
முகவுரை 


நாயேனைத்‌ தன்னடிகள்‌ பாடுவித்த நாயகனைப்‌ 
பேயேனது உள்ளப்‌ பிழை பொறுக்கும்‌ பெருமையனைச்‌ 
சீயேதும்‌ இல்லாது என்‌ செய்பணிகள்‌ கொண்டருளும்‌ 
தாயான ஈசற்கே சென்றூதாய்‌ கோத்தும்பீ. 


தமிழ்‌ இலக்கிய வரலாற்றை நூற்றாண்டு முறையில்‌ 
ஆராய்ந்து கூறும்‌ எமது முயற்சியில்‌ இது இரண்டாவது 
புத்தகமாகும்‌. பதினான்காம்‌ நூற்றாண்டின்‌ இலக்கிய 
வரலாறு தனிப்‌ புத்தகமாக உடன்‌ வெளியாகியிருக்கிறது. 
அதைத்‌ தொடர்ந்து பதினைந்தாம்‌ நூற்றாண்டின்‌ வரலாறு 
இப்போது வெளியாகிறது. 

இவ்வெளியீடுகள்‌ பற்றிய எல்லாக்‌ கருத்துக்களும்‌ 
முதல்‌ புத்தகத்தின்‌ முகவுரையில்‌ தெளிவாக உரைத்திருக்‌ 
கிறோம்‌. அங்கு இந்நூல்களுக்குத்‌ தோற்றுவாய்‌ யாது; 
முன்‌ எழுந்த நூல்கள்‌ யாவை, வரலாறு வீளங்காமைக்குக்‌ 
காரணம்‌ யாது, இன்றைய இலக்கிய வரலாற்று நூல்களின்‌ 
போக்கு யாது, பிழைகள்‌ எவ்வாறு உண்டாகின்றன, இந்‌ 
நூல்களில்‌ காலக்‌ குறிப்பு எவ்வாறு உறுதி செய்யப்‌ பெறு 
கிறது, இவ்‌ ஆராய்ச்சிக்கு ஆதார நூல்கள்‌ யாவை, இங்கு 
நன்கு ஆராய்ந்து முடிவு செய்யப்‌ பெற்ற காலங்கள்‌ யாவை 
என்ற பொருள்கள்‌ விளக்கிச்‌ சொல்லப்பட்டன. அதே 

முறையில்‌ இந்தப்‌ புத்தகமானது அதன்‌ தொடர்ச்சியாகவே 
அமைகிறது. இதைப்‌ படிப்பவர்‌ பதினான்காம்‌ நூற்றாண்டு 
இலக்கிய வரலாற்றின்‌ முகவுரையையும்‌, முன்னுரையையும்‌ 
நன்கு கற்றறிந்தால்‌ மிக்க தெளிவு உண்டாகும்‌. 


இந்த நூலும்‌ முன்‌ சென்ற நூலை ஒட்டி, ஆசிரியர்‌ 
பற்றிய வழக்காறுகள்‌, அவர்‌ வாழ்க்கைச்‌ சரித்திரம்‌, 
நூலாராய்ச்சி, கால நிர்ணயம்‌ என்ற பொருள்களைக்‌ கூறும்‌ 
முறையில்‌ அமைந்திருக்கும்‌. 


இந்நூற்றாண்டில்‌ வரலாறு ஆராயப்‌ பெறுகின்ற ஆசிரி 
யர்களின்‌ தொகை ஐம்பதுக்கு மேல்‌ ஆகும்‌. இவர்களுள்‌ 
அருணகிரிநாதரும்‌, காளமேகப்‌ புலவருமே இலக்கிய 
ஆராய்ச்சியாளரால்‌ பல முறை சொல்லப்‌ பெறும்‌ ஆசிரி 
யர்கள்‌. ஏனையோரைப்‌ பற்றி இலக்கிய வரலாறுகளுள்‌ 
குறிப்புக்‌ காண்பது அரிது. இவர்களுள்ளும்‌, காளமேகப்‌ 
புலவர்‌ வரலாற்றில்‌ தொடர்பின்றிக்‌ கிடந்த சில செய்திகளை 
இங்கு ஒருமுகப்படுத்த முயன்றிருக்கிறோம்‌. 


சென்ற நூற்றாண்டில்‌ சிறப்பான புராணம்‌ செய்தவர்‌ 
கச்சியப்பர்‌. அவர்‌ செய்த கந்த புராணம்‌, அவருடைய 
இலக்கியப்‌ புலமை காரணமாகவும்‌, சைவ மக்களுக்கு 
அதனிடத்துள்ள ஈடுபாடு காரணமாகவும்‌, புராணம்‌ என்ற 
நிலையைக்‌ கடந்து, பேரிலக்கியமாக இன்றும்‌ விளங்கி வரு 
கிறது. ஆனால்‌ பதினைந்தாம்‌ நூற்றாண்டில்‌ தோன்றிய மூன்று 
புராணங்களுள்‌, திருவாதவூரடிகள்‌ புராணமானது சமய 
தத்துவங்களை நன்கு கூறியபோதிலும்‌, புராணம்‌ என்ற 
அளவில்‌ நின்று விடுகிறது. நல்ல இலக்கியம்‌ என்று 
மட்டுமே இதைச்‌ சொல்லலாம்‌. ஆனால்‌ மற்ற இரு புராணங்‌ 
களாகிய இரு உபதேச காண்டங்களும்‌, சிவ புண்ணியங்களை 
மட்டும்‌ கூறுவனவாய்‌ வெறும்‌ புராணங்களாக மட்டுமே நிற்‌ 
கின்றன. மாணிக்கவாசகர்‌ காலத்தை யாரும்‌ இதுவரை 

திட்டமாகக்‌ கூறவில்லை. அவர்‌ சரித்திரத்தைப்‌ பாடிய 
கடவுள்‌ மாமுனிவருடைய காலமும்‌ இதுவரை வரையறை 
செய்யப்‌ பெறவில்லை; இவர்‌ காலத்தை இங்கு வரையறை 
செய்து கூறுகிறோம்‌. 


சைவ இலக்கிய ஆசிரியர்‌ பலர்‌, வள்ளல்‌ பரம்பரை 
யினர்‌ ஆகியோர்‌ வரலாறுகள்‌ இங்குப்‌ புதிதாக 
விளக்கமுறுகின்றன. இவற்றை இங்குப்‌ புதிதாக 
தொடர்பு படுத்திக்‌ கூறியிருக்கிறோம்‌. வேதாந்த நெறி 
யில்‌ மிகச்‌ சிறந்த பிரசாரகராயிருந்த தத்துவராய 
சுவாமிகளூுடைய காலத்தை நிர்ணயம்‌ செய்திருப்ப 
தோடு நூல்களையும்‌ சிறிகளவு ஆராய்ந்திருக்கிறோம்‌. இக்‌ 
காலத்துச்‌ சைன சமய இலக்கியங்களையும்‌ ஒரு தொகுப்பாகக்‌ 
கூறியிருக்கிறோம்‌. வைணவ மரபில்‌ மணவாள மாமுனிகள்‌ 
ஒருவரே சிறந்த ஆசிரியராக விளங்குகிறார்‌. உரையாசிரியர்‌ 
கள்‌ மிகப்பலர்‌. இன்னும்‌ பலர்‌ இக்காலத்திற்குரியவர்‌ 
களாக இருந்திருத்தலும்‌ கூடும்‌; எதிர்காலத்தில்‌ விளக்கம்‌ 
ஏற்படலாம்‌. 


இப்புத்தகத்தால்‌ சிறப்பாக விளக்கம்‌ பெறுகின்ற 
ஆசிரியர்கள்‌ ஆதிவராக கவி, கடவுள்‌ மாமுனிவர்‌, வள்ளல்‌ 
பரம்பரையினர்‌, தத்துவராய சுவாமிகள்‌ ஆகியோர்‌. இங்கும்‌ 
இலக்கண இலக்கியங்கள்‌ மட்டுமின்றிப்‌ பிற துறைகளில்‌: 
தெரிந்த நூல்களையும்‌ சேர்த்திருக்கிறோம்‌. கணக்கதிகாரம்‌ 
செய்த காரியார்பற்றியும்‌, வைத்திய நூல்கள்‌ பல செய்த 
தேரையர்பற்றியும்‌ சில ஆராய்ச்சிக்‌ குறிப்புகளை இங்குத்‌ தரு 
கிறோம்‌. கணக்கதிகாரத்திலிருந்து, தமிழ்‌ நாட்டில்‌ முற்‌. 
காலத்திலிருந்த கணிதவளமும்‌, கணிதநூல்‌ வளமும்‌ எவ்‌ 
வளவு விரிவானவை என்று அறிய முடிகிறது; ஆனால்‌ அவை 
யாவும்‌ இன்று விளக்கமின்றி மங்கி அழிந்துவிட்டன. 
தேரையர்‌ வைத்திய . நூல்கள்‌ பல சென்ற நூற்றாண்டில்‌ 
அச்சாகியிருந்தன; அவற்றுள்‌ ஒன்றும்‌ இன்று அச்சில்‌ 

கிடைப்பதில்லை. தேரையர்‌ வைத்தியம்‌ என்ற பெயரால்‌ 
இன்று வழக்கிலுள்ள நூல்கள்‌, அவர்‌ செய்தனவல்ல. திரு 
மூலர்‌ பெயராலும்‌, திருவள்ளுவர்‌ பெயராலும்‌ போலி ஞான” 
நூல்கள்‌ மலிந்திருப்பனபோல, போலித்‌ தேரையர்‌ வைத்‌ 
திய நூல்களும்‌ பல்கியுள்ளன. தேரையரும்‌ காரியாரும்‌ 
பதினைந்தாம்‌ நூற்றாண்டில்‌ வாழ்ந்தனர்‌ என்பது அறிஞர்‌ ' 
கருத்து. 
பல புலவர்கள்‌ பெயர்‌ தெரிந்தும்‌ நூல்கள்‌ எவையும்‌ 
தெரியவில்லை. தென்காசியில்‌ ஆண்ட பராக்கிரம பாண்டிய: 
ட னைச்‌ சூழ்ந்து புலவர்‌ பலர்‌ வாழ்ந்தனர்‌. ஆனால்‌ அவர்கள்‌ 
நூல்கள்‌ விளக்கம்‌ பெறவில்லை: அதேபோல சாசன வாயி 
லாக அறிய வருகின்ற புலவர்களும்‌ சிலர்‌ இருந்திருக்‌ 
கிறார்கள்‌. மெய்க்கீர்த்தி பாடிய புலவர்‌ பலர்‌ இருந்திருப்பர்‌... 
அவர்களது வரலாறுகள்‌ விளங்கவில்லை. 

சித்தர்களைப்‌ பற்றிய ஆராய்ச்சி இரண்டு வரலா றுகளி' 
லும்‌ விரிவாகவே மேற்கொள்ளப்‌ பட்டிருக்கிறது. இப்பகுதி 
யில்‌ உள்ள வரலாற்றைப்‌ படிக்கு முன்‌ முந்திய நூற்றாண்டு: 
வரலாற்றிலுள்ள இதே பகுதியைப்‌ படிப்பது பயனுடைய: 
தாயிருக்கும்‌. அங்கு சிவவாக்கியர்‌, பட்டின த்தார்‌, பத்திர 
கிரியார்‌, பெண்பாற்‌ சித்தராகிய அவ்வையார்‌ ஆகியோர்‌ வர 
லாறுகளை மட்டும்‌ ஆராய்ந்தோம்‌. இந்தப்‌ புத்தகத்தில்‌ 
சித்தர்‌ என்ற[பெயரால்‌ மட்டும்‌ தெரிய வந்திருக்கின்ற சில: 
சித்தர்‌ பாடல்களை ஆராய்கிறோம்‌. தி த்தர்‌ நூல்களுக்கு. 
ஆராய்ச்சிப்‌ பதிப்பு இன்னும்‌ வெளிவரா தது ஒரு குறை.. 
அவற்றுள்‌ யோகம்‌ கூறப்படுவது ஒருபுறம்‌ இருந்தாலும்‌, 
இலக்கியத்‌ துறையில்‌ அந்நூல்களைத்‌ தமிழ்‌ வல்லார்‌ புறக்‌ 
கணித்திருப்பது வருந்தத்தக்க நிலை. சமய தீ துறையிலும்‌, 
இலக்கியத்‌ துறையிலும்‌ அவை இன்னும்‌ கிறப்பான இடம்‌. 
பெறுதற்கு உரியன. 

சித்தர்‌ நூல்களில்‌ மிகச்‌ சிறந்‌ த பாடல்களும்‌ போலி 
களும்‌ ஒன்றாய்க்‌ கலந்துள்ளன. அன்றியும்‌, ஏடுகள்‌ தேடிப்‌ 
பரிசோதித்தால்‌ அச்சில்‌ வராத பாடல்களும்‌, நூல்களும்‌ 
பல கிடைத்தல்‌ கூடும்‌. இவற்றில்‌ தனியே ஆராய்ச்சி செய்‌ 
வதற்கு நிரம்பப்‌ பொருள்‌ இருக்கிறது. இவ்வாறு பாடல்‌ 
களைத்‌ திரட்டி, போலிகளை விலக்கி, செம்மையான ஒரு 
சித்தர்‌ நூல்‌ அமைக்கப்‌ பெறுகிறவரையில்‌, இங்கு 14-16 
ஆகிய இரு நூற்றாண்டுகளின்‌ வரலாற்றிலும்‌, சித்தர்‌ பாடல்‌ 
களை நன்கு ஆராய்ந்த போதிலும்‌, இவை முடிவான கருத்துக்‌ 
கள்‌ என்று கருதுவ தற்கில்லை. 

மேலும்‌, சித்தர்‌ அனைவரும்‌ சைவராகவே இருத்தலும்‌ 
குறிப்பிடத்‌ தக்கது. வரலாறு வழியாக நாம்‌ அறிந்தாலும்‌,. 
பாடல்கள்‌ வழியாக நாம்‌ அறிந்தாலும்‌ அறிகிற சித்தர்கள்‌ 
எல்லோரும்‌ சைவராகவே இருக்கிறார்கள்‌. நாமரூபங்‌ கடந்த 
பொருளை அகக்‌ காட்சியால்‌ மட்டும்‌ கண்டு, அக த்திலேயே 
வழிபடுதல்‌ சைவத்துக்கே பொருந்துவ தென்றும்‌, வைண 
வத்துக்குப்‌ பொருந்தாது என்றும்‌ கருத வேண்டியிருக்‌. 
கிறது. 

வைணவத்தில்‌ இவ்வாறு ஒரு மார்க்கம்‌ ஏற்படவில்லை. 
சித்த மார்க்கம்‌ என்றால்‌ பொதுவாக யோகம்‌ என்றே நினைக்‌ 
கிறோம்‌. நாதமுனிகள்‌, யோக ரகசியத்தைக்‌ திருக்குருகைக்‌. 
காவலப்பனுக்கு உபதேசித்தார்‌. பின்னும்‌ உய்யக்‌ கொண் 
டாருக்கு உபதேசிக்க எண்ணிய போது, அவர்‌ தமக்குப்‌ 
பக்தி மார்க்கமொன்றே அமையும்‌, யோக மார்க்கம்‌ 
வேண்டாமென்று மறுத்து விட்டார்‌. வைணவத்தில்‌ சித்த 
மார்க்கத்‌ தொடர்பு இவ்வளவே. 

3 

எவ்வித ஆதரவுங்‌ காட்டாது, ஆராய்ச்சியும்‌ செய்யாது 
“இந்நூலின்‌ காலம்‌ இது” என்று மட்டும்‌ சொல்லிப்‌ போகின்‌ 
றோர்‌ கூற்றை நாம்‌ இங்கு எடுத்து ஆராய முற்படவில்லை. 

ஆனால்‌ ஆராய்ந்து சொல்லுவோர்‌ சிலரது கூற்றையேனும்‌ 
இங்குக்‌ குறிப்பிட்டுச்‌ செல்வது அவசியமாகும்‌. வையா 
புரிப்‌ பிள்ளையவர்கள்‌, “காவிய காலம்‌” என்ற தமது நூலில்‌ 
14, 15 ஆகிய இருநூற்றாண்டுகளுக்கும்‌ உரியனவாக பின்‌ 
வரும்‌ நூல்களைக்‌ குறிப்பிட்டிருக்கிறார்‌: கி. பி. 1300க்கு 
மேல்‌--மேரு மந்தரபு ராணம்‌ 1880; கி. பி. 1400க்கு மேல்‌-- 
அரிச்சந்திர வெண்பா, நள வெண்பா, வில்லி பாரதம்‌, 
யசோதர காவியம்‌. அன்றியும்‌, கச்சியப்பர்‌ செய்த கந்த 
புராணம்‌ 700--825- 75925 கி. பி. எனவும்‌, ஞானவரோத 
யர்‌ செய்த உபதேச காண்டம்‌ 76ஆம்‌ நூற்றாண்டு எனவும்‌ 
குறிப்பிட்டிருக்கிறார்‌. ஈளவெண்பாவின்‌ காலம்‌ 18ஆம்‌ நூற்‌ 
றுண்டு. யசோதர காவியம்‌ இன்னும்‌ சற்று முன்னதாகவே 
இருக்கும்‌. ஆகவே இவை இந்நூல்களில்‌ ஆராயப்‌ பெறா. 
அடுத்து கச்சியப்பரைக்‌ குறித்து ஆராயும்‌ பொழுது, பிள்ளை 
யவர்கள்‌ “வேதமொடு வேதாங்கம்‌” என்ற பாடலில்‌ “சகாத்‌ 
தம்‌ எழுநூற்றின்‌ மேலாய்‌' என்று குறிப்பிடப்பட்டுள்ள 
ஆண்டைக்‌ கொல்லமாண்டு என்று கொண்டார்‌. இப்பாடல்‌ 
கொள்ளத்தக்கதன்று என்பதை முந்திய நூலில்‌ “கந்த 
புராணத்தின்‌ காலம்‌” என்ற தலைப்பில்‌ விளக்கியிருக்கிறோம்‌. 
அன்றியும்‌, காஞ்சிபுரத்தில்‌ பாடிய நூலுக்குக்‌ கொல்ல 
மாண்டைக்‌ குறிப்பிடுவதற்கு வழியே இல்லை. அப்பாடல்‌ 
“மேலாய்‌” என்று கூறுவது, திட்டமில்லாத கூற்றை உணர்த்‌ 
தும்‌. மேலும்‌ கந்த புராண அரங்கேற்ற சமயத்தில்‌ நிகழ்ந்த 
சம்பவத்தை அருணகிரிநாதர்‌ திருப்புகழில்‌ குறிப்பிடுவ 
தால்‌ (14ஆம்‌ நூற்றாண்டு தமிழ்‌ இலக்கிய வரலாறு பக்கம்‌ 
80 பார்க்க) கந்த புராணமானது அருணகிரிநாதர்‌ கால 
மாகிய 1400-—1450க்கு முற்பட்டது என்பது தெளிவு. 
அவர்‌ மாணாக்கரான ஞானவரோதயரும்‌, கச்சியப்பரின்‌ 
உடன்‌ காலத்தவராதலாலும்‌, காளமேகம்‌ குரு என 
அவரைக்‌ குறிப்பிடுவதாலும்‌, அவர்‌ காலம்‌ 1450 ஆகும்‌ 
எனக்‌ கருதலாம்‌. இவ்விதமாக, இங்கு சொல்லிய நூல்‌ 

களுக்குக்‌ *காவியகாலம்‌' குறிப்பிடுகின்ற கால எல்லை 
பொருந்தாமை நன்கு விளங்கும்‌. 
4 

இந்நூலுக்கு ஆதாரமான நூல்களின்‌ பட்டியல்‌ ஒன்று 
278 ஆம்‌ பக்கத்தில்‌ சேர்க்கப்பட்டுள்ளது. இந்த நூற்றாண்‌ 
டுக்குரிய சமய நூலாசிரியர்களின்‌ பரம்பரை அட்டவணைகள்‌ 
பல முந்திய நூலின்‌ பிற்சேர்க்கையாகத்‌ தரப்பட்டுள்ளன. 
இந்நூற்றாண்டின்‌ சைவ ஆசிரிய பரம்பரைகளையும்‌, தொடர்பு 
கருதி, ஒரு தொகுப்பாக அங்கேயே சேர்த்துத்‌ தந்திருக்‌ 
கிறோம்‌. அவை தமிழ்‌ நூல்‌ வரலாற்றிற்கே ஒரு புதிய 
விளக்கம்‌ தருவனவாகும்‌. வழக்கம்போல்‌ இக்காலத்துக்‌ 
குரிய ஆசிரியர்களின்‌ கால அட்டவணையும்‌, கால ஒப்புமை 
அட்டவணையும்‌ பிற குறிப்புக்களும்‌ இறுதியில்‌ சேர்க்கப்‌ 
பட்டுள்ளன. 

முந்திய பதிப்பாசிரியர்களுக்கும்‌ ஆராய்ச்சியாளருக்கும்‌ 
பெரிதும்‌ கடமைப்பட்டிருக்கிறோம்‌. ஆராய்ச்சிக்கு முடிவில்லை; 
வளர்ந்து கொண்டே தான்‌ போகும்‌. 


அச்சுத்‌ திருத்துவதில்‌ உதவி செய்த காந்தி வித்தியா 
லயத்‌ தமிழாசிரியர்‌ திரு. கு. கலியாணசுந்தரம்‌ அவர்களுக்கு 
எமது நன்றி உரியது. மிகச்‌ சுருங்கிய காலத்தில்‌ விரைந்து 
நன்‌ முறையில்‌ இந்நூலை அச்சிட்டுதவிய மாணிக்கம்‌ அச்சகத்‌ 
தாருக்கு எமது நன்றியும்‌ பாராட்டுதலும்‌ உரியன. 

இந்நூல்‌ வெளியிடப்‌ பொருளுதவி செய்த இந்திய 
அரசின்‌ கல்வியமைச்சகத்துக்கு எம்‌ நன்றி உரியது. 11, 12, 
18ஆம்‌ நூற்றாண்டுத்‌ தமிழ்‌ இலக்கிய வரலாறுகள்‌ வெளி 
வரச்‌ சித்தமாயுள்ளன. 


எம்மை இத்துறையில்‌ ஈடுபடுத்தி நடத்தி வருகின்ற 
இறைவன்‌ திருவடியை எந்த நேரமும்‌ சிந்திக்கின்றோம்‌. 
பார்பாடும்‌ பாதாளர்‌ பாடும்‌ விண்ணோர்‌ தம்பாடும்‌ 
ஆர்பாடும்‌ சாரா வகை அருளி ஆண்டுகொண்ட 
நேர்பாடல்‌ பாடி நினைப்பரிய தனிப்பெரியோன்‌ 
சீர்பாடல்‌ பாடிநாம்‌ தெள்ளேணம்‌ கொட்டாமோ. 
திருவாசகம்‌ 
ன்பு 
-செளமிய, சித்திரை 1. மு. அருணாகலம்‌ 

பதினைந்தாம்‌ நூற்றாண்டு. 


முன்னுரை 


இந்த நூற்றாண்டின்‌ பல்வகை நிலைமைகளை 14ஆம்‌ 
நூற்றாண்டு இலக்கிய வரலாற்றின்‌ முன்னுரையில்‌ ஒருங்கு 
தொகுத்து ஆராய்ந்தோம்‌. அரசியல்‌ நிலைமை, சமுதாய 
நிலைமை, சமய நிலை, வடமொழித்‌ தொடர்பு, இந்தியா 
எங்கும்‌ உள்ள சமய நிலை, இலக்கிய நிலை ஆகிய கருத்துக்‌ 
களை விரிவாக அங்குப்‌ பேசினோம்‌. அவற்றை இங்கு 
மீண்டும்‌ நினைவு கூரவேண்டும்‌. இப்போது தனியாக இந்த 
நூற்றாண்டுக்கு மட்டும்‌ பொருந்துகின்ற சில குறிப்புக்களை 
இங்குக்‌ கூறுவோம்‌. 

இந்த நூற்றாண்டில்‌ பேரரசுகள்‌ யாவும்‌, தென்னிந்தி 
யாவைப்‌ பொறுத்த வரை, வீழ்ச்சி அடைந்து, அரசு என்று 
பெயர்‌ சொல்லுவதற்குத்‌ தகுதியில்லாத கிற்சிலகுறுநாட்டுத்‌ 
தலைவர்கள்‌ தோன்றி வாழ இடம்‌ கொடுத்திருந்தது. விசய 
நகர ஆட்சி இந்த நூற்றாண்டில்‌ ஓங்கி இருப்பினும்‌, அடுத்த 
தூற்றாண்டில்‌. வீழ்ச்சியுற்றது. முகம்மதியருடைய தாக்குத 
லால்‌ சீர்குலைந்து வந்த இந்து சமூகத்தையும்‌ பண்பாட்டை 
யும்‌ விசய நகர மன்னரது ஆதரவு, ஒரு வகையில்‌ தாங்கி 
நிமிர்த்து நிறுத்தியது உண்மை; விசய நகர மன்னர்‌ 
காலத்தில்‌ தமிழ்‌ நாடெங்கும்‌ கோயில்களும்‌, சிற்பமும்‌, 
இலக்கியமும்‌ பிற கலைகளும்‌ செழித்தோங்கி வளர்ந்தன. 
எனினும்‌ இவையும்‌, மக்களது விழிப்புக்‌ குறைவும்‌ ஒற்றுமை 
யின்மையும்‌ காரணமாக, நெடுநாள்‌ நிலைத்து நிற்காமல்‌ 
வீழ்ச்சி அடைந்தன. புதிதாக வந்து மோதிய மேலை நாட்டு 
நாகரிகத்தின்‌ மோதலுக்கு ஆற்றாமல்‌ உடைந்து அடுத்த 
இரு நூற்றாண்டுகளில்‌ வெள்ளையர்‌ ஆதிக்கத்தின்‌ வித்தாகக்‌ 
கிறித்துவ மதம்‌ பரவவும்‌ அதன்‌ வழியே மேலை நாட்டு நாக 
ரிகமும்‌ ஆதிக்கமும்‌ நிலைத்த இடம்‌ பெறவும்‌ இடம்‌ கொடுத்து 

விட்டன. இந்த நிலையில்‌ 75 ஆம்‌ நூற்றாண்டில்‌, 12 ஆம்‌ 
நூற்றாண்டு வரை உள்ளது போன்ற பெருஞ்‌ சிறப்புக்கள்‌ 
இலக்கியத்‌ துறையில்‌ தோன்றவில்லை என்பது உண்மை. 


ஆயினும்‌, ஓரளவு சிறப்பான புலவர்களும்‌ இருக்கவே 
செய்தார்கள்‌. இது ஒரு வகையில்‌ அழியப்‌ போகும்‌ 
தருணத்தில்‌ விளக்கானது அதிகம்‌ கொழுந்து விட்டு எரியும்‌ 
நிலைதான்‌ என்று சொல்லத்‌ தோன்றுகிறது. அருணகிரி 
நாதரை அறியாத தமிழ்‌ மகன்‌ இருக்க மாட்டான்‌. தமிழ்த்‌ 
தெய்வமாகிய முருகன்‌ மீது எண்ணிலடங்காத பக்திப்‌ 
பாசுரங்களும்‌ சந்தப்‌ பாசுரங்களும்‌ பாடித்‌ தமிழகமெங்கும்‌ 
இளம்‌ பிள்ளைகளும்‌, பெண்களும்‌, பெரியவர்களும்‌, தனியா 
கவும்‌ கூட்டமாகவும்‌ கும்மாளமாகத்‌ தட்டமிட்டுக்‌ கூத்தாடிப்‌ 
பாடச்செய்த பெருமை இவர்‌ ஒருவருக்கே உள்ளது. இவ 
ருடைய பாடல்களில்‌ சிறப்பானவை திருப்புகழ்ப்‌ பாடல்கள்‌. 
“திருப்புகழ்‌ படிக்கும்‌ அவர்‌ சிந்தை வலுவாலே-ஒருத்தரை 
மதிப்பதிலை உன்றன்‌ அருளாலே” என்பது பாட்டல்லவா? 

தனிப்‌ பாடல்களாலும்‌, ஆசு கவியாலும்‌, சிலேடை 
யாலும்‌, கல்லாத மாந்தர்களுடைய உள்ளத்தையும்‌ கொள்ளை 
கொண்டவரான காளமேகப்‌ புலவர்‌ இக்காலத்தில்‌ வாழ்ந்‌ 
தவர்‌. காதம்பரி என்ற ஒரு விரிவான காவிய இலக்கியமும்‌ 
இக்காலத்தில்‌ தோன்றியது போலும்‌. வெண்பா இலக்கியங்‌ 
கள்‌, இராமாயண வெண்பா அரிச்சந்திர வெண்பா போன்‌ 
றவை, இக்காலத்தில்‌ தோன்றியிருப்பினும்‌, ஆட்சி பெற 
வில்லை. 

இலக்கணத்‌ துறையில்‌ கயாதர நிகண்டு என்ற ஒரு 
நிகண்டு நூல்‌ மட்டும்‌ தனி முயற்சி என்று அறிகிறோம்‌. 

பண்டைய இலக்கியங்களிலிருந்து நீதி பற்றியும்‌ அகம்‌, 
புறம்‌ முதலிய பொருட்‌ பகுதி பற்றியும்‌ கவிதைச்‌ சிறப்‌ 
புடைய பாடல்களைத்‌ தொகுத்த புறத்திரட்டு என்ற ஒரு 
தனிப்‌ பெரும்‌ தொகை நூல்‌ இக்‌ காலத்தே எழுந்தது. 


முன்னுரை 3 


சங்க இலக்கியங்களுள்‌ எட்டுத்‌ தொகையானது அக்காலத்‌ 
துக்‌ கிடைத்த இலக்கியப்‌ பாடல்கள்‌ அனைத்தையும்‌ 
தொகுத்த ஒரு தொகுப்பாகும்‌. அதே வழியில்‌ சென்று, 
பெரும்பான்மையும்‌ சங்க இலக்கியங்களிலும்‌ பதினெண்‌ 
கீழ்க்‌ கணக்கிலும்‌, இன்று இறந்துபோன வேறு சில நூல்‌ 
களிலும்‌ இருந்து எடுத்த நல்ல பாடல்களின்‌ தொகுப்பே 
புறத்திரட்டு. இதையும்‌ இலக்கிய ஆசிரியர்‌ என்ற தலைப்‌ 
புடைய அத்தியாயத்தில்‌ சிறிது ஆராய்வோம்‌. 

இக்காலம்‌ உரைகள்‌ மிகுதியாகத்‌ தோன்றிய காலம்‌. 
தொல்காப்பிய உரைகள்‌ சில, திருக்குறள்‌ உரை, நேமிநாதம்‌ 
புறப்பொருள்‌ வெண்பாமாலை போன்ற இலக்கண உரைகள்‌, 
திருக்குறள்‌, தக்கயாகப்‌ பரணி முதலான இலக்கிய உரை 
கள்‌, சிவப்பிரகாசம்‌ போன்ற சைவ சாத்திர உரைகள்‌ இக்‌ 
காலத்தில்‌ பல்கின. புதுநூல்‌ முயற்சி குறைந்து பண்டை 
நூல்களுக்கு விளக்கம்‌ விரிவாக ஏற்பட்டதற்கு ஒரு காரணம்‌ 
அரசியல்‌ சூழ்நிலையே ஆகும்‌. 

பல துறைகளிலும்‌ இக்காலப்‌ பகுதியில்‌ சமய நூல்கள்‌ 
பெருகின. சைவத்தில்‌ மெய்கண்ட பரம்பரையில்‌ 
பல ஞானிகள்‌ தோன்றிச்‌ சிறு சாத்திர நூல்‌ 
செய்தார்கள்‌. பெரும்‌ புராணங்களும்‌ தோன்றின. முதன்‌ 
முதலாக வேதாந்தத்‌ துறையில்‌ தத்துவராய சுவாமிகள்‌ 
தமக்கென ஒரு புது வழி வகுத்துக்கொண்டு எண்ணற்ற 
தோத்திர நூல்களும்‌, சாத்திர நூல்களும்‌ செய்தார்‌. வைண 
வத்தில்‌ சென்ற நூற்றாண்டில்‌ புதிதாக வளர்ந்தோங்கிய 
வடகலை வளர்ச்சிக்கு ஒத்து அதே நூற்றாண்டில்‌ தோன்றிய 
மணவாள மாமுனிகள்‌ மூலம்‌ தென்கலை மிகப்‌ பெரிய செல்‌ 
வாக்குடைய சிறந்த சமயப்‌ பிரிவாக விளங்கிற்று. சைன 
சமயத்திலும்‌ கூட இலக்கியத்‌ துறையில்‌ கடைசி ஒளி இம்‌ 
காலத்தில்‌ தான்‌ வீசிற்று என்று சொன்னால்‌ குற்றமாகாது. 
ஸ்ரீ புராணம்‌ என்ற மணிப்பிரவாள நடை நூல்‌ நாமறிந்த 
வரையில்‌ முதன்முதலாக எழுந்த உரைநடை நூலாகும்‌. 

இதற்கு முன்‌ தனித்த உரைநடை நூல்‌ இல்லை. ஆனால்‌, 
இதன்பின்‌ சிறப்பான சைன சமய நூல்‌ எதுவும்‌ எழ 
வில்லை. 


இக்‌ காலத்தில்‌ சற்று முன்‌ பின்னாக, சித்தர்கள்‌ பலரும்‌ 
தோன்றினார்கள்‌ என்று நாம்‌ கருத வேண்டி இருக்கிறது. 
அகப்பைச்‌ சித்தர்‌, குதம்பைச்‌ சித்தர்‌, பாம்பாட்டிச்‌ சித்தர்‌ 
போன்ற நன்கு தெரிந்த உண்மையான சித்தர்கள்‌ முதல்‌, 
பெயர்‌ அதிகம்‌ தெரியாத சித்தர்கள்‌ இறுதியாக, ஞானிகள்‌ 
பலர்‌ வாழ்ந்தார்கள்‌. இவர்கள்‌ வாழ்ந்ததும்‌ பல சித்துக்கள்‌ 
செய்து காட்டியதும்‌ உண்மையாயிருக்கலாம்‌. இவர்களில்‌ 
பலர்‌ சிறப்புடைய இலக்கியமும்‌ பாடினார்கள்‌. ஆனால்‌ இந்த 
உண்மை நிலையே பிந்திய நூற்றாண்டுகளில்‌ போலிச்‌ கித்‌ 
தர்கள்‌ முளைக்கவும்‌ இடம்‌ கொடுத்தது. 

இலக்கண இலக்கியங்கள்‌ அல்லாமல்‌ பிற துறை நூல்‌ 
களும்‌ தமிழில்‌ தோன்றின என்பதற்கு இந்நூற்றாண்டுக்‌ 
குரியதாய்‌ நாம்‌ கருதும்‌ கணக்கதிகாரமும்‌ சான்றாகும்‌.. 
இதனுள்‌ பண்டைய கணித நூல்கள்‌ பல பெயர்‌ சொல்லப்‌ 
பட்டுள்ளன. ஆனால்‌ இவற்றில்‌ ஒன்றேனும்‌ இன்னும்‌ கிடைக்‌ 
காதிருப்பது நமக்கு மிகவும்‌ வருத்தம்‌ தரும்‌ செய்தி. 

நாடோடிப்‌ பாடல்‌ என்ற துறையில்‌ பாய்ச்சலூர்ப்‌ 
பதிகம்‌ என்ற சிறு நூலும்‌ குறிப்பிடத்தக்கது. 

இதுவே இந்நூற்றாண்டு வரலாற்று ஆராய்ச்சியினுள்‌. 
காம்‌ புகுமுன்‌ அறிய வேண்டிய பொதுவான நிலை. 


அத்தியாயம்‌ 1 
இலக்கிய ஆசிரியர்‌ 
முன்னுரை 

பேரிலக்கியங்கள்‌ தோன்றுவது எந்த மொழியிலும்‌ 
மிகவும்‌ அருமை. பேரிலக்கியத்தைப்‌ பெருங்காப்பியமென்‌ 
கிறோம்‌. பலநூறு ஆண்டுகளுக்கொரு முறையே காப்பியக்‌ 
கவிஞன்‌ தோன்றுகிறான்‌. தமிழுக்கு மட்டுமன்று, உலக 
மொழிகள்‌ அனைத்துக்குமே இது பொருந்தும்‌ உண்மை 
யாகும்‌. இளங்கோவடிகள்‌ காலம்‌ முதல்‌ சேக்கிழார்‌ பெரிய 
புராணம்‌ பாடிய காலம்‌ வரையில்‌ தமிழ்மொழியில்‌ பெருங்‌ 
காப்பியங்கள்‌ தொடர்பாகத்‌ தோன்றிக்‌ கொண்டிருந்தன. 
இதுவே வியப்புக்கு இடமான செய்தி. காப்பியங்கள்‌ 
யாவுமே ஒத்த பெருமையுடையன என்றே, பெருங்காப்‌ 
பியத்துக்குரிய தகுதி முழுமையும்‌ பெற்றன என்றோ கொள்ளு 
தல்‌ கூடாது. காப்பியத்தின்‌ இலக்கணங்கள்‌ சிலவும்‌ பலவும்‌ 
அவற்றில்‌ பொருந்தியிருந்தன என்று மட்டுமே கொள்ள 
வேண்டும்‌. ன்‌ 

18 ஆம்‌ நூற்றாண்டின்‌ பின்‌ தமிழ்‌ நாட்டில்‌ ஏற்பட்‌ 
டிருந்த அரசியற்‌ குழப்பங்களால்‌, பேரிலக்கியம்‌ செய்யவல்ல 
புலவர்கள்‌ எழுவதற்கான சூழ்நிலை நிலவவில்லை. 14 ஆம்‌ 
நூற்றாண்டில்‌ வில்லிபுத்தூரர்‌ பாரதம்‌ பாடியதே ஓர்‌ அபூர்வ 
நிகழ்ச்சி. சூழ்நிலை இவ்வாறு பாடுவதற்கு ஏற்றவாறு 
அமையவில்லை. காம்‌ கருதுகிற 15 ஆம்‌ நூற்றாண்டாகிய 
காலப்‌ பகுதியில்‌, பேராசிரியர்‌ சிலர்‌ வாழ்ந்த போதிலும்‌, 
பேரிலக்கியம்‌ எதுவும்‌ தோன்றவில்லை. முருக பக்தியிலேயே 
திளைத்த அருணகிரிநாதர்‌ இந்நூற்றாண்டில்‌ புகழோடு 
விளங்கியவர்‌. முருகன்‌ புகழையன்றி வேறெதையும்‌ பாடாத 

பக்தியுடையவராய்‌, இன்றளவும்‌ தெய்வபக்தி குறைந்தவர்‌ 
கள்‌ கூட, தம்‌ பாடல்களைப்‌ பரவசமாகப்‌ பாடியாடும்படி 
செய்த பெரியார்‌ அருணகிரிநாதர்‌. அவரையொத்துப்‌ பிற 
ரொருவர்‌ தோன்றவில்லை. 


அருணகிரிநாதர்‌ 


திருப்புகழ்‌ ஒரு பாடலேனும்‌ பாடாத தமிழர்‌ இல்லை. 
அதைப்‌ பாடியவர்‌ அருணகிரிநாதர்‌ என்ற பக்த சிகாமணி. 
அந்நூலையன்றி, கந்தரலங்காரம்‌, கந்தரனுபூதி, திருவகுப்பு 
முதலான பல முருகன்‌ புகழ்‌ நூல்களையும்‌ அவர்‌ பாடி 
யிருக்கிறார்‌. எல்லா நூல்களுமே மிகவும்‌ பிரசித்தமாய்‌ 
வழங்குகின்றன. இருந்தும்‌, அவருடைய சரித்திரமானது, 
யல வகையான அருவருக்கத்தக்க கதைகளோடு 
கூட்டிப்‌ பொய்‌ மொழி மலிந்த செய்திகளோடு புனைந்து: 
உண்மைச்‌ சரிதமென வழங்கி வருவது பெரிதும்‌ 
வருந்தத்‌ தக்கது. எவ்வளவுக்கு அவருடைய வாழ்க்கை 
கீழ்த்தரம்‌ என்று காட்டலாமோ அவ்வளவுக்கு முருக 
னுடைய அருளின்‌ பெருமை உயர்ந்து விளங்கும்‌ என்று 
சரிதம்‌ கூறியவர்கள்‌ எண்ணினர்‌ போலும்‌! ஆனால்‌ அவரே 
பாடிய பாடல்களில்‌ காணும்‌ குறிப்புக்களுக்கு இச்‌ செய்திகள்‌ 
முற்றிலும்‌ முரணாகவுள்ளன. நெடுங்காலமாக வழங்கும்‌ 
போலிக்‌ கதைகளையெல்லாம்‌ மறுத்து, அகச்‌ சான்றுகளைக்‌ 
கொண்டே அவருடைய உண்மையான வரலாறு இவ்வித 
மாகத்‌ தான்‌ இருக்க வேண்டுமென்று ஆராய்ந்து, சைவ சித்‌ 
தாந்த மகாசமாஜத்‌ தலைவராயிருந்த ம. பாலசுப்பிரமணிய 
முதலியாரவர்களும்‌, தணிகைமணி வ. ச. செங்கல்வராய 
பிள்ளையவர்களும்‌ தனித்தனி வரலாறும்‌ ஆராய்ச்சியும்‌ எழுதி 
யிருக்கிறார்கள்‌. இவ்விருவர்‌ கருத்துக்களைத்‌ தமுவியே பின்‌ 
வரும்‌ சரித்திரம்‌ சொல்லப்‌ பெற்றுள்ளது. 
முருகப்‌ பெருமானையே பரம்‌ பொருளாகக்‌ கொண்டு 
வழிபட்டுப்‌ பேறு பெற்ற தவராச யோகியாவார்‌ அருணகிரி 

நாதர்‌. தோத்திரங்களைச்‌ சந்தப்‌ பாவினல்‌ மழை போல்‌ 
பொழிந்தவர்‌. இவர்‌ திருவண்ணாமலையில்‌ பிறந்து வாழ்ந்‌ 
தவர்‌. இவர்‌ முற்பிறவி பற்றிப்‌ புலவர்‌ புராணமுடையார்‌ 
கூறும்‌ கதைகள்‌ இவரது பெருமையை இன்னும்‌ சிறப்பிக்க 
வேண்டுமென்ற கருத்தால்‌ எழுந்தனவேயன்றி, உண்மைக்‌ 
குப்‌ பொருந்துவன அல்ல. சீலமான வாழ்க்கையுடைய ஒரு 
வேளாளர்‌ குடும்பத்தில்‌ தோன்றியவர்‌. (இவர்‌ அந்தணர்‌ 
என்போர்‌ கூற்றும்‌, உருத்திர கணிகையின்‌ புதல்வர்‌ என்‌ 
போர்‌ கூற்றும்‌, பொருந்தாதவை.) உரிய காலத்தில்‌ மணம்‌ 
புரிந்து கொண்டு மனைவி மக்களோடு வாழ்ந்தவர்‌. எனினும்‌, 
கன்மவசத்தால்‌ விலைமாதரோடு கூடிச்‌ சிற்றின்பத்துறையில்‌ 
மூழ்கி, கைப்பொருள்‌ யாவுமிழந்து வறுமையுற்று, பிணி 
வாய்ப்பட்டு மிகவும்‌ நொந்து போனார்‌. உறவினரும்‌ உலகி 
லுள்ளாரும்‌. அருவருத்து இழித்தொதுக்கிய நிலையை 
அடைந்த இவர்‌, உலகத்துன்பமும்‌ தம்‌ இழிநிலையும்‌ பொறா 
ராய்‌ உயிரை விடத்‌ துணிந்தார்‌. இந்த நிலையில்‌, இவரை 
உயிர்‌ போகாமற்‌ காத்து முருகப்‌ பெருமான்‌ அருள்‌ செய்‌ 
தார்‌ என்று. அறிகிறோம்‌. 
மனையவள்‌ நகைக்க ஊரின்‌ அனைவரும்‌ நகைக்க லோக 
மகளிரும்‌ நகைக்க தாதை--தமரோடும்‌ 
மனமது சலிப்ப நாயன்‌ உளமது சலிப்ப யாரும்‌ 
வசைமொழி பிதற்றி நாளும்‌--அடியேனை 
அனைவரு மிழிப்ப நாடு மனவிருள்‌ மிகுத்து நாடி 
அகமதை எடுத்து சேமம்‌--இதுவோவென்று 
அடியனும்‌ நினைத்து நாளும்‌ உடலுயிர்‌ விடுத்தபோதும்‌ 
அணுகிமு னளித்த பாதம்‌--அருள்‌ வாயே 
என்ற பாடல்‌ இங்குக்‌ கருதத்‌ தக்கது. இவர்‌ திருவண்ணா 
மலைக்‌ கோபுரத்திலிருந்து கீழே குதித்தாரென்றும்‌, அப்‌ 
போது பெருமான்‌ இவரைத்‌ தாங்கிக்‌ காத்துத்‌ தரையில்‌ 
விட்டுஅருள்செய்தார்‌ என்றும்‌ வரலாறு வழங்குகிறது. இது 
இவர்‌ முருகன்‌ அருள்‌ பெற்றார்‌ என்ற அளவுக்குப்‌ பொருந்‌ 
துவதாகும்‌. 

கோயில்‌ மண்டபத்தூணில்‌ உள்ள முருகன்‌ இவரைத்‌ 
தாங்கினார்‌ என்று கம்பத்திளையனார்‌ என்ற தூணில்‌ உள்ள 
கிற்ப உருவை அன்பர்‌ காட்டுகிறார்கள்‌. 

இவ்வாறு இவர்‌ அருள்பெற்றதோடு, இவர்‌ வாழ்க்கை 
யின்‌ முற்பகுதி முடிந்தது. பிற்பகுதி இவர்‌ தலயாத்திரை 
செய்ததும்‌ முருகன்‌ புகழைப்‌ பாடி முத்தியடைந்ததுமாகிய 
வரலாறு. 


அருணகிரி நாதரை ஆட்கொண்ட முருகப்பெருமான்‌ 
“முத்தைத்‌ தரு பத்தித்திரு ஈகை * என்ற சந்தப்‌ பாடலாக 
அடியெடுத்துக்‌ கொடுத்து, :*நீ நம்மைப்‌ பாடுவாயாக ?” 
என்று கட்டளையிட்டு மறைந்தார்‌. அவனருளே துணையாக 
இவர்‌ பாடலானார்‌. அங்கேயே இவர்‌ அண்ணாமலையில்‌ 
கோயில்‌ கொண்டருளும்‌ பெருமான்‌ பிராட்டி இருவரின்‌ 
அருளும்‌ பெற்றார்‌. பெற்று முருகன்மீது திருப்புகழ்ப்‌ பாடல்‌ 
கள்‌ பாடி வருங்காலத்தில்‌, பாடல்களின்‌ சிறப்பால்‌ இவர்‌ 
பெருமை நாடெங்கும்‌ பரவலாயிற்று. 


அக்காலத்தில்‌ அங்குப்‌ பிரபுடதேவராயன்‌ என்பவன்‌ 
அரசாண்டு வந்தான்‌. அருணகிரியார்‌ பெருமையை 
உணர்ந்து இவரைத்‌ தக்கபடி வழிபட்டு முருகப்‌ பெருமா 
னுடைய திருக்கோலத்தைக்‌ தனக்கும்‌ காட்டியருளுமாறு 
வேண்டினான்‌. அது காலை அவ்வரசனிடம்‌ அவைப்‌ புலவனு 
யிருந்தவன்‌ சம்பந்தாண்டான்‌ என்பவன்‌. அவன்‌ தேவி 
உபாசகன்‌. அருணகிரிநாதரிடம்‌ அவன்‌ பொறாமை கொண் 
டிருந்தான்‌. தான்‌ பராசக்தியைச்‌ சபையில்‌ வரவழைத்துக்‌ 
காட்டுகிறேன்‌ என்று சபதம்‌ கூறி அது முடியாமையால்‌, 
அவன்‌ தோல்வியுற்றிருந்தான்‌. அந்த நிலையில்‌ அரசன்‌ 
வேண்டுகோளைக்‌ கேட்ட அருணகிரிநாதர்‌ முருகப்‌ 
பெருமானை, 


கந்தப்‌ பொழில்‌ திகழ்‌ குருமலை மருவிய பெருமாளே 
சந்தச்‌ சபைதனில்‌ எனதுளம்‌ உருகவும்‌ வருவாயே 

என்று பலவாறு துதித்துக்‌ குறையிரந்தார்‌ : 
அதல சேடனாராட அகிலமேரு மீதாட 
அபின காளி தானாட--அவளோடன்று 
அதிர வீசி வாதாடும்‌ விடையி லேறு வாராட 
அருகு பூத வேதாளம்‌--அவையாட 
மதுர வாணி தானாட மலரில்‌ வேத னாராட 
மருவு வானு ளோர்‌ஆட--மதியாட 
வனச மாமி யாராட நெடிய மாம னாராட 
மயிலு மாடி நீயாடி வரவேணும்‌ 
உதய தாம மார்பான பிரபுடதேவ மாராஜன்‌ 
உளமு மாட வாழ்தேவர்‌--பெருமாளே. (26) 
அனைவரும்‌ கண்டு “ அற்புதம்‌ அற்புதம்‌ £ என்று அஞ்சி 
வியக்கும்படியாக முருகப்‌ பெருமான்‌, மயிலின்‌ நடன ஓலி 
அனைவர்‌ செவியிலும்‌ விழ, மின்னல்போல்‌ காட்சிகொடுத்து 
மறைந்தார்‌. சம்பந்தாண்டான்‌ வெட்கியோடினன்‌. இந்த 
அற்புதத்தைப்‌ பின்னர்‌, அருணகிரிநாதர்‌, > 
சயிலம்‌ எறிந்த கை வேற்கொடு 
மயிலினில்‌ வந்தெனை யாட்‌ கொளல்‌ 
சகமறி யும்படி காட்டிய குருநாதா 
எனத்‌ திரிசிராப்பள்ளியிலும்‌, * உலகினில்‌ அனைவர்கள்‌ 
புகழ்பாடி - அருணையில்‌ ஒரு நொடிதனில்‌ வருமயில்‌ வீரா ”' 
எனத்‌ திருமுதுகுன்றிலும்‌ குறிப்பிட்டுப்‌ பாடினர்‌. 
பின்னர்‌ இவர்‌ சைவ சமயாசாரியர்‌ தலயாத்திரை 
செய்ததுபோலத்‌ தாமும்‌ முருகன்‌ தலங்கள்‌ சென்று தரிசிக்‌ 
கும்‌ கோக்கம்கொண்டு யாத்திரை தொடங்கி, திருவண்ணா 
மலையில்‌ பல பாடல்கள்‌ பாடி, நெடுகிலும்‌ கோவலூர்‌, 
அதிகை, பாதிரிப்புலியூர்‌ முதலிய தல தரிசனம்‌ செய்து 
பாடித்‌ தில்லையடைந்தார்‌. அங்கு பலநாள்‌ தங்கிப்‌ பல 
பாடல்கள்‌ பாடி, மீண்டும்‌ பல தலங்கள்‌ போற்றிக்‌ கொண்டு 
சீர்காழியடைந்தார்‌. முருகப்பெருமானே சம்பந்தப்‌ பிள்ளை 
-யாகத்‌ திருவவதாரம்‌ செய்தார்‌ என்பது இவருடைய 

சித்தாந்த மாதலால்‌, நெடுநாள்‌ அங்குத்‌ தங்கித்‌ தரிசனம்‌ 
செய்து கொண்டிருந்தார்‌. பின்னர்‌ அங்கு முருகன்‌ தமக்குக்‌ 
காட்சியளித்து விராலிமலைக்கு வருமாறு அழைத்தது 
உணர்ந்து, அங்குச்‌ சென்று வழிபட்டார்‌. நெடுநாள்‌ அங்‌ 
கிருந்துவிட்டுக்‌ கொங்குத்தலங்கள்‌ பலவும்‌ சென்று பணிக்‌ 
தார்‌. இறுதியாகப்‌ பழனியில்‌ நெடுங்காலம்‌ தங்கி யிருந்‌ 
தார்‌. இவருடைய திருப்புகழ்பெற்ற தலங்களில்‌ பழனியே ' 
அதிகப்‌ பாடல்களைப்‌ பெற்றது (96 பாடல்கள்‌). 

பின்னர்‌ இவர்‌ பாண்டி நாட்டை அடைந்தார்‌. மதுரை 
யையும்‌, பரங்குன்று, சோலைமலையையும்‌ வணங்கி, பிற தலங்‌ 
களும்‌ கண்டு, திருச்செந்தூர்‌ அடைந்தார்‌. அங்கு முருகனைப்‌ 
பலகால்‌ தரிசனம்‌ செய்து, திருப்புகமும்‌ பிற பாடல்களும்‌ 
பாடி வந்தபோது வில்லிபுத்தூராருடன்‌ வாதுசெய்ய நேர்ந்த 
தென்று தெரிகிறது. 

வில்லிபுத்தூரர்‌-அருணகிரி வாதம்‌ வெறும்‌ கதை, . அது 
உண்மையுமல்ல, இருவர்‌ புலமைக்கும்‌ இழுக்கு என்று கருது 
வோர்‌ உளர்‌. இருப்பினும்‌, பின்‌ வந்த நூலாசிரியர்‌ பலரும்‌ 
இக்கதையை உரைத்திருக்கிறார்கள்‌. கந்தப்ப தேசிகர்‌ 
செய்த தணிகையுலாவில்‌ பின்‌ வருமாறு பாடுகிறார்‌ : 

_—அக்கிளிதான்‌ 

வில்லிபுத்தூ ரன்‌ செவியின்‌ மேலரி வாள்பூட்டி 

வல்லபத்தின்‌ வாதுவென்று வந்ததுகாண்‌. 

செங்கோட்டை - கவிராச பண்டாரத்தையா திருமலை: 
முருகன்‌ பிள்ளைத்‌ தமிழில்‌ பின்வருமாறு கூறுகிறார்‌ : 

எதிரும்‌ புலவன்‌ வில்லி தொழ 

எந்தை யுனக்கந்‌ தாதி சொலி 
ஏழைப்‌ புலவர்‌ செவிக்‌ குருத்தோடு 
எறியும்‌ கருவி பறித்‌ தெறிந்தே. 

எனவே, இக்‌ கதையையும்‌ இங்குச்‌ சுருக்கமாக குறிப்பிட்டு ' 
விட்டு மேற்செல்வோம்‌. 

வில்லிபுத்தூராழ்வார்‌ கொடிய வைணவராக அக்காலத்‌ 
தில்‌ வாழ்ந்தார்‌. அரசனிடம்‌ பெரும்‌ சிறப்புப்‌ பெற்றவரா த 
லால்‌ பல்லக்கில்‌ செல்வார்‌ ; செல்லும்போது வழியில்‌ சிவா 
லயம்‌ இருக்குமானால்‌ அதி தம்‌ கண்ணில்‌ படாதிருக்க, திரை 
யிடச்செய்து தம்‌ பார்வையை மறைத்துக்கொண்டு செல்‌ 
வாராம்‌. (வில்லிபாரதத்தைக்‌ கற்பவர்கள்‌, இக்கூற்று மெய்‌ 
யாயிருக்க முடியாது என்று கருதுவார்கள்‌.) இவ்வாறு இவர்‌ 
செய்தமை கண்டு அருணகிரிநாதர்‌ பரிதாபம்கொண்டு, பின்‌ 
வரும்‌ பாடல்‌ பாடினார்‌ என்று ஒரு வரலாறு கூறும்‌ : 


புரத்தைநர சிங்கத்தைப்‌ போர்வேளைக்‌ கூற்றை 

எரித்தவர்க்குத்‌ தாச னெதிரே--நினைத்த புகழ்த்‌ 

தேன்சொட்டும்‌ சோணகிரித்‌ தேசிகனைப்‌ போற்றாமல்‌ 

ஏன்கெட்டுப்‌ போனான்‌ இவன்‌. 

அருணகிரி நாதர்‌ பெருமையை நேரில்‌ கண்டுணர்ந்த 
வைணவரொருவர்‌, அக்காலத்தே மிக்க சிறப்போடு வயது 
முதிர்ந்தவராய்‌ கவிதா சார்வ பெளமர்‌ என்ற பட்டப்‌ 
பெயரோடு விளங்கிய வில்லிபுத்தூரரைக்‌ கண்டு, அவர்‌ தம்‌ 
பக்கத்தில்‌ சந்தப்‌ பாடல்‌ பாடுவதில்‌ தோற்றவர்‌ காதை 
அரிவதற்கென்று வைத்திருந்த வாளாயுதத்தைப்‌ பார்த்து, 
“இவ்வளவு பெருமையுடைய நீர்‌, சந்தப்‌ புகழையே முருகன்‌ 
மீது பாடிப்‌ பிரசித்தி பெற்றிருக்கிற அருணகிரி நாதரை 
முடியுமானால்‌ வெல்லும்‌, பார்க்கலாம்‌” என்று தூண்டி 
விட்டுப்‌ போனார்‌. முன்னமே செருக்கு மிகுந்திருந்த அவ 
ரிடம்‌ இப்போது பொறாமைக்‌ குணமும்‌ முனைத்‌ தெழவே, 
தம்‌ பரிவாரங்களோடு இவர்‌ இருந்த இடத்தை அடைந்து 
தம்மோடு சந்தப்‌ பாடல்‌ பாடுவதில்‌ போட்டியிடுமாறு 
அழைத்தார்‌. இவரோ முருக பக்தியில்‌ திளைத்திருந்தமை 
யால்‌ போட்டியில்‌ மனம்‌ பற்றவில்லை. எனினும்‌, உடன்‌ 
இருந்த அன்பர்கள்‌, ஏழைப்‌ புலவர்களுக்கு வில்லிபுத்தூரார்‌ 
செய்த கொடுமைகளை எடுத்துரைத்து, எங்ஙனமாயினும்‌ 
அவருடைய செருக்கை யடக்குவது உலக உபகாரமாகும்‌ 

என்று கூறி வேண்டவே, இவரும்‌ அப்போட்டிக்கு உடன்‌ 
பட்டார்‌. 

இவருடைய பாடற்‌ போட்டியும்‌, பிரபுடதேவராயன்‌ 
முன்னிலையில்‌ நடைபெற்றது என்பது வரலாறு. இவ்‌ 
வரலாற்றை ஐயங்கார்‌ சுவாமிகளொருவர்‌ எழுதியுள்ளதை 
்‌ இங்குப்‌ பெயர்த்‌ தெழுதுவோம்‌. இந்தச்‌ சுவாமிகள்‌ வில்லி 
புத்தூரரைப்‌ பன்மையால்‌ குறிப்பிடுவார்‌; ஆனால்‌ அருணகிரி 
நாதரைத்‌ துறவி என்று குறிப்பிட்ட போதிலும்‌, ஒருமையில்‌ 
அவன்‌ என்றே பேசுவார்‌; முருகப்‌ பெருமான்‌ மீது இவர்‌ 
பாடிய நூலைக்‌ ““கந்தரந்தாதி'' என்றே தமிழுலகில்‌ அனை 
வரும்‌ சொல்லியிருக்க, ஈம்‌ ஐயங்கார்‌ சுவாமிகள்‌ ““கந்தனந்‌ 
தாதி என்றே குறிப்பிடுவார்‌. இவற்றை நாம்‌ பொருட்படுத்‌ 
தாமல்‌ கதைப்‌ போக்கை மட்டும்‌ கவனிப்போம்‌. 

“வில்லிபுத்தூரர்‌ வந்தவுடனே அரசனமைச்சராதி 
யோர்‌ அந்தணனென்றிடும்‌ முறைமையால்‌, உபசரித்தனர்‌. 
துறவியாகிய அருணகிரி நாதனெனும்‌ புலவோனும்‌ அவ்‌ 
வாறு உபசரித்தான்‌. தலத்துப்‌ புலவன்‌ துறவி வேடங்‌ 
கொண்டவனென்பதையும்‌ மதியாது, சாருவ பெளமன்‌ 
அதட்டிப்‌ பேசி “சந்தம்‌ மொழிந்தனையெனக்‌ கேட்டு இங்கு 
வந்தோம்‌. சாற்றுக”' என்று கூறினன்‌. ““சாற்றுகின்றேன்‌ 
தடையொன்றில்லை. கோபங்‌ கொள்ளாதீர்‌'' என்று விடை 
யளித்து விட்டு “விகட பரிமளம்‌” எனும்‌ பாவை அருணகிரி 
நாதப்‌ புலவன்‌ விளம்பினான்‌. இப்பாடல்‌ எங்குளதோ புலப்‌ 
படவில்லை. கோடையிடி இடித்தாற்‌ போல்‌ முழங்கிக்‌ கவி 
கூறி, மற்றோர்‌ கவி தொடுக்குமுன்‌, சாருவ பெளமன்‌ சபை 
யோர்‌ கேட்க, “இவ்வகைக்‌ கவிகளை நம்‌ அடைப்பக்காரன்‌ 
ஜாடையினில்‌ சொல்லிவிடுவான்‌'' என்று ஆணவத்தால்‌ 
தவறிச்‌ சொன்னான்‌. அரசனும்‌, “இம்மாற்றம்‌ இயல்பல்ல' 
என்றான்‌. அருணகிரிப்‌ புலவனும்‌, கண்கள்‌ நெருப்பெனச்‌ 
சினந்து, “கூறிய கவியின்‌ நயமுணராத நீ கவி எவ்வாறு 
கூறவல்லாய்‌?”” என்று கூறி வில்லிபுத்தூாரரை ஒரு மசகம்‌ 

போல்‌ எண்ணினான்‌. உடனே அரசன்‌ எழுந்து, ““சிறப்புள்ள 
நீங்கள்‌ இருவரும்‌ இவ்வண்ணம்‌ போர்‌ புரிதல்‌ நன்றல்ல; 
ஒருவர்‌ நன்‌ கவி நூறு கூற மற்றவர்‌ அதனைக்‌ கேட்டுப்‌ 
பொருள்‌ கூறுதல்‌ வேண்டும்‌” எனப்‌ பகர்ந்தனன்‌. இதைக்‌ 
கேட்டு உடனே அருணகிரிப்புலவன்‌ பாட்டுரைக்க வாய்‌: 
திறந்தான்‌. வந்த புலவனாம்‌ சாருவ பெளமன்‌ பொருளுரைக்க 
உடன்பட்டுப்‌ பொருளுரைத்துக்‌ கொண்டே வந்தனன்‌... 
தொடங்கிய அந்நூல்‌ 'கந்தனந்தாதி.” அதிலடங்கிய யமகக்‌ 
கவி நூறில்‌ ஐம்பது வரை நிறைவேறிய மேல்‌, அருணகிறிப்‌- 
புலவன்‌ கொஞ்சம்‌ மனம்‌ நொந்து முருகவேளை கோக்கினான்‌. 
“திதித்த' எனும்‌ பாடல்‌ தகரமெனும்‌ வருக்கத்தால்‌ 
அருணகிரிப்‌ புலவன்‌ வாயிலுதித்தது. அதற்குப்‌ பொருள்‌ 
கூறமுடியாது வேதியன்‌ மாழ்கிச்‌ சோர்ந்தான்‌. * பற்பலர்‌ 
காதை அந்தகன்‌ போல்‌ இது காறும்‌ அறுத்த பாவம்‌ இந்த 
நாள்‌ வெளிப்பட்டதோ?2' என மயங்கினன்‌. மன்னவன்‌ 
முதற்‌ பலரும்‌, தோற்றவன்‌ காதைக்‌ கொய்தல்‌ தகுதி யென்‌ 
றனர்‌. “கொய்வதனாற்‌ பயனில்லை. கொய்யாது விடுத்தால்‌ 
யான்‌ கொடுத்த காதெனப்‌ பெயர்‌ விளங்கும்‌'' என்று 
அருணகிரிப்‌ புலவன்‌ மொழிந்து கருணை பாராட்டினன்‌. 
எல்லோரும்‌ அதிசயித்தார்கள்‌. கைவாளை அந்தணனிடத்‌ 
திலிருந்து வாங்கிப்‌ பிரபுட தேவனாம்‌ அரசனிடம்‌ 
கொடுத்து, அதனை நீ உபயோகம்‌ செய்‌”” என்று அருண 
கிரிப்‌ புலவன்‌ கூறினன்‌. வில்லி புத்தூரர்‌ அவ்வொரு பாட்‌ 
டிற்கு மட்டும்‌ சொல்‌ வகை கேட்டு அறிந்து பொருள்‌ கூறி, 
மற்றைய பாடல்களுக்கும்‌ உரை கூறிவிட்டு அருணகிரி நாத 
ரைச்‌ சுட்டி, *தீதில்லாத கவிக்கடலேழுங்‌ கடந்த தென்று 
சிந்தை மகிழ்ந்தோம்‌”” என்று வில்லிபுத்தூரர்‌ ஒரு பாட்டுக்‌ 
கூறினர்‌. 


பின்னர்‌ அரசன்‌, வில்லியின்‌ வாளாயுதத்தைக்‌ கைப்‌ : 
பற்றி வைத்துக்‌ கொண்டான்‌ என்பது வரலாறு. துன்பமே 
செய்து வந்த வில்லியின்‌ காதை அறுக்காமல்‌ கருணையோடு . 

விட்டமையாலும்‌, ஈகையையே மிகவும்‌ வற்புறுத்திப்‌ பாடி 
யமையாலும்‌, “கருணைக்கு அருணகிரி” என்று அருணகிரி 
நாதர்‌ பாடலில்‌ புகழப்‌ பெற்றார்‌ என்பர்‌. 

போட்டிக்காகப்‌ பாடிய கந்தரந்தாதியில்‌ திருச்‌ 
செந்தூர்‌ 26 செய்யுட்களில்‌ சொல்லப்‌ பெற்றிருப்பதால்‌, 
அருணகிரிநாதர்‌ இந்நூலைச்‌ செந்தூரிலேயே பாடினர்‌, 
வில்லிபுத்தூரர்‌ வாக்கு வாதமும்‌ இங்கேயே நடந்தது 
போலும்‌ என்று செங்கல்வராயப்‌ பிள்ளையவர்கள்‌ கூறுவர்‌. 
வில்லிபுத்தூரரின்‌ ஆடம்பரங்களைக்‌ கண்டோ, அந்தக்‌ 
காலத்துப்‌ புலவர்களின்‌ படாடோபங்களைப்‌ பார்த்தோ, 
அருணகிரியார்‌ மிக அஞ்சி, அத்தகைய ஆணவ அழுக்குத்‌ 
தம்மை அசுத்தப்‌ படுத்தாதிருக்க வேண்டும்‌ என்னும்‌ 
கருத்துடன்‌, 

பழுதில்‌ பெரு சீல நூல்களுந்தெரி--சங்கபாடல்‌ 
பனுவல்‌ கதை காவி யாதியெ ணெண்கலை 

திருவளுவ தேவர்‌ நாலடி என்கிற 

பழமொழிகள்‌ ஒதி யேயு ணர்ந்துபல்‌--சந்தமாலை 
மடல்‌ பரணி கோவை தூது கலம்பகம்‌ 

முதலிய அனேக கோடிப்ர பந்தமும்‌ 

வகை வகையி லாசு சேர்‌ பெருங்கவி--சண்டவாயு 
மதுர கவிராச னானென்‌ வெண்குடை 

விருது கொடி தாள மேள தண்டிகை 

வரிசையொ டுலாவு மால கந்தை--தவிர்ந்திடாதோ 
வீறு செந்திலில்‌ 

உரிய அடியேனை ஆள வந்தருள்‌--தம்பிரானே 
(940) எனச்‌ செந்தூர்ப்‌ பெருமானைப்‌ பிரார்த்தித்தனர்‌. 

அதன்பின்‌ அருணகிரிநாதர்‌ ஈழத்துத்‌ தலங்கள்‌ மூன்‌ 
றையும்‌ தரிசித்தார்‌. பின்னர்‌ பாண்டிகாடு திரும்பிப்‌ பல 
தலங்கள்‌ வழிபட்டுச்‌ சோழநாட்டின்‌ வழியே திருவண்ணா 
மலைக்கு மீண்டார்‌. பின்‌ வடநாட்டுத்‌ தலங்களைத்‌ தரிசித்தார்‌. 
வள்ளிமலை, திருத்தணிகைமலை முதலியன இங்குள்ள 

சிறப்பான முருகன்‌ தலங்கள்‌. பின்‌ வேங்கடம்‌, காளத்தி, 
.தமிழ்நாட்டு எல்லைக்கு அப்பாலுள்ள தலங்கள்‌ யாவும்‌ 
பணிந்து பாடி, திருவண்ணாமலையில்‌ மீண்டு உறைந்து வர 
லானார்‌. இங்கிருந்து கொண்டு தலக்குறிப்பில்லாத பல 
'பாடல்கள்‌ பாடினார்‌ ; குன்றுதோறாடல்‌ க்ஷேத்திரக்‌ கோவை, 
பொதுப்பாடல்கள்‌ என்பன பாடிக்கொண்டிருந்தார்‌. 


இவ்வாறு இருந்த காலத்தில்‌, மீண்டும்‌ சம்பந்தாண்‌ 
டான்‌ சூழ்ச்சி அருணகிரிநாதர்‌ வாழ்க்கையில்‌ தலையிட்டது. 
முன்னமே இவரிடம்‌ தோற்ற அப்புலவன்‌, சமயம்‌ பார்த்து 
இவருக்குக்‌ கொடுமை புரிய எண்ணி யிருந்தான்‌. இவ 
ரிடம்‌ தெய்வத்தன்மை விளங்கியபடியால்‌, தேவலோகத்தி 
லுள்ள பாரிசாதமலர்‌ கொண்டு வரும்படி அவன்‌ தூண்டு 
தலால்‌ அரசன்‌ ஏவவே, இவர்‌ தம்‌ உடலைவிட்டுக்‌ கிளி உரு 
வத்தோடு சென்று மலர்‌ கொணர்ந்தாரென்றும்‌, அது சமயம்‌ 
பார்த்திருந்த புலவன்‌ அரசனிடம்‌ இவர்‌ இறந்துவிட்டார்‌ 
என்று சொல்லி, கோபுரத்தில்‌ இவர்‌ மறைத்து வைத்திருந்த 
உடலைக்‌ காட்டித்‌ தகனம்‌ செய்துவிடச்‌ செய்தான்‌ என்றும்‌, 
மலரோடு கிளி ரூபத்தில்‌ வந்த இவர்‌ நிகழ்ந்ததுணர்ந்து, 
ஈசன்‌ அருள்‌ இது என மனம்‌ தேறி, திருத்தணிகை சென்று, 
தணிகை நாயகன்‌ திருக்கரத்தே தங்கிவிட்டார்‌ என்றும்‌, 
பழமையாக வழங்கும்‌ வரலாறு கூறுகிறது. 

அருணகிரிநாதர்‌ கிளி வடிவம்‌ பெற்றுச்‌ சென்றார்‌ ; பின்‌ 
னர்‌ தம்‌ உடல்‌ மறையவே தணிகைநாதன்‌ கரத்தில்‌ அமர்ந்‌ 
தார்‌ என்ற செய்திகள்‌ மனித வியல்புக்கு அப்பாற்பட்டவை. 
சுகபதம்‌, சுகரூபம்‌ (சுகம்‌- கிளி என்றும்‌ பொருள்படும்‌) 
என்று தவறாகப்‌ பொருள்‌ பண்ணிக்‌ கொண்டு கதைகள்‌ 
எழுந்தன என்று இவர்‌ பாடலில்‌ வரும்‌ தொடர்களைக்‌ கிளி 
வடிவு என்று கருதத்தோன்றுகிறது. இக்கதைகளைக்‌ 
கேட்டே கந்தப்பதேசிகர்‌ தம்‌ உலாவில்‌ பாரிசாதப்‌ பூக்‌ கதை 
யைக்‌ குறிப்பிட்டிருக்கிறார்‌. சிதம்பரசுவாமிகள்‌ முதலிய பலர்‌ 
குறிப்பிடவில்லை. எனவே, இக்கலை த அவர்களுக்குப்‌ 

பிற்காலம்‌ தோன்றியது ; அல்லது அவர்கள்‌ இதை ஏற்க 
வில்லை என்று நாம்‌ கருதலாம்‌. 

இவ்வளவே அருணகிரிநாதர்‌ வாழ்க்கையில்‌ முக்கிய 
செய்திகள்‌. பட்டினத்தாருக்கும்‌ இவருக்கும்‌ தந்தை மகன்‌ 
முறைமை பாராட்டும்‌ கதைகள்‌, இவர்‌ காமவுணர்வைப்‌ 
போக்க இவர்‌ தமக்கை தம்மையே கொடுக்க முன்‌ வந்த 
கதை முதலியன உண்மைக்கு பொருந்தாதனவாயும்‌, அருண 
கிரிநாதரின்‌ பெருவாழ்வுக்கு ஒவ்வாத தாழ்ந்த தரத்தன 
வாயும்‌ இருத்தலால்‌, இங்குச்‌ சொல்லப்‌ பெறவில்லை. 

20 ஆம்‌ நூற்றாண்டில்‌ சிறந்த முருக பக்தராக விளங்கிய 
பாம்பன்‌ குமரகுருதாச சுவாமிகள்‌ அருணகிரி நாதர்பற்றிக்‌ 
கொண்டிருந்த கருத்து, சமாஜத்‌ திருப்புகழ்ப்‌ பதிப்பில்‌ 
தொகுத்துச்‌ சொல்லப்பட்டுள்ளது. அருணகிரியார்‌ முத்‌ 
தம்மை என்ற உருத்திர கணிகையிடம்‌ ஆண்மகன்‌ புணர்ச்சி 
யின்றியே இறைவன்‌ அருளினால்‌ பிறந்தார்‌ என்றும்‌, அவர்‌ 
விலை மாதர்‌ உறவு கொண்டிலர்‌ என்றும்‌, ஊழ்‌ வலியால்‌ 
அவருக்குப்‌ பெருநோய்‌ வந்ததென்றும்‌, அதைப்‌ போக்க 
அவர்‌ அருணைக்‌ கோபுரத்து அறுமுகன்‌ சந்நிதியில்‌ ஆறு 
நாள்‌ நோன்பிருக்க முருகவேள்‌ தோன்றி, “முத்தைத்‌ தரு 
பத்தித்‌ திருககை...... எனவோது ”” என்று அடியெடுத்‌ 
துதவித்‌ தம்மைப்‌ பாடும்படி அனுக்கிரகம்‌ செய்தலும்‌ இவர்‌ 
பாடினாரென்றும்‌, பாடிவரும்‌ போதே இவர்‌ கோய்‌ விலகிற்‌ 
றென்றும்‌, பிறகு பலதலங்கள்‌ சென்று பாடியும்‌ முருக வேளை 
மீண்டும்‌ தரிசிக்க முடியாமல்‌ வருந்தி, அருணைக்‌ கோபு 
ரத்தின்‌ மீதேறி நின்று தாம்‌ பாடியவை அனைத்தையும்‌ 
மீண்டும்‌ பாடிய பின்னும்‌ முருகன்‌ வராதது கண்டு ஏடுகளை 
உருவிக்‌ கீழே விடுத்துத்‌ தாமும்‌ கீழே குதித்தாரென்றும்‌, 
உடனே முருகவேள்‌ மானிடவுருவோடு தோன்றித்‌ தடுத்து 
இவருக்கு ஆறெழுத்துபதேசஞ்செய்து தவஞ்‌ செய்யுமாறு 
பணித்து மறைந்தாரென்றும்‌, பின்பு அருணகிரியார்‌ தவஞ்‌ 
செய்ய முருகவேள்‌ தேவியரொடு மயில்மீது தரிசனந்தந்தார்‌ 


இலக்கியம்‌--அருணகிரிநாதர்‌ 17 
என்றும்‌, பின்னர்‌ அடியார்‌ குழாத்துடன்‌ தோன்றி ஓங்கா 
ரத்தை உபதேசித்து மோன நிட்டையிலிருத்தி மறைந்தா 
ரென்றும்‌, அருணகிரியார்‌ பல அற்புதங்களைச்‌ செய்து வய 
லூர்‌, விராலிமலை, கொடுங்குன்றம்‌, சிதம்பரம்‌ முதலிய தலங்‌ 
களில்‌ விசேட தரிசனங்‌ கண்டு வில்லிபுத்தூரரோடு வாது 
செய்து வென்று, சம்பந்தாண்டானோடு வாதுசெய்து முருக 
வேளை அரசன்‌ காணவரவழைத்து, கிளியுருவோடு விண்ணுல 
கெய்திக்‌ கற்பகமலர்‌ கொணர்ந்து மீண்டும்‌ தமதுடலிற்‌ 
புகுந்து, கந்தரலங்காரம்‌, திருவகுப்பு முதலியன பாடி, இறு 
தியாகக்‌, கந்தரனுபூதி பாடிப்‌ பரமுத்தி அடைந்தார்‌ என்றும்‌ 
கூறுவர்‌. (ம. பாலசுப்பிரமணிய முதலியார்‌ எழுதிய அருண 
கிரிநாதர்‌ சரித்திரமும்‌ நூலாராய்ச்சியும்‌, பக்கம்‌ 28-24, 
சமாஜத்‌ திருப்புகழ்ப்‌ பதிப்பு.) தமதுடலிற்‌ புகுந்தார்‌ என்பது 
இங்கு புதுமை. கிளியுருவோடு விண்ணுலகடைந்து மீண்டார்‌ 
என்பது முன்‌ குறிப்பிட்டபடி மானிட இயல்புக்கு அப்பாற்‌ 
பட்டது ; ஏனைய பொருந்துவன. 


அருணகிரிநாதர்‌ பாடல்கள்‌ 


அருணகிரிநாதர்‌ தெய்வப்புலவர்‌. பண்டைய திருமுறை 
யாசிரியர்‌ மரபில்‌ வைத்துச்‌ சொல்லத்‌ தக்கார்‌ என்பதில்‌ 
தடையில்லை. நூற்றாண்டுகள்‌ தோறும்‌ தோன்றிச்‌ 
சைவத்தை வளர்த்த அருட்குரவர்கள்‌ வரிசையில்‌ இவரும்‌ 
எண்ணத்தக்கவர்‌. சேக்கிழாரோடு (12 ஆம்‌ நூற்றாண்டு) 
திருமுறைக்‌ காலம்‌ முடிகிறது. இதன்‌ பின்‌ நூற்றாண்டு 
தோறும்‌ தோன்றிய சமயப்பெரியார்‌ இவரிவர்‌ என்று பின்‌ 
வருமாறு குறிப்பிடலாம்‌ : 12 மெய்கண்டார்‌ ; 14 உமாபதி ; 
16 அருணகிரிநாதர்‌ ; 16 குட்டித்‌ திருவாசகம்‌ பாடிய அதி 
வீரராம பாண்டியன்‌; 17 குமர குருபரர்‌, பரஞ்சோதி 
முனிவர்‌ ; 18 தாயுமானவர்‌. 

திருப்புகழ்ப்‌ பாடல்கள்‌, தோன்றிய காலம்‌ முதலே 
தமிழ்‌ மக்கள்‌ உள்ளத்தைக்‌ கொள்ளை கொண்டுவிட்டன. 

இதற்குக்‌ காரணம்‌ இவருடைய பக்திப்‌ பெருக்கும்‌, பாடல்‌ 
களின்‌ சந்தப்‌ பொலிவும்‌; அடுத்து, குழந்தை முருகனிடம்‌ 
மக்களுக்குள்ள இயல்பான எடுபாட்டுக்கு இவர்‌ பாடல்கள்‌ 
பெரும்‌ துணை செய்தன. 

வாக்கிற்கு அருணகிரி வாதவூ ரர்கனிவில்‌ 

தாக்கில்‌ திருஞான சம்பந்தர்‌--நோக்கிற்கு 

நக்கீர தேவர்‌ நயத்துக்குச்‌ சுந்தரனார்‌ 

சொற்குறுதிக்கு அப்பர்எனச்‌ சொல்‌ 
என்ற பிற்காலப்‌ பாடல்‌ இவர்‌ வாக்கின்‌ பெருமையை நன்கு 
உணர்த்தும்‌. இவருக்கு வடமொழியும்‌ தென்‌ மொழியும்‌ 
“நான்‌ முந்தி நான்‌ முந்தி' என்று சொற்களைத்‌ தந்து உதவு 
வது பெரு வியப்பாயிருக்கும்‌. சொற்கள்‌ இவர்‌ நாவில்‌ 
அமைந்து செய்யும்‌ சப்தஜாலம்‌ அதியற்புதமானது. “திருப்‌ 
புகழ்‌ படிக்குமவர்‌ சிந்தை வலுவாலே ஒருத்தரை மதிப்பதிலை 
உன்றனருளாலே'' என்பது முற்றிலும்‌ உண்மை. பாமர மக்‌ 
களுடைய சொற்களை இவர்‌ எடுத்துச்‌ சொல்லியதும்‌, அவற்‌ 
றில்‌ இலக்கிய நயம்‌ ஏறிவிடுகிறது. கல்வியில்‌ குறைந்தவர்‌ 
களுக்கும்‌ இவர்‌ பாடல்களில்‌ ஆர்வம்‌ அதிகம்‌; இன்றுவரை, 
திருப்புகழ்‌, படிக்கிற நூலன்று; எல்லோரும்‌ பாடுகின்ற 
நூல்‌. 

இவருடைய தமிழ்‌ வளம்‌, சொல்‌ வன்மை, தொடை 
நயம்‌, சந்தப்‌ பொலிவு, கற்பனைத்‌ திறன்‌, இதயக்‌ கனிவு, 
பக்திப்‌ பெருக்கு முதலிய கவிதைப்‌ பண்புகளைப்‌ பாராட்டா 
தவர்‌ இல்லை. சில பாராட்டுக்களை மட்டும்‌ இங்குக்‌ குறிப்பிட 
லாம்‌. திருவீரிஞ்சை முருகன்‌ பிள்ளைத்‌ தமிழ்‌ பாடிய மார்க்க 
சகாய தேவர்‌, அருணகிரி நாதர்‌ பாடியது திருப்புகழ்‌ 
பதினாறாயிரம்‌ என்றும்‌, முருகன்‌ . “நம்‌ பாதமலர்‌ பாடு நீ: 
என்ன, “அடியேனும்‌ எப்படிப்‌ பாட? ”' என்ற அளவில்‌, 
“பத்தி தரு முத்தி ஈகை சத்தி இறைவா என்று பாடு” 
என்று சொன்னான்‌ என்றும்‌ கூறுகிறார்‌. திருப்போரூர்ச்‌ 
சிதம்பர சுவாமிகள்‌ '*அருணகிரிராதன்‌ அனுபவம்‌ நாயேற்குக்‌ 

கருணை பொழி போரூரா காட்டு'' என்கிறார்‌. தாயுமானவர்‌ 
பல இடங்களில்‌ போற்றியதோடு, 


கந்தரனுபூதி பெற்றுக்‌ கந்தரனுபூதி சொன்ன 

எந்தையருள்‌ நாடி இருக்கும்‌ நாள்‌ எந்நாளோ ? 
என்று கந்தரனுபூதி நூலையும்‌ குறிப்பிடுகிறார்‌. “அற்புதத்‌ 
திருப்புகழ்‌, அருணகிரி நாதர்‌ சொல்‌ புலமையுறு சித்ரச்‌ 
சந்த ப்ரவாகமும்‌...'” என்று தொட்டிக்கலைச்‌ சுப்பிரமணிய 
முனிவர்‌ கூறுகிறார்‌. “கொண்டலெனச்‌ சந்தத்‌ தமிழ்‌ மாரி 
பெய்‌ கொற்றவன்‌ அருணகிரிக்‌ கோமான்‌”” என்பர்‌ இலக்‌ 
கண விளக்கம்‌ - வைத்தியநாத தேசிகர்‌. “அருணகிரி 
நாதன்‌ திருப்புகழ்‌ சந்ததம்‌ புகழ்ந்து உய்யலாம்‌”? என்பர்‌ 
அந்தகக்‌ கவி வீரராகவ முதலியார்‌. “அருணகிரிநாதர்‌ கட 
லென மகிழ்ந்து பாடும்‌ திருப்புகழ்‌”'-சிதம்பர முனிவர்‌ செய்த 
க்ஷேத்திரக்‌ கோவைப்‌ பிள்ளைத்‌ தமிழ்‌. இலஞ்சியுலா, 
திருமலைப்‌ பிள்ளைத்‌ தமிழ்‌ என்பனவும்‌ இவரைப்‌ 
போற்றுவன. 


கந்தப்ப தேசிகர்‌ பாடிய நூல்களுள்‌ திருத்தணிகை 
யுலாவில்‌ வருகிற பின்‌ வரும்‌ கண்ணிகள்‌ இங்குக்‌ கருதத்‌ 
தக்கன. இவை கிளியின்‌ சிறப்பைக்‌ கூறுமுகத்தான்‌ அருண 
கிரி நாதர்‌ வரலாற்றில்‌ பல சம்பவங்களைக்‌ குறிப்பிட்டுப்‌ 
புகழ்வன. 
கைக்கிளியைப்‌ பார்த்துவெகு காதலுடன்‌ அன்னைமீர்‌ 
இக்கிளியைத்‌ தாரும்‌ எனக்கென்றாள்‌--அக்கிளிதான்‌ 
வில்லிபுத்தூ ரன்செவியின்‌ மேலரிவாள்‌ பூட்டியன்று 
வல்லபத்தின்‌ வாதுவென்று வந்ததுகாண்‌--பல்லவையுள்‌ 
மற்றொருவன்‌ வாதுவென்று வான்பாரி சாதப்பூக்‌ 
குற்றமற மண்மேற்‌ கொணர்ந்ததுகாண்‌--வெற்றிப்‌ 
பிரபுடதே வக்குரிசில்‌ பேணியெதிர்‌ காண 
முருகன்‌ மயில்மேல்‌ முடுகி--வரவழைத்து 
வந்ததுகாண்‌ செவ்வேள்‌ வரிசையலங்‌ காரமுற்றும்‌ 
தந்ததுகாண்‌ பேரின்பஞ்‌ சார்ந்ததுகாண்‌--எந்தைபிரான்‌ 

முத்தித்‌ திருவென்று முன்பதினா ராயிரமாம்‌ 

பத்தித்‌ திருப்புகழைப்‌ பாடுங்காண்‌--சித்தியெட்டும்‌ 
கற்றதுகாண்‌ நம்தம்மைக்‌ கண்ணாலும்‌ பாராமல்‌ 
உற்றதுகாண்‌ சிற்றின்பத்‌ தோருறவும்‌--அற்றதுகாண்‌ 
நாமுரைக்கும்‌ வார்த்தைகளை நற்செவிகே ளாதிருக்கும்‌ 
ஓமுரைக்கும்‌ பூதியுங்கண்‌ டுற்றிருக்கும்‌--தோமுரைக்கும்‌. 
மற்றைக்‌ கிளிபோல்‌ வசப்படா தென்றுரைத்துப்‌ 

பற்றிக்‌ கொடுபோனார்‌ பாவைதனை. 

தணிகை முருகன்‌ கையிலமர்ந்த கிளியை அருணகிரிநாத 
ராகவே கொண்டு இவர்‌ இவ்வாறு வருணிக்கிறார்‌. 


உபதேசம்‌ காண்டம்‌ பாடிய ஞானவரோதயர்‌ முருகன்‌ 
வணக்கப்‌ பாடலில்‌ தரும்‌ ஒரு குறிப்பு அருணகிரிநா தரைச்‌ 
சுட்டுகிறது: 
வயலூர்தனில்‌ எந்தைக்கு 
எங்கணுலகும்‌ புகழ உபதேசம்‌ செய்து 
எளியேற்கும்‌ அவ்வழி என்றிரங்கிக்‌ கீர்த்தி 
பொங்கு தமிழ்‌ மொழியின்‌ உப தேச காண்டம்‌ 
புகல்தி எனச்‌ சிறிதருளும்‌ புனிதன்‌ செவ்வேள்‌. 
வயலூரில்‌ அருணகிரிநாதருக்கு (எந்தைக்கு) உபதேசம்‌ 
செய்து தமக்கும்‌ பாடும்படி பணித்தார்‌ என்று கூறுகிறார்‌. 
“ஏந்தை' என்றமையால்‌ அருணகிரிநாதர்‌ ஞானவரோ 
தயருக்கு ஞானத்‌ தந்தை என்பது பெரியோர்‌ கருத்து. 


புலவர்‌ புராணம்‌ பாடிய தண்டபாணி சுவாமி அருணகிரி 
நாதர்‌ சரித்திரத்தை 82 பாடலாற்‌ பாடியிருக்கிறார்‌. புனை 
கதைகள்‌ பலவற்றையும்‌ சேர்த்துச்‌ சொல்கிறார்‌. கிளிக்‌ கதை 
முதலியன சொல்லி, முடிவில்‌ அருணகிரிநாதர்‌ பாடலைத்‌ தின 
மும்‌ செபித்து வந்தவர்கள்‌ பெருஞ்சித்தியடைந்தனர்‌ என்ப 
தற்குச்‌ சில உதாரணக்‌ கதைகளும்‌ கூறியிருக்கிறார்‌. 

அருணகிரிநாதர்‌, தம்‌ திருப்புகழில்‌ கலிசைச்‌ சேவகன்‌... 
சோமநாதன்‌ என்ற இருவர்‌ பெயரைக்‌ குறிப்பிட்டுள்ளார்‌... 

பழனியில்‌ இருந்த காலத்தில்‌ கலிசைச்‌ சேவகன்‌ அவருக்கு 
நண்பரானார்‌. அவர்‌ வீரை என்னும்‌ தலத்தில்‌ பழனியாண்‌ 
டவர்‌ திருவுருவத்தை யமைத்து வழிபட்டு வந்தார்‌. “வீறு 
கலிசைவரு சேவகனது இதயம்‌ மேவும்‌ ஒரு பெருமை யுடை 
யோனே” எனவும்‌, ““கலிசை வரு காவேரி சேவகனோடன்பு 
புரிவோனே”” எனவும்‌ அவரைப்‌ புகழ்ந்து பாடினார்‌. 


சோமநாதர்‌ என்பவர்‌ அண்ணாமலையாரை ஆன்மார்த்த 
மூர்த்தியாகக்‌ கொண்டு பூசித்த சிவாசாரியர்‌; சமணர்‌ குலத்‌ 
தைக்‌ கண்டித்தவர்‌; அவரையும்‌ அவர்‌ மடத்தையும்‌ 
அருணகிரிநாதர்‌ குறிப்பிட்டுப்‌ பாடினர்‌: 
அரிவையொரு பாகமான அருணகிரிநாதர்‌ பூசை 
அடைவு தவருது பேணும்‌ அறிவாளன்‌ 
அமணர்குல காலனாகும்‌ அரிய தவராஜராஜன்‌ 
அவனிபுகழ்‌ சோமநாதன்‌ மடமேவும்‌...... முருக 
என்பது பாட்டு. அருகிலுள்ள புத்தூர்க்‌ கோயில்‌ சாசன 
மொன்று, கி. பி. 1870 இல்‌ அம்மையப்பரான சோமநாத 
ஜீயருக்கு அப்புத்தூர்க்‌ கோயிலும்‌ மடமும்‌ உரிமையாக 
உதவப்பட்டன என்று தெரிவிக்கிறது. ஜீயர்‌ என்பது அக்‌ 
காலத்தில்‌ சிவாசாரியருக்கும்‌ வழங்கப்‌ பெற்ற ஒரு பட்டப்‌ 
பெயர்‌ போலும்‌. 


76 ஆம்‌ நூற்றாண்டில்‌ சாளுவாப்யுதயம்‌ என்ற வட 
மொழிக்‌ காவியம்‌ இயற்றிய ராஜநாத கவியின்‌ தந்‌ைத 
அருணகிரிநாதர்‌ என்பவர்‌; இவரை அவர்‌ சித்திரக்‌ கவிப்ர 
பந்தம்‌ இயற்றுவதில்‌ வல்லவரென்று போற்றுகிறார்‌; இவர்‌ 
திண்டிமம்‌ முழக்கி வந்த சார்வ பெளமகவி என்றும்‌ கூறு 
கிறார்‌. இவரே திருப்புகழ்‌ பாடிய அருணகிரிநாதர்‌; “ஆசு 
சேர்‌ பெருங்கவி சண்டவாயு -- அதிமதுர ராஜனானென்‌ 
வெண்குடை விருது கொடி தாளமேள தண்டிகை வரிசை 
யொடு வரவுமா அகந்தை தவிர்ந்திடாதோ'” என்று அருண 
கிரி நாதர்‌ பாடுவது, திண்டிமகவி என்ற கூற்றுக்குப்‌ 

| பொருந்துவதாகும்‌. திண்டிமம்‌ முழக்குவதைப்‌ பகழிக்‌ கூத்த 
ரும்‌ குறிப்பிடுகிறார்‌. பின்‌ தலைமுறையில்‌ ஒரு பார்ப்பன மாது, 
முல்லண்டிரத்தில்‌ அண்ணாமலை நாதர்‌ கோயிலைத்‌ தன்‌ 
கணவர்‌ குமாரத்‌ திண்டிமர்‌ புண்ணியமாகக்‌ கட்டிய செய்தி 
தெரிவதால்‌, *இவர்‌ அருணகிரி நாதர்‌ சந்ததியினர்‌; அவரும்‌ 
அந்தணர்‌; அவர்‌ ஊரும்‌ முல்லண்டிரம்‌' என்று 
மு. ராகவையங்கார்‌ எழுதியிருக்கிறார்‌. இவ்வளவும்‌ ஆதார 
மற்ற கற்பனை. அருணகிரிநாதர்‌ அண்ணாமலையினர்‌ என்‌ 
பதே பழங்கருத்தும்‌ வரலாறும்‌. அந்தண மரபு என்று: 
இவரை எக்காலத்தும்‌ சொல்லியதில்லை. தம்மைப்‌ பற்றிக்‌ 
கூறிய இடத்தில்‌ எங்கும்‌ இவர்‌ இவ்வாறு கூறியது இல்லை; 
இவர்‌ அந்தண மரபல்லர்‌ என்பதற்கே திருப்புகழகத்து: 
ஆதாரங்கள்‌ நிரம்பக்‌ காணப்படுகின்றன.  ::அகந்தை 
தவிர்ந்திடாதோ'”' என்று கூறியது உலக வழக்குப்‌ பற்றியே 
யொழிய, இவர்‌ உண்மையாகவே அவ்வாறு ஆடம்பரமாக. 
வாழ்ந்தார்‌ என்பது இவருடைய வாழ்க்கைத்‌ தத்துவத்திற்‌ 
கும்‌ பக்திப்‌ பெருக்குக்கும்‌ ஒவ்வாத கூற்றாகும்‌. எனவே, 
ஐயங்காரவர்களின்‌ கருத்து இவ்விடத்துச்‌ சிறிதும்‌ பொருந்‌ 
தாத கருத்தாகும்‌. 
நூல்கள்‌ : அருணகிரிநாதர்‌ பாடியவை திருப்புகழ்‌, 
கந்தரந்தாதி, கந்தரலங்காரம்‌, கந்தரனுபூதி, திருவகுப்பு, 
வேல்விருத்தம்‌, மயில்‌ விருத்தம்‌, திரு எழு கூற்றிருக்கை: 
என்பன. 
திருப்புகழ்‌ 
இவை 16 ஆயிரம்‌ என்பது பண்டையாசிரியர்‌ குறிப்‌ 
பிடும்‌ வரலாறு. வ. ௪. செங்கல்வராய பிள்ளை உரைப்‌ 
பதிப்பில்‌ 1804 பாடல்களே உள்ளன. சமாஜப்‌ பதிப்பில்‌ 
1861 பாடல்கள்‌ உள்ளன'. போலிப்‌ பாடல்களும்‌ ஏடுகளில்‌ 
1. ஏடுகளில்‌ இன்னும்‌ அச்சிடாத பாடல்கள்‌ கிடைக்கின்றன. 
எம்மிடமுள்ள 1200க்கு மேற்பட்ட பாடல்களுடைய திருப்புகழ்‌ ஏட்டில்‌: 
அச்சில்‌ வராத 4 பாடல்கள்‌ காணப்பட்டன. 


- 

புகுந்துவிட்டன என்று தோன்றுகிறது. “மலை வயிற்று 
மகன்‌ போலே” என்பது முதலான பஞ்சரத்தினத்‌ திருப்‌ 
புகழ்‌ ஐந்தும்‌ அருணகிரிநாதர்‌ வாக்கல்ல என்ற கருத்தும்‌ 
உண்டு. (இவை திருவையாறு வைத்தியநாத தேசிகர்‌ 
பாடியனவென்று நாகலிங்க முனிவர்‌ ஒரு பதிப்பு அச்கிட்டிருக்‌ 
கிறார்‌.) எல்லாப்‌ பாடல்களும்‌ முருகன்‌ புகழாயிருப்பினும்‌, 
கைத்தலம்‌ நிறைகனி, நினது திருவடி , உம்பர்தருத்‌ தே 
மணி, பக்கரை விசித்ரமணி, முப்பழமொடு பொரி, வி 
மடைசு வேலை என்ற தொடக்கமுடைய ஆறு பாடல்களும்‌ 
விநாயகர்‌ துதியாகும்‌. திருப்புகழின்‌ சிறப்பைக்‌ கூறும்‌ 
தனிப்‌ பாட்டுக்கள்‌ 16 க்கு மேல்‌ உள்ளன. பின்வரும்‌ 
வெண்பாக்கள்‌ இரண்டும்‌ ஏடுகளிற்‌ காணப்படும்‌ 
பாடல்கள்‌ : 


நடக்கின்‌ நிலமதிரும்‌ நற்சிறகால்‌ வீசி 
அடக்கின்‌ அருவரைகள்‌ நீறாம்‌--விடைக்கழியில்‌ 
கந்தண்ணர்‌ எங்கள்‌ கயிலாயம்‌ வாழுமையாள்‌ 
மைந்தனார்‌ ஏறும்‌ மயில்‌. 


திருப்புகழைக்‌ கேட்கத்‌ திருப்புகழைக்‌ கற்கத்‌ 
திருப்புகழை நித்தந்‌ தியானிக்கத்‌--திருப்புகழை 
உற்றிருந்து கேட்பாருக்‌ குற்ற வினையிரண்டும்‌ 
அற்றிருக்கத்‌ தானே யறும்‌. 


திருப்புகழ்‌ என்ற பெயரைச்‌ சூட்டிக்‌ கொண்ட பக்தர்‌ ௩ம்‌ 
நாட்டில்‌ எண்ணிறந்தோர்‌. திருப்புகழ்ச்‌ சாமி என்னும்‌ 
தண்டபாணி சுவாமி, வள்ளிமலைச்‌ சுவாமி சச்சிதானந்தா, 
திருப்புகழ்‌ மணி கிருஷ்ணசாமி ஐயர்‌ என்ற நீதிபதி முதலி 
யோர்‌ சிறப்புமிக்க எடுத்துக்காட்டு. 


அருணகிரி நாதர்‌ திருப்புகழின்‌ பின்‌ திருமால்‌ நூற்‌ 
றெட்டுத்‌ திருப்பதித்‌ திருப்புகழ்‌, இராம செயத்‌ திருப்‌ 
புகழ்‌, காமாட்சி திருப்புகழ்‌, திருமலை முருகன்‌ திருப்புகழ்‌ 

முதலிய பல நூல்கள்‌ திருப்புகழ்‌ என்ற பெயரோடு 
உள்ளன. திறப்புகழ்‌ என்று வேலாயுத கவி பாடினர்‌. 
கந்தரந்தாதி 

காப்பு உள்பட 102 கட்டளைக்‌ கலித்‌ துறைகள்‌ அந்தாதி 
யாக முருகன்‌ புகழைக்‌ கூறுவன. நூல்‌ முழுமையும்‌ யமக 
அந்தாதி யானபடியால்‌, பாடல்களின்‌ பொருள்‌ எளிதில்‌ 
விளங்காது. இதுபற்றியே “கந்தரந்தாதியைப்‌ பாராதே 
கழுக்‌ குன்றத்து மாலையை நினையாதே”” என்றொரு பழ 
மொழியும்‌ உண்டு. இது முருகனுக்குரிய அகப்‌ பொருள்‌ 
நூல்‌ (திருக்கோவை) என்பர்‌ செங்கல்வராய பிள்ளை. 
விநாயகருக்கும்‌ உண்ணா முலையம்மைக்கும்‌ காப்புச்‌ சொல்லி 
நூல்‌ தொடங்குகிறார்‌. வரலாற்றில்‌ கூறியபடி இது வில்லி 
புத்தூரரால்‌ உரை கூறப்பட்டது. 54ஆம்‌ பாடல்‌ தகர 
வருக்கமே உடையது; இதற்கு உரை அவர்‌ சொல்ல விய 
லாது போக, அருணகிரி நாதரே கூறுகிறார்‌. நூறு பாடல்‌ 
களும்‌ சிசீசெசேதிதீ தெ தே என்ற எட்டெழுத்துக்‌ 
களில்‌ ஒன்றாலேயே தொடங்குகின்றன. திருச்செந்தூர்‌ இந்‌ 
நூலில்‌ அதிகமாகச்‌ சொல்லப்‌ பட்டுள்ளமையால்‌, இவ்வூரி 
லேயே இந்நூல்‌ பாடப்பட்டிருத்தல்‌ கூடுமென்று சொல்‌ 
வர்‌. இது உண்மை யென்று கொள்ள மற்றொரு பொருத்த 
மும்‌ காணப்படுகிறது. செந்தில்‌ என்ற இத்தலப்‌ பெயருக்கு 
முதலெழுத்தோடு மோனைபட இவ்வந்தாதியின்‌ ஒவ்வொரு 
பாடலும்‌ தொடங்குகிறது. ஆகவே இதுசெந்திலுக்குரிய செந்‌ 
திலந்தாதி என்று உறுதியாகச்‌ சொல்லலாம்‌. இவ்விதமாக, ' 
தலப்‌ பெயருடன்‌ பொருந்தும்‌ மோனை யமைப்பைச்‌ சம்பந்தர்‌ 
தேவாரம்‌ மூன்றாம்‌ திருமுறையில்‌ வரும்‌ திரு முக்கால்‌ 
பதிகங்கள்‌ ஆறிலும்‌ (திருமுறை 2 : 94-99)காணலாம்‌; இங்கு, 
பதிகத்தின்‌ 11 பாடல்களும்‌ அவ்வத்தலப்‌ பெயருடன்‌ 
மோனையில்‌ வரும்‌. 

இங்குக்‌ குறித்த தகர வருக்கப்‌ பாடலும்‌ உரையும்‌ 
பின்வருவன : 


. இலக்கியம்‌--அருணகிரிநாதர்‌ , 25 


திதத்தத்தத்‌ தித்தத்‌ திதிதாதை தாததுத்‌ தித்தத்திதா 
திதத்தத்தத்‌ தித்த திதித்தித்த தேதுத்து தித்திதத்தா 
திதத்தத்தத்‌ தித்தத்தை தாததி தேதுதை தாததத்து 
திதத்தத்தத்‌ தித்தித்தி தீதீ திதிதுதி தீதொத்ததே. 
திதத்தத்‌ தத்தித்த - திதத்தத்‌ தத்தித்த என்னுந்‌ 
. தாளமானங்களை; திதி- திரு நடனத்தாற்‌ காக்கின்ற; 
தாதை-பரமசிவனும்‌; தாத-பிரமனும்‌; துத்தி-படப்‌ பொறி 
யினையுடைய; தத்தி - பாம்பினுடைய; தா-இடத்தையும்‌; 
தித-நிலை பெற்று; தத்து-ததும்புகின்ற; அத்தி-சமுத்திரத்‌ 
தையும்‌ பாயலாகக்‌ கொண்டு; ததி-தயிரானது; தித்தித்‌ 
ததே-தித்திக்கின்றதென்று; து- உண்ட கண்ணனும்‌; 
துதித்து-துதி செய்து வணங்குகின்ற; இதத்து-பேரின்ப 
சொரூபியான; ஆதி- முதல்வனே; தத்தத்து-தந்தத்தை 
- யுடைய; அத்தி-அயிராவதத்தால்‌ வளர்க்கப்பட்ட; தத்தை- 
கிளி போன்ற தெய்வயானைக்கு; தாத-தாசனே; திதே- 
தீமையே; துதை-பொருந்திய; தாது-சப்த தாதுக்களால்‌, 
நிறைந்ததும்‌;  அதத்து-மரணத்தோடும்‌; உதி-சனனத்‌ 
தோடும்‌; தத்து-பல தத்துக்களோடும்‌; அத்து-இசைவுற்றது 
மான; அத்தி-எலும்புகளை மூடிய; தித்தி-பையாகிய இவ்‌ 
வுடல்‌; தீ-அக்கினியினால்‌; தீ- தகிக்கப்படுகின்ற; திதி-அந்‌ 
நாளிலே; துதி-உன்னை த்‌ துதிக்கும்‌; தீ-புத்தி; தொத்தது- 
. உனக்கே அடிமையாக வேண்டும்‌. தீ-எழுவாய்‌. தொத்தது- 
பயனிலை. ஏ-அசை. 


கருத்து. திதத்தத்‌ தத்தித்த என்னுந்‌ தாளத்தால்‌ 
நடிக்கும்‌ பரமசிவனும்‌, பிரமாவும்‌, தயிரையுண்டு பாற்கடலை 
யும்‌ ஆதிசேடனையும்‌ பாயலாகக்‌ கொண்ட திருமாலும்‌ 
வணங்குகின்ற முதல்வனே! தெய்வயானை தாசனே! 
சனன மரணத்திற்கு இடமாய்‌ எலும்பு முதலிய தாதுக்கள்‌ 
நிறைந்த பொல்லாத இவ்வுடற்பை தீயில்‌ வேகுங்கால்‌ 
உன்னைத்‌ துதிக்கும்‌ என்‌ புத்தியை உனது அடியிணைக்கு 
.ஆட்படுத்த வேண்டும்‌. 

[இப்பாடலின்‌ உரை வ. சு. செங்கல்வராயபிள்ளை 
உரைப்‌ பதிப்பிலிருந்து எடுக்கப்பட்டது; பழைய உரையைத்‌ 
தழுவியது. ] 


கந்தர்‌ அலங்காரம்‌ 


இதை முருகனுக்குரிய திருவாசகம்‌ என்பர்‌; உண்மை 
லேயே அத்தகைய சுவையும்‌ நயமும்‌ எளிமையும்‌ பொலி 
ன்ற நூல்‌. காப்பு உட்பட 102 கட்டளைக்‌ கலித்துறைப்‌ 
ரடல்களும்‌ மிகைப்‌ பாடல்கள்‌ ஆறும்‌ கொண்டது. நூறு: 
ஈடல்களும்‌ ஒரே தொடர்பாகப்‌ பாடியவையல்லவென்றும்‌, 
வவ்வேறு நிலையில்‌ வெவ்வேறு காலத்தில்‌ பாடிய தனிப்‌ 
ரடல்கள்‌ இப்பெயரால்‌ ஒருங்கு தொகுக்கப்‌ பெற்றன 
ன்றும்‌ சொல்வர்‌. காப்புச்‌ செய்யுளில்‌ “வட அருகு” என்று 
றிப்பிடப்பட்டுள்ள இடத்தில்‌ இருக்கும்‌ “கம்பத்திளை 
யனார்‌” என்ற முருகவேளே அருணகிரி நாதரை ஆட்‌ 
கொண்டு பாடும்படி “முத்தைத்‌ தரு பத்தித்‌ திரு ககை'' என 
அடியெடுத்துக்‌ கொடுத்தவர்‌ என்று கூறுவர்‌. வடமொழி 
இவருக்கு நினைத்தபடி வேலை செய்வதை இந்நூற்‌ பாடல்‌ 
களிலும்‌ காணலாம்‌. “£மரணப்ரதாபம்‌ நமக்கு இல்லையாம்‌” 
என்ற பாடலில்‌ (21) முழுமையும்‌ வடமொழித்‌ தொடர்‌ 
களையே அடுக்கியவர்‌, அடுத்த பாடலில்‌ முத்தமிழால்‌ 
வைதாரையும்‌ அங்கு வாழ வைப்போன்‌ என்று (22) முருக 
னுக்குத்‌ தமிழினிடமுள்ள உவப்பை மிக்க அருமையாகப்‌ 
போற்றுகிறார்‌. இங்கு அதிகமாகக்‌ கூறப்பெற்ற தலம்‌ திருச்‌ 
செங்கோடு. தானம்‌ செய்வதைப்‌ பல இடங்களில்‌ மிக்க நய 
மாகவும்‌ அழகாகவும்‌ எடுத்து உரைக்கிறார்‌. சிறந்த அனுப" 
வங்களும்‌, கூற்றுவனை வெருட்டுதலும்‌, உலகுக்கு உபதேச 
மொழிகளும்‌, ஈகையும்‌ எளிய இனிய சொற்களால்‌ சொல்லப்‌ 
பட்டுள்ளன. இளம்பிள்ளைகள்‌ இப்பாடல்களை மனப்பாடம்‌. . 
செய்தால்‌ நல்ல தமிழறிவோடு, அஞ்சாமை, முருக பக்தி,. 
இரக்கம்‌ முதலான நற்பண்புகளையும்‌ பெறுவர்‌. 

ஈகையை வலியுறுத்திக்‌ கூறுகின்ற பாடல்கள்‌ பலவா 
யினும்‌, சிறப்பாக இரண்டு இங்குக்‌ கருதத்தக்கன: 


வையிற்‌ கதிர்வடி வேலோனை வாழ்த்தி வறிஞர்க்கென்றும்‌. 
நொய்யிற்‌ பிளவள வேனும்‌ பகிர்மின்கள்‌ நுங்கட்கிங்ஙன்‌ 
வெய்யிற்‌ கொதுங்க உதவா உடம்பின்‌ வெறுநிழல்போல்‌ 
கையிற்‌ பொருளும்‌ உதவாது காணும்‌ கடைவழிக்கே. 


மலையாறு கூறெழ வேல்வாங்கி னானை வணங்கிஅன்பின்‌ 
நிலையான மாதவம்‌ செய்குமி னோநும்மை நேடிவரும்‌ 
தொலையா வழிக்குப்‌ பொதிசோறும்‌ உற்ற துணையும்கண்டீர்‌: 
சிலையா யினும்வெந்த தேதா யினும்பகிர்ந்து ஏற்றவர்க்கே.. 


முருகன்‌ அடியாருக்கு யமபயம்‌ இல்லை என்று கூறுகிற 
பாடல்கள்‌ அழகான கருத்தமைதி உடையன: 


தண்டா யுதமும்‌ திரிசூ லமும்விழத்‌ தாக்கிஉனைத்‌ 
திண்டாட வெட்டி விழவிடு வேன்செந்தில்‌ வேலனுக்குத்‌ 
தொண்டாகிய என்‌ அவிரோத ஞானச்‌ சுடர்வடிவாள்‌ 
கண்டாய்‌ அடாஅந்த காவந்து பார்சற்றென்‌ கைக்‌ 
கெட்டவே. 


நாளென்‌ செயும்வினை தானென்‌ செயும்‌எனை நாடிவந்த 
கோளென்‌ செயும்கொடும்‌ கூற்றென்‌ செயும்கும ரேசர்‌ இரு 
தாளும்‌ சிலம்பும்‌ சதங்கையும்‌ தண்டையும்‌ சண்முகமும்‌ 
தோளும்‌ கடம்பும்‌ எனக்குமுன்‌ னேவந்து தோன்றிடினே. 


பட்டிக்‌ கடாவில்‌ வரும்‌அந்த காஉனைப்‌ பார்‌ அறிய 
வெட்டிப்‌ புறங்கண்‌ டலாது விடேன்‌ வெய்ய சூரனைப்போய்‌ 
முட்டிப்‌ பொருத செவ்வேற்பெருமான்திரு முன்பு நின்றேன்‌ 
கட்டிப்‌ புறப்பட டாசத்தி வாள்‌என்றன்‌ கையதுவே. 


கந்தர்‌ அலங்காரம்‌ முழுமையும்‌ அடியார்‌ விரும்பிப்‌ 
பாடியபோதிலும்‌, உள்ளத்துக்கு ஆனந்தமும்‌ ஆறுதலும்‌ 
தந்து வாழ்க்கைக்கே உபதேசமாயுள்ளவை பின்வரும்‌ 
பாடல்கள்‌: 


28 தமிழ்‌ இலக்கிய வரலாறு-—15ஆம்‌ நூற்றாண்டு 
'பெரும்பைம்‌ புனத்தினில்‌ சிற்றேனல்‌ காக்கின்ற பேதை 
கொங்கை 
விரும்பும்‌ குமரனை மெய்யன்பி னால்மெல்ல மெல்லஉள்ள 
அரும்பும்‌ தனிப்பர மானந்தம்‌; தித்தித்‌ தறிந்தஅன்றே 
கரும்பும்‌ துவர்த்துச்‌ செந்‌ தேனும்‌ புளித்தறக்‌ கைத்ததுவே. 
விழிக்குத்‌ துணைதிரு மென்மலர்ப்‌ பாதங்கள்‌, மெய்ம்மை 
குன்றா 
மொழிக்குத்‌ துணைமுரு காஎனும்‌ நாமங்கள்‌, முன்புசெய்த 
பழிக்குத்‌ துணைஅவன்‌ பன்னிரு தோளும்‌, பயந்ததனி 
வழிக்குத்‌ துணைவடி வேலும்செங்‌ கோடன்‌ மயூரமுமே. 
தடுங்கோள்‌ மனத்தை, விடுங்கோள்‌ வெகுளியை, தான 
மென்றும்‌ 
இடுங்கோள்‌, இருந்த படிஇருங்‌ கோள்‌,எழு பாரும்‌உய்யக்‌ 


கொடுங்‌ கோபச்‌ சூருடன்‌ குன்றம்‌ திறக்கத்‌ அக்‌ ள்‌ 
வல்‌ 


விடுங்கோன்‌ அருள்வந்து தானே உமக்கு வெளிப்படுமே. 


நூற்பயன்‌ கூறுகிற “சலங்‌ காணும்‌' என்ற பாடலில்‌ 
“கந்தன்‌ நன்னூல்‌ அலங்காரம்‌ நூற்றுள்‌' என்று வருமிடத்து, 
அழகு பொருந்திய என்று கூற வந்த சொல்லாகிய அலங்‌ 
காரம்‌ என்ற சொல்‌, நூற்பெயராகவே அமைத்துக்‌ 
கொள்ளப்பட்டது என்று கருதத்‌ தோன்றுகிறது, அல்லது 
முருகனுடைய திருவடிவம்‌, அங்கங்கள்‌, ஊர்தி, படை, 
கொடி முதலியவற்றைச்‌ கிறப்பாக எடுத்துப்‌ புகழ்வதால்‌, 
நூல்‌ கந்தர்‌ அலங்காரம்‌ என்று பெயர்‌ பெற்றது எனலுமாம்‌. 
இனி, முதல்‌ முதலாகத்‌ தோன்றிய ஏட்டில்‌, 'சலங்காணும்‌' 
என்ற பாடலை எழுதிப்‌ பின்னர்‌ ஆறு பாடல்கள்‌ எழுதப்பட்‌ 
டிருந்தமையால்‌, இவ்வாறும்‌ மிகைப்‌ பாடல்கள்‌ என்று அச்‌ 
சிட்டோர்‌ கருதினர்போலும்‌. இப்பாடல்களும்‌ ஏனையவை 
போன்ற சிறப்புடையன ஆதலாலும்‌, நூல்‌ அந்தாதியுமல்ல 
மாலையுமல்லவா தலால்‌ நூறுபாட்டேதான்‌ இருக்கவேண்டும்‌ 
என்ற நியதி இல்லை ஆதலாலும்‌, நூலுடன்‌ சேர்த்து 
எண்ணத்தக்கனவே யன்றி, இவை மிகைப்பாடல்களாகா. 

கந்தரனுபூதி 

இந்நூல்‌ பத்தாந்‌ திருமுறையாகிய திரு மந்திரத்துக்‌ 
கொப்ப முருகனுக்குப்‌ பத்தாந்‌ திரு முறையாய்க்‌ கொள்ளத்‌ 
தக்கது என்பது பிள்ளையவர்கள்‌ கருத்து. கந்தரனுபூதி' 
5.1 பாடல்கள்‌. திருமூலர்‌ இடையன்‌ உடலில்‌ தங்கித்‌ திரு. 
மந்திரம்‌ பாடினார்‌ என்ற வரலாற்றோடு ஒப்ப, இவரும்‌ 
கிளியுடலில்‌ தங்கி இம்‌ மந்திர நூல்‌ பாடினார்‌ என்பர்‌. சில 
ஏடுகளிலும்‌ பதிப்புக்களிலும்‌ 105 பாடல்கள்‌ உள்ளன. 
அதிகமாயுள்ளவை பின்‌ வந்தோர்‌ பாட்டு, “அனுபூதி 
ஐம்பதுமே ஆருயிர்‌ பேரின்ப - அனுபூதி நல்கும்‌ ௮ணி'' 
என்பது தணிகையுலா. 1ஆம்‌ பாடலில்‌ குருவாய்‌ வர 
வேண்டுமென்று குகனை வேண்டுகிற வேண்டுகோளோடு 
அருணகிரி நாதர்‌ நூலை முடித்தார்‌ என்பதே பெரியோர்‌ பலர்‌ 
கருத்து : 

உருவாய்‌ அருவாய்‌ உளதாய்‌ இலதாய்‌ 

மருவாய்‌ மலராய்‌ மணியாய்‌ ஒளியாய்க்‌ 

கருவாய்‌ உயிராய்க்‌ கதியாய்‌ விதியாய்க்‌ 

குருவாய்‌ வருவாய்‌ அருள்வாய்‌ குகனே. 
சிறுபான்மையோர்‌, பேசா அனுபூதி பிறந்ததுவே” என்ற. 
49ஆம்‌ பாடலே நூலுக்கு முடிவு என்றும்‌ கருதுவர்‌: 

தூசா மணியும்‌ துகிலும்‌ புனைவாள்‌ 

நேசா முருகா நினதன்‌ பருளால்‌ 

ஆசா நிகளம்‌ துகளா கியபின்‌ 

பேசா அனுபூதி பிறந்‌ ததுவே. 
பின்னும்‌ சிலர்‌, “சும்மா இரு: (12) என்ற உபதேசத்தோடு 
முடிந்தது என்றும்‌ சொல்வர்‌: 

செம்மான்‌ மகளைத்‌ திருடும்‌ திருடன்‌ 

பெம்மான்‌ முருகன்‌ பிறவான்‌ இறவான்‌ 

சும்மா இருசொல்‌ லறஎன்‌ றலுமே 

அம்மா பொருள்‌ ஒன்‌ றும்‌ அறிந்‌ திலனே. 


௮0 தமிழ்‌ இலக்கிய வரலாறு--15ஆம்‌ நூற்றாண்டு 


சும்மா இருஎனநீ சொல்லப்‌ பொருளொன்றும்‌ 
அம்மா அறிந்திலம்‌ என்‌ றன்றுரைத்த--எம்மான்‌ 
அருணகிரி நாதன்‌ அனுபவம்‌ நாயேற்குக்‌ 
கருணைபொழி போரூரா காட்டு 
என்று இப்பாடலைச்‌ சுட்டிச்‌ சிதம்பர சுவாமிகள்‌ போற்றுவது 
காண்க. 


இந்நூல்‌ ஒரே சமயத்தில்‌ பாடாமல்‌ வெவ்வேறு சமயங்‌ 
களில்‌ பாடியிருத்தலும்‌ கூடும்‌. இப்பாடல்களில்‌ வெவ்வேறான 
நான்கு நிலைகள்‌ புலப்படுகின்றன. மனவமைதியின்றி பாசத்‌ 
தளையில்‌ பட்டுக்‌ கலங்கிய நிலை; மனம்‌ அமைதி பெற்றுத்‌ 
தவத்தில்‌ ஒன்றிய நிலை; முருகன்‌ திருவருட்‌ பேறு பெற்ற 
ஞானநிலை; உபதேச நிலை என்ற நான்கு. இப்பாடல்கள்‌ 
சிறப்பாகப்‌ பாராயண த்துக்குரியவை. ஈதலை இந்நூலினும்‌ 
வற்புறுத்தியிருக்கிறார்‌: 

கெடுவாய்‌ மனனே கதிகேள்‌ கரவாது 

இடுவாய்‌ வடிவேல்‌ இறைதாள்‌ நினைவாய்‌ 

சுடுவாய்‌ நெடுவே தனைதூள்‌ படவே 

விடுவாய்‌ விடுவாய்‌ வினையா வையுமே. 


இங்குக்‌ கூறப்‌ பெற்ற தலம்‌ நாகாசலம்‌ ஒன்றுமே. 


திருவகுப்பு 

இப்பெயரால்‌ அமைந்துள்ள பாக்கள்‌ யாவும்‌ சந்தப்‌ 
பாக்கள்‌. முருகன்‌ அருட்‌ பெருமை அடியார்‌ சிறப்பு முதலிய 
கருத்துக்களை வகுத்துக்‌ கூறுவதால்‌ வகுப்பு எனப்‌ பெயர்‌ 
பெற்றது. 25 வகுப்புக்கள்‌ அச்சிடப்‌ பட்டுள்ளன. இவற்‌ 
றுள்‌ முதல்‌ பதினெட்டுமே அருணகிரி நாதர்‌ பாடியவை, 
.ஏனையவை பிற்சேர்க்கை என்று ஆறுமுகநாவலர்‌ கருதுவர்‌. 
'திருவகுப்புக்களில்‌ அதிகமாய்க்‌ குறிப்பிடப்பட்ட தலம்‌ 
தணிகை. திருவகுப்பில்‌ பொதுவாகப்‌ பெண்களைப்‌ பற்றிய 
பேச்சும்‌ * யமபயத்திலிருந்து காக்க வேண்டும்‌ என்ற 
பேச்சும்‌ காணப்படவில்லை. 

1. சீர்பாத வகுப்பு 

முருகப்‌ பெருமான்‌ திருவடியின்‌ சிறப்பை எடுத்‌ 
துரைப்பது. 
2. தேவேந்திர சங்க வகுப்பு 

தேவியை மிகவும்‌ அழகாகத்‌ துதிக்கிறது. சந்த இன்பம்‌ 
மிக்கது. அத்தேவியின்‌ புதல்வனது அடியவரைத்‌ தேவேந்‌ 
கிர சங்கத்தார்‌ ஆராய்ந்து வணங்குவர்‌ என்று கூறும்‌. சம்பந்‌ 
.தாண்டானை வெல்ல வேண்டி அருணகிரிநாதர்‌ இப்பாடல்‌ 
பாடித்‌ தேவியைத்‌ துதித்தார்‌ என்பர்‌. 
3. வேல்‌ வகுப்பு 

வேலின்‌ சிறப்பினையும்‌ ஆற்றலையும்‌ கூறுவது. 
4. திருவேளைக்காரன்‌ வகுப்பு 

வள்ளியம்மையோடு தமது வேளையைக்‌ கழிப்பவன்‌ 
என்று முருகன்‌ பெருமையைக்‌ கூறுவது. இதில்‌ வரும்‌ 
£உடற்சிறை யிராமல்‌ விடுத்தருள்‌ நியாயக்காரன்‌' என்ற 
தொடர்‌, கிளியான கதைக்கு ஆதரவு தருகிறது என்பர்‌. 
5. பெருத்த வசன வகுப்பு 

முருகப்‌ பெருமான்‌ சூரபதுமனோடு பொருத பொழுது 
போர்க்களத்தில்‌ ஆடிய பூதங்களின்‌ வருணனை. ஓரளவு 
பரணிப்‌ பிரபந்த வருணனை போலிருக்கும்‌. இராக தாளங்கள்‌ 
பலபடக்‌ கூறப்பட்டுள்ளன. மிக நீண்ட பாட்டு. 
7. பொருகளத்‌ தலகை வகுப்பு 
8. போர்க்களத்‌ தலகை வகுப்பு 
9. செருக்களத்‌ தலகை வகுப்பு 

இம்மூன்றும்‌ அப்போர்க்களத்துள்ள பேய்‌ (அலகை) 
களின்‌ வருணனை. 
10. திருஞான வேழ வகுப்பு ச 

மெளன ஞானத்தின்‌ விசேடம்‌. 


32 தமிழ்‌ இலக்கிய வரலாறு-15ஆம்‌ நூற்றாண்டு : 
11. திருக்கையில்‌ வழக்க வகுப்பு 

தணிகேசன்‌ திருப்புகழைப்‌ படிப்பவருக்கு அப்பெரு. : 
மான்‌ திருக்கையால்‌ அளிக்கப்படும்‌ பிரசாத மகிமையைக்‌ 
கூறும்‌. 
12. வேடிச்சி காவலன்‌ வகுப்பு 

வேடிச்சியாகிய வள்ளி காதலனான முருகன்‌ பெருமை. 
13. சேவகன்‌ வகுப்பு 

யமதூதர்‌ அழைக்கும்போது வந்து உதவவேண்டும்‌: 
என்பது. 
14. வேல்‌ வாங்கு வகுப்பு 

முருகப்பெருமான்‌ வேலைப்‌ பிரயோகித்ததால்‌ நடந்‌ 
தவை. 
15. புய வகுப்பு 

பெருமானுடைய பன்னிரு புயங்களின்‌ சிறப்பும்‌ செயல்‌ 
களும்‌ கூறும்‌ அரிய பாடல்‌; திருமுருகாற்றுப்‌ படையைத்‌ 
தழுவியது. 
16. சித்து வகுப்பு 

சித்திகள்‌ பெறுவதற்கான இரசவாதம்‌ முதலான பல 
வழிகளையும்‌ உரைத்து முருகன்‌ திருப்புகழ்‌ கற்றவரே சித்த 
ருக்குள்‌ பிரசித்தர்‌ என்று கூறுவது. பச்சிலை மூலிகைகள்‌ 
மருந்து வகைகள்‌ சிறப்பாகச்‌ சொல்லப்பட்டுள்ளன. 126 
வகைகள்‌. அருணகிரிநாதர்‌ பாடலா என்பது சந்தேகம்‌. 
17. கடைக்கணியல்‌ வகுப்பு 

மயில்‌, வேல்‌, திருநோக்கு ஆகிய மூன்றையும்‌ தியா 
னித்து இன்ன பேறு பெறலாம்‌ வருக என்று உலகினரை 
அழைப்பது. 

18. சிவலோக வகுப்பு 

இன்பம்‌ நிறைந்த அன்பே சிவலோகம்‌ என்பது. 

இந்தப்‌ பதினெட்டு வகுப்புக்களின்‌ கருத்தையும்‌ 
செங்கல்வராய பிள்ளையவர்கள்‌ . பின்வருமாறு சுருக்கித்‌ 
தொகுத்துரைக்கிறார்‌: “முருகன்‌ அடியார்‌ சிறப்பு-—1; முருகன்‌ 
அடியார்‌ பெருமை-2; முருகன்‌ படை-8, 724 முருகன்‌ 
சேனை-6; முருகன்‌ போர்வீரம்‌ 7, 8, 9, 18; முருகன்‌ புயங்‌ 
களின்‌ பெருமை-16; முருகனுக்கு உவந்த ஈகாயகி-4, 18; 
முருகன்‌ திருவாய்‌ மலர்ந்த உபதேசமொழி-5; முருகன்‌ உப 
தேசத்தால்‌ பெற்ற ஞானப்பிரசாதத்தின்‌ சீரும்‌ சிறப்பும்‌-10, 
11; முருகன்‌ திருப்புகழ்ப்பெருமை-76; முருகன்‌ திருநோக்கச்‌ 
சிறப்பு-17; முருகன்‌ திருவருளாற்‌ பெற்ற அன்பின்‌ கிறப்பு-18: 
ஆக இவ்வாறு பதினெட்டு வகுப்புக்களும்‌ விளங்குவன 


அவர்களே எழுதிய கீழ்க்கண்ட குறிப்புக்கள்‌ 
முருகன்‌ அன்பர்களுக்குப்‌ பெருவிருப்பாய்‌ இருப்பன; 
“வுகுப்புக்களின்‌ ஆற்றல்‌: 1. சீர்பாத வகுப்பு-ஞானத்தை 
அளித்து, யம பயத்தை நீக்கி, அருள்‌ நெறியிற்‌ சேர்த்து, 
வினைப்‌ பகையை அழித்தொழிக்கும்‌. 2. தேவேந்திர சங்க 
வகுப்பு-பூதம்‌ பிசாசு ஆகிய துட்டப்‌ பகைகளையும்‌ யமனை 
யும்‌ வெருட்டவல்லது. 3. வேல்‌ வகுப்பு-பலவித ஆபத்‌ 
தையும்‌ நீக்கி உயிர்த்துணேயாய்‌ நிற்பது. 4-6. வேளைக்‌ 
காரன்‌ வகுப்பு, வேடிச்சி காவலன்‌ வகுப்பு, புய வகுப்பு- 
இம்மூன்றும்‌ பத்தித்துறை யிழிந்து ஆனந்த வாரிதி 
யில்‌ திளைத்து நிற்பதற்கு உதவும்‌ துதி வகுப்புக்களாம்‌. 
7. வேல்‌ வாங்கு வகுப்பு-போர்‌ பூகம்பம்‌ வெள்ளம்‌ 
தீ ஆகிய பெரிய ஆபத்துக்களினின்றும்‌ ஈம்மைக்‌ காக்கவல்ல 
பேராற்றல்‌ கொண்டது. 8. கடைக்கணியல்‌ வகுப்பு- 
உலகோரை முருகனிடத்தே ஆற்றுப்படுத்தி உய்யும்‌ வழியை 
எடுத்துரைக்கும்‌ பெருங்கருணை வகுப்பு இது. இதைத்‌ 
திருவருட்‌ பிரசாத வகுப்பு அல்லது திருமுருகாற்றுப்‌ படை 

வகுப்பு எனவும்‌ கூறலாம்‌. முதல்‌ மூன்றும்‌ மணி மந்திர 
மருந்து வகுப்புக்கள்‌.” f 
மற்ற ஏழு வகுப்புக்களும்‌, மயில்‌, கொலு, வீரவாள்‌, 
சிவகிரி, செந்தில்‌, பழனி, திருப்பரங்கிரி வகுப்பு என்பன. 
இவை அருணகிரிநாதர்‌ வாக்கல்ல என்பர்‌ ஆன்றோர்‌. 
இவையன்றி வேறு நான்கு வகுப்புக்கள்‌ 1937 சித்தாந்‌ 
தம்‌ பத்திரிகையில்‌ (ப. 7) வெளிவந்தன. அவை சத்தி 
வகுப்பு, களவகுப்பு, சொரூப வகுப்பு, கர வகுப்பு என்பன. 
அவற்றுள்‌ சத்தி வகுப்பு திருவிரிஞ்சை முருகன்‌ பிள்ளைத்‌ 
தமிழில்‌ காப்புப்‌ பருவத்துத்‌ தேவி துதி என்று பிள்ளையவர்‌ 
களால்‌ காட்டப்பட்டது. மற்ற மூன்றில்‌ களவகுப்பு ஒன்றே 
வகுப்பாகும்‌. இது திருமலைராயன்‌ பொருகளத்தின்‌ வெற்‌ 
றிச்‌ சிறப்பைக்‌ கூறும்‌; * தவள விசித்திரக்‌ குடை நிழலாலும்‌ 
திரிபுவ னேசன்‌ நரபதி வெற்றித்‌ திருமலை ராயன்‌ தரணி 
வராகன்‌, கோபங்கொள்‌ உக்ரகளத்தின்‌ வகையே' என்‌ 
பது காண்க. திருமலைராயன்மீது பல பாடல்கள்‌ பாடிய 
கரளமேகமே இதைப்‌ பாடியிருத்தல்‌ கூடும்‌; அருணகிரி 
நாதர்‌ இதைப்‌ பாடியதில்லை என்பது தெளிவு. ஏனைய 
இரண்டும்‌ சந்தப்பாக்களல்ல: அகவற்பாக்கள்‌ ; எனவே 
வகுப்பல்ல ; இவை இரண்டும்‌ கந்தர்‌ சஷ்டி கவசம்‌ ஒத்த 
பாடல்கள்‌. 
வேல்‌ விருத்தம்‌, மயில்‌ விருத்தம்‌, சேவல்‌ விருத்தம்‌ 
வேல்விருத்தம்‌ பத்துச்‌ சந்த விருத்தங்களால்‌ முருகனு 
டைய வேலைச்‌ சிறப்பிப்பது. மயில்‌ விருத்தம்‌ விநாயகர்‌ 
காப்பு ஒன்றும்‌ பதினொரு சந்த விருத்தங்களும்‌ உடையது. 
மயிலைத்‌ தொழுபவர்‌ ஆயிரம்‌ பிறை தொழுவர்‌ என்பது 
இதன்‌ கடைசிப்‌ பாடல்‌. இவ்விரு நூல்களும்‌ அருணகிரி 
நாதர்‌ வாக்கென்று நெடுங்காலமாய்‌ வழங்கிவந்த போதிலும்‌, 
அல்லவென்பதே ஆராய்ச்சியாளர்‌ கருத்து. ஆனால்‌ சேவல்‌ 
விருத்தம்‌ என்பது மிகமிகப்‌ பிற்பட்டு வெளி வந்த நூல்‌. ஐய 
ரவர்களின்‌ சுவடி நிலையத்திலிருந்து பிள்ளையவர்கள்‌ எடுத்து 

அரும்பாடுபட்டுச்‌ செப்பம்செய்து வெளியிட்டிருக்கிறார்கள்‌, 
இது விநாயகர்‌ காப்பும்‌ 11 சந்த விருத்தங்களுமுடையது. 
அருணகிரிநாதர்‌ நூலன்று. 


திரு எழு கூற்றிருக்கை 

திருஞான சம்பந்தர்‌ பாடிய திருவெழு கூற்றிருக்கை 
'போலவே அருணகிரிநாதர்‌ பாடிய பாடலொன்றும்‌ அதே 
பெயரில்‌ அச்சிடப்பட்டுள்ளது. வைணவ மரபில்‌ திருமங்கை 
யாழ்வார்‌ ஒன்று பாடி யிருக்கிறார்‌ ; 11 ஆம்‌ திருமுறையில்‌ 
நக்கீரதேவர்‌ பாடிய திரு எழுகூற்றிருக்கை சேர்க்கப்பட்டுள்‌ 
ளமையும்‌ இங்கு நினைவு கூரத்தக்கது. எழு கூற்றிருக்கை 
என்பது 96 வகைப்‌ பிரபந்தங்களுள்‌ ஒன்று; மாறனலங்‌ 
காரம்‌ இதற்கு இலக்கணம்‌ உரைக்கிறது. அருணகிரிநாதர்‌ 
பாடிய பாடல்‌ 27 வரிகளையுடையது. “காவிரி வடகரை 
மேவிய குருகிரி . . . ஏரகத்திறைவன்‌ ”” என்று இதன்‌ இறு 
தியில்‌ சுவாமிமலையைக்‌ குறிப்பிடுகிறார்‌. 


அருள்‌ முருகாற்றுப்‌ படை முதலியன 


முற்காட்டிய சித்தாந்தம்‌ இதழில்‌ முருகாற்றுப்படை 
என்ற பெயரில்‌ நான்கு பாடல்கள்‌ வெளியாயின. 
அவை அருள்‌, பொருள்‌, அணி, வருமுருகாறு என்பன. 
நான்கும்‌ ஆசிரியப்பாவால்‌ இயன்றன. இவற்றுள்‌, வருமுரு 
காற்றுப்படை என்ற நான்காம்‌ பாடல்‌ அருணகிரிநாதர்‌ 
யாடல்‌ என்று முந்திய பதிப்புக்களில்‌ வெளியானதாகக்‌ 
குறிப்புள்ளது. இது கந்தர்‌ சஷ்டி கவசம்‌ போன்ற நடை 
யுடைய 064 அடி அகவற்பா. தொடக்கத்திலுள்ள கட்டளைக்‌ 
கலித்துறை இது அருணகிரியுரைத்த வருமுருகாற்றுப்படை 
என்று கூறுகிறது. இது கொண்டு இப்பாடல்‌ அருணகிரி 
நாதர்‌ செய்தது என்று துணிதற்கில்லை. மற்ற மூன்றும்‌ இவ்‌ 
வாறே 069, 3௪, 41 அடிகளுடைய அகவற்பாடலாக அமைந்‌ 
தவை. அருள்‌ முருகு தொடக்கத்தில்‌, 

என்னுடைய நாதன்‌ எழுத்தாறு பாவாறு 
மின்னுந்‌ தலந்தாமும்‌ ஈராறு--மன்னுமுகம்‌ 
ஓராறு வேதத்தின்‌ உள்ளாறு பொன்னெடுந்தோள்‌ 
ஈராறு கண்ணா நிரண்டு 
என்ற வெண்பாவும்‌, இறுதியில்‌ 
பாலைப்‌ பதியுறைவாய்‌ பன்னிரண்டு தோளுடையாய்‌ 
மாலைக்‌ கடம்புபடர்‌ மார்புடையாய்‌--காலையினும்‌ 
செய்யாய்‌ வரைகிழியச்‌ செவ்வேல்‌ விடுத்தருளும்‌ 
கையா கடைபோகக்‌ கா 
என்ற வெண்பாவுமுடையது. பாலைப்பதி திருப்புகழ்‌ பெற்‌ 
றிருப்பதாகத்‌ தெரியவில்லை. இச்சிறு பாடல்‌ வருமுருகினும்‌ 
சிறப்பான நடையுடையது. மற்ற இரண்டும்‌ இவ்வளவு 
சிறப்புடையனவல்ல. இவை அருணகிரிநாதர்‌ வாக்கு என்று 
கருதுவதற்கு நியாயமில்லை. 
உடற்கூற்று வண்ணம்‌ 
பட்டினத்தார்‌ பாடிய உடற்கூற்றுவண்ணம்‌ பிரசித்தம்‌... 
அதுபோல்‌ அருணகிரிநாதர்‌ ஒரு வண்ணம்‌ பாடினார்‌ என்றும்‌ 
சொல்வர்‌. சந்தப்பாட்டெல்லாம்‌ அருணகிரிநாதர்‌ வாக்கு. 
என்ற கருத்தால்‌ இக்கூற்று எழுந்ததாகும்‌. மற்று இவர்‌: 
அவ்வண்ணம்‌ பாடவில்லை. 
முத்தி விநாயகர்‌ அகவல்‌ 
என்ற ஒரு சிறுநூல்‌ அருணகிரிநாதர்‌ பாடினார்‌ என்று அச்‌ 
சிடப்பட்டுள்ளது. இது போலியாகும்‌. காப்பு வெண்பாவும்‌ 
98 ஆசிரியவரிகளும்‌ உடையது. வரிமுதல்‌ எழுத்துக்கள்‌ 
“அ?”'வில்‌ தொடங்கி “வெள?” முடிய உயிர்மெய்‌ யெழுத்துக்‌ 
களால்‌ முறையே தொடங்கப்‌ பெறுகின்றன. வரிகள்‌ எல்‌ 
லாம்‌ நமோ, நமோ என்று முடிகின்றன. 
அருணகிரிநாதர்‌ காலம்‌ 
அருணகிரிநாதர்‌ காலத்தைத்‌ திட்டமாய்க்‌ கூறுவதற்‌ 
கான அகச்‌ சான்றுகள்‌ திருப்புகழினுள்‌ காணப்படுகின்றன... 

முக்கியமான குறிப்பு முன்‌ காட்டிய “அதல சேடனாராட” 
என்ற திருப்புகழ்ப்‌ பாட்டில்‌ “பிரபுட தேவ 
மாராஜன்‌ உளமும்‌ ஆட வாழ்தேவர்‌ பெருமாளே” என்பது. 
இப்‌ பிரபுட தேவர்‌ என்ற பெயர்‌ விசய நகர வேந்தரான 
ராயர்‌ சிலருக்கு வழங்குவது. எனினும்‌, 15 ஆம்‌ நூற்றாண்‌ 
டின்‌ முற்பகுதியில்‌ ஆட்சி புமிந்த.இரண்டாம்‌ ே டாம்‌ தேவராயரே 
இங்குக்‌ குறிப்பிடப்பட்டவராவார்‌. இவரே அருணகிரிநாதர்‌ 
குறிப்பிடும்‌ பிரபுட தேவராயர்‌. இவருடைய காலத்தை இவர்‌ 
மகனுடைய காலத்தைக்‌ கொண்டு திட்டமாய்க்‌ கூறலாம்‌: 
மகன்‌ பெயர்‌ மல்லிகார்ஜுன இம்முடிப்‌ பிரபுட தேவ 
ராயன்‌; காலம்‌ கி. பி. 1447-1470. இவனுக்கு முந்திய 
யிரபுட தேவராயர்‌ 1447இல்‌ இறந்தார்‌. அவர்‌ காலமே 
அருணகிரிநாதர்‌ காலம்‌. அதாவது 16ஆம்‌ நூற்றாண்டின்‌ 
முற்பகுதியே அருணகிரிநா தருக்கும்‌ உரிய காலமாகும்‌. 


மேலும்‌, மதுரைச்‌ சிவப்பிரகாசர்‌ தமது சிவப்பிரகாச 
வுரையில்‌ “விந்து நாத ஓசைக்குத்‌ தூரமானது”' என்ற 
திருப்புகழ்‌ வரியை எடுத்துக்‌ காட்டுகிறார்‌. இவர்‌ உரை 
செய்த காலம்‌ (சகம்‌ 1410) கி. பி. 1488 என்று குறிப்பிடப்‌ 
பட்டிருப்பதால்‌, அருணகிரிநாதர்‌ இவருக்கு முந்தியவர்‌. 
ஆகவே, இவர்‌ காலம்‌ 15 ஆம்‌ நூற்றாண்டின்‌ முற்பகுதி 
என்பது பொருந்துவதே. 


கச்சியப்ப சிவாசாரியர்‌ பாடிய கந்த புராணத்தின்‌ அரங்‌ 
கேற்றத்தில்‌ முருகப்‌ பெருமான்‌ அருளால்‌ ஒரு புலவன்‌ வீர 
சோழியம்‌ என்ற இலக்கண நூல்‌ கொணர்ந்து காட்டிய 
செய்தியைத்‌ திருப்புகழ்ப்‌ பாடல்களில்‌ குறிப்பிடுகிறார்‌ 
(525, 793): 


மருவு புலவனார்‌ கவிக்குளே சிறு 
வழுவ தறைமகா சபைக்குளேகியே 
வகைய பெயரதா இலக்கணாவிதி-மொழிவோனே. 


ge 

முற்பட்ட இலக்கண நூலிடை 
தப்புற்ற கவிக்கென வேசபை 
முற்பட்டு புதுத்துறை மாறிய--புலவோனே. 

இக்‌ குறிப்புக்கள்‌ இவர்‌ கச்சியப்பருக்குப்‌ பின்‌ வந்தவரெனக்‌. 
காட்டி அவருடைய கால நிர்ணயத்திற்கும்‌ உதவுகின்றன.. 
அன்றியும்‌, காளப்‌ புலவன்‌ என்று ஈரிடங்களில்‌ கூறுகிறார்‌. 
“வாதிற்‌ கோடிக்‌ கூளக்‌ கவிச்சேனை சாடக்‌ கொடிக்‌ கூறு: 
காளக்‌ கவிப்‌ புலவோன்‌ யான்‌” (611); “பெரும்‌ ப்ரபந்தம்‌ 
விளம்பு காளப்‌ புவைனெனத்‌...திக்கியம்புகின்றது,. 
புதுமையல, சிற்பரம்‌ பொருந்துகை தந்திடாதோ?” 770; 
இரண்டிடங்களிலும்‌ இத்தொடர்‌ பொதுவாக “ஆசு கவி 
பாடவல்ல புலவன்‌ யான்‌ எனத்‌ தருக்கி நிற்பேன்‌”? என்று 
பொருள்‌ படுகிறது எனக்‌ கொள்ளலாம்‌; அன்றி இரு குறிப்‌ 
புக்களும்‌ காளமேகப்‌ புலவர்‌ அக்காலத்தில்‌ எங்கும்‌ வசை 
பாடிப்‌ பிரசித்தி பெற்றிருந்தமையால்‌, அவ்வாறு தருக்கியிருப்‌- 
பதைத்‌ தவிர்க்க வேண்டும்‌ என்ற உணர்வோடு இவர்‌ 
தம்மையே சுட்டிப்‌ பாடினர்‌ என்றும்‌ கொள்ளலாம்‌. இதுவும்‌ 
பொருத்தமே. காளமேகப்‌ புலவர்‌ இளைஞராயிருந்திருப்பார்‌; 
இளமையில்‌ செருக்குத்‌ தகாது என்ற நினைவோடு இவர்‌ 
பாடினார்‌ என்று கொள்வதும்‌ தவறாகாது; எனினும்‌ இது: 
பற்றி உறுதியாய்ச்‌ சொல்வதற்கில்லை. 


முருகனுடைய பெருமையைச்‌ சொல்லித்‌ துதிக்கின்ற: 
அருணகிரிநாதர்‌ பாடல்கள்‌ திருப்புகழ்‌ என்றே பெயர்‌ 
பெறுகின்றன; “திருப்புகழ்‌ விருப்பமுடன்‌ செப்பு என: 


எனக்கு அருள்கை மறவனே” என்று அருணகிரிநாதர்‌ 
கூறுவது, இவர்‌ பாடலுக்கு இறைவனே இப்பெயரைச்‌ 


சூட்டினான்‌ என்று கருதும்படி உள்ளது. அருணகிரிநாதர்‌ இப்‌: 
பெயரையே வைத்தார்‌ என்பது தெளிவு. திருமுல்லைவாயில்‌ 
தேவாரத்தில்‌ சுந்தரமூர்த்தி, “திருப்புகழ்‌ விருப்பால்‌ பாடிய 
அடியேன்‌ படுதுயர்‌ களையாய்‌ பாசுபதா பரஞ்சுடரே” என்று 
இருமுறை பாடியிருப்பது இங்கு நோக்கத்தக்கது. அருணகிரி' 

நாதர்‌ காலத்தில்‌ முதியவராயிருந்த இரட்டையர்‌, “திருப்புகழ்‌ 
பாடிக்‌ கூடினும்‌' என்று தில்லைக்‌ கலம்பகத்துள்‌ அமைத்‌ 
திருக்கிறார்‌. அக்கலம்பகத்துள்ள சந்த அமைப்பை 
அருணகிரிநாதர்‌ கொண்டிருப்பதை நன்கு காணலாம்‌. 


திருப்புகழில்‌ அருணகிரிநாதர்‌ பெண்களின்‌ வருணனை 
அதிகமாகப்‌ பெய்திருக்கிறார்‌ என்றும்‌, காமத்தைப்‌ பழிக்கும்‌ 
முகமாக பெண்‌ குலத்தையே மிகவும்‌ பழித்திருக்கிறார்‌ 
என்றும்‌, சிலர்‌ பொதுவாகக்‌ கூறுவதுண்டு. இதை அப்‌ 
படியே கொள்ளுதல்‌ சரியன்று. பொது மகளிர்‌ சிலரிடம்‌ 
இவர்‌ மிகவும்‌ துன்புற்றிருக்கிறார்‌. அத்துன்பத்தையே பாடல்‌ 
களில்‌ பெரிதாக்கிக்‌ கூறுகின்றார்‌ என்றே நாம்‌ கொள்ள 
வேண்டும்‌. இவர்‌ கண்டிப்பதெல்லாம்‌ பொது மகளிரின்‌ வஞ்ச 
கத்தையே. 

திருப்புகழ்ப்‌ பாடல்கள்‌ பலவற்றில்‌ இவ்வாறு பொது 
மகளிரைப்‌ பழித்திருப்பினும்‌, பிற்பாதியில்‌ முருகன்‌ ௮௬ 
னையே எப்போதும்‌ நாடிப்‌ பாடியிருக்கிறார்‌ என்பதை மறத்‌ 
தலாகாது. 

மேலும்‌, பல பாடல்களில்‌ திருமால்‌ மருகன்‌ என்று 
முருகனைக்‌ கூற வரும்போது, பல பாடல்கள்‌ தோறும்‌ சில, 
வரிகளில்‌ திருமாலின்‌ புகழையே கூறுகின்றார்‌. இது ௮ 
ருடைய விரிந்த மனத்தையே காட்டுகிறது. 

பதிப்புக்கள்‌ : முதன்முதலில்‌ மழவை-மகாலிங்க ஐயர்‌ 
நூறு பாடல்‌ மட்டும்‌ வெளியிட்டதாகவும்‌, பின்னர்‌ யாரும்‌ 
வெளியிடாமையால்‌ தாம்‌ நூறு பாடல்‌ ஒரு புத்தகமாய்‌ 
வெளியிடுவதாக, கலாரத்நாகர அச்சுக்கூடம்‌ ஊ. புஷ்பரதச்‌ 
செட்டியார்‌ நூறு பாடல்கள்‌ கொண்ட சிறு புத்தகங்கள்‌ 
நான்கு முதலில்‌ திருத்தமாக அச்சிட்டார்‌; இரண்டாம்‌ 
பதிப்பு 1906. அடுத்த சிறப்பான பதிப்பு, வடக்குப்பட்டு 
த. சுப்பிரமணிய பிள்ளை பதிப்பு, மூன்று பாகம்‌, 1804 பாடல்‌- 
1926 வரை. மதுரை கந்தசாமிக்‌ கவிராயர்‌ பதிப்பு இரண்டு 

பாகம்‌ 1983-4, சைவசித்தாந்த மகாசமாஜப்‌ பதிப்பு 1935; 
அகரவரிசையில்‌ அமைத்த 1861 பாடல்கள்‌; மிகச்‌ சிறந்த 
பதிப்பு; இதன்‌ முகவுரையும்‌ ஆராய்ச்சிக்‌ குறிப்புக்களும்‌ 
ஆராய்ச்சியாளருக்குப்‌ பெருவிருந்தாயுள்ளன. யாவற்றிலும்‌ 
மிக மேலான பதிப்பு, வ. சு. செங்கல்வராய பிள்ளை உரை 
யோடு கூடியது 1952-57; ஆறு தொகுதிகள்‌, விரிவான 
பாஷ்யமும்‌ ஆராய்ச்சியும்‌ கொண்டது. திருப்புகழ்ப்‌ பக்தர்‌ 
களுக்கு இது வேதம்‌ போல்வது. பிள்ளையவர்களே எழுதிய 
அருணகிரிநாதர்‌ வரலாறும்‌ நூலாராய்ச்சியும்‌-1947 என்ற 
நூலையும்‌ உடன்‌ குறிப்பிட வேண்டும்‌. 

முன்னுரை 


இந்த நூற்றாண்டில்‌ பெரும்‌ கவிஞராயும்‌ முருகன்‌ அருள்‌ 
பெற்ற அடியவராயும்‌ இருந்த அருணகிரிநாதரை ஒப்ப மிகச்‌ 
- சிறந்த கவிஞர்‌ தோன்றாவிட்டாலும்‌ கூட, மக்கள்‌ மனத்தைக்‌ 
கவர்ந்த புலவர்‌ சிலர்‌ தோன்றியிருக்கிறார்கள்‌. இவர்களுள்‌ 
குறிப்பிடத்தக்கவர்‌ காளமேகப்‌ புலவர்‌. 
அருணகிரிநாதர்‌ போல இவரும்‌ பெருங்காப்பியம்‌ 
டப பாடாத போதிலும்‌, அதற்கான தகுதிகள்‌ வாய்ந்து தம்‌ 
தனிப்பாடல்களாலும்‌ இரண்டொரு சிறு பிரபந்தங்களாலும்‌ 
தமிழை வளம்படுத்தியவர்‌. தனிப்பாடல்களில்‌ சிறந்த இலக்‌ 
கியச்‌ சுவை கண்டு மகிழும்‌ நிலையைத்‌ தமிழ்‌ வரலாற்றில்‌ 
-தோற்றுவித்தவை, சென்ற நூற்றாண்டிலிருந்த இரட்டையர்‌ 
கனிப்பாடல்களும்‌, இவர்‌ செய்த தனிப்பாடல்களுமே. 
இப்பாடல்களின்‌ பெரும்‌ சிறப்பு, இவை கல்விப்‌ பயிற்சி 
.குறைந்தோர்‌ நாவிலும்‌ பயின்றன என்பதாகும்‌. 
கவிதை, கல்வியாளருக்கு மட்டுமன்றி, கல்வி குறைந்‌ 
தோருக்கும்‌ உரியதாக முடியும்‌ என்பது போன்ற ஒரு புதிய 
“இலக்கிய ஜனநாயகத்தை இவர்‌ பாடல்கள்‌ தோற்று 
வித்தன. தொன்று தொட்டு இன்று வரை இவர்‌ பாடல்‌ 
“களைப்‌ பாடாத அறிவுடைய தமிழ்‌ மக்கள்‌ எவரும்‌ இல்லை. 
இனி, இந்த நூற்றாண்டில்‌, வடமொழி இதிகாச சரித்‌ 
. கிரங்கள்‌ சில தமிழில்‌ காப்பிய இலக்கணம்‌ அமையப்‌ பாடப்‌ 
பெற்றிருந்தன என்று அறிகிறோம்‌. வடமொழிக்‌ காதம்பரி 
சரித்திரம்‌ இவ்வாறு பாடப்‌ பெற்றிருந்தது. இது வடமொழி 
“யில்‌ உரைநடையாயினும்‌, தமிழில்‌ ஆதிவராககவி என்பவர்‌ 

இதைச்‌ செய்யுளாகச்‌ செய்தார்‌. இந்நூல்‌ 1912 இல்‌ 
அழகாகவும்‌ அச்சிடப்‌ பெற்றது. ஆனால்‌ அச்சிட்ட நூல்‌: 
யாருக்கும்‌ தெரியாதபடி அமுங்கியே போய்விட்டது என்று- 
அறிகிறோம்‌. மற்ற இரு சரித்திரங்கள்‌ இராமாயணமும்‌ அரிச்‌ 
சந்திர சரித்திரமும்‌. இவற்றுள்‌, இராமாயண வரலாறு. 
வெண்பா யாப்பில்‌ பாடப்‌ பெற்றிருந்தது என்று பின்‌ வந்த 
உரைக்‌ குறிப்புக்களால்‌ அறிகிறோமேயன்றி, நூல்‌ இருப்ப: 
தாகத்‌ தெரியவில்லை. அரிச்சந்திர கதை மட்டும்‌, வெண்‌ 
பாவும்‌ உரைநடையும்‌ கலந்த நூலாகச்‌ செய்யப்‌ பெற்றிருந் 
தது போலும்‌; நூலின்‌ சில பகுதிகள்‌ கிடைத்து அச்சிடப்‌ 
பட்டுள்ளன. உரையிடையிட்ட பாட்டுடைச்‌ செய்யுள்‌ 
தமிழில்‌ சிலவே உள்ளன. பெருந்தேவனார்‌ பாரத வெண்பா, 
சீவசம்போதனை என்பன; இந்த வரிசையில்‌ அரிச்சந்திர 
வெண்பாவுக்கும்‌ ஓர்‌ இடம்‌ உண்டு. 

இக்காலத்துக்குரிய மற்றொரு சிறப்பு, ஓர்‌ அழகிய 
இலக்கியத்‌ திரட்டு தொகுக்கப்‌ பெற்றமையாகும்‌. புறத்‌ 
திரட்டு என்ற சிறப்பான விரிந்த புறப்பாடல்‌ திரட்டு இக்‌ 
காலத்தே தொகுக்கப்‌ பெற்றது. சங்க இலக்கியங்களின்‌ 
பின்‌ தோன்றிய தொகை நூல்களின்‌ வரிசையில்‌ இதற்கு. 
மிகவும்‌ சிறப்பான இடம்‌ உண்டு. இது பெரும்பான்மையும்‌ 
சங்க நூல்களிலிருந்தே பாடல்களைத்‌ தொகுக்கப்‌ பெற்ற : 
தாகும்‌; சிறுபான்மை கிந்தாமணியிலிருந்தும்‌, இன்னும்‌ 
குறைவான பாடல்கள்‌ கம்பராமாயணம்‌, மேரு மந்தர 
புராணம்‌ முதலியவற்றிலிருந்தும்‌ தொகுக்கப்‌ பெற்றன... 
இதனுள்‌ முப்பது நூல்களிலிருந்து திரட்டிய 1570 பாடல்‌ 
களைக்‌ காண்கிறோம்‌. இதைத்‌ தொகுத்தவர்‌ பெயர்‌ வரலாறு 
முதலியவை ஒன்றும்‌ இப்பொழுது அறிய முடியவில்லை, 
இலக்கியச்‌ சுவை-சொற்சுவை பொருட்‌ சுவை-மட்டும்‌ கருதிச்‌ 
செய்யப்‌ பெற்ற பழந்தமிழ்த்‌ தொகை நூல்‌ இது ஒன்றே. 
கவிச்சுவை தேரும்‌ உணர்வு அந்‌ நூற்றாண்டுகளில்‌ கற்றோ 
ரிடையே மிகுதியாயிருந்தது என்பதற்கு இந்நூல்‌ சிறந்த 
எடுத்துக்காட்டு. 

மேற்கூறிய இலக்கியங்களின்‌ வரலாற்றை இவ்வத்தி 
யாயத்துள்‌ விளங்கக்‌ காண்போம்‌. 


காளமேகப்‌ புலவர்‌ 


சென்ற தலைமுறை வரையில்‌ காளமேகப்‌ புலவர்‌ வர 
லாற்றைப்‌ போல்‌ சுவை பயக்கின்ற சரித்திரம்‌ தமிழ்‌ மக்க 
ளுக்கு வேறு இருந்ததில்லை. இவர்‌ பாடிய சிலேடைப்‌ 
பாடல்கள்‌, சமுத்திகள்‌, சித்திரகவிகள்‌ எண்ணிறந்தன. 
இவை யாவும்‌ அறிவுடைய தமிழ்‌ மக்களுக்கு, ஓரளவு 
படிப்புக்‌ குறைந்தவர்களுக்குக்கூட, பெருவிருந்தாக இருந்து 
வந்திருக்கின்றன. ஆனால்‌ இக்காலத்தில்‌, சரித்திர 
ஆராய்ச்சி பகுத்தறிவு என்பன போன்ற சில புத்தியக்கக்‌ 
கருத்துக்களில்‌ மனம்‌ செலுத்தும்‌ நம்மவர்கள்‌, இப்படிப்‌ 
பட்ட பாடல்களை அனுபவிக்கும்‌ திறனை அடியோடு இழந்து 
விட்டார்கள்‌ என்றே கருதவேண்டியிருக்கிறது. 

இப்புலவர்‌ வரலாற்றை நாம்‌ அறிவதற்கு இன்று 
ஆதார பூர்வமான குறிப்புக்கள்‌ மிகவும்‌ குறைவு. முதல்‌ 
ஆதாரம்‌ விநோதரச மஞ்சரி. இது சென்னை அரசாங்க 
வித்தியாசாலையில்‌ தமிழ்ப்‌ பண்டிதராயிருந்த அட்டாவ 
தானம்‌ வீராசாமிச்‌ செட்டியார்‌ புதிதாய்‌ எழுதிய பல 
வழக்குக்‌ கதைகளையும்‌ கட்டுரைகளையும்‌ கொண்ட ஒரு 
தொகுப்பு; முதல்‌ பதிப்பு 1876இல்‌ அச்சாயிற்று. இதுவே 
இப்புலவர்‌ சரித்திரம்‌ கூறும்‌ பல நூல்களுள்ளும்‌ மிகவும்‌ 
விரிவாயுள்ளது. இரண்டாவது, காலத்தில்‌ இன்னும்‌ 
மிகவும்‌ முற்பட்டதான தமிழ்‌ நாவலர்‌ சரிதை என்ற ஒரு 
பழந்‌ தொகுப்பு நூல்‌. இதன்‌ சுத்தப்‌ பதிப்பைக்‌ கனக 
சுந்தரம்‌ பிள்ளை 1921இல்‌ வெளியிட்டார்‌. இதனுள்‌ சில 
பாடல்களும்‌ அவைபற்றிய குறிப்பும்‌, காளமேகப்‌ புலவர்‌ 
வரலாற்றைக்‌ கூறுகின்றன. மூன்றாவது, புலவர்‌ புராணம்‌. 
இதனுள்‌ தண்டபாணி சுவாமிகள்‌ (1840-99) 68 பாடல்‌ 
களால்‌ இப்புலவர்‌ வரலாற்றைப்‌ பாடியிருக்கிறார்‌. 

நான்காவது, தனிப்பாடல்‌ திரட்டு, தனிச்‌ செய்யுள்‌ சிந்தா 
மணி, பெருந்தொகை முதலியவற்றுள்‌ திரட்டப்பட்டுள்ள 
காளமேகப்‌ புலவர்‌ பாடல்கள்‌. புலவர்‌ புராணத்துக்கும்‌ 
ஏனையவற்றுக்கும்‌ நிரம்ப வேறுபாடு உண்டு. 

காளமேகப்‌ புலவர்‌ கும்பகோணத்தையடுத்த நந்திபுரம்‌ 
(கந்தி கிராமம்‌) என்ற ஊரில்‌ ஒரு வைணவ வேதியர்‌ குலத்‌ 
தில்‌ பிறந்தார்‌. (நந்திபுரம்‌ இக்காலத்து நாதன்‌ கோயில்‌. 
இது பண்டைச்‌ சோழர்‌ தலைககரான பழையாறையின்‌ ஒரு 
பகுதி. இரண்டாம்‌ நந்திவர்ம பல்லவ மன்னன்‌ பழை 
யாறைக்கு நந்திபுரமெனப்‌ பெயரிட்டு, இங்கு நந்திபுர 
விண்ணகரம்‌ என்ற திருமால்‌ கோயிலும்‌ அமைத்தான்‌.) 
இவரது இயற்பெயர்‌ வரதன்‌ என்பது. உரிய காலத்தில்‌, 
இவர்‌ திருவரங்கம்‌ பெரிய கோயிலில்‌ பரிசாரகராக அமர்ந்‌ 
தார்‌. (ஐந்நூறு ஆண்டுகளுக்கு முற்பட்டது இவர்‌ காலம்‌. 
ஆதலால்‌ இவர்‌ வரலாற்றில்‌ ஆங்காங்கு புனைந்துரையும்‌ 
இயற்கைச்‌ சம்பவங்களும்‌ வேறு பிரித்துக்‌ காண முடியாத 
வாறு கலந்திருக்கக்‌ காணலாம்‌.) சில நாள்‌ சென்றபின்‌, 
இவர்‌ அருகிலுள்ள திருவானைக்கா சிவாலயத்தில்‌ தொண்டு 
பூண்டு ஒழுகி வந்த காரிகையாகிய மோகனாங்கி என்பவளு 
. டைய அழகிலும்‌ இசையிலும்‌ குணத்திலும்‌ ஈடுபட்டு மனத்‌ 
தைப்‌ பறிகொடுத்தார்‌. பக்குவமாக நடந்து, மெல்ல அவ 
ளுடைய காதலைப்‌ பெற்று அவளோடு வாழ்ந்து வந்தார்‌. 
பெருமாளுடைய பிரசாதங்களை அவளுக்கே உரிமையாக்கி 
விடுவார்‌. 


அக்காரிகையோ, முத்தமிழிலும்‌ வல்லவள்‌. தேவார 
திருவாசகங்களை நாள்தோறும்‌ ஓதியதோடு, இறைவன்‌ 
சந்நிதியிலும்‌ பாடியாடுவாள்‌. மார்கழி மாதம்‌ வந்தது. 
தன்னெத்த பிற பெண்களோடு கூடி அவளும்‌ கோயிலில்‌ 
திருவெம்பாவையும்‌ திருப்பள்ளியெழுச்சியும்‌ பாடி வந்தாள்‌. 
ஒரு நாள்‌ அவளுடைய முறை வந்தபோது, இயல்பாகவே, 
சிவபக்தி வெளிப்படும்‌ பாசுரமாகிய 

உங்கையிற்‌ பிள்ளை உனக்கே அடைக்கலம்‌ என்று 
அங்கு அப்‌ பழம்சொல்‌ புதுக்கும்‌ எம்‌ அச்சத்தால்‌ 
எங்கள்‌ பெருமான்‌ உனக்கொன்று உரைப்போம்கேள்‌ 
எங்கொங்கை நின்‌ அன்பர்‌ அல்லார்தோள்‌ சேரற்க 
எங்கைஉனக்‌ கல்லாது எப்பணியும்‌ செய்யற்க 

கங்குல்‌ பகல்‌ எங்கண்‌ மற்றொன்றும்‌ காணற்க 

இங்கிப்‌ பரிசே எமக்குஎங்கோன்‌ நல்குதியேல்‌ 
எங்கெழிலென்‌ ஞாயிறு எமக்கேலோ ரெம்பாவாய்‌ 


என்ற பாசுரத்தை இவள்‌ பாட நேர்ந்தது. உடன்‌ 
இருந்த தோழிகள்‌ ஏளனமாக நகைத்தார்கள்‌. காரணத்தை 
இவள்‌ வினவியபோது, “நீ பாடுவது சிவபிரானுக்குரிய 
திருஎம்பாவை. ஆனால்‌ வாழ்வது வைணவப்‌ பரிசாரகனோடு/ 
எத்தனை மாறுபாடு!” என்று சொல்லி மீண்டும்‌ சிரித்‌ 
தார்கள்‌. கேட்ட அப்‌ பெண்‌ மிகவும்‌ வெட்கமுற்று, வீடு 
திரும்பியவுடன்‌, இரவு வந்த வரதரைத்‌ தடுத்து, “நீர்‌ 
சிவனடியாரானால்தான்‌ உம்மோடு கூடி நான்‌ வாழமுடியும்‌?” 
என்று கூறினாள்‌. வரதரும்‌ அவ்விதமே, திருமண்ணைக்‌ 
களைந்து, திருநீறு பூசி, அக்கமணி யணிந்து, அரங்கநாதனை 
மறந்து ஜம்புகேசுவரனையே துதித்து வரலாயினார்‌. வைண 
வர்கள்‌ இவரை முன்போல்‌ திருமால்‌ பக்தி உடையவராக்க 
எவ்வளவோ முயன்றும்‌ இயலவில்லை. 


இவ்வாறிருக்கையில்‌ ஒரு நாள்‌ இவ்வரதர்‌ தம்‌ காதலி 
யுடன்‌ வீடு திரும்ப எண்ணிக்‌ கோயிலில்‌ காத்திருந்தவர்‌, 
நேரம்‌ அதிகம்‌ ஆனமையால்‌ அங்கேயே ஒரு மண்டபத்தின்‌ 
புறத்தே உறங்கிவிட்டார்‌. அருகில்‌, ஒரு வேதியர்‌ நீண்ட 
நாளாகக்‌ கலைமகளை நோக்கித்‌ தவமிருந்து வந்தார்‌. அவர்‌ 
தவத்துக்கு மகிழ்ந்து அருள்செய்ய எண்ணி அவரை அணுகி 
வந்த கலைமகள்‌, அவர்‌ பக்குவமின்றி இருந்ததையும்‌, 
அருகில்‌ இருந்த இவ்வரதர்‌ பக்குவம்‌ பெற்றிருந்ததையும்‌ 
கண்டு, இவருக்கு உபதேசம்‌ செய்து சென்றாள்‌. அக்கணமே 
இவர்‌ காளமேகம்‌ போல்‌ கவிதைமாரி பொழியும்‌ ஆற்றல்‌ 

பெற்றார்‌. இறைவனைத்‌ துதித்துப்‌ பல பாடல்கள்‌ பாடினர்‌. 
ஆனைக்காவுடை ஆதியைப்‌ புகழ்ந்து திருஆனைக்காஉலா 
என்ற பிரபந்தம்‌ பாடினர்‌. 


நினைத்தவுடனே தங்கு தடையின்றி எப்பொருளைப்‌ 
யற்றியும்‌ எவ்விதமாகவும்‌ சாமர்த்தியமாகப்‌ பாடும்‌ ஆற்றல்‌ 
இவருக்குக்‌ கைவந்திருந்தமையால்‌, உலகோர்‌ இவரை ஆசு 
கவி என்று போற்றலாயினர்‌. கார்மேகம்‌ போல இவர்‌ 
கவிதை மாரி பொழிந்தமை கண்ட பெரியோர்‌ இவரைக்‌ 
காளமேகம்‌ என்றனர்‌. 


காசுக்குக்‌ கம்பன்‌ கருணைக்கு அருணகிரி 
ஆசுக்குக்‌ காளமுகில்‌ ஆன வனே தேசு பெறும்‌ 
ஊழுக்குக்‌ கூத்தன்‌ உவக்கப்‌ புகழேந்தி 
கூழுக்கிங்‌ கவ்வை யெனக்‌ கூறு 


என்ற பிற்காலப்‌ பாடல்‌ இவ்வாற்றலைச்‌ சுட்டியது. அது 
முதல்‌ வரதன்‌ என்ற இவரது இயற்பெயர்‌ மறைந்து காள 
மேகம்‌ என்ற பெயரே நிலைத்துவிட்டது. தமிழ்‌ நாட்டில்‌ பல 
இடங்களினும்‌ சென்று இறைவன்‌ முன்னும்‌ அரசர்‌ முன்னும்‌ 
கற்றோர்‌ முன்னும்‌ இவர்‌ பாடல்‌ பாடி வந்தார்‌. இவர்‌ 
நாவிலிருந்து எப்பொருள்‌ பற்றியும்‌ விசித்திரமான கவிதை 
பிறந்தது. இவ்வாறு இவர்‌ பாடிய பாடல்கள்‌ அளவில்‌ 
லாதன. யார்‌ எந்தக்‌ கேள்வி கேட்டாலும்‌ அதற்குச்‌ சுவை 
படப்‌ பொருத்தமாகவும்‌ சமத்காரமாகவும்‌ அக்கணமே 
பாடலால்‌ விடை கூறுவார்‌. யார்‌ எந்தச்‌ சமுத்தி கொடுத்‌ 
தாலும்‌ அந்த நேரமே அதைப்‌ பூர்த்தி செய்வார்‌. எந்தப்‌ 
பொருள்களையும்‌ சேர்த்துச்‌ சிலேடை பாடுவார்‌. 


திருவரங்கம்‌ கோயிலில்‌ பிள்ளையார்‌ இருந்தார்‌. அவ 
ருக்கு நாமம்‌ போட்டிருந்தது. “பெருமாள்‌ கோயிலில்‌ 
பிள்ளையார்‌ ஏன்‌ வந்தார்‌?” என்று இவரைக்‌ கேட்டனர்‌, 
உடனே இவர்‌, - 

தந்தை பிறந்திறவாத்‌ தன்மையினால்‌ தன்மாமன்‌ 
அந்தம்‌ பிறந்திறக்கும்‌ ஆதலால்‌ -- முந்துமளி 
நாணிக்கு வில்வேளும்‌ மாய்தலால்‌ நன்மாமன்‌ 
காணிக்கு வந்திருந்தான்‌ காண்‌ 

என்ற பாடலால்‌ விடை கூறினார்‌. 


இவரிடம்‌ விளங்கிய கவிதை இயற்றும்‌ ஆற்றலைக்‌ கண்ட 
அங்கிருந்த பாகவதர்‌ ஒருவர்‌, ““இடுக்கடி பாயைச்‌ சுருட்டடி 
ஏறடி அம்பலத்தே” என்ற தொடரை இறுதியில்‌ வைத்து 
ஒரு பாடல்‌ பாடுமாறு சமுத்தி இட்டார்‌. தயங்காமல்‌ காள 
மேகம்‌ பாடினர்‌: 
தடக்கட லிற்பள்ளி கொள்ளுவம்‌ யாமதைச்‌ சங்கரனார்‌ 
. அடற்புலிக்‌ குட்டிக்கு அளித்தன ரால்‌ அது கேட்டுநெஞ்சம்‌ 
ரடுக்கம துற்றது கைகால்‌ எழா௩ளி னத்திஎன்னை 
.இடுக்கடி பாயைச்‌ சுருட்டடி ஏறடி அம்பலத்தே 
நாம்‌ பள்ளி கொள்ளும்‌ பாற்கடலைச்‌ சிவபிரான்‌ வியாக்கிர 
பாதர்‌ புதல்வரான உபமன்னியுவுக்கு அளித்துவிட்டார்‌; 
அதுகேட்டு கெஞ்சம்‌ நடுங்கிக்‌ கைகால்‌ எழவில்லை; என்னே 
ஆபத்து! பாயைச்‌ சுருட்டு, அம்பலத்தில்‌ ஏறு (முறையிட, 
தில்லையம்பலத்தில்‌) என்பது இதன்‌ கருத்து. 
தம்மைப்பற்றி இவர்‌ எப்போதும்‌ மிக்க எடுப்பாகவும்‌ 
தற்புகழ்ச்சியோடுமே பேசுவார்‌. பின்வரும்‌ பாடல்‌ இதற்கு 
ஓர்‌ எடுத்துக்காட்டு: 
கழியுந்‌ தியகட லுப்பென்று நன்னூற்‌ கடலின்மொண்டு 
வழியும்‌ பொதிய வரையினிற்‌ கால்வைத்து வன்கவிதை 
மொழியும்‌ புலவர்‌ மனத்தே இடித்து முழங்கிமின்னிப்‌ 
பொழியும்‌ படிக்குக்‌ கவிகாள மேகம்‌ புறப்பட்டதே. 


இந்த இடத்திலிருந்து இவருடைய புகழும்‌ பாடல்‌ 
களும்‌ பெருகத்‌ தொடங்குகின்றன. சென்ற நூற்றாண்டில்‌ 
தனிப்‌ பாடலைத்‌ திரட்டி 1878 இல்‌ வெளியிட்ட தில்லை 

யம்பூர்ச்‌ சந்திரசேகர கவிராச பண்டிதர்‌, காளமேகம்‌ பாடல்‌ 
களுக்காகவே தனிப்‌ பாடல்‌ தொகுத்தாரோ என்று எண்ண 
வேண்டியிருக்கிறது. திரட்டு, காளமேகம்‌ பாடிய 187 பாடல்‌: 
களோடு தொடங்குகிறது. அங்ஙனமே 7908 இல்‌ தனிப்‌ 
பாடல்களைப்‌ பெருக்கித்‌ தொகுத்துத்‌ தனிச்‌ செய்யுட்‌ சிந்தா 
மணி என்ற பெயரில்‌ வெளியிட்ட மு. ரா. கந்தசாமிக்‌ கவி 
ராயர்‌ பதிப்பில்‌ காளமேகம்‌ பாடல்கள்‌ 204 உள்ளன. 
காலப்‌ போக்கில்‌ பல்வேறு காலத்தில்‌ பலர்‌ பாடிய சமுத்தி 
களும்‌ சிலேடைகளும்‌ சுவையுடைய பாடல்களும்‌ காளமேகப்‌ 
புலவர்‌ வாக்கென்று இவர்‌ மேல்‌ ஏற்றப்பட்டு விட்டன 
என்று நாம்‌ கருத வேண்டியிருக்கிறது. 


முதன்‌ முதலாக இவர்‌, அக்காலத்தில்‌ தமிழ்நாட்டில்‌ 
ஆட்சி புரிந்த சாளுவத்‌ திருமலைராயன்‌ அரசவையில்‌ பெரும்‌ 
புலவராய்‌ இருந்த அதிமதுர கவிராயர்‌ என்பவரை வென்று 
தமக்கு ராயர்‌ அவையில்‌ மிக்க செல்வாக்கைத்‌ தேடிக்‌ 
கொண்டார்‌. ராயரைக்‌ காண இவர்‌ சபைக்குச்‌ சென்ற 
போது அங்கிருந்த கவிராயரும்‌ அவருடைய புலவர்‌ 64 
பேரும்‌ இவருக்கு இருக்க இடமளிக்கவில்லை. அப்போது 
இவர்‌ கலைமகளை வேண்டி, 

வெள்ளைக்‌ கலையுடுத்து வெள்ளைப்‌ பணிபூண்டு 

வெள்ளைக்‌ கமலத்தில்‌ வீற்றிருப்பாய- வெள்ளை 

அரியா சனத்தில்‌ அரசரோடு என்னைச்‌ 

சரியாசனம்‌ வைத்த தாய்‌ 


என்ற பாடலைப்‌ பாடின மாத்திரத்தில்‌, அரசன்‌ இருந்த 
ஆசனமே அகன்று வளர்ந்து, இவர்‌ வந்து அமர்வதற்கு இடம்‌ 
கொடுத்தது என்றும்‌, கண்ட அரசன்‌ பெரிதும்‌ வியந்து இவ 
ருக்கு மிக்க சிறப்புச்‌ செய்தான்‌ என்றும்‌ சொல்வர்‌. 
பொறாமையினால்‌ அக்கவிராயர்‌ இவரை ஒழித்துவிட எண்ணி, 
யமகண்டம்‌ பாடுவதற்கு இவரைச்‌ சம்மதிக்கச்‌ செய்து: 
வேண்டிய ஏற்பாடுகளும்‌ பண்ணி வைத்தார்‌. 

யமகண்டம்‌ பாடுவதன்‌ இலக்கணம்‌ விநோதரச மஞ்சரி 
யுடையார்‌ பின்வருமாறு கூறுவார்‌: “பூமியில்‌ பதினாறடி 
நீளம்‌ பதினாறடி அகலம்‌ பதினாறடி ஆழமாகச்‌ சதுரத்திற்குச்‌ 
சதுரம்‌ ஒரு பெரிய குழி வெட்டி அதன்‌ நான்கு மூலையிலும்‌ 
பதினாறடி இரும்புக்‌ கம்பங்கள்‌ நாட்டிக்‌ கம்பத்தின்‌ மேல்‌ 
நாலு பக்கத்திலும்‌ இரும்பினால்‌ நாலு சட்டமும்‌ -நடுவே 
யொரு சட்டமும்‌ போட்டு, நடுச்‌ சட்டத்தில்‌ உறிகட்டி, 
குழிக்குள்‌ பருத்த புளியங்கட்டைகளை நெருங்க அடுக்கி, 
கட்டைக்குள்‌ நெருப்பு மூட்டி அது கனன்றெழுந்து சுவாலித்து 
எரிந்து கொண்டிருக்க, அந்‌ நெருப்பில்‌ ஓர்‌ ஆளுயரமான 
இருப்புக்‌ கொப்பரை வைத்துக்‌ கொப்பரை நிறைய எண்‌ 
ணெய்‌ விட்டு அதில்‌ அரக்கு, மெழுகு, குங்கிலியம்‌, கந்தகம்‌, 
சாம்பிராணிகளை நிரப்பி, அவை நன்றாய்க்‌ காய்ந்து உருகிக்‌ 
கொதித்துக்‌ கொண்டிருக்க, நான்கு யானைகளைப்‌ பாகர்கள்‌ 
மதமேற்றிக்‌ கொண்டு வந்து கம்பத்திற்கு ஒவ்வொன்றாக 
மலைகளைப்‌ போல நிறுத்தி வைத்திருக்க, பின்‌ புறத்தில்‌ 
வளையம்‌ வைத்து வளையத்திற்‌ சங்கிலி கோத்து நயத்த எழு 
கினால்‌ கூர்மையாகச்‌ சமைத்துப்‌ பளபளவென்று மின்னும்‌ 
படி சாணை பிடித்த எட்டுக்‌ கத்திகளைக்‌ கழுத்தில்‌ நாலும்‌ 
அரையில்‌ நாலுமாகக்‌ கட்டிக்‌ கொண்டு கத்திகளின்‌ புறத்‌ 
தில்‌ உள்ள சங்கிலிகளை மேற்படி யானைகளின்‌ துதிக்கையிற்‌ 
கொடுத்து வைத்து தான்‌ கொப்பரைக்கு நேராகத்‌ தொங்கு 
கின்ற உரிநடுவில்‌ ஏறியிருந்து, எவரெவர்‌ என்ன என்ன 
சமுத்தி கொடுத்தாலும்‌ அவைகளை அந்நொடியிலேதானே 
தடையின்றிக்‌ குறித்த கருத்தின்படி இசைத்துப்‌ பாட 
வேண்டியது. அவ்வாறு பாடும்பொழுது எவ்வளவாவது 
வழுவுமானால்‌, சமுத்தி கொடுத்தவர்கள்‌ யானை மேலிருக்கும்‌ 
பாகர்களுக்குக்‌ கண்‌ சைகை காட்டி அவர்கள்‌ யானைகளை 
மத்தகத்தில்‌ அங்குசத்தாற்‌ குத்தி அதட்ட, அவை தமது 
தும்பிக்கையிற்‌ கொடுக்கப்பட்டிருக்குஞ்‌ சங்கிலிகளை 
விசையாயிமுக்க, இழுத்தவுடனே புலவன்‌ கழுத்தும்‌ அரை 
யும்‌ கத்திகளால்‌ துண்டிக்கப்பட்டுத்‌ தலையொரு துண்டமும்‌ 

அரைமுதற்‌ காலளவும்‌ ஒரு துண்டமுமாகி அந்த எண்‌ 
ணெய்க்‌ கொப்பரையில்‌ விழுந்து மாண்டு போகிறது. இப்‌ 
படி பாடுவதுதான்‌ யமகண்டம்‌.”” 

இந்தப்‌ பயங்கரமான நிலையில்‌ இருந்து கொண்டு காள 
மேகப்‌ புலவர்‌ அதிமதுர கவிராயரும்‌ அவருடைய தண்‌ 
டிகைப்‌ புலவர்‌ அறுபத்து நான்கு பேரும்‌ விரைந்து கேட்ட 
மிகவும்‌ கடினமான கேள்விகளுக்கெல்லாம்‌ தயங்காமல்‌ 
உடனுக்குடன்‌ விடை கூறி வந்து சிறப்பான வெற்றி 
பெற்றார்‌. பார்த்துக்‌ கொண்டிருந்த ராயர்‌ இவரை மிகவும்‌ 
கொண்டாடிப்‌ போற்றினர்‌. இவ்வாறு, இப்‌ புலவர்கள்‌ 
கேட்கக்‌ காளமேகம்‌ பாடிய பாட்டுக்களே விசித்திரமான 
சிலேடைகளும்‌ சமுத்திகளும்‌ ஆகும்‌. 

புலவர்‌ புராணமுடையார்‌ இக்கதையில்‌ சிறிது மாறுத 
லோடு கூறுவார்‌: “திருமலை ராயன்‌ என்ற அரசன்‌ கயவரில்‌ 
தலையானான்‌. அவன்‌ அவைப்‌ புலவராயிருந்த அதிமதுர 
கவிராயன்‌ தமிழ்ப்‌ புலவர்‌ பலரைச்‌ சயித்துக்‌ கால்‌ விலங்‌ 
கிட்டு வைத்திருந்தான்‌. இவ்வாறு நொந்திருந்த புலவர்‌ 
எழுபதின்மர்‌. இவர்களுள்‌ ஒருவர்‌ அந்தணர்‌. அவ்வந்‌ 
தணர்‌ மனைவி எவ்வாறேனும்‌ அதிமதுரகவியை வென்று தன்‌ 
கணவனை மீட்க வேண்டும்‌ என்று திட்டமிட்டு வந்தாள்‌. 
ஒரு நாள்‌ வீதி வழியே காளமேகம்‌ வரக்கண்டு, “தன்‌ இனத்‌ 
தார்‌ மீது உரிமை செலுத்திக்‌ காக்க எண்ணாது செல்கின்ற 
இது காளமேகம்‌ என்னும்‌ கட்டை விளக்குமாறு” என்று 
சொன்னாள்‌. புலவர்‌ காதில்‌ இது விழுந்தது. “அதைத்தான்‌ 
பெருக்கச்‌ சொல்வார்கள்‌' என்று சொல்லிக்‌ கொண்டு, காள 
மேகம்‌ அவள்‌ அருகில்‌ சென்று, ஏன்‌ இவ்வாறு கூறினாய்‌?” 
என்று கேட்டார்‌. அவள்‌ தன்‌ கணவனும்‌ பிற புலவர்‌ 
பலரும்‌ அதிமதுர கவியால்‌ சிறைப்பட்ட செய்தி சொல்லிக்‌ 
கட்டமுது கட்டிக்‌ கொடுத்து, காளமேகத்தைத்‌ திருமலை 
ராயன்‌ அவைக்‌ களத்துக்கு அனுப்பி வைத்தாள்‌. காள 
மேகமும்‌ அவ்வாறே சென்று அரசவையில்‌ “வெள்ளைக்‌ கலை 

யுடுத்து' என்ற வெண்பாப்‌ பாடி, கலைமகளருளால்‌ ஆசனம்‌ 
பெற்று, அதிமதுர கவிராயன்‌ கேட்டபடி யமகண்டம்‌ 
பாடினார்‌. யமகண்டம்‌ பாடுவதில்‌ தயக்கமோ பிழையோ 
நேர்ந்தால்‌ அக்கணமே மரணம்‌ என்பது அதற்குரிய ஏற்‌ 
பாடு. கவிராயர்‌ தாம்‌ சிறையிட்டு வைத்த புலவர்‌ எழுபது 
பேரையும்‌ விலங்கு நீக்கிக்‌ கொண்டுவந்து நிறுத்தி ஒவ்‌ 
வொருவரும்‌ ஒரு சமுத்தி வீதம்‌ கேட்கச்‌ சொன்னார்‌. புலவர்‌ 
களோ, காளமேகம்‌ வெற்றி பெற்றால்‌ தங்களுக்கும்‌ விடுதலை, 
காளமேகம்‌ தோற்றால்‌ தாங்களும்‌ உடன்‌ சேர்ந்து மடிய 
வேண்டியிருக்கும்‌ என்பதுணர்ந்து, மிகவும்‌ அஞ்சினார்கள்‌. 
இருப்பினும்‌, அவர்கள்‌ துணிந்து கேட்ட கேள்விகள்‌ அனைத்‌ 
துக்கும்‌ அவர்‌ உடனுக்குடன்‌ அனாயாசமாய்‌ விடை கூறி 
வெற்றி பெற்றுக்‌ கவிராயன்‌ எண்ணம்‌ பாழ்படச்‌ செய்தார்‌. 
இவ்வாறு காளமேகம்‌ அரும்பொருளும்‌ புகழும்‌ பெற்றாலும்‌ 
கூட, இறைவனுடைய அடியவன்‌ என்ற பெயர்‌ பெற முடிய 
வில்லை. வித்தகப்‌ புலமைக்கான காளமேகம்‌ என்ற பெயரை 
மட்டும்‌ நிலைநாட்டிக்‌ கொண்டார்‌. எமகண்டம்‌ கேட்டுத்‌ 
திருமலைராயன்‌ மாய்ந்தான்‌. இரண்டு பாடல்கள்‌ பாடிக்‌ காள 
மேகம்‌ அவ்வூரை மண்மாரி கொள்ளச்‌ செய்தார்‌.” 


இவ்வரலாறு சுவையுடையது எனினும்‌, இது வெறும்‌ 
கட்டுக்கதையேயன்றி உண்மைக்குப்‌ பொருந்துவதன்று. 
திருமலை ராயன்‌ காளமேகத்தை நன்கு ஆதரித்துப்‌ பெருஞ்‌ 
சிறப்புச்‌ செய்தான்‌ என்று அவரே பாடுகிறார்‌. 


இவ்வாறு ராயனுடைய சபையில்‌ மிக்க சிறப்போடு 
சில காலம்‌ வாழ்ந்த பின்‌, காளமேகப்‌ புலவர்‌ பல தலங்களைத்‌ 
தரிசிப்பதற்காகப்‌ புறப்பட்டுச்‌ சென்றார்‌ போலும்‌. பொது 
வாக இவர்‌ சிவபரத்துவமே பாடுபவர்‌. எங்குச்‌ சென்றாலும்‌ 
ஆங்காங்குள்ள சிவத்‌ தலங்களில்‌ சிவபிரானைக்‌ கண்டு 
'போற்றுவது இவர்‌ இயல்பு. அவ்விடத்து மக்கள்‌ விருப்பப்‌ 


படி இறைவன்‌ மேல்‌ சிலேடையாகவும்‌ நிந்தா ஸ்துதியாகவும்‌ 

பாடிச்‌ செல்வது இவர்‌ வழக்கம்‌. இருபதுக்கு மேற்பட்ட 
தலங்களில்‌ இவ்வாறு பாடியிருக்கிறார்‌. 


ஒரு சமயம்‌ இவர்‌ திருக்கண்ணபுரம்‌ என்ற புகழ்பெற்ற 
திருமால்‌ பதிக்குச்‌ சென்றார்‌. அங்கிருந்த வைணவர்‌ இவரது 
சைவ வைராக்கியத்தைத்‌ தெரிந்து, இவரை ஆலயத்துள்‌ 
அடைத்து வைத்து, திருமாலைப்‌ பாடினால்‌ தான்‌ வெளியே 
விடுவதாகச்‌ சொன்னார்கள்‌. முன்பு வைணவராயிருந்து பின்‌ 
சிவனடியார்‌ ஆகிய இவரால்‌ திருமால்‌ பரத்துவமாக ஒரு 
பாடலேனும்‌ பெறவேண்டும்‌ என்பது அவர்களுடைய 
எண்ணம்‌. இதை நன்குணர்ந்த புலவர்‌, பாடினால்‌ தான்‌ 
வெளியே விடுவார்கள்‌ என்பதையும்‌ அறிந்து, ““கண்ணபுர 
மாலே கடவுளிலும்‌ நீ அதிகம்‌'” என்று ஒரு. பாடல்‌ தொடங்‌ 
கினார்‌. (கடவுள்‌-சிவன்‌.) கேட்ட வைணவர்கள்‌ தங்கள்‌ 
எண்ணம்‌ கைகூடிற்று என்று கண்டு இவரை வெளியே 
விட்டார்கள்‌. 'இவர்‌ வெளியே வந்து இப்பாடலை வேறு: 
விதமாக முடித்தார்‌: 

கண்ணபுர மாலே கடவுளிலும்‌ நீ அதிகம்‌ 

உன்னிலுமோ யானதிகம்‌ ஒன்றுகேள்‌--முன்னமே 

உன்பிறப்போ பத்தாம்‌ உயர்சிவனுக்‌ கொன்றுமில்லை 

என்பிறப்பெண்‌ ணத்தொலையா தே. 

காஞ்சிபுரத்தில்‌ வரதராசப்‌ பெருமாள்‌ கருட வாகனத்‌ 
தின்‌ மீது திருவீதியுலா வருதலைக்‌ கண்டு புகழாப்‌ புகழ்ச்சி 
யாகப்‌ பின்‌ வருமாறு பாடினார்‌ : 

பெருமாளும்‌ நல்ல பெருமாள்‌ அவர்தம்‌ 

திருநாளும்‌ நல்ல திருநாள்‌ -— பெருமாள்‌ 

இருந்த இடத்தில்‌ இராமையினால்‌ ஐயோ 

பருந்தெடுத்துச்‌ செல்கிறதே பார்‌. 
காஞ்சிபுரத்தில்‌ குமர கோட்டத்திலுள்ளார்‌,. இவரை இங்‌ 
குள்ள விசேடங்களை அமைத்து ஒரு பாடல்‌ பாடவேண்டும்‌ 
என்று கேட்டனர்‌. “இங்கு என்ன விசேடம்‌?” [என்று இவர்‌ 

கேட்ட போது, ஊரார்‌ குமரக்‌ கோட்டக்‌ கீரை முதலான 
ஆறு விசேடங்களைக்‌ குறிப்பிட்டார்கள்‌. இவர்‌ அவற்றை 
அப்படியே வைத்து முன்னால்‌ ஒரு சொல்லும்‌ பின்னால்‌ இரு 
சொற்களும்‌ சேர்த்து ஒரு வெண்பாவாகப்‌ பாடிக்காட்டினார்‌: 
அப்பா குமரகோட்‌ டக்கீரை செவ்வலிமேட்‌ 
டுப்பாகற்‌ காய்பருத்‌ திக்குழிநீர்‌--செப்புவா 
சற்காற்றுக்‌ கம்பத்‌ தடியில்‌ தவங்கருமா 
றிப்பாய்ச்சல்‌ யார்க்கும்‌ இனிது. 
பின்னர்‌ திருமால்‌ அவதாரம்‌ பத்தையும்‌ ஒரு வெண்பாவில்‌ 
அடக்கிப்‌ பாட வேண்டுமென்று இவரைக்‌ கேட்டபோது, 
இவர்‌ பாதி வெண்பாவிலேயே அடக்கிப்‌ பாடினார்‌: 


மெச்சுபுகழ்‌ வேங்கடவா வெண்பாவிற்‌ பாதியிலென்‌ 
இச்சையிலுன்‌ சன்மம்‌ எடுக்கவா--மச்சாகூர்‌ 
மாகோலா சிங்காவா மாராமா ராமாரா 

மாகோபா லாமாவா வாய்‌. 


கயத்தாறு என்ற ஊருக்கு இவர்‌ சென்றபோது அங்கு 
பெருமாள்‌ கோயிலில்‌ திருவிழா நடந்தது. சுவாமி தூக்கு 
வதற்கு ஆள்‌ குறைவாயிருந்தது. அங்கிருந்தவர்கள்‌, அப்‌ 
போது நல்ல கட்டான உடலோடு வீதிவழியே சென்ற 
இவரைப்‌ பார்த்துத்‌ தங்கள்‌ வேலைக்கு ஏற்ற. ஆள்‌ என்று 
எண்ணிப்‌ பிடித்துக்‌ கொண்டு போய்‌ வாரையில்‌ தோள்‌ 
கொடுக்கச்‌ செய்து சுவாமி தூக்க வைத்தார்கள்‌. புலவர்‌ 
பாவம்‌ என்ன செய்வார்‌? நேரமோ நடுநிசி; வயிற்றுப்‌ 
பசியோ அதிகம்‌; வேலையோ பழக்கமில்லாத கடினவேலை; 
பாரமோ அதிகம்‌; போதாக்‌ குறைக்கு, பெருமாளோடு கூட 
யட்டாசாரியர்‌ ஒருவரும்‌ என்றும்‌ போல ஆராதனைக்காக 
மஞ்சத்தின்‌ மேல்‌ ஏறி உட்கார்ந்திருக்கிறார்‌. மனம்‌ நொந்து 
புலவர்‌ பாடினார்‌: 
பாளைமணங் கமழ்கின்ற கயத்தாற்றுப்‌ பெருமாளே 
பழிகா ராகேள்‌ 

வேளையென்றால்‌ இவ்வேளை பதினாறு நாழிகைக்கு 
மேலா யிற்றென்‌ 
தோளைமுறித்‌. ததுமன்றி நம்பியா னையுங்கூடச்‌ 
சுமக்கச்‌ செய்தாய்‌ 
நாளை இனி யார்சுமப்பார்‌ எந்நாளுமுன்‌ கோயில்‌ 
நாசந்‌ தானே. 
இச்‌ சாபத்தால்‌ பின்னர்‌ கயத்தாற்றில்‌ பெருமாள்‌ கோயில்‌ 
நாசமடைந்தது என்று சொல்வார்கள்‌. 
காளமேகப்‌ புலவர்‌ சிதம்பரம்‌ திருவாரூர்‌ கும்பகோணம்‌ 
முதலான தலங்களுக்குச்‌ சென்றிருந்தபோது ஆங்காங்‌ 
குள்ளோர்‌ கேட்டுக்‌ கொண்டபடி அவ்வச்‌ சிவாலயங்களின்‌ 
சிறப்பான அங்கங்களைத்‌ தொகுத்துப்‌ பாடலாகப்‌ பாடினார்‌: 
ஞானசபைக னகசபைசிற்‌ றம்பலம்பே 
ரானந்தக்‌ கூடந்‌ திருமூலட்‌ -டானம்பே 
ரம்பலம்பஞ்‌ சாவரணம்‌ நாற்கோ புரம்பொற்செய்‌ 
கம்பமண்ட பஞ்சிவகங்‌ கை. 
சங்குதீர்த்‌ தந்திருச்‌ சாளரவா யில்வீர 
சிங்கா சனந்திருவக்‌ திக்காப்புப்‌--பங்குனிமா 
தத்திருநாள்‌ தீர்த்தக்‌ திருவின தன்கோயில்‌ 
உத்தரபா கந்திருவா ரூர்‌. 
திருக்குடந்‌ தையாதி கும்பேசர்‌ செந்தா 
மரைக்குளங்‌ கங்கை மகங்கா-—விரிக்‌ கரையின்‌ 
ஓரங்கீழ்க்‌ கோட்டங்கா ரோணமங்கை நாயகியார்‌ 
சாரங்க பாணி தலம்‌. 


காளமேகப்‌ புலவர்‌ தொண்டை மண்டலத்தில்‌ சுற்றிய காலத்‌ 
தில்‌, அங்கு ஆமூர்‌ என்ற ஊரில்‌ இருந்த களப்பாளன்‌ 
ஆமூர்‌ முதலி என்பவரால்‌ ஆதரிக்கப்‌ பெற்றிருந்தார்‌ என்று : 
தொண்டை மண்டல சதகம்‌ (80) கூறும்‌; இதன்‌ பதிப்பா : 
சிரியர்‌ ஆமூர்‌ என்பது தொண்டை மண்டலத்தில்‌ 24 கோட்‌ 
டங்களுள்‌ ஒன்று என்பர்‌; இதற்கு ஆதாரம்‌ விளங்க. 
வில்லை. 

மோதிச்‌ சிவந்த கவிகாள மேகம்‌ மொழிந்தவெண்பா 

பாதிக்கு முந்திப்‌ பரிசளித்‌ தோன்களப்‌ பாளனெனும்‌ 

ஆதிக்கம்‌ பெற்றவன்‌ ஆமூர்‌ முதலி யரசிருப்பாம்‌ 

மாதிக்கெ லாம்புகல்‌ கின்றதொல்சீர்த்‌ தொண்டை 

மண்டலமே. 

ஆமூர்‌ முதலியால்‌ ஆதரிக்கப்‌ பெற்ற காளமேகம்‌ ஒருசமயம்‌ 
பொருளின்றி வருந்திப்‌ பலரிடம்‌ சென்று கேட்டும்‌ கிடைக்‌ 
காமல்‌, ஆமூர்‌ முதலியை மறந்து வீணாகச்‌ சென்று பிறரிடம்‌ 
இரந்தோமே என்று இரங்கிப்‌ பாதிப்பாடல்‌ பாடும்‌ 
முன்னமே, அம்முதலி இவர்‌ தேடிய பொருளை அளித்து 
விட்டான்‌. இதுவே சதகம்‌ கூறும்‌ பாடலின்‌ பொருள்‌. காள 
மேகம்‌ பாடிய பாடல்‌ பின்வருவது: 

உள்ளங்கால்‌ வெள்ளெலும்‌ பாக ஒருகோடி 

வெள்ளங்கா லந்திரிந்து விட்டோமே--வள்ளல்கோன்‌ 

ஆமூர்‌ முதலி அரசர்கோன்‌ இங்கிருக்கப்‌ 

போமூர்‌ தெரியாமற்‌ போய்‌, 


நாகை அருகே ஆமூர்‌ என்ற வேளாளர்‌ கிராமம்‌ ஒன்று 
உள்ளது. காளமேகத்தின்‌ வாழ்க்கை நாகப்பட்டினத்துடன்‌ 
நிரம்பப்‌ பிணைப்புப்‌ பெற்றிருக்கிறபடியால்‌, இவ்வாமூர்‌ 
நாகையை அடுத்திருக்கும்‌ என்பதே முறை. . 


ஆனைக்கும்‌ அடிசறுக்கும்‌ என்ற பழமொழி, ஒருசமயம்‌ 
காளமேகப்‌ புலவர்‌ சார்பில்‌ உண்மையாயிற்று. சோழ 
நாட்டில்‌ பல இடங்கள்‌ சுற்றிய பின்‌ ஒருநாள்‌ நாகப்பட்டினம்‌ 
நோக்கிச்‌ சென்றார்‌. நெடுந்தூரம்‌ நடந்த களைப்பு, மிகுந்த 
பசி இவற்றால்‌ மிகவும்‌ வருந்தி காகையடைந்து ஒருவீதி 
வழியே சென்றார்‌. வயிற்றுக்குச்‌ சோறு கிடைக்கும்‌ இடம்‌ 
அறிய எண்ணினார்‌. அப்போது அங்கு, சில சிறு பிள்ளைகள்‌ 
தெரு மண்ணில்‌ விளையாடிக்‌ கொண்டிருந்தார்கள்‌. ஒரு 
பையனைப்‌ பார்த்து, “தம்பி, சோறு எங்கே விற்கும்‌?” 
என்று கேட்டார்‌. அவன்‌ மிக்க குறும்புடைய பையன்‌, : 

ஆனால்‌ மிக்க புத்திக்‌ கூர்மையுடையவன்‌. இவர்‌ கேட்ட 
கேள்விக்குச்‌ சிலேடையாகவே, “சோறு தொண்டையில்‌ 
விக்கும்‌” என்று விடை கூறினான்‌. 


கேட்ட சிலேடைப்‌ புலியான புலவருக்கு மிக்க கோபம்‌ 
வந்துவிட்டது. கிலேடையாக ஒரு சிறு பிள்ளை தம்மையே 
ஏளனம்‌ செய்வதை அவரால்‌ பொறுக்க முடியவில்லை. அவ 
னுக்கு நிலையான சாபங்கொடுக்க வேண்டுமென எண்ணி 
னர்‌. சொல்லாக மட்டும்‌ சொன்னால்‌ சப்தம்‌ காற்றோடு 
போய்விடும்‌ என்றுணர்ந்து, சொல்லை எழுதி வைக்க நினைத்‌ 
தார்‌. அருகில்‌ ஒரு கரித்துண்டு கிடந்தது. அதைக்‌ கையில்‌ 
எடுத்தார்‌. பக்கத்தில்‌ சுண்ணாம்பு வெள்ளையடித்த ஒரு 
வீட்டின்‌ சுவர்‌. அதில்‌ தம்‌ வசையை எழுதினர்‌: 

பாக்குத்‌ தெறித்து விளையாடும்‌ பாலகர்க்கு 

நாக்குத்‌ தெறித்துவிழும்‌ நாகையே-- 


இதற்கு மேல்‌ அவருக்குப்‌ பாட்டு ஓடவில்லை. பசி வந்திடப்‌ 
பத்தும்‌ பறக்குமல்லவா? பசி தணிந்த பின்‌ மீண்டு வந்து 
மற்ற ஈரடிகளையும்‌ எழுதி முடித்துவிடலாம்‌ என்றெண்ணி 
ஞர்‌. மீண்டும்‌ பசிப்பிணி மருத்துவன்‌ இல்லம்‌ எங்குள்ளது 
என்று தேடிச்‌ சென்றார்‌. 

விசாரித்த போது, காத்தான்‌ சத்திரத்தில்‌ சோறு 
கிடைக்கும்‌ என்று தெரிய வந்தது. அங்குச்‌ சென்றார்‌. அக்‌ 
காலத்தில்‌ நாகையில்‌ செம்படவர்‌ குலத்தில்‌ கோனேரிராய 
வருண குலாதித்தன்‌ மகன்‌ வருண குலாதித்தன்‌ காத்தான்‌ 
என்பவன்‌ பெருஞ்‌ செல்வனாயும்‌ வள்ளலாயும்‌ வாழ்ந்து பல 
தருமங்கள்‌ செய்து வந்தான்‌. திருமலைராயரால்‌ பெரிதும்‌ 
அபிமானிக்கப்‌ பெற்றிருந்த காரணத்தால்‌ இவனுக்குத்‌ திரு 
மலைராய வருண குலாதித்தன்‌ என்ற பெயரும்‌ வழங்கும்‌. 
இவன்‌ வைத்திருந்த அன்னதான  சத்திரத்திற்குக்‌ 
“காத்தான்‌ சத்திரம்‌” என்று பெயர்‌ வழங்கிற்று. காளமேகப்‌ 
புலவர்‌ இங்கு வந்துசேர்ந்தபோது, நேரம்‌ மிக்க அகாலமாய்‌ 

இருந்தது. சமைத்திருந்த உணவெல்லாம்‌ தீர்ந்து 
போய்‌ நெடுநேரமாகிவிட்டது. அப்போது போய்‌ இவர்‌ 
உணவு கேட்டார்‌. அங்கிருந்த பணியாளர்‌ வழக்கம்‌ போல்‌ 
இவரை உபசரித்து இருக்கச்‌ செய்து, புதிதாய்‌ மீண்டும்‌ 
விரைவாகவே சமையல்‌ செய்தார்கள்‌. எப்படியும்‌ இதற்குச்‌ 
சற்று நேரமாகுமாதலால்‌, சமையல்‌ முடிந்து இலையில்‌ படைப்‌ 
பதற்குள்‌ புலவர்‌ பசியால்‌ மிகவும்‌ துடித்துவிட்டார்‌. பசி 
யினால்‌ கோபம்‌; வந்த வழியில்‌ சிறு பிள்ளைகள்‌ தம்மை 
ஏளனம்‌ செய்த நினைவும்‌ ஒரு பக்கம்‌; ஆகவே, சற்றும்‌ 
யோசனை செய்யாது காத்தான்‌ சத்திரத்தைப்‌ பழித்து ஒரு 
வெண்பாப்‌ பாடினார்‌: 
கத்துகடல்‌ சூழ்நாகைக்‌ காத்தான்தன்‌ சத்திரத்தில்‌ 
அத்தமிக்‌ கும்போது அரிசிவரும்‌--குத்தி 
உலையில்‌ இட ஊரடங்கும்‌ ஓரகப்பை அன்னம்‌ 
இலையிலிட வெள்ளி எழும்‌. 
இதைப்‌ பாடி முடிப்பதற்குள்‌ இலையில்‌ அன்னம்‌ படைத்து 
இவரை உண்பித்தார்கள்‌. இவரும்‌ அமைதியாக உண்ண 
லானார்‌. அச்சமயம்‌ அங்கு ஒரு விபரீத சம்பவம்‌ நடந்தது. 
இவர்‌ அருகே சவையப்ப நாயன்‌ என்ற அவ்வூர்‌ அந்தணன்‌ 
வந்து அமர்ந்து உணவு உண்ணலானான்‌. அவன்‌ பண்பாடு 
குறைந்தவன்‌. உண்ணும்போது அவன்‌ தலையிலே முடித்‌ 
திருந்த முன்‌ குடுமி அவிழ்ந்து வீழ்ந்தது. அதைத்‌ தட்டி 
முடித்தான்‌. ரோமம்‌ ஒன்று இவருடைய இலையில்‌ வந்து 
விழுந்தது. பார்த்த புலவருக்கு ஆறி இருந்த கோபமெல்‌ 
லாம்‌ பன்மடங்காய்ப்‌ பாட்டாக வெளிவந்தது: 
சொருக்கவிழ்ந்த முன்குடுமிச்‌ சோழியா சோற்றுப்‌ 
பொருக்கெழுந்த வாயா புலையா-திருக்குடந்தை 
நாயா நரியாஉன்‌ நாய்முகமும்‌ பேய்வடிவும்‌ 
தாயார்தான்‌ கண்டிலளோ தான்‌. 
முன்‌ காலத்தில்‌ சோழியப்‌ பிராமணர்கள்‌ முன்குடுமி வைத்‌ 
திருப்பார்கள்‌; ஆகவே முன்‌. குடுமிச்‌ சோழியா என்றார்‌. ' 

சத்திரத்ததிகாரிகள்‌ உடனிருந்து இவருடைய கோபத்தை . 
எப்படியோ ஒரு வகையாக ஆற்றி வேறு சம்பவம்‌ நிகழாமல்‌ 
உணவு உண்டு முடிக்கச்‌ செய்தார்கள்‌. உண்டு முடிந்து 
சிறிது நேரம்‌ பொறுத்து, இவர்‌ சற்று ஓய்வாக இருந்த 
சமயம்‌, சத்திரத்ததிகாரி இவரிடம்‌ வந்து, “ஐயா புலவரே, 
நீங்கள்‌ இங்கு வந்த உடனேயே அன்னம்‌ படைக்கவில்லை 
யென்று கோபமாக எங்கள்‌ சத்திரத்தைப்‌ பழித்துப்‌ பாடி 
விட்டீர்களே! காலத்தில்‌ அரிசி வராமல்‌ மாலையில்தான்‌ 
நெல்‌ வரும்‌, உலையில்‌ அரிசி போடும்போது ஈள்ளிரவாகி 
விடும்‌, அதை வடித்து ஓர்‌ அகப்பை இலையில்‌ படைப்பதற்‌ 
குள்‌ பொழுதே விடிந்து விடும்‌ என்று பாடிவிட்டீர்களே, 
இது தருமமா??” என்று கேட்டான்‌. அதற்குப்‌ புலவர்‌, 
“ஐயா, நம்‌ பாடலுக்கு அப்படிப்‌ பொருள்‌ கொள்ள வேண்‌ 
டாம்‌. உலகமெங்கும்‌ பஞ்சமே நிலவினாலும்‌ இங்கு அரிசி 
வரும்‌. உலை ஏற்றிய உடனேயே ஊரார்‌ பசி அடங்கும்‌. 
பரிமாறிய அன்னத்தின்‌ வெண்ணிறத்தைப்‌ பார்க்கும்போது 
வெள்ளி உதயம்‌ செய்தாற்போல்‌ இருக்கும்‌ என்பதல்லவா 
இப்பாடலின்‌ பொருள்‌ !”” என்று தாம்‌ உணவு உண்ட 
மகிழ்ச்சியினாலே மிகுந்த சமத்காரமாக விடை கூறினார்‌. பின்‌ 
அங்கு இரவுப்‌ பொழுதைப்‌ போக்கிவிட்டு விடிந்து தம்‌ 
வழியே சென்றார்‌. 

இந்த ஆதித்தன்‌ மீது காளிமுத்து என்ற ஓர்‌ அம்மை 
பாடிய வருணகுலாதித்தன்‌ மடல்‌ என்ற மடற்‌ பிரபந்தம்‌ 
பிரசித்தமானது. 

காத்தான்‌ சத்திரத்தில்‌ உணவு உண்டு மகிழ்ச்சியோடு 
புலவர்‌ திரும்பி வந்தபோது, வழியில்‌ பிள்ளைகள்‌ முதல்‌ 
நாள்‌ பாக்கு விளையாடிய வீதி எதிர்பட்டது. தாம்‌ 
முன்னமே பாடல்‌ எழுதிய ஞாபகத்தோடு புலவர்‌ சுவரைப்‌ 
பார்த்தார்‌. ஆனால்‌ பாடலின்‌ இரண்டாம்‌ அடி தாம்‌ முன்‌ 
எழுதியது போல்‌ இல்லை. முற்கூறிய புத்திசாலிப்‌ பையன்‌ 
“நாக்குத்‌ தமிழ்‌ மணக்கும்‌ நகையே” என்று பாடலைத்‌. 

திருத்தியிருந்தான்‌. பார்த்த புலவருக்கு இப்போது பசி 
நீங்கி மனத்தில்‌ மகிழ்ச்சி இருந்தபடியால்‌ கோபம்‌ இல்‌ 
லாமல்‌ சந்தோஷமே உண்டாயிற்று. அதே பையனைத்‌ 
தேடி அழைத்து, “பெரும்‌ புலவன்‌ ஆவாயாக?”” என்று 
வாழ்த்திவிட்டு, பாடலின்‌ மற்ற இரண்டு வரிகளையும்‌ 
பூர்த்தி செய்து அப்பால்‌ சென்றார்‌. 


இக்‌ காத்தான்‌ வரலாறு சரித்திரத்‌ தொடர்புடையது' 
என்பது போலவே, மற்றொரு வரலாறும்‌ இப்‌ புலவர்‌ பாட 
லில்‌ உண்டு. சகாத்தம்‌ 1297 இல்‌ தொடங்கி, திருவானைக்காச்‌ 
சைவருக்கும்‌ சீரங்கத்தில்‌ வாழ்ந்த வைணவருக்கும்‌ பெரும்‌ 
பூசல்‌ நடந்ததென்று ஸ்ரீரங்கம்‌ கோயிலொழுகு தெரிவிக்‌ 
கிறது. இது கி. பி. 176 ஆகிறது. இப்பூசலைக்‌ காளமேகப்‌ . 
புலவர்‌ ஒரு பாடலில்‌ குறிப்பிடுகிறார்‌. 


சீரங்கத்‌ தாரும்‌ திருவானைக்‌ காவாரும்‌ 
போரங்க மாகப்‌ பொருவதேன்‌-— ஓரங்கள்‌ 
வேண்டாம்‌ இதெல்லாம்‌ விகற்பம்‌ தெரியாதோ 
ஆண்டியும்‌ தாதனும்‌ ஆனால்‌. 


[ஆண்டியும்‌ தாதனும்‌-—சிவனடியாரும்‌ திருமாலடியாரும்‌. ] 


இப்பாடலால்‌ இக்‌ கோயிற்‌ பூசல்‌ நடந்த காலத்துக்குச்‌ 
சற்றுப்‌ பின்னதாகவே காளமேகப்‌ புலவர்‌ வாழ்ந்திருந்தார்‌ 
என்று கருதலாம்‌; அல்லது 1876 இலிருந்து பல ஆண்டுக்‌ 
காலம்‌ அப்பூசல்‌ தொடர்ந்து நடந்ததென்றும்‌, உடன்‌ காலத்‌ 
தவராய்‌ இரண்டு ஊர்களிலும்‌ தொடர்பு பெற்றிருந்த காள 
மேகப்‌ புலவர்‌ அப்‌ பூசலை நேரில்‌ அறிந்திருந்தார்‌ என்றும்‌ 
நாம்‌ கருத இடமுண்டு. 

காளமேகப்‌ புலவர்‌ சிலேடை முதலிய சித்திரக்கவிகள்‌ 
பல பாடியிருந்தாலும்‌, ஈயமான இலக்கியச்சுவை நிறைந்த. 
பாடல்களும்‌ பல பாடியிருக்கிறார்‌. 

ஆனார்‌ இலையே அயனும்‌ திருமாலும்‌ 

கானார்‌ அடிமுடிமுன்‌ காண்பதற்கு--மேனாள்‌ 

இரவுதிரு ஆரூரில்‌ எந்தைபிரான்‌ சென்ற 

பரவை மனை வாயிற்படி 
என்பது அத்தகைய பாடல்‌. பாண்டி நாட்டுச்‌ சிவதலங்கள்‌ 
அனைத்தையும்‌ ஒரே பாடலில்‌ தொகுத்துப்‌ பாடும்படி 
கேட்ட போது, இவர்‌ பாடிய பாடலும்‌ இத்தகையதே: 

கூடல்‌ புனவாயில்‌ குற்றாலம்‌ ஆப்பனூர்‌ 

ஏடகம்நெல்‌ வேலிஇரா மேசுரம்‌--ஆடானை 

தென்பரங்குன்‌ றம்சுழியல்‌ தென்திருப்புத்‌ தூர்கானை 

வன்கொடுங்குன்‌ றம்பூ வணம்‌. 
இரட்டைப்‌ புலவரும்‌ காளமேகப்‌ புலவரும்‌ ஒரே காலத்தில்‌ 
வாழ்ந்தார்கள்‌ என்ற வரலாறு ஒன்று உண்டு. இது முழுமை 
யும்‌ பொருந்துவதாகாது. இவர்கள்‌ மூவரும்‌ ஒரு சமயம்‌ 
ஆரூர்த்‌ தியாகராசப்‌ பெருமான்‌ சந்நிதியில்‌ வணங்கி நின்ற 
போது இரட்டையருள்‌ ஒருவர்‌, 

நாணென்றால்‌ நஞ்சிருக்கும்‌ நற்சாபம்‌ கற்சாபம்‌ 

பாணக்தான்‌-- 
என்று பாடிய பின்‌, வழக்கமாய்‌ இரண்டு வரி பாடி முடிக்‌ 
கின்ற அவருக்கு, இங்கு நாக்குத்‌ தடைபட்டு, மேல்‌ சொற்‌ 
கள்‌ வரவில்லை. இரட்டையருள்‌ மற்றவராகிய முடவர்‌ 
தொடங்குவதற்கு முன்னே, உடன்‌ நின்ற காளமேகப்‌ 
யுலவர்‌, [மண்‌ தின்ற பாணமே' என்று பாடி, குறைந்த 
இரு சீர்களையும்‌ பூர்த்தி செய்தார்‌. கேட்டவுடனே முடவர்‌, 

-தாணுவே 
சீராரூர்‌ வாழுஞ்சிவனே சிரிப்பன்றோ 
நேராரூர்‌ செற்ற நிலை 


ஏன்று பாடி முடித்தார்‌. 


நெடுங்காலங்‌ கழித்து, காளமேகப்‌ புலவர்‌ திருவானைக்‌ 
காவில்‌ வாழ்ந்திருந்து காலஞ்‌ சென்றார்‌. அச்சமயம்‌ 

அவரைப்‌ பார்க்க வந்த இரட்டைப்‌ .புலவர்கள்‌ மிகவும்‌ 
மனம்‌ வருந்தி “ஆசு கவியால்‌” என ஒரு பாடல்‌ தொடங்கி: 
“மண்‌ தின்ற பாணம்‌” என்று அவர்‌ அடிநிரப்பிக்‌ 
கொடுத்த அருமையை அதில்‌ குறிப்பிட்டுப்‌ பாடினார்கள்‌... 
(காளமேகம்‌ திரு ஆரூரில்‌ இறந்தார்‌ என்று சொல்வதும்‌. 
உண்டு.) 


கிருமலைராயனால்‌ ஆதரிக்கப்பட்டு வாழ்ந்திருந்த காள 
மேகப்‌ புலவர்‌ வாழ்வில்‌, நாகை அதிகத்‌ தொடர்புடையது... 
நாகையில்‌ வாழ்ந்த வேளாளர்‌ பலர்‌ கூடி, காளமேகம்‌ 
பாடல்‌ பாடினால்‌ தங்களுக்குச்‌ சிறப்புண்டு எனக்‌ கேள்வி: 
யுற்று, அவரையணுகி ஆயிரம்‌ பொன்‌ ஈந்து தங்கள்‌ ஊரைச்‌ 
சிறப்பித்துப்‌ பாடல்‌ பாடும்படி வேண்டினர்‌. புலவர்‌ தாமாகமப்‌: 
பாடினால்‌ பாடுவாரேயன்றிப்‌ பிறர்‌ வேண்டிப்‌ பாடுபவர்‌ 
அல்லர்‌. ஆகவே, பொருளுக்காகப்‌ பாடச்‌ சொன்னபோது: 
அவர்‌ மிக்க கோபங்‌ கொண்டு, “உள்ளி நாறுவாயரும்‌. 
உவட்டெடுத்த தலையரும்‌'' என்ற நீண்ட வசைப்பாடல்‌. 
பாடிவிட்டார்‌. கேட்ட வேளாளர்‌ மனம்‌ சளைக்கவில்லை... 
மீண்டும்‌ அவரை வேண்டி அவர்‌ மனம்‌ மகிழும்‌ வண்ணம்‌ 
நடந்து மீளவும்‌ ஆயிரம்‌ பொன்‌ கொடுத்துப்‌ பாடச்‌ செய்‌: 
தார்கள்‌. மகிழ்ச்சி கொண்ட புலவர்‌ நாகையின்‌ செல்வ 
வளத்தைப்‌ புகழ்ந்து ஒரு பாடல்‌ பாடினார்‌: 
குடக்கினிற்‌ கலிங்கமும்‌ வடக்கினில்‌ துரங்கமும்‌ 
குணக்கினிற்‌ பசும்பொன்னும்‌ குளிர்ந்ததெற்கி லாரமும்‌ 
அடைப்பரை உடைக்கவந்‌ தனேகவண்ண மாக வந்து 
அஞ்சுவண்ண முந்தழைத்த றத்தின் வண்ண மானவர்‌ 
கடற்கரை குவித்தசந்‌ தனத்தைஇந்‌ தனத்துடன்‌ 
கலந்திறைக்கும்‌ மந்தியைக்‌ கனன்றுமுற்‌ கவிக்குலம்‌ 
புடைப்பதற்‌ கெழுந்துகை முறுக்கினும்‌ முறுக்குவாய்‌ 
புதைத்துமுத்தை விட்டெறிந்து பூகமேறு நாகையே. 
இவ்வரலாறு சோழ -மண்டல சதகம்‌ 46 ஆம்‌ செய்யுளில்‌. 
கூறப்பட்டுள்ளது. 

காளமேகப்‌ புலவருடைய பூர்வ சரித்திரம்‌ உண்மை 
என்பதற்கு இரண்டு ஆதாரங்கள்‌ பழைய தமிழ்த்‌ தொகுப்பு 
நூலாகிய தமிழ்‌ நாவலர்‌ சரிதையிலிருந்து கிடைக்கின்றன. 
முதலாவது, திருகள்ளாற்றிலிருந்த தெண்டி என்ற ஒரு 
தாசிக்குக்‌ காளமேகப்‌ புலவர்‌ எழுதிக்‌ கொடுத்த சீட்டுக்‌ 
கவி; 


௩ள்ளாற்றுத்‌ தெண்டிக்கு ஈல்வரதன்‌ தீட்டுமயல்‌ 

விள்ளாமல்‌ எத்தனைகாள்‌ வெம்புவேன்‌--கள்ள 

மதனப்‌ பயலொருவன்‌ வந்துபொருஞ்‌ சண்டைக்‌ 

குதவக்‌ கடுகிவர வும்‌. 
இப்பாடலைப்‌ பெற்றுத்‌ தெண்டியானவள்‌ திருகள்ளாற்றி 
லிருந்து காளமேகம்‌ இருந்த திருக்குடந்தைக்கு வந்தா 
ளென்றும்‌, அவள்‌ வரக்‌ கண்டு இவர்‌ மிகவும்‌ மகிழ்ச்சி 
.அடைந்தாரென்றும்‌, அந்நூல்‌ தெரிவிக்கிறது. இவர்‌ மனைவி 
மக்களோடு குடும்பமாய்‌ வாழ்ந்தார்‌ என்பதைப்‌ பின்னே 
வரும்‌ “இந்திரன்‌ கலையாய்‌” என்ற பாடலில்‌ வருகின்ற 
அகத்துறு மக்களும்‌ யானும்‌ என்ற தொடரால்‌ அறிகின்‌ 
"றோம்‌. மேலும்‌, அதிமதுர கவிராயன்‌ பாடிய கையறம்‌ 
என்ற வெண்பா ஒன்று தமிழ்‌ நாவலர்‌ சரிதையில்‌ உள்ளது 
(222): 

வாசவயல்‌ நந்தி வரதா திசையனைத்தும்‌ 

வீசுகவி காள மேகமே--பூசுரனே 

விண்தின்ற வெவ்‌ வழலில்‌ வேவதோஐயகோ 

மண்தின்ற பாணமென்ற வாய்‌ 


[ஈந்தி--ஈந்திபுரம்‌, காளமேகம்‌ பிறந்தவூர்‌.] 


காளமேகப்‌ புலவர்‌ இறந்த செய்தி கேட்டு, புலவர்‌ 
“ஏன்‌ பொருட்டு மண்‌ தின்ற பாணம்‌ என்று பாடிய திருவாய்‌ 
இவ்வாறு அழலில்‌ வேவதோ? என்று கேட்கிறார்‌. இது 
முன்னமே இரட்டையர்‌ பாடியதாகக்‌ குறிப்பிட்டுள்ள 
***நாணென்றால்‌'” என்ற பாடலைக்‌ குறிப்பிடுகிறது. இப்பாடல்‌ 

"ஒருவர்‌ கேள்வி கேட்டு மற்றவர்‌ விடை கூறும்‌ முறையில்‌ 
அமைந்துள்ளமையால்‌ இதை இரட்டையர்‌ பாடினார்கள்‌ 
என்றும்‌ கொள்வதுண்டு. இப்பாடலில்‌ திசை அனைத்தும்‌ 
கவி வீசுகின்ற காளமேகத்தின்‌ இயற்பெயர்‌ வரதன்‌ என்று 
தெளிவாகக்‌ கூறப்பட்டுள்ளது. இதனால்‌ வரதன்‌ என்ற 
பெயரோடு இவர்‌ முதலில்‌ பரிசாரகராக இருந்தார்‌ என்ற 
வரலாறும்‌ கொள்ளத்‌ தகும்‌. 


காளமேகப்‌ புலவர்‌ விரைந்து ஆசுகவி பாடியதாலும்‌, 
யாரையும்‌ பொருட்படுத்தாமல்‌, சிறிதளவும்‌ குற்றம்‌ 
பொறுக்காமல்‌, பிறரைக்‌ கண்டித்து வந்தமையாலும்‌, 
வசைக்கவி என்ற பெயரைப்‌ பெற்றுவிட்டார்‌. பின்வரும்‌ 
பாடல்‌ இதைக்‌ குறிப்பிடும்‌. 


வெண்பாவிற்‌ புகழேந்தி; பரணிக்‌ கோர்‌ 
செயங்‌ கொண்டான்‌; விருத்த மென்னும்‌ 

ஓண்பாவிற்‌ குயர்‌ கம்பன்‌; கோவையுலா 
அந்தாதிக்கு ஓட்டக்‌ கூத்தன்‌; 

கண்பாய கலம்பகத்திற்‌ திரட்டையர்கள்‌; 
வசைபாடக்‌ காள மேகம்‌; 

பண்பாக உயர்‌ சந்தம்‌ படிக்காசு 
அலாதொருவர்‌ பகரொ ணாதே. 


காளமேகம்‌ என்று தங்களைக்‌ கூறிக்கொள்வதில்‌ பிற்‌ 
காலப்‌ புவைர்‌ பெருமை கொண்டார்கள்‌. மாறனலங்கார 
ஆசிரியரைக்‌ குறிப்பிடும்போது ஒரு புலவர்‌ “தரு காளமேகம்‌ 
கவிராசராசன்‌ சடையன்‌” என்பர்‌. சதாவதானி ஆதி சர 
வணப்பெருமாள்‌ கவிராயர்‌ முத்திருளப்பன்‌ என்ற வள்ள 
லுக்கு எழுதி விடுத்த சீட்டுக்கவியொன்றில்‌, “இலக்கண 
இலக்கியக்‌ கடலை முழுதுங்குடித்‌ தேப்பமிடு காளமேகம்‌- 
இனிய கவி அவதானி சரவணப்‌ பெருமாள்‌” என்று தம்மைக்‌ 
கூறிக்கொள்கிறார்‌. இருபதாம்‌ நூற்றாண்டில்‌ தென்‌ திருப்‌ 
பேரையில்‌ வாழ்ந்த அனந்த கிருஷ்ணையங்கார்‌ என்ற புலவர்‌ 

தம்மை “அபிநவ காளமேகம்‌” என்று பெயர்‌ சூட்டிக்கொண் 
டார்‌. 'காளமேகம்போல வசைபாட யாமும்‌ இக்காசினியில்‌ 
அவதரித்தோம்‌' என்று படிக்காசுப்‌ புலவர்‌ ஒரு சீட்டுக்‌ 
கவியில்‌ தம்மைக்‌ குறிப்பிடுகிறார்‌. 

இவர்‌ பாடிய வசையால்‌ பலர்‌ கேடுற்றார்கள்‌ என்ற: 
கதைகள்‌ உலவுகின்றன. புலவர்‌ புராணமுடையார்‌ இவ 
ரைத்‌ திருமலைராயன்‌ அசட்டை செய்தமையால்‌, அவனுடைய 
நகரம்‌ மண்மாரி பெய்து அழியும்படி இவர்‌ சாபமிட்டார்‌ 
என்று கூறுவார்‌. தனிப்பாடல்களும்‌ இப்படியே குறிப்‌ 
பிடும்‌. பின்வரும்‌ இரு பாடல்களையும்‌ இதற்கு மேற்கோள்‌ 
காட்டுவதுண்டு : 

செய்யாத செய்த திருமலைரா யன்வரையில்‌ 

அய்யா அரனே அரைநொடியில்‌--வெய்யதழல்‌ 

கண்மாரி யால்மதனைக்‌ கட்டழித்தாற்‌ போல்தீயோர்‌ 

மண்மாரி யாலழிய வாட்டு. 

கோளர்‌ இருக்குமூர்‌ கோள்கரவு கற்றவூர்‌ 

காளைகளாய்‌ நின்று கதறுமூர்‌--நாளையே 

விண்மாரி யற்று வெளுத்து மிகக்கறுத்து 

மண்மாரி பெய்க இந்த வான்‌. 
திருமலைராயன்‌ காளமேகப்‌ புலவருக்கு மிக்க ஆதரவளித்தும்‌ 
பெருஞ்சிறப்புச்‌ செய்தான்‌ என்பதே உண்மையான செய்தி. 
இது முன்னமே விளக்கமாகக்‌ குறிப்பிடப்பட்டுள்ளது. முதல்‌ 
பாட்டில்‌ வரும்‌ ‘செய்யாத செய்த' என்ற தொடர்‌ அசட்டை 
செய்த என்ற பொருள்படாது; “பிறர்‌ எவருக்கும்‌ செய்யாத 
பெருஞ்சிறப்பைத்‌ தனக்குச்‌ செய்த” என்றே பொருள்படும்‌. 
: திருமலைராயன்‌ வரையில்‌... .. தீயோர்‌ மண்மாரியில்‌ அழிய 
விட்டு...... மண்மாரி பெய்க இந்த வான்‌ என்று பாடியுள்ள 
மையால்‌, இவ்வாறு நடைபெற்ற இடம்‌ திருமலைராயன்‌ இட 
மன்று, வேறிடம்‌ என்பது தேற்றம்‌. அவனது நகர்‌ அழியப்‌ 
பாடினார்‌ என்று ஏற்பட்ட கதை, பாடல்களைச்‌ சரியாய்ப்‌ 
புரிந்துகொள்ளாமையால்‌ ஏற்பட்ட கதை. 

பிற்காலத்தில்‌ எங்கு எந்த உற்பாதம்‌ நடந்திருந்தாலும்‌ 
அது காளமேகப்‌ புலவர்‌ சாபம்‌ என்று சொல்லுகின்ற 
வழக்கமொன்று தமிழ்நாட்டில்‌ வழங்குகிறது. பசுபதி 
கோயில்‌ என்ற ஊரில்‌ ரயில்‌ நிலையத்திற்குத்‌ தென்புறமாக 
விசாலமான பெரிய மண்முட்டுக்கள்‌ காணப்படுகின்றன. 
கேட்டால்‌ அவ்ஷரார்‌, * இங்கு அரசன்‌ ஆண்ட பெரிய நகரம்‌ 
ஒன்று இருந்தது; காளமேகப்‌ புலவரை அவமதித்த கார 
ணத்தால்‌ அவருடைய சாபத்தினால்‌ இங்கு மண்மாரி பெய்து 
அரசனும்‌ நகரும்‌ அழிந்தன * என்று சொல்வார்கள்‌. இப்‌ 
படிப்பட்ட கதைகள்‌ பல. இவற்றின்‌ உண்மை எவ்வாறு 
இருந்தபோதிலும்‌, இவை காளமேகப்‌ புலவர்‌ வரலாற்றுக்‌ 
குப்‌ பொருந்துவன ஆகா. இவை யாவும்‌, வசைக்‌ கவி என்ற 
பெயரால்‌ பலருக்குக்‌ காளமேகத்திடம்‌ ஏற்பட்டிருந்த அச்‌ 
சத்தின்‌ விளைவுகளே ஆகும்‌. 


காளமேகம்‌ சித்திரக்‌ கவிகள்‌ பாடியிருந்த போதிலும்‌ 
சிறந்த அருட்கவி என்பதை மறக்கமுடியாது. இவருடைய 
பாடற்‌ சிறப்பினாலேயே பிற்காலத்தில்‌ பலர்‌ பாடிய பல்‌ 
வேறு போலிப்‌ பாடல்களும்‌ விரசமான கூற்றுக்களும்‌ இழி 
வான கதைகளும்‌ இவருடைய வரலாற்றில்‌ புகுந்துகொண் 
டன. இவற்றை நீக்கிப்‌ பார்க்கும்போது இவர்‌ ஒரு சிறந்த 
அருட்‌ புலவர்‌ என்று கருதத்‌ தடையில்லை. அன்போடு உப 
சரித்த இடத்தில்‌ புகழ்ந்துபாடுவதும்‌, தம்மைப்‌ புறக்கணித்த 
இடத்தில்‌ வசைபாடுவதும்‌, இவருக்கு இயல்பு. கடை மடை 
திறந்த வெள்ளமாக இவர்‌ பாடியதால்‌ இவருக்கு அமைந்‌ 
திருந்த காளமேகம்‌ என்ற பெயரைப்‌ பிற்காலப்‌ புலவர்‌ 
அனைவரும்‌ பெருமையோடு வைத்துக்கொண்டமை இவ 
ருடைய சிறப்பையே காட்டும்‌. இவருடைய சித்திரக்‌ கவி 
களின்‌ நயத்தைச்‌ சொல்லிச்‌ சொல்லித்‌ தமிழ்மக்கள்‌ என்‌ 
றென்றும்‌ மகிழ்ந்து கொண்டு இருப்பார்கள்‌ என்பதில்‌ 
ஐயமில்லை. 

15—5 

காளமேகப்‌ புலவர்‌ நூல்கள்‌ 


திரு ஆனைக்கா உலா 
பழமையான உலாப்‌ பிரபந்தங்களிலே திரு ஆனைக்கா 
உலாவும்‌ ஒன்று. சோழநாட்டில்‌ காவேரி நதியின்‌ கரையில்‌ 
அமைந்த: ஆனைக்கா என்ற தலத்தில்‌ எழுந்தருளியுள்ள 
-ஜம்புநாதர்‌ ஜம்புலிங்கம்‌ என்று பெயர்‌ பெற்றுள்ள வெண்‌ 
வைலீசர்மீது காளமேகப்‌ புலவர்‌ பாடியது. இதிலுள்ள 
கண்ணிகள்‌ 467, வெண்பாக்கள்‌ 2. 
தலச்சிறப்பு என்ற முதனிலைப்‌ பகுதியில்‌ ஆசிரியர்‌ இத்‌ 
தலத்தில்‌ வழிபட்டுப்‌ பேறுபெற்றார்‌ அனைவருடைய செய்தி 
களையும்‌ கூறுகிறார்‌. பேதையின்‌ இளம்‌ பருவத்துக்குரிய 
அறியாத்‌ தன்மையை இவர்‌ மிக்க நயமாகவும்‌ விரிவாகவும்‌ 
புலப்படுத்தியிருக்கிறார்‌. இலக்கண த்துட்கண்ட தசாங்கத்தை 
இவர்‌ கூறவில்லை. சிற்றில்‌ (222) பேதைப்‌ பருவத்திலும்‌, 
பாவை (217-225) பேதை பெதும்பைப்‌ பருவங்களிலும்‌, 
கழங்கு பெதும்பைப்‌ பருவத்திலும்‌, பந்தாடுதல்‌ மங்கைப்‌ 
பருவத்திலும்‌, யாழ்‌ (216) மடந்தைப்‌ பருவத்திலும்‌, அம்‌ 
மானை அரிவைப்பருவத்திலும்‌, பொழில்‌ விளையாட்டு (428- 
486) பேரிளம்பெண்‌ பருவத்திலும்‌ கூறப்பெற்றுள்ளன. 
பெதும்பை கழங்காடுமிடத்து ஒன்றுமுதல்‌ ஏழுவரை 
யுள்ள எண்களைக்‌ கூறும்போது கயிலை வெற்பெடுத்த வீரன்‌ 
உடல்சரிய ஊன்றியதாள்‌ ஒன்று, ஆனைக்காவிலுறை ஓங்கார 
மூர்த்தி உருவிரண்டு, கோல மூன்றாக்கி முடிக்கும்‌ திருக்‌ 
கருமம்‌ மூன்று, எம்மை எழு பிறப்பின்‌ வீழாமற்‌ காத்‌ 
தெடுக்கும்‌ கரம்‌ நான்கு, மால்‌ பார்காக்கத்தந்த படை ஐந்து, 
சேவடி சேரத்தவஞ்செய்‌ பண்பினார்‌ வெல்லும்‌ பகை ஆறு, 
விடங்கர்‌ என இருந்த இடங்கள்‌ ஏழு என்று பாடியிருப்பது 
-அழகுபெற அமைந்துள்ளது. 
இந்த நூல்‌ சிறந்த பக்திச்‌ சுவையைக்‌ கொண்டுள்ளது. 
இறைவன்‌ திருகாமத்தைக்‌ கூறும்போது, அழகுக்கு ஆரும்‌ 

ஒவ்வாதான்‌, அனை த்துலகை ஆள்வான்‌, என்னனைக்கன்று, 
செழு நீர்த்திரள்‌, தேவர்‌ குலக்கொழுந்து, பின்னிரக்கம்‌ 
செய்வான்‌ முதலான தொடர்களை இவர்‌ எடுத்து அமைத்‌ 
துப்‌ பாடியிருப்பது திருமுறைகளில்‌ இவருக்குள்ள தோய்‌ 
வைக்‌ காட்டுகிறது. அம்பிகையை வடிவுடைய மங்கை 
என்று கூறுவார்‌. இத்தொடர்கள்‌ அப்பர்‌ தேவாரத்துள்‌ 
பயில்வன. இறைவன்‌ திருநாமங்களில்‌ அழகன்‌ என்ற 
பெயரில்‌ இவருக்கு மிக்க ஈடுபாடு. வழக்கம்போலத்‌ தலச்‌ 
சிறப்புக்களும்‌ வரலாறுகளும்‌ இந்நூலில்‌ வரலாறாகவும்‌ 
புனைந்துரையாகவும்‌ சொல்லப்பட்டுள்ளன. 


இவ்வுலாவுக்குக்‌ காலத்தால்‌ முற்பட்டவை திருக்‌ 
கயிலாய ஞானவுலா, ஆளுடைய பிள்ளையார்‌ திருஉலாமாலை, 
சோழர்‌ மூவர்‌ உலா, தில்லையுலா, இரட்டையர்‌ பாடிய 
தில்லைத்‌ தெய்விக உலா என்பன. பிற்காலத்தில்‌ தோன்றிய 
உலாப்பிரபந்தங்கள்‌ எண்ணில. இவற்றின்‌ வரிசையில்‌ இந்த 
நூலுக்கு மிகவும்‌ சிறப்பான இடமுண்டு. 
சித்திர மடல்‌ 

மடல்‌ என்பது 96 வகைப்‌ பிரபந்தங்களுள்‌ ஒன்று. ஒரு 
பெண்ணைக்‌ காதலித்த ஆடவன்‌, அவளைத்‌ தான்‌ அடைய 
முடியாதபோது, பனைமட்டையால்‌ ஒரு குதிரைசெய்து அதன்‌ 
மீது ஏறி எருக்கமலர்‌ மாலையணிந்து நகர்ப்புறத்து உலா 
வரவே, அவன்‌ சாதனை கண்டு துணுக்குற்ற ஊரார்‌ அவ 
னுக்கு அப்பெண்ணை மணம்முடித்து வைப்பர்‌ என்பது ஓர்‌ 
இலக்கிய மரபு. மடல்ஏறுதல்‌ என இது பெயர்‌ பெறும்‌. 

மாவென மடலும்‌ ஊர்ப; பூவெனக்‌ 

குவிமுகிழ்‌ எருக்கங்‌ கண்ணியும்‌ சூடுப; 

மறுகின்‌ ஆர்க்கவும்‌ படுப; 

பிறிதும்‌ ஆகுப, காமம்‌ காழ்க்‌ கொளினே 
என்பது குறுந்தொகைப்பாடல்‌. திருக்குறளும்‌ இம்மரபைக்‌ 
குறிப்பிடுகின்றது: 

காமம்‌ உழந்து வருந்தினார்க்கு ஏமம்‌ 

மடல்‌ அல்லது இல்லை வலி. 

கடல்‌ அன்ன காமம்‌ உழந்தும்‌ மடல்‌ ஏறாப்‌ 

பெண்ணிற்‌ பெருந்தக்க தில்‌. 
பின்வந்த கோவைப்‌ பிரபந்தங்கள்‌ அனைத்திலும்‌ மடலேறு: 
'தல்‌ என்பது ஒரு தனித்துறையாகவே அமைக்கப்பெற்றுள்‌ 
ளது. ஆடவரே மடல்‌ ஏறுவர்‌ என்பது மரபு. இம்மரபை 
ஒட்டியே பிரபந்தங்கள்‌ செய்யப்பெறும்‌. திருமங்கை யாழ்‌ 
வார்‌ பெரிய திருமடல்‌ சிறிய திருமடல்‌ என இரு பிரபந்தங்‌: 
கள்‌ செய்திருக்கிறார்‌; இரண்டிலும்‌ அவர்‌ தம்மை நாயகி 
யாக்கி, திருமாலைத்‌ தலைவனாக்கிப்‌ பெண்‌ ஆகிய தாம்‌ மடல்‌ 
ஊர்வதாகப்‌ பாடுகின்றார்‌. மடற்‌ பிரபந்தங்களும்‌ அவற்றின்‌ 
இலக்கண இலக்கிய மரபும்‌ பின்‌ வந்தவை; இவற்றின்‌ 
இயல்பு திருமங்கையாழ்வாருக்குப்‌ பொருந்தாது. 

சித்திர மடல்‌ வளமடல்‌ என்பன மடற்பிரபந்த வகை 
கள்‌. (சித்திர மடல்‌-உலாமடல்‌.) உலாமடல்‌ கனவிற்கண்ட 
பெண்ணைக்‌ காதலிக்கும்‌ தலைவன்‌, அவளை அடையப்பெரு 
விடில்‌ உயிர்விடுவேன்‌ என்னும்‌ கருத்தமையப்‌ : பாடுவது; 
வளமடல்‌, உறுதிப்‌ பொருள்‌ நான்கினுள்ளும்‌ இன்பமே சிறந்‌ 
தது என்று கூறி, தலைவன்‌ பெயரை எதுகையிலமைத்து.. 
கலிவெண்பாவால்‌ எல்லா அடிகளும்‌ ஒரே எதுகை 
அமையப்‌ பாடுவது. இச்சித்திரமடலும்‌ திருமங்கை ஆழ்வார்‌ 
பாடிய மடற்பிரபந்தங்களும்‌ இவ்விரு வகைக்கும்‌ முறையே 
எடுத்துக்காட்டுக்களாம்‌. 

காளமேகப்‌ புலவர்‌ பாடிய இச்சித்திரமடல்‌, பாவை 
என்னும்‌ ஊரில்‌ வாழ்ந்த தெய்வங்கள்‌ பெருமாள்‌ (தெய்வச்‌ 
சிலைத்தாதா) என்ற வள்ளலைப்‌ புகழ்வது. 174 கண்ணி 
களும்‌ ஒரு காப்புச்‌ செய்யுளும்‌ உடையது. சித்திரமாக. 
அழகு படப்‌ புதுக்‌ காவியம்‌ புனைந்தமையால்‌ இம்மடல்‌ சித்‌ 
திரமடல்‌ என்று பெயர்‌ பெற்றது போலும்‌. கிளவித்‌ தலைவன்‌ 
ஒரு பெண்ணைக்‌ கண்டு காமுற்று, பின்‌ அவளைக்‌ கனவிலே: 

கலந்துகூடி விழித்தெழுந்து, அவளைப்‌ பெருமல்‌, “தெய்வங்‌ 
கள்‌ பெருமாள்‌ என்ற வள்ளலின்‌ நகராகிய பாவைககர்‌ வீதி 
யிலே மடலேறி ஊர்ந்து அவளைப்‌ பெறுவேன்‌” என்று கூறு 
வது இந்நூற்பொருள்‌. பின்னர்த்தோன்றிய மடற்பிரபந்தங்‌ 
கள்‌, பாட்டுடைத்‌ தலைவன்‌ சிறப்பைப்‌ பலவாக விரித்துத்‌ 
தசாங்கம்‌ முதலியன கூறும்‌. அக்கூற்றுக்கள்‌ இந்நூலுள்‌ 
இல்லை. 


சமுத்திர விலாசம்‌ 


கடல்விலாசம்‌ என்றும்‌ பெயர்‌ சொல்லுகின்ற ஒரு பிர 
யந்தம்‌ காளமேகப்‌ புலவர்‌ செய்ததாகச்‌ சொல்லுவர்‌; அந்‌ 
நூல்‌ கிடைக்கவில்லை. பிற்காலத்தில்‌ இதே பெயரோடு 
வேறு நூல்கள்‌ சில செய்யப்‌ பெற்றுள்ளன. 


களவகுப்பு : அருணகிரி நாதர்‌ பாடிய திருவகுப்புக்கள்‌ 
யதினெட்டுக்கும்‌ மிகையாகப்‌ பின்னும்‌ சில வகுப்புக்கள்‌ 
அவர்‌ பெயரால்‌ வெளியாகி உள்ளன. அவை பொதுவாக 
அவரால்‌ செய்யப்பட்டனவல்ல. அவற்றுள்‌ இது வொன்று. 
இது ஒரு நீண்ட சந்தப்பா. உலகத்தை ஆளும்‌ திரிபுவனே 
சன்‌ நரபதி வெற்றித்‌ திருமலைராயன்‌ தரணி வராகன்‌ 
செயங்கொள்‌ உக்ர களத்தின்‌ வகையே” என்று முடிவது. 
போர்க்களத்தில்‌ ஒவ்வொரு திரளாகப்‌ பேய்கள்‌ இன்‌ 
னின்ன செயல்கள்‌ செய்கின்றன என்று பதினான்கு திரள்‌ 
களைக்‌ கூறுகிறது. செயல்கள்‌ பரணிப்பிரபந்தத்துட்‌ கூறப்‌ 
படுவதை ஒத்தன. திருமலைராயன்‌ என்ற அரசனை அருண 
கிரிநாதர்‌ பாடவில்லை என்பது உறுதி. 16ஆம்‌ நூற்றாண்டின்‌ 
தொடக்கத்தில்‌ வாழ்ந்தவன்‌ சாளுவத்‌ திருமலைராயன்‌. 
இவனால்‌ போற்றப்‌ பெற்றவர்‌ காளமேகப்‌ புலவர்‌. இலக்கி 
யத்தில்‌ பயின்று வருகின்ற திருமலைராயன்‌ இவன்‌ ஒருவனே 
ஆதலால்‌, இவனைப்‌ புகழும்‌ இப்பாடலைக்‌ காளமேகப்புலவர்‌ 
பாடியிருப்பார்‌ என்று நாம்‌ கருதலாம்‌. எனினும்‌, இக்‌ 
கருத்துக்கு வேறு வகையில்‌ ஆதாரமில்லை. 


70 தமிழ்‌ இலக்கிய வரலாறு--15ஆம்‌ நூற்றாண்டு. 
காளமேகப்‌ புலவர்‌ காலம்‌ 


18 ஆம்‌ நூற்றாண்டிலேயே தஞ்சைச்‌ சோழர்‌ ஆட்சி 
முடிவடைந்து விட்டது. 14ஆம்‌ நூற்றாண்டில்‌ மதுரையை 
மாலிக்காபூர்‌ என்ற டில்லி ஆட்சியின்‌ முகம்மதியப்படைத்‌ 
தலைவன்‌ கைப்பற்றிப்‌ பாண்டியர்களை அங்கிருந்து துரத்தி 
விட்டான்‌. சில நாளில்‌ விசயநகரப்‌ பேரரசின்‌ படைகள்‌ 
முகம்மதியரை வெருட்டி மதுரையைக்‌ கைப்பற்றின. மல்லி 
கார்ச்சுனராயர்‌ (1449-1465) விரூபாட்சராயர்‌ (1466-1485) 
என்ற ராயர்குல அரசர்‌ இருவர்‌ காலங்களில்‌ ஓரளவு நாட்டில்‌ 
அமைதி ஏற்பட்டிருந்தது. இவர்கள்‌ காலத்தில்‌ விசயநகர 
ஆட்சியின்‌. பிரதிநிதியாகத்‌ தமிழ்‌ நாட்டில்‌ இருந்தவன்‌ சாளு 
வத்‌ திருமலைராயன்‌ என்பவன்‌. இவன்‌ பல ஆண்டுகள்‌ 
இப்பதவியில்‌ புகழோடு விளங்கினான்‌. தமிழில்‌ சிறந்த அறி 
வுடையவனாகப்‌ புலவர்களால்‌ மதிக்கப்‌ பெற்றான்‌. ஆசுகவி 
என்று புகழ்‌ பெற்ற காளமேகம்‌ இவன்‌ அவையை அலங்‌ 
கரித்தவர்‌. பல புலவர்களை இவன்‌ ஆதரித்தான்‌. காளமேகப்‌ 
புலவருக்கு : முன்‌ இவனுடைய ஆத்தான வித்துவானாக 
இருந்தவர்‌ அதிமதுர கவிராயர்‌. 


பல பாடல்களில்‌ காளமேகப்‌ புலவர்‌ இத்திருமலை ராய 
னுடைய பெயரைக்‌ குறிப்பிட்டுப்‌ பாடியிருக்கிறார்‌. ஒரு பாட 
லில்‌ திருமலைராயனுடைய சிறப்பையும்‌ அவன்‌ மரபையும்‌ 
அவன்‌ தமக்குச்‌ செய்த பேருபகாரத்தையும்‌ சுவைபடப்‌ 
பாடியிருக்கிறார்‌; இப்பாடலில்‌ அட்டதிக்குப்‌ பாலகரையும்‌ 
நயம்‌ பொருந்தக்‌ குறிப்பிட்டிருப்பது சிறப்பு: 


இந்திரன்‌ கலையாய்‌ என்மருங்கிருந்தான்‌; 
அக்கினி உதரம்‌ விட்டகலான்‌; 
எமனெனைக்‌ கருதான்‌ அரனெனக்‌ கருதி; 
நிருதி வந்தென்னைஎன்‌ செய்வான்‌; 
அந்தமாம்‌ வருணன்‌ இருகண்விட்‌ டகலான்‌; 
அகத்துறு மக்களும்‌ யானும்‌ 

அனில மதாகும்‌ அமுதினைக்‌ கொள்வோம்‌; 
ஆரெனை உலகினில்‌ ஓப்பார்‌? 
சந்ததம்‌ இந்த வரிசையே பெற்றுத்‌ 
தரித்திர ராசனை வணங்கித்‌ 
தலை செயும்‌ என்னை நிலை செய்கல்‌ யாணிச்‌ 
சாளுவத்‌ திருமலை ராயன்‌ 
மந்தர புயனாம்‌ கோப்பய னுதவு 
மகிபதி விதரண ராமன்‌ 
வாக்கினாற்‌ குபேர னாக்கினான்‌ அவனே 
மாசில்‌ ஈசானன்‌ ஆ வானே. 
இப்பாடலால்‌ திருமலைராயன்‌ வரலாறு நமக்குத்‌ தெரி 
கிறது. இவன்‌ சாளுவ வமிசத்துக்‌ கோப்பயனுடைய புதல்‌ 
வன்‌; இவர்களுடைய பூர்வக்‌ குடிப்பெயர்‌ கல்யாணி 
என்பது; பட்டப்‌... பெயர்‌ விதரண ராமன்‌ என்பது. 
இவன்‌ இயல்‌ இசை உணர்ந்தவனாய்த்‌ தன்‌ அவைக்கண்‌ 
தமிழ்க்‌ கவிஞர்‌ பலரை வைத்து ஆதரித்தவன்‌. புலவர்‌ மிக்க. 
வறுமையில்‌ மூழ்கி எந்நேரமும்‌ திக்குப்‌ பாலகர்‌ அறுவர்‌ தம்‌ 
மொடு உறையப்‌ பெற்றிருந்த நிலையை மாற்றித்‌ தம்மைக்‌ 
குபேரனாக ஆக்கினான்‌ என்கிறார்‌. அவனை ஈசானன்‌ என்றே 
மிக்க சமத்காரமாக இப்பாடலில்‌ பாடியிருக்கிறார்‌. திருமலை 
ராயன்‌ புதிதாக அமைத்துக்‌ கொண்டு அரசாண்ட நகரே 
இன்றைய காரைக்கால்‌ பகுதியிலுள்ள திருமலைராயன்‌ பட்‌ 
டினம்‌ என்ற நகரம்‌. தஞ்சை ஜில்லாவில்‌ அரிசிலாற்றுக்கும்‌ 
முடிகொண்டானாற்றுக்கும்‌ இடையில்‌ ஓடுகின்ற ஆறு திரு 
மலைராயன்‌ ஆறு; இது இவனால்‌ வெட்டப்பட்டுக்‌ கடல்வரை 
செல்கிறது. இவனுடைய கல்வெட்டுக்கள்‌ திருவானைக்கா 
தஞ்சாவூர்‌ பாபநாசம்‌ பட்டீச்சரம்‌ முதலான ஊர்களில்‌ 
காணப்படுகின்றன. இந்த ராயனுடைய சாசனம்‌ ஒன்று 
திருவானைக்கா ஜம்புகேசுவரர்‌ ஆலயத்தின்‌ திருமதிலில்‌ 
ஸ்ரீமுக வருஷம்‌ சகாப்தம்‌ 1876இல்‌ பொறிக்கப்பட்டுள்ளது: 
“கட்டாரி சாளுவன்‌ கோபராஜாவின்‌ குமாரர்‌ சாளுவத்‌ 
திருமலை ராஜா நாச்சியார்‌ அகிலாண்ட நாயகியார்க்குப்‌ 

பதக்கம்‌ பண்ணுவித்து ஸேவை பண்ணினார்‌.'” சகாப்தம்‌ 
7286 இல்‌ ஸ்ரீரங்கம்‌ கோயிலில்‌ அமைந்த கல்வெட்டு ஒன்று 
“சாளுவத்‌ திருமலை தேவ மகாராஜா' என்றும்‌ “சாளுவ கோப 
திம்ம ந்ருபதிர்‌ பூயாச்சிரம்‌” என்றும்‌ கூறுகின்றது. இவ்‌ 
விரண்டு கல்வெட்டுக்களும்‌ முறையே கி. பி. 1458, 1463 
ஆண்டுகளில்‌ ஏற்பட்டவை. 

தஞ்சைப்‌ பெரிய கோயிலில்‌ இவனுடைய சாசன 
மொன்று சில ஊர்களை இவன்‌ சர்வ மானியமாக வழங்கிய 
செய்தியை உணர்த்துகிறது. ““சுபமஸ்து சகாப்தம்‌ ஆயிரத்து 
முந்நூற்று எழுபத்தேழின்‌ மேற்‌ செல்லா நின்ற பவ வரு 
ஷத்துக்குச்‌ செல்லும்‌ யுவ வருஷம்‌ சித்திரை மாதம்‌ 77... 
ஸ்ரீமத்‌ மகா மண்டலேச்சுவரன்‌ மேதினீச்வரன்‌ கண்டகட்‌ 
டாரி சாளுவத்திருமலை தேவ மகாராசா...”” என்று இக்கல்‌ 
வெட்டு கூறுவதனால்‌, இதில்‌ கண்ட சகம்‌ 1877க்கு நேரான 
கி. பி 7455 இவன்‌ ஆட்சி செய்தான்‌ என்பது தெளிவா 
கின்றது. 

முன்‌ கூறிய பாடலில்‌ “என்னை நிலை செய்‌ கல்யாணிச்‌ 
சாளுவத்‌ திருமலைராயன்‌ கோப்பயன்‌ உதவு மகிபதி' என்று 
குறிப்பிட்டுள்ளபடி, சாசனம்‌ செய்த திருமலைராயனே காள 
மேகத்தால்‌ பாடப்பட்ட புகழ்‌ உடையவன்‌ என்பது திட்ட 
மாகிறது. இத்‌ திருமலைராயர்‌ காலம்‌ கி. பி. 1458-1468. 
இதனால்‌ இதுவே காளமேகப்‌ புலவருடைய காலமும்‌ ஆகும்‌. 
அதாவது 16 ஆம்‌ நூற்றாண்டின்‌ இடைப்‌ பகுதியாகும்‌. 
புலவருடைய உடன்‌ காலத்தவனாகிய அதிமதுர கவிராயன்‌ 
காலமும்‌, புலவருடைய குருவாகிய ஞான வரோதயர்‌ கால 
மும்‌ சற்று முன்னாகும்‌. அதாவது 16 ஆம்‌ நூற்றாண்டின்‌ முற்‌ 
பகுதியாகும்‌. 

காளமேகத்தின்‌ இளமையில்‌ இரட்டையர்‌ மிக்க 
முதியவர்களாயிருந்தார்கள்‌ என்ற செய்தி உண்மையாக 
லாம்‌. காளமேகத்தின்‌ புலமையையும்‌ அவர்கள்‌ வியந்து 

யாராட்டியும்‌ இருத்தல்‌ கூடும்‌. ஆனால்‌ 14 ஆம்‌ நூற்றாண்டின்‌ 
இறுதிப்‌ பகுதியில்‌ வாழ்ந்த இரட்டையர்‌, 16 ஆம்‌ நூற்றாண்‌ 
டீன்‌ முதற்பாதி முடிந்து, இரண்டாம்‌ பாதியின்‌ தொடக்கத்‌ 
கில்‌ இறந்த காளமேகத்தின்‌ பிரிவுக்கு வருந்திப்‌ பாடினார்‌ 
கள்‌ என்பது பொருத்தமுடையதாகத்‌ தெரியவில்லை. ஒரு 
கால்‌ அதிமதுர கவிராயர்‌ பாடினார்‌ என்று சில வரலாறுகள்‌ 
கூறுவது போலக்‌ கருதுவதே பொருத்தமாகும்‌. 


ஆதிவராக கவி செய்த காதம்பரி 


வடமொழியிலிருந்து தமிழில்‌ பல நூல்கள்‌ செய்யப்‌ 
பெற்றன என்பதை நாம்‌ அறிவோம்‌. தமிழில்‌ எழுந்துள்ள 
இராமாயணமும்‌, வில்லி பாரதமும்‌, பாகவத புராணங்களும்‌, 
வடமொழி நூலை மூலமாக வைத்துச்‌ செய்யப்‌ பெற்றவை 
என்பது உண்மையே; ஆயினும்‌ இராமாயணமும்‌ பாரதமும்‌ 
ஒரு காலத்திலும்‌ மொழிபெயர்ப்பு என்று சொல்லப்‌ பெற்ற 
தில்லை. சுருங்கச்‌ சொல்லின்‌, தாமே மூலநூல்‌ என்ற சிறப்புக்‌ 
குரிய தகுதிகள்‌ யாவும்‌ பெற்றுள்ளன என்பது தமிழ்‌ 
அறிஞர்‌ நன்கு அறிந்தது. 

இம்மூன்றும்‌ இதிகாசங்கள்‌ என்று வடமொழியில்‌ 
பெயர்‌ பெறும்‌. இவை போக, பெரும்பான்மை புராணங்களே 
இவ்வாறு மொழி பெயர்க்கப்‌ பெற்றன என்பதை அறி 
கிறோம்‌. காவியங்களாக மொழி பெயர்க்கப்பட்ட பண்டை 
இலக்கியங்கள்‌ மிகச்‌ சிலவே. வடமொழி நைடதத்தை 
யொட்டித்‌ தமிழில்‌ 18 ஆம்‌ நூற்றாண்டில்‌ புகழேந்தியின்‌ 
கள வெண்பாவும்‌, 16 ஆம்‌ நூற்றாண்டில்‌ அதிவீரராம 
பாண்டியனின்‌ நைடதமும்‌ செய்யப்‌ பெற்றிருந்தன; மொழி 
பெயர்ப்பாக அல்ல. 


குறிப்பிடத்தக்க மற்றொரு காவியம்‌ காதம்பரி என்பது. 


இது ஹர்ஷ சக்கரவர்த்தியின்‌ சபையில்‌ சிறப்புப்‌ பொரும்‌ 
திய பெருங்‌ கவிஞராக விளங்கிய பட்டபாணர்‌ என்பவர்‌ 

வடமொழியில்‌ வசன நடையில்‌ செய்த ஒரு பிரசித்தமான 
காவியம்‌. கந்தருவப்‌ பெண்ணாகிய காதம்பரி என்பவளை 
உச்சயினி நகரத்தரசனாகிய சந்திரா பீடன்‌ என்பவன்‌ 
மணம்‌ புரிந்து கொண்ட வரலாறு இதில்‌ மிக்க சுவைபட 
விரித்துக்‌ கூறப்பெறும்‌. நூல்‌ பூர்வ காதம்பரி, உத்தர 
காதம்பரி என இரு பகுதி யென்றும்‌, முற்பகுதி பட்டபாண 
கவியாலும்‌ பிற்பகுதி அவர்‌ புதல்வராலும்‌ செய்யப்பட்டன 
வென்றும்‌ இந்நூல்‌ 12,000 கிரந்தம்‌ கொண்டதென்றும்‌ 
வடமொழிவாணர்‌ சொல்வர்‌. “காதம்பரீ ரஸக்ஞானாம்‌ 
ஆஹாரோபி ௩ ரோசதே” என்ற வடமொழியிலுள்ள பழ 
மொழி (காதம்பரியின்‌ சுவையறிந்தவர்களுக்கு ஆகாரம்‌ 
கூடச்‌ சுவைப்பதில்லை) இந்நூலின்‌ சுவையில்‌ முந்தையோர்‌ 
எவ்வளவு ஈடுபட்டார்கள்‌ என்பதை விளக்கிக்‌ காட்டுகிறது. 
உலகம்‌ முழுமையுமே பாணனுடைய எச்சில்‌ என்று பொருள்‌ 
படுகின்றதாகிய “பானோச்சிஷ்டம்‌ ஜகத்‌ சர்வம்‌” என்ற பழ 
மொழியும்‌ பாணருக்கிருந்த புலமைச்‌ சிறப்பை உணர்த்தும்‌. 


இவ்வளவு சிறந்த காவியம்‌ தமிழில்‌ செய்யுளாக மொழி' 
பெயர்க்கப்‌ பெற்றிருக்கிறதென்று பாலசரசுவதி என்ற 
பட்டம்‌ பெற்ற சிறந்த பண்டிதராகிய பி. ஆர்‌. கிருஷ்ண 
மாசாரியர்‌ செந்தமிழ்த்‌ தொகுதி 6, பகுதி 10 இல்‌ (1907) 
ஒரு கட்டுரை எழுதியிருந்தார்‌. பின்னர்‌ அவருடைய. 
பார்வையிலேயே நூல்‌ 1912 இல்‌ அச்சாகி வெளியாயிற்று." 
இதன்‌ பாடல்‌ தொகை பாயிரம்‌ 14, நூல்‌ 1218 பாடல்‌: 


1. வெளியிட்டவர்‌ ஸ்ரீரங்கம்‌ வக்கீல்‌ ஜே. கிருஷ்ணையங்கார்‌ என்‌ 
பவர்‌. முலத்தோடு அவர்‌ இக்‌ கிருஷ்ணமாசாரியரையும்‌ ஸ்ரீரங்கம்‌. 
தமிழ்ப்‌ பண்டிதர்‌ குரு சுப்பிரமணிய ஐயரையும்‌ கொண்டு 188 பக்கம்‌ 
கொண்ட விரிவான வசனமும்‌, 17 பக்கம்‌ கொண்ட அரும்பதவுரையும்‌ 
எழுதுவித்துச்‌ சேர்த்து மிகவும்‌ அழகான பெருநூலாக அச்சிட்டார்‌. 
ஆனால்‌ பின்னர்‌ ஏற்பட்ட ஒரு பூசல்‌ காரணமாக அச்சிட்ட புத்தகம்‌: 
அத்தனையும்‌ கொளுத்தி வீட்டார்கள்‌ என்று அறிகிறோம்‌. 

அருளாளன்‌ அளித்தருள்‌ ஆதிவராகன்‌ நீதிப்‌ 
பொருளா கரன்பின்‌ னவன்‌ பொன்னி நாடன்‌ ஒன்றின்‌ 
மருளா மறையாழ்‌ பொருளோர்ந்திவண்‌ வாழ வந்தோன்‌ 
தெருளா கரன்‌ இக்‌ கதை செந்தமி ழாகச்‌ செய்தான்‌ (11) 
என்ற பாடல்‌ ஆசிரியர்‌ பெயர்‌ தெரிவிக்கிறது. இதனால்‌ 
இவர்‌ பெயர்‌--ஆதிவராக கவி; இவர்‌ அருளாளர்‌ என்ற 
அந்தணரின்‌ புதல்வர்‌; பொருளாகரன்‌. என்பவருக்குப்‌. 
பின்னவர்‌ என்று சொல்வர்‌. பொன்னி நாடன்‌ என்றமை 
யால்‌ இவர்‌ சோழ நாட்டினர்‌ என்று அறிகிறோம்‌. 10 ஆம்‌ 
பாடல்‌ இவர்‌ காவிரியார்‌ கோமான்‌ என்று கூறுகிறது: 
அருங்கலி யுகத்து நாலா யிரத்தைந்நூற் ரறிரண்டு 
திருந்திய வருடந்‌ தன்னில்‌ சிறந்தகா விரியார்‌ கோமான்‌ 
தருந்தரு அனையான்‌ ஆபத்‌ தம்பசூத்‌ திரத்து நல்லோர்‌ 
விரும்பிய பாரத்‌ துவாச கோத்திரம்‌ விளங்க வந்தோன்‌. 
இதனால்‌ இவர்‌ பாரத்துவாச கோத்திரம்‌ ஆபத்தம்ப சூத்‌ 
கிரத்துக்குரிய அந்தண மரபினர்‌ என்று அறிகிறோம்‌. நூல்‌ 
செய்த காலம்‌ கலி. 4512; கி. பி. 1411 ஆகிறது. பாயிரம்‌ 
6, 7 பாடல்களால்‌ பாண்டி நாட்டுச்‌ சுந்தராபுரியில்‌ வாழ்ந்த 
அமரர்‌ கோமான்‌ தேவன்‌ என்பவர்‌ விருப்பப்படி இப்புலவர்‌ 
காதம்பரியை மொழி பெயர்த்துத்‌ தமிழ்ச்‌ செய்யுளாகச்‌ செய்‌ 
தார்‌ என்று அறிகிறோம்‌. அமரர்‌ கோமான்‌ சுந்தராபுரி வாழ்‌ 
தேவன்‌ (7), கருணேயன்‌ அமரர்‌ கோமான்‌ (9), சுந்தரை 
வாழ்‌ தேவர்‌ நாயன்‌ (125), சேம நிதியாம்‌ அமரர்‌ கோன்‌ 
தேவன்‌ (1218) என்ற தொடர்களால்‌ இவ்வள்ளல்‌ பெயர்‌ 
தேவநாதன்‌ என்றிருக்கலாமென்று தெரிகிறது. 
ஆசிரியர்‌ வடமொழி வல்ல தமிழ்வாணராயினும்‌ தம்‌ 
நூலைச்‌ சுருக்கமாகவே பாடியிருக்கிறார்‌: 
பாற்கடல்‌ சென்ற பூசை பாலின்‌ மேல்‌ ஆசை வைத்து : 
மேற்கொள வரினும்‌ எல்லா வெள்ளமும்‌ கொள்ள வற்றோ: 
பாற்கடல்‌ அனைய காதம்‌ பரிக்கடற்‌ பரப்பில்‌ ஆசை 
ப்‌ என்றன்‌ நெஞ்சும்‌ வேண்டுவ கொள்ளும்‌ 
[அன்றே. 

என்ற பாடல்‌ காண்க. இவர்‌ திருமால்‌ வழிபாட்டோடு 
நூலைத்‌ தொடங்குகிறார்‌: 
பொன்கொண்ட நேமிப்‌ புயல்பூமகள்‌ புல்லி வாழும்‌ 
மின்கொண்ட மார்பன்‌ எழுபார்‌ சதுவேதனோடு 
முன்கண்ட நாபி முதன்‌ மூவகை மூர்த்தி யான 
வென்கண்ட கோமான்‌ இருபாதம்‌ இறைஞ்சலுற்றேன்‌ . 
இதனாலும்‌ நூலின்‌ கண்‌ உள்ள வேறு சில குறிப்புக்களாலும்‌ 
ஆசிரியர்‌ வைணவராயிருக்கலாமென்று தெரிகிறது. எனினும்‌, 
இவர்‌ கிவபிரானுக்கும்‌ கலைமகளுக்கும்‌ விநாயகர்‌ முருகருக்‌ 
கும்‌ முறையாக வணக்கம்‌ கூறும்போது, இவர்‌ சமயக்‌ 
காழ்ப்பில்லாத வைணவர்‌ என்று அறிகிறோம்‌. 
சிவபிரான்‌ : 
சொல்லும்‌ பொருளும்‌ கனியும்‌ சுவையும்‌ சுடரும்‌ 
எல்லும்‌ சசியும்‌ நிசியும்‌ இயலும்‌ இசையும்‌ 
ஒல்லும்‌ உடலும்‌ உயிரும்மென நாளும்‌ ஒன்றிச்‌ 
சொல்லும்‌ பரசத்தி சிவன்‌ தனைச்‌ சிந்தை செய்வாம்‌. 
கலைமகள்‌ : 
முன்னான்‌ முகன்‌ நாவி லிருந்து மொழிந்து வேதம்‌ 
தன்னால்‌ உலகம்‌ தழைப்பித்தருள்‌ தையல்‌ துய்ய 
நன்னாமம்‌ எந்நாளும்‌ நவின்று நவின்று வாழும்‌ 
என்நா வுளதாக எனக்கரிதாய துண்டே. 
விநாயகர்‌ : 


செங்கோல மேனிச்‌ சிவனார்திரு மைந்த னெங்கள்‌ 
பங்கோன்‌ முராரி மருகன்‌ கடம்பற்கு முன்னோன்‌ 
வெங்கோப வேழ முகவன்‌ வினை வேரறுக்கும்‌ 
எங்கோனடி சேர்பவர்‌ இந்திரன்‌ என்ன வாழ்வோர்‌. 


முருகன்‌ : 
மஞ்சுண்ட கோல மயிலுண்டயில்‌ வேலு முண்டு 
துஞ்சுண்‌ டினிநான்‌ மறலிக்குயிர்‌ தோற்ப துண்டே 
நஞ்சுண்ட நாதர்‌ மகனார்‌ திரு நாம முண்டு 
நெஞ்சுண்டு பாட நினைவுண்டதி நேய முண்டே. 

நூல்‌ முழுமையும்‌ எளிய பாடல்களால்‌ செய்யம்‌: 
பெற்றிருக்கிறது; சந்தப்‌ பாடல்கள்‌ பல. முதல்‌ 904 பாடல்‌ 
கள்‌ பூர்வ காதம்பரி; எஞ்சியன உத்தர காதம்பரி. இம்‌ 
பாகுபாடன்றி வேறு எவ்விதப்‌ படலப்‌ பிரிவும்‌ நூலினுள்‌ 
காணப்‌ பெறவில்லை. 


இராமாயண வெண்பா 


வெண்பா யாப்பில்‌ காப்பியம்‌ செய்து புகழேந்தி காட்‌ 
டிய புதுவழியில்‌ சென்றார்‌ பலர்‌. பின்னர்‌. ஒருவரைக்‌. 
குறிப்பிடுவோம்‌. மற்றொருவர்‌ இராமாயண வெண்பா பாடினா. 
ரென அறிகிறோம்‌. சென்னை அரசாங்கக்‌ கையெழுத்துப்‌ 
புத்தக சாலையிலுள்ள பல திரட்டு என்ற சுவடியிற்‌ கண்ட 
செய்யுட்களிலே இராமாயண வெண்பா என்ற தலைப்பின்‌ 
கீழ்‌ நான்கு செய்யுட்கள்‌ காணப்படுகின்றன: 


சனகன்‌ மொழிகேட்டுத்‌ தவமுனிவன்‌ சொன்னான்‌ 
தினகரனார்‌ தெய்வக்‌ குலத்தோன்‌--மனமகிழ 
வந்தசிறுச்‌ சேவகனை மன்னா அறியீரோ 
இந்தவகை என்நினைந்தீர்‌ என்று. 


தயரதனும்‌ புத்திரரும்‌ தாமரையோன்‌ பெற்ற 
நயமுனியும்‌ தானையுடன்‌ ஈ௩ண்ணச்‌--சுயமுடைய 
கோதமன்தன்‌ புத்திரனைக்‌ கொண்டு மிதிலேசன்‌ 
ஏதமிலான்‌ வந்தா னெதிர்‌. 


வசிட்டனும்‌ கோசிகனும்‌ மன்னவருங்‌ கூடி 
விசித்திரமா மங்கலச்சொல்‌ விண்டு சசிக்கு நிகர்‌ 
மாமுகத்துச்‌ சீதைக்கும்‌ வாழும்‌ உருமிளைக்கும்‌ 
மாமுகுர்த்த மிட்டார்‌ மகிழ்ந்து. 


சூரியனார்‌ வம்சத்‌ துதித்த தயரதனாம்‌ 

ஆரியனை இங்கே அழைமினென்றான்‌-— மூரி 
வளைக்குலங்கள்‌ முன்றில்தொறு மாமுத்த மீன்று, 
திளைக்கும்‌ மிதிலையர்‌ கோன்‌ தேர்ந்து. 

'இவை நான்கும்‌ தொடர்ந்த பாடல்கள்‌ அல்ல. திரட்டி 
வைத்தவை போலும்‌. இவற்றால்‌, வெண்பா யாப்பிலமைந்த 
இராமாயண வெண்பா வொன்று இருந்ததென அறிகிறோம்‌. 
“இதன்‌ காலம்‌ 75 ஆம்‌ நூற்றாண்டாகலாம்‌. நூல்‌ கிடைக்க 
வில்லை.--மு. ராகவையங்கார்‌ ஆராய்ச்சித்‌ தொகுதி, 
பக்கம்‌ 19 பார்க்க. 
அரிச்சந்திர வெண்பா 

நல்லூர்‌ வீரை--ஆசு கவிராசர்‌ பாடிய அரிச்சந்திர 
புராணம்‌ என்னும்‌ அரிச்சந்திர சரித்திரம்‌ தமிழ்‌ மக்கள்‌ 
நன்கறிந்த ஒரு இதிகாசக்‌ கிளைக்‌ கதை; 1888 இல்‌ வெளி 
வந்த இதன்‌ முதற்பதிப்பு அரிச்சந்திர சரித்திரம்‌ என்றே 
கூறும்‌. ஆக்கியோன்‌ பெயர்‌ முதலியன கூறுகின்ற புராணத்‌ 


தின்‌ இரு விருத்தங்கள்‌ இங்குக்‌ கருதத்‌ தக்கன. (பாயிரம்‌ 
18, 14): 


தண்‌ கவிகைக்‌ குரிசிலரிச்‌ சந்திரன்‌ தன்‌ 
சரிதமதைத்‌ தாரணியோர்‌ விருப்ப மெய்த 
வண்கவிஞர்‌ வகைவகையே வகுத்து ரைத்த 
வடமொழியும்‌ தென்மொழியில்‌ வழுவி லாத 
வெண்கவியும்‌ கண்டரங்கில்‌ மாதர்‌ ஆடல்‌ 
விதங்கேட்டு மழைஎனவே வெருண்டு சோலைக்‌ 
கண்கவிகள்‌ குதிபாயும்‌ நல்லூர்‌ வீரை 
கவிராச னேவிருத்தக்‌ கவிசெய்‌ தானே. 


விதியினர சிழந்த அரிச்‌ சந்தி ரன்தன்‌ 
வியன்கதையாம்‌ வெண்கவியை விருத்தமாக்கி 
அதிவிதமாம்‌ கலியுகத்தில்‌ வருச காத்தம்‌ 
ஆயிரத்து நானூற்று நாற்பத்‌ தாறில்‌ 
சதுமறைதேர்‌ புல்லாணித்‌ திருமால்‌ முன்னே 
சக்கரதீர்த்‌ தக்கரைமேல்‌ மண்ட பத்துள்‌ 
கதிதருசீர்‌ நல்லூர்வாழ்‌ வீரை ஆசு 
கவிராசன்‌ கவியரங்கம்‌ ஏற்றி னானே. 

இதனால்‌ நாம்‌ பெறுவது, வீரை ஆசுகவிராசர்‌ என்பவர்‌ 
சகம்‌ 1446 ஆம்‌ ஆண்டில்‌, வடமொழியில்‌ பல நூல்களில்‌ 
சொல்லப்பட்ட அரிச்சந்திர சரிதத்தையும்‌ தென்‌ மொழியில்‌ 
அவன்‌ சரிதம்‌ கூறும்‌ (வெண்கவியை) வெண்பா நூலையும்‌ 
ஆய்ந்து விருத்தப்பாவினால்‌ புது நூல்‌ செய்து திருப்புல்‌ 
லாணித்‌ திருமால்‌ முன்னே சக்கரதீர்த்தக்கரை மேல்மண்ட 
பத்துள்‌ அரங்கேற்றினார்‌ என்பதாகும்‌. இதில்‌ குறித்த 
ஆண்டு சகம்‌ 1446-கி, பி. 16524. எனவே, இதற்கு முன்னர்‌ 
அரிச்சந்திரன்‌ சரிதம்‌ கூறும்‌ வெண்பா நூலொன்று இருந்‌ 
தது என்பது தெளிவாகிறது. 

அரிச்சந்திர வெண்பா எனப்‌ பெயர்‌ பெறும்‌ இந்நூலா 
னது, மலையாள நாட்டில்‌: கிடைத்த ஓர்‌ ஏடு கொண்டு, 
மு. ராகவையங்கார்‌ அவர்களால்‌ நன்கு பரிசோதித்துக்‌ திரு 
விதாங்கூர்‌ சர்வகலாசாலையாரால்‌ 1949 இல்‌ வெளியிடப்‌ 
பெற்றது. கிடைத்த ஏட்டில்‌ தொடக்கப்‌ பகுதியும்‌ முடியும்‌ 
பகுதியும்‌ பழுதுற்றிருந்தன. அரிச்சந்திரன்‌ பிறப்பு, இளமை, 
சந்திரமதி வரலாறு கேட்டுக்‌ கன்னோசி நாட்டுக்கு அவன்‌ 
புறப்படுதல்‌, வழியில்‌ அவன்‌ பார்வை பட்ட துர்க்கை 
கோயில்‌ முன்‌ நின்றிருந்த கல்தேரும்‌ யானையும்‌ . முதலியன 
தமது முந்தைய சாபம்‌ நீங்கப்‌ பெற்றுத்‌ தம்‌ பண்டைய 
உருவடைதல்வரையில்‌ இங்கு இல்லை. பின்னுள்ள பகுதிகள்‌ 
சுயம்வரம்‌, சலம்வரு காண்டம்‌, யாகம்‌, மிருக யாத்திரை, 
விசுவாமித்திரப்‌ பிரவேசம்‌, இராச்சியதானம்‌, காசி யாத்‌ 
திரை என்ற 7 காண்டங்கள்‌. இவற்றின்‌ பின்‌, அரிச்சந்திரன்‌ 
தன்‌ மனைவியையும்‌ மகனையும்‌ விற்றுத்‌ தானும்‌ அடிமை 
யாகியது முதலுள்ள பகுதிகள்‌ சிதிலமாயின. இடையிடையே 
சிற்சில பகுதிகளும்‌ பொடிந்து போயுள்ளன. 

கிடைக்கும்‌ பகுதி மட்டும்‌ 204 வெண்பாக்கள்‌ கொண்‌ 
டது. நூலின்‌ இடையில்‌ உரைப்பகுதிகள்‌ நிரம்ப உள்ளன. 
எனவே, இது பெருந்தேவனார்‌ பாரதம்‌, சீவசம்போதனை 
என்ற நூல்கள்‌ போல, உரையிடையிட்ட பாட்டுடைச்‌ 

செய்யுளாகும்‌; இவ்வகை இலக்கியத்தை வடநூலார்‌ சம்பு 
காவியமென்பர்‌. தகடூர்‌ யாத்திரையும்‌ இத்தகையதொரு 
நூலேயாகும்‌. பாரத வெண்பாவினுள்‌ உரைப்பகுதி குறைவு... 
இந்நூலிலும்‌ சீவசம்போதனையிலும்‌ உரைப்பகுதி அதிகம்‌. 
இங்கு ஒவ்வொரு வெண்பாவை யடுத்தும்‌ உரைநடை 
அமைந்துள்ளது. வெண்பாக்கள்‌ நல்ல ஓசை நயமும்‌ 
சொல்வளமும்‌ பொருள்‌ வளமும்‌ கொண்டவை. உரை 
நடையே கதையின்‌ தொடர்ச்சியைக்கூறி நடத்திச்‌ செல்‌ 
கிறது; கிலப்பதிகாரத்துள்‌ உரைப்பாட்டு மடையையும்‌, 
அரசர்‌ மெய்க்கீர்த்தியையும்‌ ஒத்த நடையுடையது. 
அருந்துதி, நெதி, மனித்தர்‌, தார்‌ (தா-என்னேவல்‌) 
போன்ற பழஞ்சொற்கள்‌ இதனுள்‌ காணப்படுவதால்‌, இற்‌ 
நூல்‌ காலத்தால்‌ பழைய தென்பதும்‌, வீரைஆசுகவிராசருக்கு, 
முதனூலாயமைந்தது இதுவேயாகலாம்‌ என்பதும்‌ ஐயங்கா 
ரவர்கள்‌ குறிப்பு. 


இந்நூலில்‌ வரும்‌ உரைப்பாட்டுப்‌ பகுதிக்குப்‌ பின்வரு. 
வது எடுத்துக்காட்டாகும்‌: 


பாதார விந்தத்தே பரிபுரங்கள்‌ கிடந்தரற்றச்‌ 

சூதாகும்‌ இடை என்று தோழிமார்‌ அருகுவரப்‌ 

பல்லியங்கள்‌ புறம்பரற்றப்‌ பனிமொழியார்க்‌ கருள்‌ 
கொடுப்ப. 


வல்லியும்‌ சுயம்வர மண்டபத்தே வந்தேறி 
மணியரைத்து மயனிட்ட......... 


ககக ச௪௪௪௪௨௪௧௯. 


சித்திரமாகிய மண்டபத்துள்‌ திருக்கழுத்துத்‌ த்து 
றலும்‌. 
உத்தமரிற்‌ பிரதானரான வேந்தனும்‌ உற்று பகத 


யாது கண்டானே எனில்‌: 


ஆசிரியர்‌. இந்நூலாசிரியர்‌ கதையைச்‌ சில இடங்‌ 
களில்‌ விரித்தும்‌ சில இடங்களில்‌ சுருக்கியும்‌ கூறுகிறார்‌... 

வேறுபாடுகளும்‌ உள்ளன. . வட நூல்களை யொட்டி 
இவ்வாறு செய்தார்‌ போலும்‌. இதுவே கவியரசர்‌ பாடிய 
புராணத்துக்குத்‌ தமிழ்‌ முதல்‌ நூலாயிருந்திருக்கலா 
மென்று கொள்ள த்‌ தடையில்லை. 

நூல்‌ முழுமையும்‌ இராமையால்‌, ஆசிரியர்‌ வரலாறு 
புலப்பட்டிலது. இவர்‌ ஒவ்வொரு காண்டத்‌ தொடக்கத்‌ 
திலும்‌ விநாயக வணக்கம்‌ கூறியிருத்தலால்‌, சைவ சமயத்‌ 
தினர்‌ என்பது தெளிவாய்த்‌ தெரிகிறது: 


நண்ணித்‌ தொழுமனனே நாடோறும்‌ நாடோறும்‌ 
எண்ணும்‌ கருமமெலாம்‌ ஈடேறும்‌—தண்ணார்‌ 
தவளநிறத்‌ தந்தச்‌ சரிவயிற்று நால்வாய்ப்‌ 
பவளநிறத்‌ தந்தி பதம்‌ 


என்ற பாடல்‌ (107) காண்க. விசுவாமித்திரர்‌ தவத்தைக்‌ 
குறிப்பிட்ட இடத்தில்‌, சிவபெருமானையும்‌ ஐந்தெழுத்தை 
யும்‌ இவர்‌ குறிப்பிடுகிறார்‌; இவற்றாலும்‌ இதை நன்கு 
தெளியலாம்‌: 


காமமதம்‌ கோபம்‌ கடிந்தஞ்சு மோதியே 
தாமரையின்‌ ஆசனத்தே தானிருந்து--நாமச்‌ 
சிவன்தனக்கா யானிருந்து செய்தவத்தே பாதி 
அவன்தனக்கா கென்றான்‌ அவன்‌. 
நூலில்‌ மலையாளச்‌ சொல்‌ வழக்குகள்‌ மிக அதிகமானமை 
யாலும்‌, திருவனந்தபுரம்‌ அரண்மனையில்‌ ஏடு கிடைத்தமை 
யாலும்‌ ஆசிரியர்‌ நாஞ்சில்‌ நாட்டவர்‌ எனக்‌ கருதலாம்‌. 
வேறு எக்குறிப்பும்‌ இவர்‌ பற்றித்‌ தெரிந்திலது. 


காலம்‌. இந்நூலின்‌ வெண்பா ஓசை, நள வெண்‌ 
பாவை ஒட்டியது. புகழேந்தி நூல்‌ செய்தபின்‌ அனேகர்‌ 
அவருடைய வெண்பா யாப்பைப்‌ பின்பற்றி நூல்‌ செய்தனர்‌. 
அவ்வாறு செய்யப்‌ பெற்றவற்றுள்‌ சீவசம்போதனை என்ற 
சைன சமய நூல்‌ ஒன்று. இவ்வரிச்சந்திர வெண்பா நூல்‌ 
15—6 

மற்றொன்றாகும்‌. நளன்‌ போன்ற மற்றோர்‌ இதிகாச அரசன்‌ 
வரலாற்றை இது விரித்துக்‌ கூறுவதாகும்‌. ஆசுகவிராசரின்‌ 
காலமாகிய 16ம்‌ நூற்றாண்டுக்கு முற்பட்டதெனவே, இதை 
25ஆம்‌ நூற்றாண்டுக்குரியதென்று கொள்ளல்‌ பொருந்து 
வதாகும்‌. 


புறத்திரட்டு 
இது சங்க நூல்கள்‌ தொடங்கிக்‌ கம்பராமாயணம்‌ 
இறுதியாக உள்ள நூல்களில்‌ முப்பது நூல்களினின்றும்‌ 
திரட்டிய 1570 பாடல்களைக்‌ கொண்டது. இதைத்‌ தொகுத்‌ 
தார்‌ பெயர்‌ முதலியன ஒன்றும்‌ இன்று அறிதற்கில்லை. 
இத்திரட்டை நாம்‌ நோக்கும்போது ஒவ்வொரு காலத்‌ 
திலும்‌ பாடல்களை அவரவர்‌ மனங்கொண்ட நெறிபற்றித்‌ 
தேர்ந்தெடுத்துத்‌ தொகுக்கும்‌ முயற்சி வந்திருப்பது நன்கு 
புலனாகிறது. பன்னிருபடலம்‌ என்ற இறந்துபோன பண்‌ 
டைய இலக்கணநூல்‌, பலர்‌ செய்த பகுதிகளின்‌ தொகுப்பு 
என்ற வரலாறு உண்டு. அதுபோலவே, சற்றுப்‌ பின்வந்த 
பாட்டியல்‌ இலக்கண நூலாகிய பன்னிருபாட்டியல்‌ என்பது, 
பண்டைய பாட்டியலாசிரியர்‌ பலர்‌ செய்த இலக்கண நூல்‌ 
களிலிருந்து தொகுத்த சூத்திரங்களை, தொடர்பான பொரு 
ளமைதியை வைத்துத்‌ தொகுத்துக்கூறுவது. இதன்‌ மூலப்‌ 
பாட்டியல்‌ நூல்கள்‌ இன்று கிடைக்கவில்லை. இவ்விரண்டும்‌ 
இலக்கணத்துறையில்‌ எழுந்த தொகை நூல்களாகும்‌. 
இலக்கிய த்துறையில்‌ பார்க்கும்போது, சங்க இலக்கி 
யங்கள்‌ என்று வழங்கும்‌ நூல்கள்‌ யாவுமே தொகை நூல்‌ 
-களாய்‌ உள்ளன. 
பத்துப்பாட்டே ஒரு தொகை நூலல்லவா 2 அது பலர்‌ 
“பல்வேறு சமயங்களில்‌ பாடிய பத்து நெடும்‌ பாட்டுக்களைக்‌ 
கொண்டது. ஏனைய எட்டுத்‌ தொகை நூல்களும்‌ அடிவரை 
யறை, யாப்பு, எண்‌, பொருள்‌, திணைப்பாகுபாடு, அகம்புறம்‌ 

என்ற பொருட்பாகுபாடு என்னும்‌ பல்வேறு நெறிகள்‌ ஆகிய 
வரையறைகளுக்குள்‌ தொகுக்கப்பெற்ற எட்டுத்‌ திரட்டுக்‌ 
களேயாகும்‌. இவை யாவும்‌ தனிப்‌ பாடல்களையோ தொகு 
கிப்‌ பாடல்களையோ சேர்த்துக்‌ கோத்தவை. 


அங்ஙனமன்றி, புறத்திரட்டானது, அன்றுவரை வழக்கி 
லிருந்த பல்வேறு நூல்களிலுள்ள சில பாடல்களைப்‌ பொருட்‌ 
சிறப்புக்‌ கருதித்‌ தேர்ந்தெடுத்துத்‌ தொகுக்கப்பெற்ற நூலா 
கும்‌. தொகுத்தவர்‌ தம்‌ தொகுப்பைக்‌ திருக்குறளின்‌ பால்‌- 
அதிகாரப்‌ பாகுபாடுபற்றி அறத்துப்‌ பால்‌, பொருட்‌ பால்‌, 
காமத்துப்‌ பால்‌ என்பனவாக முப்பாலாகப்‌ பிரித்துக்கொண் 
டார்‌. (காமத்துப்பால்‌ மட்டும்‌ புறத்திரட்டு ஏடுகளில்‌ 
காணப்படாமல்‌, புறத்திரட்டுச்‌ சுருக்கம்‌ என்ற ஏட்டுப்‌ 
பிரதியில்‌ மாத்திரமே காணப்படுவது.) பிரித்தவர்‌ பெரும்‌ 
பான்மை திருக்குறள்‌ அதிகாரத்‌ தலைப்புக்களையே தம்‌ நூலுக்‌ 
கும்‌ அமைத்தார்‌. அமைத்து, திருக்குறளின்‌ அதிகாரங்‌ 
களில்‌ அடங்காத பல புறப்‌ பொருள்களையும்‌ தனித்த அதி 
காரங்களாய்ச்‌ சேர்த்திருக்கிறார்‌. நிரை கோடல்‌, நிரை 
மீட்சி, பகைவயிற்‌ சேறல்‌, பாசறை, வஞ்சினம்‌, படைச்‌ 
செருக்கு, எயில்காத்தல்‌, குதிரைமறம்‌, மூதின்‌ மறம்‌, நகர்‌, 
திறை, களம்‌, வென்றி என்பன சில உதாரணங்கள்‌. அறத்‌ 
துப்பால்‌ 45 அதிகாரங்களும்‌ 474 செய்யுட்களும்‌ உடையது. 
பொருட்பால்‌ 86 அதிகாரங்களும்‌ 1022 பாடல்களும்‌ உடை 
யது. காமத்துப்பால்‌ கைக்கிளை ஒன்றேபற்றி 68 செய்யுட்‌ 
க௯ உடையது; ஆக மொத்தம்‌ 1570 பாடல்கள்‌. காமத்‌ 
அப்பால்‌ செய்யுட்கள்‌ யாவும்‌ முத்தொள்ளாயிரப்‌ பாடல்கள்‌ . 
இவை பாட்டுடைத்‌ தலைவனையே கிளவித்தலைவனாகக்‌ 
'கொண்டுள்ளமையால்‌, புறப்பொருட்‌ கைக்கிளை என்று 
'பொருளிலக்கண நூல்களிற்‌ கூறப்பெறும்‌. 


புறத்திரட்டினால்‌ தமிழிலக்கியத்துக்கு விளைந்திருக்கும்‌ 
நன்மைகள்‌ மிகப்பல. இத்திரட்டாசிரியர்‌ ஒவ்வொரு பாடலும்‌ 

இன்னநூலில்‌ உள்ளது என்று குறிப்பிட்டிருக்கிறார்‌. இக்‌ 
குறிப்புக்களால்‌ இன்று பெயர்‌ மட்டும்‌ அறிந்தனவும்‌ அறியா 
தனவும்‌ ஆகிய பல நூற்பாடல்களை நாம்‌ அறிய முடிந்திருக்‌ 
கிறது. இந்நூல்களையும்‌ பாடல்களையும்‌ வேறு வகையால்‌ 
நாம்‌ இன்று அறிய இயலவில்லை. அவ்வாறு இறந்துபோன 
நூல்களில்‌ இத்திரட்டால்‌ நாம்‌ அறிய வருவன பின்‌ வருவன 
வாகும்‌: ஆசிரியமாலை, இரும்பல்‌ காஞ்சி, சாந்தி புராணம்‌, 
தகடூர்‌ யாத்திரை, நாரத சரிதை, பெரும்பொருள்‌ விளக்கம்‌, 
முத்தொள்ளாயிரம்‌, குண்டலகேசி, வளையாபதி, பாரதம்‌. 

ஐம்பெருங்‌ காப்பியங்களில்‌ இறந்துபோன இரண்டான 
குண்டலகேசி வளையாபதிப்‌. பாடல்கள்‌ முறையே 19, 66 
பாடல்கள்‌. சிறுபஞ்சமூலம்‌, பதிற்றுப்பத்து, பாரத வெண்பா 
ஆகியவற்றில்‌ முன்னமே பல பாடல்கள்‌ இறந்து போயின. 
இவற்றுள்‌ இத்திரட்டு முறையே 3, 2, 22 பாடல்களைத்‌ தரு 
கிறது. பரிபாடலில்‌. இறந்துபோன பாடல்களிலிருந்து 6 
உறுப்புக்களைத்‌ தருகிறது. வேறு வழியில்‌ யாதும்‌ அறியப்‌ 
பெறாத நூற்பாடல்களையும்‌ எடுத்துத்‌ தருகின்றது. ஆசிரிய 
மாலை 16; இரும்பல்‌ காஞ்சி 38 ; சாந்தி புராணம்‌ 9; தகடூர்‌ 
யாத்திரை 44; நாரத சரிதை 8; பெரும்பொருள்‌ விளக்கம்‌ 
41; முத்தொள்ளாயிரம்‌ 109. 

இது திரட்டியுள்ள பிற நூல்கள்‌ பதினெண்கீழ்க்‌ 
கணக்கில்‌ ஆசாரக்கோவை முதலான 10 நூல்கள்‌ ; எட்டுத்‌ 
தொகையுள்‌ புறநானூறு ; சிந்தாமணி சூளாமணி, அறநெறிச்‌ 
சாரம்‌; கம்பராமாயணம்‌ 27; மேருமந்தர புராணம்‌ ; யாப்‌ 
பருங்கலவுரை மேற்கோள்‌ பாடல்‌ 2; புறப்பொருள்‌ வெண்பா 
மாலை 75; பழமொழியிலும்‌ நாலடியிலும்‌ மிகுதியான பாடல்‌ 
கள்‌ ; முறையே 819, 212. இவ்வளவு அதிகமான பாடல்கள்‌ 
கொண்ட திரட்டில்‌ 18 பாடல்களே மூலம்‌ விளங்காதன ; 
ஒருகால்‌ இன்னும்‌ அதிகமான ஏடுகள்‌ கிடைத்து ஆராய்ந்‌ 
தால்‌, எதிலாவது இவற்றுக்குரிய நூற்பெயர்‌ காணப்பட 
லாம்‌. 


இலக்கியம்‌--புறத்திரட்டு 85 


பதினெண்‌ கீழ்க்கணக்கு நூல்கள்‌ பல திருத்தமான 
பாடம்‌ இல்லாதவை ; இத்திரட்டானது நல்ல பாடம்‌ கொண்‌ 
டுள்ளமையால்‌, பழைய பாடங்கள்‌ திருத்தவும்‌ இத்திரட்டு 
உதவியிருக்கிறது. டாக்டர்‌ சாமிநாதையரவர்கள்‌ * இது 
எனக்குக்‌ கண்ணைக்‌ கொடுத்த நூல்‌ '” என்று கூறியிருப்ப 
தனால்‌ இதனுடைய அருமையை யுணரலாம்‌. 

பிற்காலத்தே இப்‌ புறத்திரட்டுக்கும்‌ ஒரு சுருக்கம்‌ 
ஏற்பட்டது. இதனுள்‌ அறம்‌ 195, பொருள்‌ 418, ஆக 613 
செய்யுட்களே உள்ளன. பின்னர்‌ காமத்துப்பால்‌ முத்‌ 
தொள்ளாயிரச்‌ செய்யுட்கள்‌ 65; திருக்குறட்பாக்கள்‌ 99 
சேர்க்கப்பட்டுள்ளன. இவையன்றி, திருநெல்வேலிச்‌ 
சீமையை யாண்ட வடமலையப்ப பிள்ளையனுக்குப்‌ பின்‌ வந்த 
திருமலைக்‌ கொழுந்துப்‌ பிள்ளையன்மீது பாடப்பெற்ற திரு 
மலைக்‌ கொழுந்து வெண்பா என்ற நீதிநூற்‌ பாடல்களும்‌ 
சேர்க்கப்பட்டுள்ளன. இப்‌ பிள்ளையன்‌ காலம்‌ 17 ஆம்‌ நூற்‌ 
ராண்டின்‌ பிற்பகுதி (1663-82); ஆதலால்‌ புறத்திரட்டுச்‌ 
சுருக்கம்‌ இதன்‌ பின்னர்த்‌ தொகுக்கப்‌ பெற்றிருத்தல்‌ 
வேண்டும்‌. 

இப்புறத்திரட்டுச்‌ சுருக்கம்‌ கற்றோருக்கும்‌ பிரசங்கம்‌ 
செய்தோருக்கும்‌ உதவும்‌ கையேடுபோல்‌ இருந்து உதவின 
மையால்‌, இதற்குப்‌ பிரசங்காபரணம்‌ எனவும்‌ ஒரு பெயர்‌ 
வழங்கியிருந்தது. 

புறத்திரட்டின்‌ பதிப்பாளர்‌ வையாபுரிப்‌ பிள்ளையவர்கள்‌ 
இந்நூல்‌ 16ஆம்‌ நூற்றாண்டின்‌ முற்பாதியில்‌ தொகுக்கப்‌ 
பெற்றிருக்கும்‌ என்று முடிவு செய்திருக்கிறார்கள்‌. புறத்‌ 
திரட்டுச்‌ சுருக்கம்‌ இருவகை. ஒன்று திருமலைக்கொழுந்து 
வெண்பா உடையது; காலம்‌ 17ஆம்‌ நூற்றாண்டின்‌ பிற்‌ 
பகுதி; மற்றது, இப்பாடல்கள்‌ இல்லாதது, சற்று முந்திய 
தாய்‌ இருக்கலாம்‌. இவ்வாறு ஒரு சுருக்கம்‌ ஏற்படும்‌ அவ 
சியம்‌ தோன்றியதென்றால்‌ மூலத்திரட்டு நன்கு பிரசாரம்‌ 

எய்தியிருக்கவேண்டும்‌. இவ்வாறு எய்துவதற்கு இரு நூறு 
ஆண்டுகளேனும்‌ ஆதல்‌ நூல்‌ இயல்பு. ஆதலால்‌ புறத்திரட்‌ 
டின்‌ காலம்‌ இதற்கு இருநூறு ஆண்டுகளுக்கு முற்பட்ட கால 
மாகிய 75 ஆம்‌ நூற்றாண்டின்‌ தொடக்கம்‌ என்பது அவர்கள்‌ 
கருத்து. இக்கருத்தை வேறு இருவகையாலும்‌ வலியுறுத்த 
முடியும்‌. 


ஒன்று மேருமந்தர புராணத்தின்‌ காலம்‌. இப்புராணம்‌ 
பாடல்‌ ஒன்று திரட்டில்‌ சேர்க்கப்பட்டுள்ளது. புராணத்தின்‌ 
காலம்‌ கி. பி. 1888க்கு முன்‌, பின்னாக இருக்கலாம்‌ என்று 
குறிப்பிட்டிருக்கிறோம்‌. ஆதலால்‌ இதிலிருந்து ஒரு பாடலை 


கி. பி. 1400-50 இல்‌ ஏற்பட்ட ஒரு திரட்டில்‌ தொகுத்துக்‌ 
கொள்வது இயல்பே. 


இனி அக்காலக்‌ கல்வி நிலை. முந்திய நூற்றாண்டுகளில்‌ 
அருட்‌ பாசுரங்களும்‌ நீதி நூல்களும்‌ பேரிலக்கியங்களும்‌ கட 
லெனப்‌ பெருகியிருந்தன. கல்விமான்களாயுள்ளோர்‌ தம்தம்‌ 
நெறிபற்றி இவற்றில்‌ ஒரு சிறு திரட்டு இருந்தால்‌ தினக்‌ 
தோறும்‌ பயிலவும்‌ பாராயணம்‌ செய்யவும்‌ உதவும்‌ என்று 
கருதினர்‌. மூவர்‌ பாடிய தேவாரங்களான 8266 பாடல்‌ 
களையும்‌ யாரும்‌ தினந்தோறும்‌ பாராயணம்‌ செய்தல்‌ இய 
லாது; இதற்கொரு சுருக்க நூல்‌ வேண்டுமென்ற ஆவல்‌ 
எல்லோருக்கும்‌ இருந்தது. 14 ஆம்‌ நூற்றாண்டின்‌ தொடக்‌ 
கத்தில்‌ வாழ்ந்த சைவசமய சந்தான ஆசாரியரான உமாபதி 
சிவாசாரியர்‌ தாம்‌ பாடிய சித்தாந்த சாத்திரமாகிய திருவருட்‌ ' 
பயன்‌ பத்து அதிகாரங்களின்‌ தலைப்புக்களுக்குப்‌ பொருந்து 
மாறு மூவர்‌ தேவாரங்களிலிருந்து மட்டும்‌ 99 பாடல்களைத்‌ 
திரட்டி அதே தலைப்புக்களில்‌ அமைத்தருளினர்‌. அதே 
நூற்றாண்டின்‌ இறுதியில்‌ சோழநாட்டில்‌ வாழ்ந்த சிவாலய: 
முனிவர்‌ என்பவர்‌ நாள்தோறும்‌ தேவார முழுமையும்‌ பாரா 
யணஞ்செய்ய இயலாமையை முறையிட்டு, பொதிகையில்‌ 
வாழ்ந்த முனிவர்‌ ஒருவரால்‌ 25 பதிகங்கள்‌ மட்டும்‌ திரட்டிக்‌ 

கொடுக்கப்பெற்றார்‌, அது அகத்தியர்‌ தேவாரத்திரட்டு 
என்ற பெயரால்‌ வழங்குகிறது என்றும்‌ நாம்‌ அறிவோம்‌. 

அடுத்த நூற்றாண்டாகிய 15 ஆம்‌ நூற்றாண்டின்‌ இறுதி 
யில்‌ வாழ்ந்த வேதாந்தியாகிய தத்துவராய சுவாமிகள்‌, தம்‌ 
வேதாந்தக்‌ கொள்கையை நிறுவுவதற்காகப்‌ பண்டைய 
சமய சாத்திரங்களிலிருந்தும்‌ தேவாரங்களிலிருந்தும்‌ பெரும்‌ 
திரட்டு குறுந்திரட்டு என்ற இரு நூல்களைத்‌ தொகுத்தார்‌. 
முந்திய இரு தொகுப்புக்களும்‌ தோத்திரங்களாய்‌ இருக்க, 
இவை சாத்திரத்‌ தொகுப்புக்கள்‌ ஆயின. 

இவ்விரு வகைகளுக்கும்‌ இடைப்பட்ட காலத்தில்‌ 
தோன்றிய இலக்கியத்‌ தொகுப்பே புறத்திரட்டாகும்‌. இது, 
நீதியையும்‌ ஏனைய புறப்பொருளையும்‌ அகப்பொருளையும்‌ 
கருத்திற்கொண்டு தொகுக்கப்‌ பெற்றதாகும்‌. தமிழ்‌ மொழி 
யின்‌ சிறப்பான சுவையும்‌ ஆற்றலும்‌ இத்‌ தொகுப்‌ பெங்கும்‌ 
தேங்கித்‌ ததும்புவதைக்‌ காணலாம்‌. நல்லறிவு ஊட்டு 
வதையும்‌, சிறப்பாகக்‌ கவிதை உணர்ச்சி ஊட்டுவதையுமே 
இத்திரட்டு நோக்கமாய்க்‌ கொண்டுள்ளது. தமிழ்க்‌ கருத்‌ 
துக்களின்‌ வியாபகத்தை இதன்மூலம்‌ நாம்‌ நன்கு காண்‌ 
கிறோம்‌. அதனோடு தமிழ்‌ நூற்பெருக்கம்‌ எவ்வளவு இரும்‌ 
தது, எத்துணை அரும்பெரும்‌ இலக்கியச்‌ செல்வங்களை நாம்‌ 
இழந்து விட்டோம்‌ என்பதையும்‌ இது ஈமக்கு உணர்த்து 
கிறது. 


அத்தியாயம்‌ 3 
இலக்கண ஆசிரியர்‌ 


முன்னுரை 


பதினைந்தாம்‌ நூற்றாண்டில்‌ சிறப்பான எந்த இலக்கண 
நூலும்‌ எழுதப்பெற்றதாகத்‌ தெரியவில்லை. ஒருவகையில்‌, 
பண்டைய மரபை யொட்டித்‌ தமிழ்‌ இலக்கணநூல்‌ எழுதும்‌ 
தொடர்பு சென்ற நூற்றுண்டோடு நின்றுவிட்டது போலும்‌. 
இனிப்‌ பிந்திய நூற்றாண்டுகளில்‌ வரும்‌ இலக்கண நூல்கள்‌ 
பொதுவாகப்‌ பிறநாடுகளின்‌ தொடர்பும்‌, பிற மதங்கள்‌, மக்க 
ளின்‌ தொடர்பும்‌ ஏற்பட்டபின்னரே, அத்‌ தொடர்பின்‌ விளை 
வாய்‌, எழுந்தன என்று தெரிகிறது. 


நிகண்டுத்துறையில்‌ திவாகரம்‌ முதற்கொண்டு நூல்கள்‌ 
வளர்ந்து வந்திருக்கின்றன. பிற துறைகளில்‌ நூல்கள்‌ 
அருகியிருந்த போதிலும்‌, இத்துறையில்‌ மட்டும்‌ நூல்கள்‌ 
பல்வேறு யாப்பிலும்‌ அமைதியிலும்‌ காலம்தோறும்‌ பெருகி 
வந்திருக்கின்றன. நிகண்டுகள்‌, சிறப்பாக, நூல்செய்வோ 
ருக்கே பயன்படுவன ; மனப்பாடமாகவே இருந்து வந்துள்‌ 
ளன. அந்தாதித்‌ தொடையிலும்‌ செய்யப்பட்டுவந்தன. இவ்‌ 
வாறு வந்தவற்றுள்‌, பொருளாலும்‌, அமைப்பாலும்‌ சிறப்புப்‌ 
பொருந்திய கயாதர நிகண்டு என்பது இந்த நூற்றாண்டில்‌ 
தோன்றிற்று. நிகண்டு செய்தோர்‌ பொதுவாக வேறு இலக்‌ 
கியம்‌ செய்ததாக வழக்கு இல்லை. எனினும்‌, இந்த நூற்‌ 
ரூண்டில்‌ கயாதரரும்‌, அடுத்த நூற்றாண்டில்‌ ரேவணசித்‌ 
தரும்‌, நிகண்டுடன்‌ கூட வேறு நூல்களும்‌ செய்திருந்‌ 
தார்கள்‌. 


இலக்கணம்‌-—கயாதரர்‌ 89 


நூற்பாவில்‌ அமைந்த உவமான சங்கிரக நூலொன்று 
இந்த நூற்றாண்டில்‌ எழுந்ததென்று கருதுகிறோம்‌. இது 
பற்றிய குறிப்பையும்‌ இனிக்‌ காண்போம்‌. 

சிறப்பான இலக்கண நூல்கள்‌ பலவற்றுக்கு இக்‌ 
காலத்தே உரைகள்‌ எழுந்தன. அவற்றை அடுத்த அத்தியா 
யத்துள்‌ காணலாம்‌. 


கயாதரர்‌ 


கயாதர நிகண்டு செய்த ஆசிரியர்‌ கயாதரர்‌. இவர்‌ 
தேவை என்ற பெயருடைய. இராமேச்சுரத்தில்‌ அந்தணர்‌ 
மரபில்‌ காசியப கோத்திரத்தில்‌ பிறந்தவர்‌. சிறந்த சிவ 
பக்தர்‌. இந்‌ நிகண்டுள்‌ தமது கல்வி கேள்வியையும்‌ சிவ 
பத்தியையும்‌ பல இடங்களில்‌ புலப்படுத்துகிறார்‌. இவர்‌ 
பெயர்‌ கயாகரர்‌ எனவும்‌ நிகண்டு கயாகர நிகண்டு எனவும்‌ 
ஏடுகளில்‌ காணப்படுகிறது ; கயாதரம்‌ என்பதே திருத்த 
மான சொல்லாட்சி. 

இவர்‌ பாடிய கயாதர நிகண்டானது, காரிகை ஏரும்‌ 
ஒரு நூலும்‌ பெண்ணும்‌ .கலித்துறையுமாகும்‌'' (412) என்று 
கூறுகிறது. ஒரு நூல்‌ என்பது யாப்பருங்கலக்‌ காரிகை. 
எனவே, இந்நிகண்டு யாப்பருங்கலக்‌ காரிகையின்‌ கால 
மாகிய. 11 ஆம்‌ நூற்றாண்டுக்குப்பின்‌ தோன்றியதாகிறது. 
அன்றியும்‌, கி. பி. 7575 இல்‌ எழுதப்பட்ட மாறனலங்கார 
வுரையானது, கயாதர நிகண்டைச்‌ சூளாமணி நிகண்டுக்கு 
முற்பட்டதாக வைத்துக்‌ கணக்கிடுகிறது. சூளாமணி 
நிகண்டு 16 ஆம்‌ நூற்றாண்டின்‌ தொடக்கம்‌. அக்காலத்தில்‌ 
கயாதரத்துக்குப்‌ புலவர்‌ உலகில்‌ சிறப்பான அங்கீகாரம்‌ 
ஏற்பட்டிருக்க வேண்டும்‌. ஆகவே அக்காலத்துக்கு ஒரு 
நூற்றுண்டாவது முன்னதாகக்‌ கயாதர நிகண்டு செய்யப்‌ 
பெற்றது என்று நாம்‌ கொண்டால்‌, இதன்காலம்‌ உத்தேசம்‌ 
கி. பி. 1460 ஆகும்‌ என்பது அந்நூற்பதிப்பாளரான வையா 
புரிப்‌ பிள்ளை கருத்து. 


90 தமிழ்‌ இலக்கிய வரலாறு--15ஆம்‌ நூற்றாண்டு: 


உரிச்சொல்‌ நிகண்டு (14 நூ.) பற்றிய குறிப்பில்‌ சொல்‌ 
லிய நூலியற்றல்‌ மரபுக்கும்‌ (நூற்பா, வெண்பா, கலித்துறை, 
விருத்தம்‌ என்ற வரிசைமுறை) இக்காலவரையறை பொருந்‌ 
துவதாயுள்ளது. 


நிகண்டில்‌ பல தொகுதிகளின்‌ இறுதிப்பாட்டில்‌ கயா 
தரர்‌ தம்மைப்பற்றிச்‌ சில செய்திகளைச்‌ சொல்கிறார்‌. (பாடல்‌ 
கள்‌ 2, 4, 147, 187, 228, 248, 285, 408, 566.) இவற்றால்‌: 
இவர்‌ வரலாறு நமக்குச்‌ சிறிது புலப்படுகிறது. தம்மை இவர்‌ 
குறிப்பிடும்‌ பாடல்களில்‌ தமிழ்ச்‌ சுவையும்‌ பக்திச்சுவையும்‌ 
மிகுந்து காணப்படுகின்றன. இடபகேதனன்‌ பற்று மறவாத 
தேவைக்‌ கயாதரன்‌ (2), கிளர்ந்த பெரும்‌ புகழ்ச்‌ சோமீசன்‌ 
தேவைக்‌ கயாதரன்‌ (8), மங்கை தன்‌ பங்கன்‌ மலரடிக்கீழ்க்‌ 
கிடக்கும்‌ தனி நெஞ்சுடையோன்‌ (4), வாரிய கேள்வி மறை: 
யவர்‌ வேந்தன்‌ வடகலைதேர்‌ ஆரியநாடன்‌ தமிழ்‌ நாடன்‌ 
தேவை அதிபன்‌ (147), மறைபயில்‌ நாவினன்‌ என்றும்‌, 
செழுந்தமிழ்‌ நூல்‌ கேட்ட செவியினன்‌ கேளா அறிவன்‌ (787),. 
காசிப கோத்திரம்‌ வாழவந்தோன்‌, தென்கலைத்‌ தமிழ்தேர்‌ 
மாசில்‌ பெருந்தகை மாறா அறிவன்‌ மலரயனும்‌--கேசவனும்‌. 
புகழ்‌ தேவை நன்னாடன்‌ (223) என்றும்‌ தம்மைக்‌ கூறுவார்‌. 

கயாதர நிகண்டு செய்த கயாதரர்‌ திவாகரர்‌ புதல்வர்‌; 
என்றும்‌ இந்நிகண்டு வழங்கவில்லை என்றும்‌ சிறப்புப்‌ பெய 
ரகராதி கூறும்‌. கயாதரர்‌ திவாகரருடைய புதல்வராகார்‌ 
என்பது மேற்காட்டிய காலவரையறைகளால்‌ நன்கு விளங்‌: 
கும்‌ (திவாகரர்‌ காலம்‌ 9ஆம்‌ நூற்றாண்டு என்பர்‌; கயாதரர்‌ 
16 ஆம்‌ நூற்றாண்டு.) 

இவர்‌ செய்தனவாகத்‌ தெரியும்‌ நூல்கள்‌ மூன்று. 


கயாதர நிகண்டு 


திவாகரம்‌ பிங்கலந்தைபோல இதுவும்‌ ஆசிரியன்‌ பெய: 
ராற்‌ பெயர்‌ பெற்றது. பதினொரு தொகுதிகளையும்‌ 886: 


இலக்கணம்‌--கயாதரர்‌ 9% 


கட்டளைக்‌ கலித்துறைச்‌ செய்யுட்களையும்‌ கொண்டது. 
பாயிரம்‌, தெய்வப்‌ பெயர்‌, இடம்‌, மக்கள்‌, விலங்கு, மரம்‌, 
பல்பொருள்‌, செயற்கை வடிவு, பண்பு, செயல்‌, ஒலி என்ற 
பெயர்கள்‌ பற்றிய பத்துத்‌ தொகுதிகளும்‌, ஒருசொற்‌ பல்‌ 
பொருளியலும்‌ உடையது. நூல்‌ முழுமையும்‌ அந்தாதித்‌ 
தொடையாலானது. புலவராயுள்ளோர்‌ மனப்பாடம்‌ செய்து 
வைத்திருக்க எளிதாயுள்ளது. நிகண்டு வரிசையில்‌ மிகவும்‌. 
பழமையான நூல்களில்‌ இதுவுமொன்று. 


கயாதர நிகண்டு பொருளமைப்பில்‌ பெரும்பாலும்‌ திவா 
கரத்தைப்‌ பின்பற்றி அமைந்துள்ளது. திவாகரத்துக்குத்‌ 
திருத்தமான பதிப்பு இதுவரை வெளிவரவில்லை. இதில்‌ 
பிழையாயுள்ள பல இடங்களில்‌ சொற்களின்‌ திருத்தமான 
வடிவம்‌ காணக்‌ கயாதரப்‌ பாடல்கள்‌ உதவுகின்றன. 


நிகண்டு என்ற நூலானது 16 ஆம்‌ நூற்றாண்டுக்கு முற்‌ 
பட்ட காலம்‌ வரையில்‌ உரிச்‌ சொற்பனுவல்‌ என்றே வழங்கி 
வந்தது. இவ்வாசிரியரும்‌ தம்‌ நூலை உரிச்சொல்‌ என்றே 
குறிப்பிடுகிறார்‌ (பாயிரம்‌ 2-4, 500). 


இராமீச்சுரக்‌ கோவை, தேவையந்தாதி 


இவ்விரண்டு நூல்களையும்‌ தாம்‌ செய்ததாக நிகண்டில்‌ 
(402, 566) கூறுகிறார்‌. 


மேவும்‌ அரும்பொருள்‌ அந்தாதி கேட்டிந்த மேதினியோர்‌ 
தாவும்‌ வினைகெடச்‌ சாற்றிய தென்தமிழ்த்தேவை மன்னும்‌. 
கோவை இராமீச்‌ சுரக்கோவை சொன்ன குருபரன்‌. 


அரும்பொருள்‌ அந்தாதி சூடிய சீ தரன்‌ அம்பிகையைக்‌ 
தரும்‌ பொருள்‌ செய்த பராபரை யான்‌ தினம்‌ தண்டமிழோர்‌ 
விரும்பிய கோவை உரிச்சொற்‌ பனுவல்‌ விரித்துரைத்தான்‌.. 


92 தமிழ்‌ இலக்கிய வரலாறு-—15ஆம்‌ நூற்றாண்டு 


இவ்‌ ஈரிடங்களில்‌ அரும்பொருள்‌ அந்தாதி என்றே கூறு 
கிறார்‌. அந்தாதியும்‌ கோவையும்‌ இன்று கிடைக்கவில்லை; 
நூற்பெயரே அரும்பொருள்‌ அந்தாதி போலும்‌; இதுவும்‌ 
ஒரு வகையான நிகண்டுத்தொகுப்போ என்று எண்ணத்‌ 
'தோன்றுகிறது. 

[பதிப்பு: கயாதரம்‌: ௪. வையாபுரிப்பிள்ளை; சென்னை 
சர்வகலாசாலை 1989.] 


உ வமான சங்கிரகம்‌ 

தொல்காப்பியம்‌ கூறும்‌ தமிழ்‌ இலக்கணத்துள்‌ மூன்‌ 
றாம்‌ பகுதியான பொருளதிகார இயல்கள்‌ பிற்காலத்தில்‌ 
தனிப்பிரிவுகளாக வளர்ந்தன. செய்யுளியலின்‌ ஒரு பகுதி 
பாட்டியலாக விரிந்தது. அங்ஙனமே, இதனோடு நெருங்கிய 
தொடர்புடைய உவமவியற்‌ கருத்துக்களின்‌ ஒரு பகுதி உவ 
மான சங்கிரகம்‌” என்ற நூலாக வளர்ந்தது. உவமம்‌ நான்கு 
வகையாகத்‌ தொல்காப்பியம்‌ கூறும்‌. ஆனால்‌ உவமான சங்கி 
ரகம்‌ இவற்றைக்‌ கருதாது, பெண்களின்‌ அங்க வருணனைக்‌ 
கான உவமைகளை மட்டும்‌ தொகுத்துக்‌ கூறுவதாக அமைந்‌ 
துள்ளது. 13ஆம்‌ நூற்றாண்டின்‌ பின்‌ பிரபந்தங்கள்‌ பெருக 
லாயின. உலா தூது மடல்‌ போன்ற பிரபந்தங்கள்‌ விரிந்தன. 
உலா ஏழு பருவ மகளிரை வருணிப்பது; தூது, தலைவி தூது 
அனுப்புவதாக அமைந்தது; மடல்‌, தலைவியின்‌ பொருட்டுத்‌ 
தலைவன்‌ மடல்‌ ஏறுவதாகக்‌ கூறுவது. இவை அனை த்திலும்‌ 
பெண்களின்‌ அங்க வருணனை முக்கிய பகுதி, பெரிய பகுதி; 
எனவே, இவ்வகைக்‌ கவிதைகளை இயற்றுவோருக்கு உதவி 
யாக உவமைகளை நினைவில்‌ வைத்துச்‌ செய்யுள்‌ இயற்ற 
உதவும்‌ பொருட்டு, உவமானம்‌ மட்டும்‌ உரைக்கும்‌ உவமான 
சங்கிரகம்‌ என்ற பெயரில்‌ பல நூல்கள்‌ செய்யப்‌ பெற்றன 
போலும்‌. 

உவமான சங்கிரகம்‌ என்ற பெயரால்‌ மூன்று சிறு நூல்‌ 
கள்‌ உள்ளன. இவை முறையே நூற்பா, வெண்பா, விருத்‌ 

தப்பாவினால்‌ ஆனவை. காலம்‌ 15, 17, 18 நூற்றாண்டுகள்‌... 
நாம்‌ இங்குக்‌ கருதுவது முதல்‌ நூல்‌ ஒன்றுமே. இதன்‌ ஆசிரி 
யர்‌ வரலாறு தெரியவில்லை. இது 31 பாக்களும்‌ 117 வரி 
களும்‌ உடையது; பாதாதிகேச முறையில்‌ உவமை கூறும்‌... 
பாதாதி கேசம்‌ கேசாதிபாதம்‌ என்று இறைவனை வருணிக்‌ 
கும்‌ முறைகள்‌ நாலாயிரப்‌ பிரபந்தத்திலும்‌ திருவிசைப்பாவி 
லும்‌ காணப்படும்‌. இந்நூலில்‌ உள்ளங்கால்‌ தொடங்கிக்‌ 
கூந்தல்‌ முடிய, பெரும்பான்மை அடைமொழி இன்றியே உவ 
மைகள்‌ கூறப்பெற்றுள்ளன. நூலின்‌ இறுதியில்‌ பெண்களுக்‌ 
குரிய சில பொது உவமைகளும்‌ சொல்லப்‌ பெறுகின்றன. 


பின்வந்த இரு நூல்களும்‌ இதனினும்‌ சற்றே பொருள்‌ 
வளர்ச்சி பெற்றவை. இரத்தினச்‌ சருக்கம்‌ என்ற ஒரு சிறு 
நூலும்‌ உவமை கூறும்‌ நூல்‌; புகழேந்தி செய்தார்‌ என்றே: 
பலரும்‌ இதை அச்சிட்ட போதிலும்‌, இதன்‌ காலம்‌ 16-17 
நூற்றாண்டு என்று புலப்படுவதால்‌ இது புகழேந்தி செய்த, 
தன்று. 


அத்தியாயம்‌ 4 
உரையாசிரியர்‌ 


முன்னுரை 


தமிழ்‌ இலக்கிய வரலாற்றில்‌, பண்டைய இலக்கிய 
இலக்கண உரைகளுக்குச்‌ சிறப்பான இடம்‌ உண்டு. களவி 
யல்‌ என்ற அகப்‌ பொருள்‌ இலக்கண நூலை இறையனார்‌ 
(சிவபெருமானே) செய்தாரென்றும்‌, அதற்கு நக்கீரர்‌ உரை 
வகுத்தார்‌ என்றும்‌ பண்டைய வரலாறுகள்‌ கூறும்‌. நக்கீரர்‌ 
உரை, வாய்மொழியாகப்‌ பல தலைமுறைகள்‌ பயிலப்பெற்று, 
பின்னர்‌ ஏட்டில்‌ எழுதப்பெற்றது என்று அறிகிறோம்‌. 
“மேலும்‌, காலத்தால்‌ பழமை வாய்ந்தன பெரும்பகுதி 
இலக்கண உரைகளே. இவ்வாறு அமைதல்‌ இயல்பே. 
இலக்கணம்‌ கூறிய ஆசிரியர்‌, நூற்பாவால்‌ பொது உண்மை 
கனைக்‌ கூறினார்‌. அவரிடம்‌ பயின்ற மாணாக்கரும்‌ அவர்‌ 
வழிக்‌ கற்று வந்தோருமே ஆசிரியர்‌ கருத்தையும்‌ அவர்‌ 
கூறும்‌ இலக்கணம்‌ பொருந்துமாற்றையும்‌ உணர முடியும்‌. 
மாணாக்கர்‌ பலர்‌ தாம்‌ கேட்ட உரைகளை எழுதி வைத்தார்‌ 
கள்‌. சிலர்‌ தம்‌ கல்விப்பெருக்கால்‌ நுனித்துணர்ந்து புதிய 
உரைகளையும்‌ எழுதினார்கள்‌. தொல்காப்பிய உரைகள்‌ 
யாவும்‌ புதிதாய்‌ உணர்ந்து எழுதப்பெற்ற உரைகளே. 
யாப்பருங்கல விருத்தியுரை, ஆசிரியரிடம்‌ கற்ற மாணாக்கர்‌ 
கற்றறிந்து எழுதிய உரை. இவ்வாறு கற்று அறிந்தெழுதிய 
உரைகள்‌ அபூர்வம்‌. 

இனி, இங்கு நாம்‌ கருதும்‌ காலப்‌ பகுதியில்‌, இலக்கண 
.வுரைகளே மிகுதி. இவை தொல்காப்பிய உரைகள்‌, நேமி 
நாதவுரை, புறப்பொருள்‌ வெண்பா மாலை யுரை என்பன. 

இக்காலப்‌ பகுதியில்‌ பரிதியார்‌ திருக்குறள்‌ உரை எழுதி 
னார்போலும்‌. இவர்‌ பரிமேலழகருக்கு முற்பட்டவர்‌ என்று 
கருதுமாறு, பரிமேலழகருரைச்‌ கிறப்புப்பாயிரம்‌ இருந்த 
போதிலும்‌, பிற்பட்டவராகக்‌ கருதுவதற்கே நியாயம்‌ 
உள்ளது. 

தக்கயாகப்பரணிக்கு இக்காலப்‌ பகுதியில்‌ ஒரு பெருங்‌ 
கல்வியாளர்‌ உரை எழுதினார்‌. தமிழில்‌ உள்ள மிக்க நய 
மான உரைகளில்‌ இதுவுமொன்று. 

மேற்கூறிய இலக்கண இலக்கிய உரைகளை இவ்வத்தி 
யாயத்துள்‌ ஆராய்வோம்‌. 


பரிதியார்‌ 


திருக்குறளுக்கு உரை எழுதினோர்‌ பதின்மர்‌ என்று 
பழம்‌ பாடலொன்று தெரிவிக்கும்‌: 

தருமர்‌ மணக்குடவர்‌ தாமத்தர்‌ நச்சர்‌ 

பரிதி பரிமே லழகர்‌--திருமலையர்‌ 

மல்லர்‌ பரிப்பெருமாள்‌ காளிங்கர்‌ வள்ளுவர்நூற்கு 

எல்லையுரை கண்டார்‌ இவர்‌. 
இவருள்‌ பரிப்‌ பெருமாள்‌ என்ற பெயர்‌ கவிப்‌ பெருமாள்‌ 
எனவும்‌ வழங்குவதுண்டு. தொண்டை மண்டல சதகம்‌ 
41ஆம்‌ பாடல்‌ வள்ளல்‌ சிலைப்‌ பெருமாள்‌ நச்சர்‌ சாத்தர்‌ 
வழுதி முதலானோர்‌ உரையை வென்றவர்‌ பரிமேலழகர்‌ 
என்று கூறுகின்றது. இங்ஙனமாக, திருக்குறளுக்கு உரை 
செய்தோர்‌ பலர்‌ என்று அறிகிறோம்‌. இப்பலர்‌ உரையுள்‌ 
ளும்‌ பாட்டில்‌ உள்ள வரிசை முறையில்‌ மணக்குடவர்‌, பரிதி, 
பரிமேலழகர்‌, பரிப்பெருமாள்‌, காளிங்கர்‌ என்ற ஐவருரை 
களே அச்சாகியுள்ளன. இவற்றுள்ளும்‌ இடையிடையே 
சிறு பகுதிகள்‌ கிடைக்காமலுள்ளன. 

இவ்வைவர்‌ உரைகளின்‌ காலத்தை ஒரு வகையாகப்‌ 
பின்வருமாறு வரையறை செய்வது பொருந்தும்‌. மணக்குடவர்‌ 

கி.பி. 950-1050; பரிப்‌ பெருமாள்‌ 1000-1100; காளிங்கர்‌ 
1100-1200 பரிமேலழகர்‌ 1250-1300; பரிதியார்‌ 1450. 
இவர்களுள்‌ நாம்‌ கருதும்‌ காலப்‌ பகுதிக்கு உரியவர்‌ 
பரிதியார்‌. 


பரிதி-சூரியன்‌. இச்‌ சொல்‌ பருதி எனவும்‌ வழங்கும்‌. 
பரிதி நியமம்‌ என்ற ஊரில்‌ இவர்‌ தோன்றினார்‌, ஆகவே இப்‌ 
பெயர்‌ பெற்றார்‌ என்றும்‌ சொல்வதுண்டு. இவர்‌ சைவ 
சமயத்தவர்‌. இதைப்‌ பாடல்‌ தோறும்‌ புலப்படுத்தி இருக்‌ 
கிறார்‌. பின்வரும்‌ எடுத்துக்‌ காட்டுக்களைக்‌ காண்க: சிவன்‌ 
சீபாதம்‌--குறள்‌ 2, 3; மும்மல வித்தானது சிவகீர்த்தி 
பாராட்டுவானிடத்து இல்லை 4; தர்மமென்னும்‌ சமுத்திரமாக 
வுள்ள பரமேசுவரன்‌ 8; உலகத்தை ரட்சிக்கின்ற பரமேசு 
வரன்‌ 888; பிறவியாகிய சமுத்திரத்தை நீந்துவர்‌ சிவனடி 
சேர்ந்தார்‌ 10; சிவபுண்ணியம்‌ பசுபுண்ணியம்‌ 296; புலன்‌ 
களைத்‌ துறந்து பயனென்னாம்‌ சிவஞானம்‌ அறியாவிடில்‌ 364; 
தத்துவம்‌ 96-810; இவைபோல்வன பல. 


இவர்‌ உரையில்‌ வட சொற்களும்‌ வடமொழித்‌ தொடர்‌ 
களும்‌ மிக்க அதிகமாய்க்‌ காணப்படுகின்றன. ஆத்துமா, 
ஆதித்த கிரணம்‌, உதராக்கினி, உதாசினம்‌, இராச சூரியன்‌, 
காமியம்‌, சத்திய வாக்கிய சுத்தம்‌, சர்வர்‌ (அனைவர்‌) சங்கீத 
லட்சணம்‌, சுகசீவி, சற்புருஷர்‌, சத்துரு மித்துரு, ஞான 
¥ஞோயம்‌, தசதானம்‌, தாதா, தீபாக்கினி, திரிவித கரணங்கள்‌, 
துர்ச்சனர்‌, சொர்ணதானம்‌, தோஷபரிகாரம்‌, நவதாது, 
நாஸ்தி, பதார்த்த வேள்வி, பரிபாலனம்‌, மாஹந்த காலம்‌, 
மனக்கிலேசம்‌, ரிஷபம்‌, வங்கிஷம்‌, வேஷ தாரி, ஸ்திரீ 
பர்த்தா என்பன சில. 

இவர்‌ தமக்கென்று சில சொல்லாட்சிகளைக்‌ கொண் 
டிருக்கிறார்‌. வேறு யாரிடத்தும்‌ இவ்வளவு அதிகமான 
ஆட்சிகளைக்‌ காண இயலாது; அவை-ஆஸ்தானம்‌ என்றே: 
சொல்வார்‌. துன்பம்‌ எல்லா இடங்களிலும்‌ விதனம்‌ என்றே 

எழுதுவார்‌. ஊக்கம்‌-விகாரம்‌; முயற்சி-உத்தியோகம்‌; வலி- 
சத்துவம்‌; தூது-தானாபதி; உணவு-அசனம்‌; இரப்பவன்‌- 
தேகி என்பவன்‌; கரப்பவன்‌-நாஸ்தி என்பவன்‌; கொடுப்‌ 
பவன்‌-தாதா. இன்னும்‌ சில சொல்‌ விசேடங்கள்‌: தலை-சிகா 
மணி, காசு-அரைக்‌ கழஞ்சு, அரங்கு-களரி. 


மரூ உருமொழிகள்‌: கடிச்சு, கழிஞ்சு, ஆச்சு, போச்சு, 
பிறத்தியிலே. 


உரையுள்‌ கண்ணகி, நந்திகேசுவரர்‌, மார்க்கண்டேயர்‌ 
கதைகளைக்‌ குறிப்பிடுகிறார்‌. நோயெல்லாம்‌ கோய்‌ செய்தார்‌ 
மேலவாம்‌-கோய்‌ செய்யார்‌ நோயின்மை வேண்டுபவர்‌- 
(320) என்ற குறளுக்கு விளக்கமாக, ஒரு பிரமராக்கதன்‌ ஓர்‌ 
அரசகுமாரியைப்‌ பற்றி ஆற்றின்‌ கரையில்‌ நின்றபோது வந்த 
அந்தணச்‌ சிறுவன்‌ இக்குறளை மனப்பாடம்‌ பண்ணக்கேட்டு 
மீண்டும்‌ மானிட வடிவோடு அச்சிறுவனிடம்‌ இக்குறளைக்‌ 
கேட்டுப்‌ பொருள்‌ உணர்ந்து வருந்தி அரச குமாரியை விட்டு 
நீங்கினான்‌ என்ற கதையைச்‌ சொல்கிறார்‌. 


இவர்‌ உரை எவ்விடத்துமே தனித்துச்‌ செல்லும்‌ இயல்‌ 
புடையது. குன்றன்னார்‌-மேருகிரி ஒத்த பெரியோர்‌ (898). 
பொறை ஒருங்குமேல்‌ வருங்கால்‌-நாட்டாண்மைக்காரருக்குச்‌ 
சேதம்‌ வந்தால்‌ (73).நெருப்பினுள்‌ துஞ்சலும்‌ ஆகும்‌-ரெருப்‌ 
பினுள்ளும்‌ நித்திரை செய்யலாம்‌, அக்கினித்தம்பம்‌ பண்ணி 
(1049). மருந்தென வேண்டாவாம்‌ என்ற குறள்‌ 942: செரித்‌ 
தால்‌ சாமம்‌ பார்த்து அசனம்‌ இரண்டு கூறும்‌ தண்‌ 
ணீர்‌ ஒரு கூறும்‌ வாயு சஞ்சரிக்க ஒரு கூறும்‌, வாத 
பித்த சிலேட்டுமத்திற்கு வேண்டாக்‌ கறியை விட்டு அசனம்‌ 
பண்ணக்‌ கடவன்‌. மாதர்‌ முகம்போல்‌ தேய்தலற்று மறு 
வற்று விரசப்‌ பார்வை அற்புதப்பார்வை உண்டாகில்‌ (1118). 
கோட்டுப்‌ பூ-பிற உரையாளர்‌ பக்கப்பூ ஒப்பனைப்‌ பூ என்று 
கூறியிருக்க, இவர்‌ செண்பகப்‌ பூ பாதிரிப்‌ பூ புன்னைப்‌ பூ 
என்று கூறுவர்‌ (12.19). பயன்படுமரம்‌-மா பலா, பனை (216). 

குறி எதிர்ப்பை-வட்டி. அருளா தான்‌ செய்யும்‌ அறம்‌ குழந்தை 
கையில்‌ மாணிக்கம்போல்வது (249). மாலூராகிய வைகுண்ட 
பதம்‌ (897). கல்வி என்ற அதிகாரத்தின்‌  அவதாரிகை: 
ஆசாற்கு. மனுசாஸ்திரம்‌ மந்திர சாஸ்திரம்‌ தொண்ணுூற் 
றெட்டாயுதக்‌ கல்வி வேணும்‌. ஊருணி-வானேரி (215). 

பிறவா கெறியாகிய முத்தி என்றே பலவிடத்தும்‌ எழுது 
வார்‌. திருமகள்‌ என்று குறிப்பிட வேண்டிய எல்லா இடங்‌ 
களிலும்‌ லக்ஷ்மி என்றே கூறுவார்‌. தவ்வையைச்‌ சேட்டை, 
சேஷ்டா தேவி என்பர்‌. வாக்கினிற்‌ குற்றம்‌ நாலு (119), 
எல்லா விளக்கும்‌ என்பதன்‌ பொருள்‌ (299), மருந்து-வியா தி 
கொண்டவர்‌, பண்டிதர்‌, மருந்து, பரிகாரம்‌ பண்ணுவார்‌-ஒவ்‌ 
வொருவருக்கும்‌ நந்நான்கு குணம்‌ (950), கண்டு கேட்டு 
உண்டு உயிர்த்து உற்று (1101) என்பதன்‌ விளக்கம்‌. ஊடி 
யிருந்தே மாத்தும்மினார்‌ என்ற விடத்து (1812) நாயகி தன்‌ 
மங்கல நாணைத்தொட்டு வாழ்த்தினாள்‌ எனல்‌. காமக்கணிச்சி 
(1251) என்ற பாடலின்‌ உரை: பயிர்ப்பாகிய வீட்டில்‌ அச்சம்‌ 
என்னும்‌ நிலையில்‌ மடம்‌ என்னும்‌ கதவில்‌ இட்ட நாணம்‌ 
என்னும்‌ தாளை வெட்டும்‌ காமமாகிய மழு. 

இவ்வாறு எல்லா வகையால்‌ ஆராய்ந்தாலும்‌, பரிதி 
யார்‌ உரை மிகவும்‌ புதுமையாயுள்ளது. நடை, பொருள்‌ 
கோள்‌, உரை எழுதும்‌ முறை, எடுத்துக்‌ காட்டுக்கள்‌, நயங்‌ 
கள்‌ யாவுமே புதுமை. இவற்றால்‌ இவர்‌ முந்தைய உரைகாரர்‌ 
மரபில்‌ வந்தவரல்லர்‌ என்பது தெளிவு. அன்றியும்‌ இவருரை 
யைப்‌ பிறர்‌ எவரும்‌ பார்த்தவருமல்லர்‌. பல குறட்பாக்‌ 
களுக்கு இவர்‌ கருத்துரை கூறியும்‌ செல்வார்‌. 669-பிறர்‌ 
அழக்‌ கொண்ட பொருள்‌ தன்னையும்‌ அழப்பண்ணிப்போம்‌; 
இழந்தாலும்‌ பின்னே வந்து கைகூடும்‌ . நீதியால்‌ தேடும்‌ 
பொருள்‌; என்பதனால்‌ நல்வினையால்‌ பொருள்‌ தேடுவான்‌ 
என்றவாறு. 660-அநீ தியினால்‌ தேடும்‌ பொருள்‌ தன்னையும்‌ 
கெடுத்துத்‌ தானும்‌ போம்‌, எப்படி என்றால்‌ பச்சை மண்‌ 
பாத்திரத்தில்‌ வார்த்த தண்ணீரும்‌ பாத்திரமும்‌ கெட்டாற்‌ 

போல. 10386-தாங்கள்‌ ஓரிடத்திலும்‌ இரவார்‌. இரப்பவர்க்கும்‌ 
கரவாது கொடுப்பர்‌. ஆதலால்‌ உழவே நன்று என்றவாறு. 


பெரும்பாலும்‌ இவர்‌ பதவுரையோ பொழிப்புரையோ 
கூறாமல்‌ பாடலின்‌ கருத்தை .மட்டும்‌ சொல்லிக்‌ கொண்டு 
போவார்‌. ஓரளவுக்கு குறளின்‌ கருத்தை மட்டும்‌ அறிந்து 
கொள்வதற்கு இவர்‌ உரை உதவும்‌. 

காலம்‌. சில குறிப்புக்களைக்‌ கொண்டு இவர்‌ காலத்தை 
ஒரு வகையாக அறுதியிட முடிகிறது. பரிமேலழகர்‌ உரைச்‌ 
சிறப்புப்‌ பாயிரமானது, குறளுக்கு முன்னமே ஒன்பது பேர்‌ 
உரை செய்திருந்தும்‌ பொருள்‌ விளக்க முறாமையால்‌ கிறப்‌ 
யாக விழுப்‌ பொருள்‌ தோன்ற உரைத்தார்‌ பரிமேலழகர்‌ 
என்று கூறுகிறது. ““முப்பாலுக்கு. ஓருரையின்றி ஒன்பது 
சென்றும்‌, ஐயுற லாக நையுறு காலை, வள்ளுவன்‌ மீளவும்‌ 
வந்து...உரைத்தனன்‌ என்ன, விழுப்பொருள்‌ தோன்ற 
விரித்தின்று உரைத்தனன்‌...... பரிமேலழகன்‌””. இதனால்‌ 
பரிமேலழகரையும்‌ சேர்த்துப்‌ பதின்மர்‌ திருக்குறளுக்கு 
உரை செய்தார்‌ என்று ஏற்படுகிறது. இப்பதின்மர்‌ பெய 
ரைத்‌ தொடக்கத்தில்‌ கூறிய தருமர்‌ மணக்குடவர்‌ என்ற 
வெண்பா உரைக்கிறது. இவ்விரு கூற்றுக்களாலும்‌ பரிதி 
யார்‌ அவ்‌ ஒன்பதின்மருள்‌ ஒருவர்‌, பரிமேல்ழகருக்கு. முற்பட்‌ 
டவர்‌ என்று கருதத்‌ தோன்றுகிறது. 


பரிமேலழகர்‌ உரைச்‌ சிறப்புப்‌ பாயிரம்‌ அவர்‌ காலத்‌ 
கிலோ சற்றுப்‌ பிற்பட்டோ செய்யப்பட்டிருந்தாலும்‌ கூட, 
தருமர்‌ மணக்குடவர்‌ என்ற வெண்பா மிகவும்‌ பிற்பட்டே 
எழுந்திருக்க வேண்டும்‌ என்று தெரிகிறது. ஒன்பதின்மர்‌ 
என்று சிறப்புப்பாயிரம்‌ கூறியதால்‌, பின்வந்தோர்‌ ஒருவர்‌, 
தாம்‌ அறிந்த ஒன்பது உரைகாரர்‌ பெயரையும்‌ ஒரு சேரப்‌ 
பாடிவிட்டார்‌ என்றே நாம்‌ கருத வேண்டும்‌. இவ்வொன்‌ 
பதின்மருள்‌, மணக்குடவர்‌ பரிப்பெருமாள்‌ காளிங்கர்‌ என்ற 
மூவரும்‌ பரிமேலழகருக்கு முற்பட்டோர்‌ என்று திட்டமாய்த்‌ 

தெரிகிறது. தருமர்‌, தாமத்தர்‌, நச்சர்‌, திருமலையார்‌, மல்லர்‌ 
என்பார்‌ உரைகள்‌ கிடைத்தில. கிடைத்தால்‌ ஒருவேளை பிறி: 
தோர்‌ உரையும்‌ கிடைத்தல்கூடும்‌. கிடைக்கும்போது, அவ்‌ 
வரையே பரிமேலழகருக்கு முந்தியது, பரிதியார்‌ உரையன்று 
என்பதும்‌, இப்பாடல்‌ குறிப்பிடும்‌ ஒன்பதுமே பரிமேலழ 
கருக்கு முந்தியன, பரிதியார்‌ உரை முந்தியதன்று என்பதும்‌ 
தெளிவாகும்‌. காளிங்கர்‌ உரையால்‌ முந்திய உரைகள்‌ இன்‌ 
னும்‌ சில இருந்தனவென்றும்‌ அறிகிறோம்‌. 

இனி பரிதியார்‌ உரை மிகவும்‌ பிற்பட்டது என்பதற்கு. 
அவர்‌ உரையிலேயே சான்றுகள்‌ சில உள்ளன. உரையுள்‌ 
வரும்‌ சில சொற்களை இங்குக்‌ கருதலாம்‌. ஆற்றறுக்கும்‌ 
கல்லாமா (814) என்றவிடத்து இராவுத்தன்‌ சேவகத்தைக்‌ 
கெடுக்கிற திருந்தாக்‌ குதிரை என்று பொருள்‌ எழுதுகிறார்‌. 
இராவுத்தன்‌ என்ற சொல்‌ குதிரை வீரன்‌ என்ற பொருளு, 
டைய புதுச்சொல்‌. முகம்மதியர்‌ தமிழ்‌ நாட்டில்‌ பிரவேசித்த 
காலத்தில்‌ தமிழில்‌ இச்சொல்‌ வழக்குக்கு வந்திருக்கிறது... 
இதன்‌ மூலம்‌ நன்கு விளங்கவில்லை. ஆனாலும்‌ 18ஆம்‌ நூற்‌: 
ரண்டினர்‌ என்று கருதப்படும்‌ பெரும்பற்றப்‌ புலியூர்‌ நம்பி' 
தாம்‌ பாடிய திருவிளையாடற்‌ புராணத்தில்‌ மூன்றிடங்களில்‌ 
இராவுத்‌ தன்‌ என்று குறிப்பிடுகிறார்‌. இச்சொல்‌ இக்காலத்‌ 
தில்‌ தான்‌ ஆட்சிக்கு வரத்தொடங்கிற்று எனக்‌ கருதலாம்‌.. 
பின்னர்‌ அருணகிரிநாதரால்தான்‌ இத்தொடர்‌ அதிகம்‌ 
பயன்படுத்தப்பெறுகிறது. மயிலேறிய இராவுத்தனே என்ற: 
கந்தரலங்காரப்‌ பாடல்‌ முதலாயின காண்க. அதிகம்‌ வழக்‌ 
கில்‌ இல்லாத நூல்‌ நம்பி திருவிளையாடல்‌; அருணகிரி நாதர்‌ 
பாடல்‌ அதிகம்‌ வழக்குடையது. பரிதியார்‌ காலம்‌ இருவருக்‌ 
கும்‌ இடைப்பட்டதாயிருத்தல்‌ கூடுமென்று தோன்று 
கிறது. 

பவீசு என்பது இதையொத்த மற்றொரு சொல்‌. சூது... 
மனத்தில்‌ லட்சுமி துலங்கிய பவிசையும்‌ கெடுக்கும்‌ என்று 
(984) எழுதுகிறார்‌. பவிசு (பவிஷு) பெருமை குறிக்கும்‌ ஒரு. 

பிற்காலச்‌ சொல்‌. இதையும்‌ அருணகிரி நாதரே திருப்புக 
ழில்‌ பிரயோகிக்கிறார்‌. 


பெண்சாதி என்பதோர்‌ சொல்‌; பெண்சாதிக்குப்‌ பயன்‌ 
யடுவானாகில்‌ என்று (904) எழுதுகிறார்‌. பெண்சாதி இங்கு. 
மனைவி. இப்பொருளில்‌ இச்சொல்‌ ஆட்சிக்கு வருவது மிகவும்‌ 
பிற்கால நூல்களில்‌ தான்‌; . நச்சினார்க்கினியர்‌ மதுரைக்‌ 
காஞ்சியுரையில்‌ பெண்‌ என்ற சாதி என்று குறிப்பிட்டு 
எழுதுகிறார்‌. வேறு பழைய ஆட்சி இச்சொல்லுக்கு இல்லை. 


பணம்‌ (932), சடுதி, காவடி (1196) என்பன இவை 
போன்ற வேறு சில சொற்கள்‌. இவற்றுக்கு இன்று நாம்‌ 
கருதுகின்ற பொருளில்‌ பரிதியார்‌ உபயோகிக்கிறார்‌. சடுதி 
என்ற சொல்லை அதிகமாய்‌ உபயோகிக்கிறார்‌. ஆனால்‌ இச்‌ 
சொற்கள்‌ 16ஆம்‌ நூற்றாண்டுக்குப்‌ பிறகு இவ்வாட்சி. பெற்‌ 
றுள்ளனவேயன்றி, முன்னால்‌ இவ்வாட்சி பெற்றது அருமை. 


விதனம்‌ என்ற சொல்லை முன்னர்க்‌ , குறிப்பிட்டோம்‌. 
கம்பராமாயணம்‌ இச்சொல்லைக்‌ கூறுகிறது. விதனங்கள்‌ 
ஏழு என்று பரிமேலழகர்‌ கூறுகிறார்‌: “வேட்டம்‌ கடுஞ்‌ 
சொல்‌ மிகுதண்டம்‌ சூது பொருள்‌ - ஈட்டம்‌ கள்‌ காம 
மோடேமு”' எனப்பட்ட விதனங்கள்‌ என்கிறார்‌. இங்கு துக்‌ 
கம்‌ என்பது பொருள்‌. : கம்பராமாயணத்திலும்‌ இச்சொல்‌ 
அருமையாய்‌ வந்துள்ளது. ஆயினும்‌ இச்சொல்லை நம்‌ உரை 
காரர்‌ துன்பம்‌ என்ற கருத்தைக்‌ குறிப்பிட மிக அதிகமான 
இடங்களில்‌ எடுத்தாளுகிறார்‌. இச்சொல்லை அருணகிரிநாத 
ரும்‌ பிரயோகிக்கிறார்‌. 


எனவே, இங்கு ஆராய்ந்து குறிப்பிட்டசொற்களின்‌ வர 
லாற்றை நாம்‌ ஒரு தொகுப்பாகப்‌ பார்க்கும்போது இவ்‌ 
வகைச்‌ சொற்களை உபயோகிக்கும்‌ பரிதியார்‌ காலம்‌ 18ஆம்‌ 
நூற்றாண்டுக்குப்பின்‌ 16 ஆம்‌ நூற்றாண்டுவரையில்‌ என்று 
குறிப்பிடலாம்‌ என்று : தோன்றுகிறது. பேரளவாயுள்ள 

ஒற்றுமைகளால்‌ இவர்‌ காலம்‌ அருணகிரிநாதர்‌ காலத்தை 
ஒட்டியிருக்கலாமோ என்றெண்ணத்‌ தோன்றுகிறது. 


மேலும்‌ பல. உரையாளர்‌ கருத்துக்களைச்‌ சுட்டியும்‌ 
மறுத்தும்‌ எழுதுகின்ற பரிமேலழகர்‌ பரிதியார்‌ கூற்றுக்களில்‌ 
ஒன்றையும்‌ குறிப்பிடவில்லை. இதனால்‌ பரிமேலழகர்‌ காலத்‌ 
தில்‌ பரிதியார்‌ உரை இல்லை என்றே எண்ண வேண்டியிருக்‌ 
கிறது. 
திருமுருகாற்றுப்படை யுரை 

திருமுருகாற்றுப்‌ படைக்கு உரை எழுதினோர்‌ பலர்‌; 
இவர்கள்‌ நச்சினார்க்கினியர்‌, பரிமேலழகர்‌, உரையாசிரியர்‌, 
கவிப்‌ பெருமாள்‌, பரிதியார்‌ என்போர்‌. (கவிப்‌ பெருமாள்‌ 
பரிப்‌ பெருமாள்‌ என்பவரே போலும்‌.) பரிதியார்‌ உரை 
காசி மடத்தார்‌ வெளியிட்ட திருமுருகாற்றுப்படை உரைக்‌ 
கொத்தில்‌ சேர்த்து, வேலம்பாளையம்‌ வித்துவான்‌ 
வே. ரா. தெய்வ சிகாமணிக்‌ கவுண்டருக்குக்‌ கிடைத்த ஏட்‌ 
டின்‌ துணை கொண்டு வெளியிடப்பட்டுள்ளது. 

நக்கீரர்‌ செய்த நன்முருகாற்‌ றுப்படைக்குத்‌ 

தக்கவுரை. சொன்ன தகுதியான்‌--மிக்குலகில்‌ 

பன்னூல்‌ அறிந்த பரிதி. மறைப்‌ புலவன்‌ 

தொன்னூல்‌ அறிவால்‌ துணிந்து. 
என்பது பரிதியார்‌ உரைச்‌ சிறப்புப்‌ பாயிரம்‌. பாட பேதங்‌ 
களும்‌ இவ்வுரையுட்‌ காணப்படுகின்றன. உரையின்‌ நடை 
யும்‌ தன்மையும்‌ நோக்கும்‌ போது இவர்‌ குறள்‌ உரை செய்த: 
பரிதியாரே என்று கொள்ளத்‌ தடையில்லை. 


கல்லாடர்‌ 


கல்லாடர்‌ என்ற பெயரோடு தமிழ்நாட்டில்‌ வெவ்‌ 
வேறு காலத்தில்‌ புலவர்‌ மூவர்‌ இருந்திருக்கிறார்கள்‌ என 
அறிகிறோம்‌. இவர்களுள்‌ காலத்தால்‌ பிந்திய புலவரையே 

நாம்‌ இங்குக்‌. கருதுகிறோம்‌. இப்‌ புலவர்‌ பெயரானது 
கல்லாடர்‌ என்பதோர்‌ ஊர்‌ பற்றி வந்த பெயர்‌ போலும்‌. 


கல்லாடத்துக்‌ கலந்தினி தருளி 
நல்லாளோடு நயப்புறவு எய்தியும்‌ 


என்பது திருவாசகம்‌, கீர்த்தித்திருவகவல்‌ 11-12 அடிகள்‌. 


இப்‌ பெயருடைய புலவர்‌ மூவருள்‌;' காலத்தால்‌ முந்தி 
யவர்‌ சங்க காலப்‌ புலவர்‌. இவர்‌. பாடல்கள்‌ அகநானூறு 
(ஏழு பாட்டு), குறுந்தொகை (இரண்டு), புறநானூறு (ஐந்து) 
என்னும்‌ தொகைகளில்‌ சேர்க்கப்பட்டுள்ளன. திருவள்ளுவ 
மாலையில்‌ “ஒன்றே பொருளெனின்‌ வேறென்பர்‌'” என்ற 
பாடல்‌ கல்லாடர்‌ பாடல்‌ என்று குறிக்கப்பட்டுள்ளது. 
கிருவள்ளூவ மாலையே போலிநூல்‌ என்பது அறிஞர்‌ கருத்‌ 
தாதலால்‌, இவ்வொரு பாடலை மட்டும்‌ நாம்‌ கட்டட த்திச்‌ 
சொல்வதற்கில்லை. 


இனி, யாப்பருங்கல விருத்தியுரையில்‌ செய்யுளியல்‌ 
புறனடைச்‌ சூத்திரமாகிய 92ஆம்‌ சூத்திர வுரையில்‌ உரை 
காரர்‌ மிகப்பலவான பண்டையாசிரியர்‌ பெயர்களைக்‌ கூறு 
கின்றார்‌: *அவிநயனார்‌ மயேச்சுரர்‌ நக்கீரனார்‌ பேராசிரியர்‌ 
பொய்கையார்‌ குடமூக்கிற்‌ பகவர்‌ பெருஞ்சித்திரனார்‌, மேலும்‌ 
இருடிகளல்லா ஏனையோராகி, மனத்தது பாடவும்‌ ஆகவும்‌ 
கெடவும்‌ பாடல்‌ தரும்‌ கபிலர்‌ பரணர்‌ கல்லாடர்‌. மாமூலர்‌ - 
பெருந்தலைச்‌ சாத்தர்‌ இத்‌ தொடக்கத்தோராலும்‌ பெருஞ்‌ 
சித்திரர்‌ தொடக்கத்தோராலும்‌ ஆரிடச்‌ செய்யுள்‌ போல 
மிகவும்‌ குறையவும்‌ பாடப்படுவன”” என்ற இடத்தில்‌ இவர்‌ 
குறிப்பிடும்‌ கல்லாடர்‌ இச்‌ சங்க காலக்‌ கல்லாடரே. இவர்‌ 
காலம்‌ கி. பி. இரண்டாம்‌ நூற்றாண்டுக்கு முற்பட்டதாகும்‌. 


மற்றொரு கல்லாடர்‌ கல்லாடம்‌ என்ற . இலக்கியச்‌ 


சுவை பொருந்திய அகப்‌ பொருள்‌ நூல்‌ செய்தவர்‌. இந்‌. 
நூல்‌ அகத்‌ துறையில்‌ அமைந்து 100 பாடல்கள்‌ கொண்டது. 

“கல்லாடர்‌ செய்‌ பனுவல்‌ கல்லாடம்‌ நூறு” என்பது இதன்‌ 
சிறப்புப்‌ பாயிரத்துள்‌ ஒன்று. இவ்வாசிரியர்‌ சிறந்த சைவர்‌. 
விநாயக வணக்கம்‌ வேலன்‌ வணக்கம்‌ கூறியுள்ளமையாலும்‌ 
திருவிளையாடற்‌ செய்திகளை மிகவாகக்‌ கூறியுள்ளமையாலும்‌ 
இது நன்கு விளங்கும்‌. 

கல்லாடர்‌ செய்பனுவல்‌ கல்லாடம்‌ நூறும்‌ நூல்‌ 

வல்லார்கள்‌ சங்கத்தில்‌ வதிந்தருளி-சொல்‌ ஆயும்‌ 

மாமதுரை ஈசர்‌ மனமுவந்து கேட்டுமுடி 

தாமசைத்தார்‌ நூறுதரம்‌. 
என்பது ஒரு சிறப்புப்‌ பாயிரப்‌ பாடல்‌. “கல்லாடம்‌ கற்றவ 
னேடு சொல்‌(மல்‌)லாடாதே'' என்ற பழமொழி இந்நூலையே 
குறிக்கும்‌. 

பதினொராம்‌ திருமுறையுள்‌ கண்ணப்ப தேவர்‌ திருமறம்‌ 
என்ற ஒரு பாடல்‌ உள்ளது. இதன்‌ ஆசிரியரும்‌ ஒரு கல்‌ 
லாடர்‌; இவர்‌ கல்லாடம்‌ பாடிய கல்லாடரே என்பது பலர்‌ 
கருத்து. ஆனால்‌ இங்கு ஓர்‌ இடர்ப்பாடுள்ளது. கல்லாடம்‌ 
பாடிய கல்லாடம்‌ 11ஆம்‌ நூற்றாண்டினர்‌ என்பது சில 
ஆராய்ச்சியாளர்‌ கருத்து. ஆனால்‌ நம்பியாண்டார்‌ நம்பி 
(பதினொராம்‌ திருமுறை தொகுத்தவர்‌) காலம்‌ ஆதித்த 
சோழன்‌ காலம்‌ (கி. பி. 871-907) என்றும்‌ இராசராசன்‌ 
காலம்‌ (986-1014) என்றும்‌ இருவகையாகச்‌ சொல்வர்‌;' 
இரண்டில்‌ எதுவாயினும்‌ கண்ணப்ப தேவர்‌ திருமறம்‌ 
பாடிய கல்லாடர்‌ 11 ஆம்‌ நூற்றாண்டுக்குப்‌ பிற்பட்டவரா 
யிருத்தல்‌ இயலாது. (அங்ஙனமாயின்‌, திருமறம்‌ பாடிய 11ஆம்‌ 
திருமுறைக்‌ கல்லாடர்‌ இரண்டாமவர்‌, கல்லாடம்‌ பாடியவர்‌ 
மூன்றாமவர்‌ எனல்‌ வேண்டும்‌. இருவரும்‌ ஒருவரே 
என்பது சரி.) 

மூன்றாம்‌ கல்லாடரே நாம்‌ கருதும்‌ காலப்‌ பகுதியில்‌ 
வாழ்ந்து தொல்காப்பியச்‌ சொல்லதிகாரத்துக்கு உரை எழு 
திய கல்லாடர்‌. இவர்‌ பெயர்‌ இயற்‌ பெயர்‌ போலும்‌. 


3. நம்பி இராசராசன்‌ காலம்‌ என்பதே பொருந்துவது. 

முன்னமே இப்பெயர்‌ தாங்கியோர்‌ வேறு பலர்‌ வாழ்ந்திருத்‌ 
தலும்‌ கூடும்‌. இவர்‌ வரலாறு எதுவும்‌ புலப்படவில்லை. 
கல்லாடர்‌ அனைவரும்‌ ஒரே பரம்பரையினராகலாம்‌. 


இவர்‌ ஊர்‌ முற்கூறிய கல்லாடம்‌ எனவே நாம்‌ கருத 
லாம்‌. இது பாண்டி நாட்டிலுள்ளதொரு சிவஸ்தலம்‌ 
என்பர்‌; அதற்கேற்பவே இவர்‌ தம்‌ உரையுள்‌ “நாடு யாது 
என்றாற்குப்‌ பாண்டி நாடு என்றாற்‌ போல்வன ”” என்று எழுது 
வதால்‌ இவர்‌ பாண்டி நாட்டினர்‌ எனல்‌ பொருத்தமே. 


17 ஆம்‌ நூற்றாண்டில்‌ பிரயோக விவேகம்‌ என்ற 
இலக்கண நூல்‌ செய்த சுப்பிரமணிய தீக்கிதர்‌ 22 ஆம்‌ சூத்‌ 
திர உரையில்‌ இக்கல்லாடரைப்‌ பெயர்‌ சுட்டிக்‌ கூறுகிறார்‌: 
“மக்கட்‌ சுட்டு என்பதனைக்‌ கல்லாடரும்‌ பன்மொழியாகு 
பெயராய்‌ . நின்ற இரு பெயரொட்டுப்‌ பண்புத்‌ தொகை 
என்பர்‌.”” எனவே, கல்லாடர்‌ இக்காலத்துக்கு முற்பட்டவர்‌ 
என்பது தெளிவு. 


இவர்‌ இளம்பூரணரையும்‌ நச்சினார்க்கினியரையும்‌ 
தழுவியே தம்‌ சொல்லதிகார உரையை எழுதியிருக்கிறார்‌. 
பரிமேலழகரின்‌ திருக்குறளுரையில்‌ காணும்‌ தொடர்களும்‌ 
இவர்‌ உரையில்‌ வருகின்றன. இவற்றால்‌ இவர்‌ இம்‌ மூவருக்‌ 
கும்‌ பிற்பட்டவர்‌ என்பது உறுதி. இளம்பூரணர்‌ மிகவும்‌ 
முற்பட்டவர்‌. பரிமேலழகர்‌ 18 ஆம்‌ நூற்றாண்டு, நச்சினார்க்‌ 
.கினியர்‌ 14 ஆம்‌ நூற்றாண்டு. ஆகவே, கல்லாடர்‌ இக்காலத்‌ 
துக்குப்‌ பின்‌ 17 ஆம்‌ நூற்றாண்டுக்கு முன்‌ வந்தவர்‌ என்று 
அறிகிறோம்‌. இவர்‌ காலம்‌ முந்திய உரையாசிரியர்கள்‌ 
காலத்தை அடுத்தே வரக்கூடும்‌ என்று எண்ணலாம்‌; 
ஆகவே 16 ஆம்‌ நூற்றாண்டு என்ற கருத்தே பொருத்த 
முடையது. 

இவர்‌ உரையுட்‌ காணும்‌ செய்திகள்‌ இவர்‌ சைவ 
சமயத்தவர்‌ என்பதைத்‌ தெரிவிக்கின்றன; இரண்டாம்‌ 

கல்லாடர்‌ மதுரைத்‌ திருவிளையாடற்‌ கதைகளை நிரம்பக்‌ கூறி 
யவர்‌ என்ற கல்லாடர்‌ மரபுக்கு இது பொருந்துவதே. 


இவர்‌ உரை கல்லாடர்‌ விருத்தியுரை என வழங்கும்‌. 
இவர்‌ முந்திய உரையாசிரியர்களைத்‌ தழுவியே உரை செய்‌ 
தாரேனும்‌ ஆங்காங்கு அவற்றிற்‌ காணாத விளக்கங்களை 
மிக்க அடக்கத்தோடு. தந்து செல்கின்றார்‌. இவர்‌ உரை 
சொல்லதிகார முழுமைக்கும்‌ கூடக்‌ கிடைக்கவில்லை; இடை 
யியல்‌. 10 சூத்திரங்கள்‌ வரையில்‌ தான்‌ உள்ளது. ஏனைய 
38 சூத்திரங்களுக்கும்‌ உரியியல்‌ எச்சவியலுக்கும்‌ இவர்‌ 
உரை கிடைக்கவில்லை. 


இனி கல்லாடர்‌ தொல்காப்பியத்துக்கு உரை செய்தார்‌ 
என்று ஒரு பழம்‌ பாடலில்‌ குறிப்பிட்டிருக்கக்‌ காண்கிறோம்‌. 
அக்குறிப்பினல்‌ இவர்‌ தொல்காப்பியம்‌ முழுமைக்குமே. 
உரை செய்தார்‌ என்று கொள்ள இடமுண்டு. தம்முடைய 
சிலப்பதிகாரப்‌ பதிப்பில்‌ டாக்டர்‌ சாமிநாதையரவர்கள்‌ இப்‌: 
பழம்‌ பாடலை எழுதிப்‌ பின்வரும்‌ குறிப்பையும்‌ சேர்த்தார்‌ 
கள்‌. “இச்‌ செய்யுள்‌ பாண்டி நாட்டுள்ள செவ்வூர்‌ சிற்றம்‌ 
பலக்‌ கவிராயரவர்கள்‌ வீட்டிலிருந்த பழைய ஏட்டுப்‌ புத்தக 
மொன்றில்‌ எழுதப்பட்டிருந்தது. இவ்வகவலிலுள்ள சில: 
பகுதிகள்‌ மறுத்தற்குரியனவாக இருந்தும்‌, ஒரு சாரா 
ருடைய கொள்கை தெரிவதற்கே இஃது இங்கே பதிப்பிக்க 
லாயிற்று””. இப்பாடல்‌ மதுரைச்‌ சங்கங்களின்‌ வரலாறுகளை: 
விரிவாய்க்‌ கூறுகிறது. கடைச்சங்கப்‌ புலவர்களைக்‌ கூறு, 
மிடத்து சிறு மேதாவியார்‌ என்று தொடங்கி, 


புவிபுகழ்‌ புலமைக்‌ கபிலர்‌ பரணர்‌, 
இன்னாத்‌ தடிந்த நன்னாகர்‌, அன்றியும்‌ 
ஒல்காப்‌ பெருமைத்‌ தொல்காப்பியத்‌ துக்கு 
உரையிடை யிட்ட விரகர்கல்‌ லாடர்‌, 
பேர்மூல முணரும்‌ மாமூலர்‌ தம்மொடு 
விச்சை கற்றிடு நச்‌ செள்ளையார்‌ முதல்‌ 

தேனூற்‌ றெடுப்பச்‌ செந்தமிழ்‌ பகர்ந்தோர்‌ 
நானூற்றுவர்‌ முதல்‌ நாற்பத்‌ தொன்பதின்மர்‌ 


என்று அப்பாடல்‌ சொல்லிக்‌ கொண்டு போகிறது. கபில 
பரணரும்‌ தொல்காப்பிய உரை எழுதிய கல்லாடரும்‌ சங்கப்‌ 
புலவர்‌ என்று இப்பாடல்‌ கூறுவது பிழை என்பது, தானே 
விளங்கும்‌. இப்‌ பாடல்‌ பாடியவர்‌, சங்க காலக்‌ கல்லாடரை 
நினைத்தே தொல்காப்பிய உரையை இவர்‌ மீது ஏற்றி விட்‌ 
டார்‌; அவ்வளவே. இப்பாடல்‌ பழம்பாடல்‌ அன்று. 15 ஆம்‌ 
நூற்றாண்டுக்குப்‌ பின்‌ தோன்றிய பாடல்‌; செவி வழியாகக்‌ 
கேட்டு வந்த செய்திகளில்‌ பல கவிராயர்‌ முன்னோரொருவர்‌ 
இதனுள்‌ தொகுத்துச்‌ சொன்னார்‌. எனினும்‌, கல்லாடர்‌ தொல்‌ 
காப்பியத்துக்கு உரை செய்த சிறந்த புலவர்‌ என்ற செய்தி 
மட்டும்‌ இது நமக்கு நன்கு உணர்த்துவது போற்றற்குரியது. 


தொல்காப்பியம்‌ சொல்லதிகாரம்‌ 
பழைய உரையாசிரியர்‌ 


தொல்காப்பிய உரையாசிரியர்‌ அறுவர்‌ என்பது பிர 
சித்தம்‌. இவ்வறுவருள்‌ சொல்லதிகாரத்துக்கு மட்டும்‌ 
பேராசிரியர்‌ தவிர ஏனைய ஐவர்‌ உரையும்‌ இன்று கிடைத்து 
அச்சிடப்‌ பெற்றுள்ளது. இவ்வைவருக்கும்‌ மேலாக, 
சொல்லதிகாரத்துக்குப்‌ பழைய உரையொன்று அபூர்த்தி 
யாகக்‌ கிடைத்து அச்சிடப்பட்டுள்ளது. 117 சூத்திரங்களே 
(வேற்றுமை மயங்கியல்‌ 33 வரை) உள்ளன. உரையாசிரியர்‌ 
பெயரோ பிற வரலாறுகளோ விளங்கவில்லை. எனினும்‌, 
நாட்டுக்கு உதாரணமாகப்‌ பாண்டி நாட்டைக்‌ குறிப்பிடுவ 
தால்‌ இவர்‌ பாண்டி நாட்டினர்‌ என்றும்‌, நறுமணத்துக்குப்‌ 
பூதி நாற்றம்‌ என்று கூறுவதால்‌ சைவ சமயத்தவர்‌ என்றும்‌ 
நாம்‌ அறிகிறோம்‌. தம்‌ உரையுள்‌ சேனாவரையர்‌, உரையா 
சிரியர்‌ (இளம்பூரணர்‌) என்று பெயர்‌ சுட்டி உரைக்கிறார்‌; 
மற்றும்‌ நச்சினார்க்கினியர்‌ உரையைப்‌ பல இடங்களில்‌: 

மறுத்தும்‌ எழுதுகிறார்‌. இவற்றால்‌ இவர்‌ அனைவரினும்‌ 
யிந்தியவராகிய நச்சினார்க்கினியருக்கும்‌ பிற்பட்டவர்‌ என்று 
தெரிகிறது. உத்தேசம்‌ கி. பி, 15 ஆம்‌ நூற்றாண்டின்‌ 
தொடக்கமாயிருக்கலாம்‌. 

இவ்வுரையானது பண்டைய உரையாசிரியர்‌ பரம்பரை 
யில்‌ வந்தது எனத்‌ தகும்‌ சிறப்புடையது. இவர்‌ உரையால்‌ 
சில புதிய எடுத்துக்‌ காட்டுக்களும்‌ மேற்கோட்‌ பாடல்களும்‌ 
தெரிய வந்துள்ளன. சில அருந்‌ தொடர்களின்‌ பொருளை 
நன்கு விளக்கியுள்ளார்‌. 

இவ்வுரையை ஊன்றி நோக்கும்போது முந்தைய 
'பேருரையாசிரியரான இளம்பூரணர்‌ சேனாவரையர்‌ 
நச்சினார்க்கினியர்‌ ஆகியோர்‌ காலத்துக்குப்‌ பின்‌ புலமை 
மிக்க தமிழாசிரியரொருவரிடத்தில்‌ பல இளம்‌ புலவர்கள்‌ 
தொல்காப்பியம்‌ பயின்றார்களென்றும்‌ அவர்களுள்‌ மூவரா 
கிய இவ்வுரைகாரர்‌ கல்லாடர்‌ தெய்வச்சிலையார்‌ என்போர்‌ 
தாம்‌ தனித்தனிப்‌ புதிய உரைகள்‌ எழுதினார்கள்‌ என்றும்‌ 
அறிகிறோம்‌. முழு நூலுக்கும்‌ இவர்கள்‌ உரை எழுதியிருந்‌ 
தார்கள்‌ போலும்‌. இவர்கள்‌ போலவே வேறு சிலரும்‌ எழுதி 
யிருத்தல்‌ கூடும்‌. 

[பதிப்புக்கள்‌ : கல்லாடர்‌ உரை சில பகுதிகள்‌ மட்டும்‌ 
முன்னமே வெளிவந்தன. சைவ.சித்தாந்த நூற்‌ படிப்புக்‌ 
கழக வெளியீடாக 71964 இல்‌ வித்துவான்‌ கு. சுந்தரமூர்த்தி, 
கிடைக்கும்‌ பகுதிகள்‌ முழுமையும்‌ சிறப்பான முறையில்‌ 
அச்சிட்டார்‌. இதனோடு பழைய உரையையும்‌ சேர்த்து அச்‌ 
சிட்டிருக்கிறார்‌. இப்‌ பழைய உரை திருவிதாங்கூர்ப்‌ பதிப்பா 
கிய சொல்லதிகார உரைக்‌ கோவை என்ற நூலில்‌ 
முன்னமே வெளிவந்துள்ளது. ] 


நேமிநாத உரையாசிரியர்‌ 


நேமிநாதம்‌ என்பது இருபத்திரண்டாவது சைன தீர்த்‌ 
தங்கரர்‌ பெயரால்‌ குணவீர பண்டிதர்‌ கி. பி. 12 ஆம்‌ 

நூற்றாண்டில்‌ திரிபுவன தேவன்‌ என்னும்‌ குலோத்துங்க 
சோழன்‌ (111) காலத்தில்‌ செய்த இலக்கண நூல்‌; எழுத்து: 
சொல்‌ என்ற இரண்டு அதிகாரங்கள்‌ மட்டும்‌ உடையது.. 
தொல்காப்பியத்தைப்‌ பின்பற்றி வெண்பாவினால்‌ செய்யப்‌ 
பெற்றது. சின்னூல்‌ என்றும்‌ இது வழங்கப்‌ பெறும்‌. முற்‌: 
காலத்தில்‌ தொல்காப்பியம்‌ கற்கு முன்னர்‌ மாணாக்கர்‌ 
இதைக்‌ கற்று வந்தனர்‌. இதன்‌ பாடல்கள்‌ 97. 

இந்நூலுக்குச்‌ சிறந்த பழைய உரையொன்று உண்டு. 
அதன்‌ ஆசிரியர்‌ யாரென்பது தெரியவில்லை. சிறப்பாக. 
இலக்கிய இலக்கண உரைகள்‌ எழுந்த காலமாகிய 12-14 
ஆம்‌ நூற்றாண்டுகளே இவ்வுரைக்கும்‌ உரிய காலமாகிறது. 
எண்‌ ஓகாரத்துக்கு இலக்கியமாக இவ்வுரைகாரர்‌ நேயி' 
நாதம்‌ 74 ஆம்‌ பாடல்‌ உரையில்‌, ““முத்தன்‌ என்கோ முதல்‌: 
மூர்த்தி என்கா'' என்ற திருநூற்றந்தாதிப்‌ பாடலை (97) 
மேற்கோளாக எடுத்துக்‌ காட்டுகிறார்‌. இவ்வந்தாதியின்‌ 
காலம்‌ 74 ஆம்‌ நூற்றாண்டின்‌ இறுதி; ஆகவே இவ்வுரை 
யாசிரியர்‌ காலம்‌ இதே காலம்‌ அல்லது இதற்குச்‌ சற்றுப்‌: 
பிற்பட்டது, 14 ஆம்‌ நூற்றாண்டின்‌ இறுதி அல்லது 15 ஆம்‌ 
நூற்றாண்டின்‌ தொடக்கம்‌ என்று கொள்வது பொருத்த 
மாகும்‌. 

இவ்வுரையானது பொழிப்பாகவும்‌ கருத்துரையாகவும்‌ 
உள்ளது. வினாவிடை விளக்கங்கள்‌ கொண்ட விருத்தியுரை 
யாகவும்‌ உள்ளது. இவர்‌ தொல்காப்பியச்‌ சூத்திரங்களை 
எங்கும்‌ எடுத்துக்‌ காட்டுகிறார்‌. மற்றச்‌ சங்க நூல்களாகிய 
பத்துப்‌ பாட்டு எட்டுத்‌ தொகை ஆகியனவும்‌ பதினெண்‌ 
கீழ்‌ கணக்கு நூல்கள்‌ முத்தொள்ளாயிரம்‌ சிந்தாமணி சிலப்‌ 
பதிகாரம்‌ மணிமேகலை ஆகிய நூல்களும்‌ திருவள்ளுவ: 
மாலையும்‌ பயில்கின்றன. வச்சணந்தி மாலையும்‌ இவ்வுரை 
யினுள்‌ வருகின்றது. (வச்சணந்தி மாலை என்பது நேமிநாத 
ஆசிரியரான குணவீர பண்டிதர்‌ தம்‌ ஆசிரியரான வச்சணந்‌ 
தியின்‌ பெயரால்‌ செய்த பாட்டியல்‌ இலக்கண நூல்‌.) 

இன்று இறந்து போன நூலாகிய அவிநயமும்‌ குறிப்பிடப்‌ 
யட்டுள்ளது. ““ஆசையல்குற்‌ பெரியாரை” என்ற நாரத 
சரிதைப்‌ பாடல்‌ (புறத்திரட்டு 1060) இங்கு வருகிறது: 
இதுவும்‌ இன்று இறந்து போன நூல்‌. பண்டைய உரை 
யாசிரியர்கள்‌ கூறும்‌ மேற்கோள்‌ பகுதிகள்‌ பல இங்கு வந்‌ 
துள்ளன. 


பல இடங்களில்‌ புணரியலில்‌ எடுத்துக்காட்டாகத்‌ 
தாவரப்‌ பெயர்களையே இவர்‌ காட்டுதலால்‌, தாவரவியல்‌ 
வல்லவரென்று உரைகாரரைக்‌ கருத இடமுண்டு. இவர்‌ 
சமயத்தால்‌ சைனர்‌. இது நூற்‌ பெயரையும்‌ இவர்‌ குறிப்பிடும்‌ 
முறையால்‌ விளங்குகின்றது. “இந்நூல்‌ என்ன பெயர்த்தோ 
எனின்‌, இந்நூல்‌, 

எய்திய சிறப்பின்‌ எழுத்தையும்‌ சொல்லையும்‌ 

மெய்தெரி வகையான்‌ விளங்க நாடித்‌ 

தேனிமிர்‌ பைம்பொழில்‌ தென்மயி லாபுரி 

நீனிறக்‌ கடவுள்‌ நேமி நாதர்தம்‌ 


கிருப்பெயராற்‌ செய்தமையான்‌ நேமிநாதம்‌ என்னும்‌ 
பெயர்த்து. இந்நூல்‌ செய்தார்‌ யாரோ எனின்‌; 


உளமலி பேரருள்‌ உயிர்மிசை வைத்த 
வளமலி களந்தை வச்சணந்தி முனிவரன்‌ 
கொள்கையின்‌ வழாஅக்‌ குணவீர பண்டிதன்‌ 


செய்தமைத்தார்‌ என்பது”” என வருவது காண்க. ஆயினும்‌, 
இவர்‌ “கூற்றுவனை மன்மதனை'' என்று தொடங்கும்‌ சிவ 
பிரான்‌ துதியையும்‌, “ஆடவர்கள்‌ எவ்வாறு அகன்றொழிவார்‌”” 
என்ற திருமால்‌ துதியையும்‌ எடுத்துக்காட்டுவதால்‌, சமரச 
'நோக்குடையவர்‌ என்று அறிகிறோம்‌. 


இந்நூலாசிரியர்‌ பெயர்‌ தெரிந்திலது என்று தொடக்‌ 
கத்தில்‌ குறிப்பிட்டோமாயினும்‌, இவர்‌ வயிரமேகர்‌ என்ற 
'பெயருடையவர்‌ என்றும்‌ இவரே நேமிநாத விருத்தியுரை 

எழுதியவர்‌ என்றும்‌அவ்வுரை வயிரமேகவிருத்தி என வழங்‌ 
கும்‌ என்றும்‌ மு. ராகவையங்கார்‌ அவர்கள்‌ தம்‌ கட்டுரை 
களில்‌ ஒன்றில்‌ மிகவும்‌ பொருத்தமாக எடுத்துக்‌ காட்டியிருக்‌ 
கிறார்கள்‌. 


மூவரா யவரின்‌ முதல்வ ராய்‌ அதிதி 
புதல்வ ராய முப்பத்து முத்‌- 
தேவரா யவர்‌ தம்‌ ராச ராசபுரி 
வீதி மாதர்‌ கடை திறமினோ (16) 


என்ற தக்கயாகப்‌ பரணித்‌ தாழிசையில்‌ அதன்‌ உரையாகிரி 
யர்‌ வயிரமேக விருத்தி என்ற நூலைக்‌ குறிப்பிடுகிறார்‌. முப்‌ 
பத்து முத்தேவராயவர்‌ தம்‌ ராசராசபுரி என வரும்‌ தொட 
ருக்கு, முப்பத்து மூன்று தேவர்கள்‌ ஆராயும்‌ அவருடைய 
இராசராசபுரி என்று பொருள்‌ கூறிப்‌ பின்னர்‌ “தேவரா 
யவர்‌ தம்‌ என்பதில்‌ தேவர்‌ ஆயும்‌ அவரெனச்‌ செய்யுமென்‌ 
னும்‌ பெயரெச்சத்தின்‌ உகரமும்‌ மகரவொற்றும்‌ கெட்டன 
எனவுணர்க. இது வயிரமேக விருத்தியுள்‌ விளங்கும்‌” 
என்று குறிப்பு எழுதியிருக்கிறார்‌. இக்குறிப்பினல்‌ பெறுவது 
என்ன எனில்‌, வயிரமேக விருத்தி என்பது இலக்கணம்‌ 
பற்றிய ஓர்‌ விருத்தியுரை என்பதாகும்‌. அன்றியும்‌, செய்யும்‌ 
என்னும்‌ பெயரெச்சத்தில்‌ மெய்யுடன்‌ உகரம்‌ கெடுதலையே 
தொல்காப்பியம்‌ இளம்பூரணவுரை (238) ஈகன்னூல்‌ மயிலை 
காதருரை ஆகியன குறிப்பிடும்‌. ஆனால்‌ மெய்யுடன்‌ உகரம்‌ 
கெடுதலோடு ஈற்று ஒற்றும்‌ கெடும்‌ என்பதை விளக்கிக்‌ 
கூறியவர்‌ வயிரமேக விருத்தியுரைகாரர்‌ என்பது தக்கயாகப்‌ 
பரணி உரையாசிரியர்‌ கூற்றாகின்றது. 


இந்தக்‌ கொள்கையை முதல்‌ முதலில்‌ வெளியிட்ட 
நூலாசிரியர்‌ நேமிநாதம்‌ செய்தவரேயாவர்‌. அவர்‌, 


செய்யு மென்னும்‌ பேரெச்சத்தீற்று மிசைச்சில்லு கரம்‌ 
மெய்யொடும்போ மொற்றொடும்போம்‌ வேறு (63) 

என்பதனால்‌ இக்கருத்தை வெளியிடுதல்‌ காணலாம்‌. இவ்‌: 
வாறு நேமிநாத ஆசிரியர்‌ இக்கருத்தைச்‌ சொன்னாரே 
யொழிய, சொற்சுருங்கக்கூறிய அவரது சூத்திரக்‌ கருத்தினை 
முன்னூல்‌ பிரமாணத்துடன்‌ விளக்கிக்‌ கூறியவர்‌ அந்நேமி' 
நாத உரைகாரரே யாவர்‌. ஆகவே ஆயவர்‌ என்பதை ஆயு 
மவர்‌ என விரித்து அதற்கு விதி விளங்குமிடமாகத்‌ தக்க 
யாகப்‌ பரணியுரையாசிரியர்‌ கூறும்‌ வயிரமேக விருத்தி என்‌ 
பது நேமிநாதவிருத்தியே என்று கருதலாம்‌. நேமிநா தவுரை 
விருத்தியுரை என்றே முன்னோரால்‌ வழங்கப்பட்டது... 
எனவே, நேமிநாதவுரையாசிரியர்‌ பெயர்‌ வயிரமேகர்‌ என்று: 
அறியலாம்‌. 


தக்கயாகப்‌ பரணி உரையாசிரியர்‌ 

தமிழில்‌ இன்றுள்ள முதல்‌ பரணி கலிங்கத்துப்பரணி); 
இதன்‌ காலம்‌ 11ஆம்‌ நூற்றாண்டின்‌ இறுதி. கவிச்சக்கர 
வர்த்தி சயங்கொண்டார்‌ முதலாம்‌ குலோத்துங்க சோழனு 
டைய கலிங்க வெற்றியைப்‌ பாராட்டி இப்பரணி பாடினர்‌. 
அடுத்துத்‌ தோன்றியது தக்கயாகப்‌ பரணி. தக்கயாக சங்‌ 
காரத்தைப்‌ பொருளாக வைத்து இரண்டாம்‌ இராசராச 
சோழனைச்‌ சிறப்பித்து இந்நூலை ஒட்டக்கூத்தர்‌ பாடினார்‌. 
இதன்‌ தாழிசைகள்‌ 814. கலிங்கத்துப்‌ பரணிக்குப்‌ பழைய: 
உரையில்லை. ஆனால்‌ தக்கயாகப்‌ பரணிக்குச்‌ சிறப்பான 
உரை ஒன்று பண்டைக்‌ காலத்தில்‌ ஏற்பட்டிருப்பது இந்‌. 
நூலின்‌ பெருமையைக்‌ காட்டுகிறது. 

இவ்வுரையாசிரியர்‌ பெயர்‌ தெரியவில்லை; காலமும்‌. 
தெளிவாகச்‌ சொல்ல முடியவில்லை. ஆயினும்‌ உரையில்‌: 
காணும்‌ ஒரு சிறப்பு இதற்கு ஓரளவு உதவுகிறது. 16 ஆம்‌. 
தாழிசையுரையில்‌ இவர்‌ வயிரமேக விருத்தி என்ற ஒரு. 
நூலைக்‌ குறிப்பிடுகிறார்‌. இது நேமிநாத இலக்கண உரைநூல்‌: 
என்பது முந்திய கட்டுரையில்‌ விளக்கப்பட்டுள்ளது. அதன்‌ 
படி நேமிநாத விருத்தியுரையின்‌ காலம்‌ 14ஆம்‌ நூற்றாண்டின்‌ 

இறுதி அல்லது 15 ஆம்‌ நூற்றாண்டின்‌ தொடக்கம்‌ என்று 

குறிப்பிட்டோம்‌. ஆகவே இதற்குப்‌ பின்‌, வந்த தக்கயாகப்‌ 
பரணி உரையாசிரியர்‌ காலம்‌ இக்காலத்திற்குச்‌ சற்றுப்‌ 
பின்பு அதாவது 16 ஆம்‌ நூற்றாண்டின்‌ இடைப்பகுதி அல்‌ 
லது பிற்பகுதி என முடிவு செய்யலாம்‌. 

இராசராசன்‌ காலம்‌ 1146-62. இப்பரணி நூல்‌ இக்‌ 
காலத்தில்‌ எழுதப்பட்டது. இதன்‌ உரையில்‌ 586 ஆம்‌ தாழி 
சைக்கு உரையாசிரியர்‌ உரை எழுதிவிட்டு, இப்பாட்டு கவிச்‌ 
சக்கரவர்த்திகள்‌ வாக்கல்ல என்பாரும்‌. உளர்‌ என்று கூறு 
கிறார்‌. இவ்வாறே வேறிடங்களில்‌ உரையாசிரியர்‌ வேறு 
பாடல்களைக்‌ கூறி இப்பாடம்‌ அழகியது ஓசையுமுண்டு என்‌ 
றெல்லாம்‌ எழுதுவார்‌. இவற்றைக்‌ கூர்ந்து ஆராயும்போது, 
ஒட்டக்‌ கூத்தர்‌ தக்கயாகப்‌ பரணி பாடிய பிறகு சிலகாலம்‌ 
கழித்து அதில்‌ இடைச்செருகலாகப்‌ பாடல்கள்‌ செருகப்‌ 
பட்டன என்றும்‌, பாடபேதங்கள்‌ பல ஏற்பட்டன என்றும்‌, 
இவற்றுள்‌ வேறுபாட்டை உணரமுடியாத நிலை ஏற்பட்டது 
என்றும்‌ நாம்‌ அறிகிறோம்‌. இந்த நிலை ஏற்படுவதற்குச்‌ சில 
நூற்றாண்டுகளேனும்‌ சென்றிருக்கும்‌ எனக்கருதுதல்‌ நியா 
யம்‌. ஆகவே 12 ஆம்‌ நூற்றாண்டிலிருந்து இரண்டு அல்லது 
இரண்டரை நூற்றாண்டு கழித்து இவ்வுரை ஏற்பட்டது 
என்றால்‌ 75ஆம்‌ நூற்றாண்டு என்ற காலவரையறை பெரிதும்‌ 
பொருந்தக்கூடிய தாகும்‌. 

இவ்வுரையாகிரியர்‌ தமிழ்‌ வடமொழி இரண்டிலும்‌ வல்‌ 
லவர்‌. தமிழில்‌ சங்கநூல்கள்‌ ஐம்பெருங்காப்பியங்கள்‌ சூளா 
மணி, உதயணன்‌ கதை முதலியவற்றை எடுத்துக்‌ கொடுக்‌ 
கிறார்‌. ஓரிடத்தில்‌ இவர்‌ ““வளையாபதியை நினைத்தார்‌ கவி 
யழகு வேண்டி” என்று கூறுவதனால்‌, ஒட்டக்‌ கூத்தருக்கு 
மட்டுமன்றி இவருக்கும்‌ கவியழகில்‌ உள்ள ஈடுபாடு புனா 
கிறது. இப்போது கிடைக்காத நூல்களான தகடூர்யாத்‌ 
திரை, இரும்பல்‌ காஞ்சி, மாடலம்‌, பைரவம்‌ முதலிய பழைய 
நூல்களையும்‌ எடுத்துத்‌ தருகிறார்‌. தகடூர்‌ யாத்திரையில்‌ 

“கனவே போலவும்‌ கனவே போலவும்‌” என்று தொடங்கும்‌ 
21 வரிகளுடைய நீண்ட பாட்டு ஒன்றை மேற்கோள்‌ காட்டு 
கிறார்‌. மாடலம்‌ என்பது பிறவிடத்து அறியப்படாத நூல்‌. 
வட மொழியில்‌ வேதாகமபுராண இதிகாசங்கள்‌ வியாகர 
ணம்‌ யோகம்‌ சோதிடம்‌ வைத்தியம்‌ முதலியவற்றிலும்‌ பல 
சமய நூல்களிலும்‌ இவர்‌ நன்கு பயிற்சி உடையவர்‌. 

இவர்‌ சிவபெருமானிடத்து . மிகுந்த பக்தியுடையவர்‌. 
அடியார்களிடத்தும்‌ அன்பு நிறைந்தவர்‌. பண்பு காப்பதில்‌ 
பக்குவம்‌ நிரம்பியவர்‌. பாண்டிய மன்னன்‌ சமணரைக்‌ கழு 
வேற்ற முற்பட்டபோது “இராசாவை நோக்கி இது ஆகா 
தென்று பிள்ளையார்‌ விலக்கியருளினார்‌'” என்று சம்பந்த 
மூர்த்தியினுடைய பெருங்கருணேயை இவர்‌ எடுத்துக்காட்டு 
வது இதற்கு உதாரணமாகும்‌; பிறர்‌ இவ்வாறு கூறவில்லை. 

இவர்‌ சோழ குலத்தில்‌ மிக்க அன்புடையவர்‌; மிக்க 
தமிழன்பு உடையவர்‌. சொல்லையும்‌ பொருளையும்‌ மிகவும்‌ 
ஆராய்ந்து எழுதுபவர்‌. எல்லாவிடத்தும்‌ சுவைபடவே 
பொருள்‌ எழுதுவார்‌. சொல்லாராய்ச்சித்‌ திறன்‌ மிக்கவர்‌. 
ஒரு சொல்லிற்குரிய இரண்டு பொருளைச்‌ சேர்த்து எழுது 
பவர்‌. அலகில்‌-குற்றமும்‌ கணக்கும்‌ இல்லாத; பள்ளி வேலை- 
கோயிலும்‌ படுக்கையும்‌ இடமான சமுத்திரம்‌ முதலான 
இடங்கள்‌ காண்க. இதேபோல ஒரே பொருளைத்‌ தருகின்ற 
இரண்டு சொற்களைச்‌ சேர்த்து வழங்குவார்‌. கடகவளையல்‌, 
குமுதமான அரக்காம்பல்‌,” நூபுரமான சிலம்பு, பணைக்கவடு 
கள்‌, மதுச்‌ சமுத்திரமான கட்கடல்‌. பல இடங்களில்‌ இது 
பொருள்‌ அல்ல என்று எழுதுகிறார்‌. தெய்வத்தையும்‌ பெரி 
யோரையும்‌ குறிப்பிடும்போது மரபு போற்றி எழுதுவார்‌. 
அருக பரமேஷ்டி, ஆளுடைய பிள்ளையார்‌, பாண்டியன்‌ குல 
மகா தேவியார்‌, ஸ்ரீ கிருஷ்ணபகவான்‌, திருக்கோயில்‌, திரு 
நிழல்‌, திருவடி, திருஉள்ளம்‌, எழுந்தருளல்‌, பிரசாதித்தரு 
எல்‌ முதலியன காண்க. இவர்‌ பல சமயங்களையும்‌ நன்கறிந்‌ 
தவர்‌. பதினைந்து சமயங்களை உரையில்‌ சொல்லுகின்றார்‌. 

ஒட்டக்கூத்தர்‌ இராசராசனுடைய பாட்டனாராகிய விக்‌ 
கிரம சோழன்‌ மீது மற்றொரு பரணி பாடியிருக்கிறார்‌ என்‌ 
பது இவ்வுரையால்‌ தெரிய வருகின்றது. மேற்கோள்‌ தரும்‌ 
போது இவர்‌ இது சிலப்பதிகாரம்‌ இது திருமந்திர மாலை. 
இது காரிகை என்று குறிப்பிடுவார்‌. அரிய விஷயங்கள்‌ பல 
இவ்வுரையினால்‌ விளங்குகின்றன. குலச்சிறையார்‌ அதிகாரி 
பெரு நம்பி என்னும்‌ பட்டங்கள்‌ பெற்றவர்‌. சோழன்‌ மனித, 
னுடைய வரம்பு அழியாமல்‌ காப்பவன்‌. மகாதேவர்‌ வாகன 
மாகிய விடை இளமை நீங்காதது. வாது செய்த வாரணம்‌ 
என்னும்‌ ஊர்‌ மதுரைக்குப்‌ பக்கத்தில்‌ உள்ளது. வீரபுருஷர்‌ 
பட்டால்‌ அவர்‌ வயிற்றில்‌ உள்ள உதிரத்தை வீரர்கள்‌ நெற்‌ 
றியில்‌ இடுவர்‌. ஈசுவர பத்தர்‌ வேண்டிய வடிவு கொள்வரல்‌ 
லது கர்ப்பக்கிரகம்‌ புக்குப்‌ பிறவார்‌. இவைபோன்ற உதார 
ணங்கள்‌ பல. 
2 இவ்வாறு பொருள்‌ சிறப்பும்‌ சொல்நயமும்‌ படச்‌ சுவை 
யோடு இவர்‌ எழுதிய உரை ஆராய்ந்து இன்புறத்தக்கது. ' 
பாரும்‌ விசும்பும்‌ புகழ்தக்க யாகப்‌ பரணியின்‌ பால்‌ 
ஆரும்‌ சுவைபல ஆருந்‌ தெளிய அணியுரைசெய்‌ 
சீரும்‌ சிறப்பும்‌ உடையோய்‌ இருமொழிச்‌ செல்வநின்றன்‌ 
பேரும்‌ தெரிந்திலன்‌ என்செய்கு வேன்‌ இந்தப்‌ பேதையனே. 


என்று ஐயரவர்கள்‌ இரங்குவது உருக்கமாயுள்ளது. 
[பதிப்பு : ஐயரவர்கள்‌, இருமுறை. ] 


சாமுண்டிதேவ நாயகர்‌ 


உரையாசிரியர்‌ வரிசையில்‌ குறிப்பிடத்தக்க ஒரு சிறந்த 
ஆசிரியர்‌ சாமுண்டி தேவ நாயகர்‌ என்பவர்‌. இவர்‌ புறப்‌ 
பொருள்‌ வெண்பா மாலை என்ற புறப்பொருள்‌ இலக்கண 
நூலுக்கு நல்ல உரையொன்று எழுதியிருக்கிறார்‌. இது ஐய 
ரவர்கள்‌ பதிப்பாகப்‌ பலமுறை வெளியாகியிருக்கிறது. 

புறப்பொருள்‌ வெண்பா மாலை என்பது தொல்காப்பியத்‌ 
துக்குப்‌ பின்‌ வந்து இன்று கிடைக்கின்ற ஒரே புறப்பொருள்‌ 
இலக்கண நூல்‌. இதைச்‌ செய்தவர்‌ “ சேரமான்கள்‌ வழியி 
னுள்ளான்‌””. இவர்‌, “அகத்தியர்‌ மாணாக்கரான தொல்‌ 
காப்பியர்‌ முதலான பன்னிருவரும்‌ சொன்ன பன்னிரு படல 
மென்னும்‌ நூலை அறிந்தான்‌”; மூல நூலான பன்னிரு பட 
லத்தையொட்டித்‌ தம்‌ நூலையும்‌ பன்னிரு பகுதிகளாகச்‌ 
செய்து ஒவ்வொரு பகுதிக்கும்‌ படலம்‌ என்றே வைத்தார்‌. 
அவை முறையே வெட்சி, கரந்தை, வஞ்சி, காஞ்சி, நொச்சி, 
உழிஞை; தும்பை, வாகை, பாடாண்‌, பொது, கைக்கிளை 
பெருந்திணை என்னும்‌ பன்னிரண்டும்‌ ஒழிபும்‌ ஆகி, சூத்திரம்‌ 
861 ஆக உள்ளன. முதலில்‌ கொளுவும்‌ பின்னர்‌ ஆசிரியர்‌, 
செய்த வெண்பாவுமாக அமைந்துள்ளன ; ஒழிபியல்‌ 19 சூத்‌ 
திரங்களுக்கும்‌ கொளு இல்லை. கைக்கிளைப்‌ பகுதிமட்டும்‌ 
மருட்பா. இவ்விரு பகுதிகளுக்கும்‌ இவ்‌ உரையாசிரியர்‌ 
உரை செய்துள்ளார்‌. 

இவ்வுரையாசிரியர்‌ பெயரும்‌ ஊரும்‌ சில ஏட்டுப்‌ பிரதி 
களில்‌ குறிப்பிடப்பட்டுள்ளன. 

ஓப்பரிய மாகற லூரான்‌ கிழாரதிபன்‌ 

செப்பரிய தெய்வநாய்கன்‌ தெரிந்து--தப்பரிய 

வெண்பாமா லைதனக்குத்‌ தக்க விருத்தியினை 

நண்பால்‌ உரைத்தான்‌ நவின்று. 
“்‌ செயங்கொண்ட சோழமண்டலத்து மேற்கா நாட்டு 
மாகறலூர்‌ கிழான்‌ “சாமுண்டி தேவநாயகன்‌ உரைத்த 
வெண்பாமாலையுரை ஒரு வகையான்‌ முற்றும்‌ ?” என்பது ஏட்‌ 
டுப்பிரதி. செயங்கொண்ட சோழமண்டலம்‌-தொண்டை 
மண்டலம்‌ ; மாகறலூர்‌-காஞ்சிபுரத்தின்‌ அருகிலுள்ள திரு 
மாகறல்‌ என்ற பாடல்‌ பெற்ற சிவஸ்தலம்‌. கிழான்‌ என்ப 
தனால்‌ இவர்‌ வேளாள மரபினர்‌ என்று அறிகிறோம்‌. இவர்‌ 
'பெயர்‌ தெய்வ நாயகர்‌; தந்தை பெயர்‌ சாமுண்டி என்‌ 
றிருக்கலாம்‌. 

இந்நூலின்‌ உரை பதவுரையாக மட்டும்‌ இருப்பதன்றிப்‌ 
பெரும்பாலும்‌ அனுவயித்து எழுதப்படவில்லை. பதவுரையின்‌ 
பின்‌ முடிபுகள்‌ பெரும்பாலும்‌ எழுதப்பட்டுள்ளன. அம்‌ 
முடிபுகளிற்‌ சில வினாவிடையிறுக்கு முறையில்‌ அமைந்துள்‌ 
ளன. இலக்கணக்குறிப்பு முதலியன மிகுதியாகக்‌ காணப்‌ 
படவில்லை. இது பெரும்பாலும்‌ வட சொற்கள்‌ பயின்ற 
காக அமைத்துள்ளது. இவ்வுரை இல்லையாயின்‌ இந்‌ 
நூலின்‌ அருமை பெருமைகளும்‌ பாடல்களின்‌ பொருள்களும்‌ 
நன்கு புலப்படா என்பது ஐயரவர்கள்‌ இவ்வுரைபற்றி எழுதி 
யுள்ள குறிப்பு. பல இடங்களில்‌ இவ்வுரையாசிரியர்‌ வேறு 
பாடத்தைத்‌ தந்து, வேறு பொருள்‌ உரைப்பாருமுளர்‌ ”? 
(1-4-182) என்று கூறுவதால்‌ வேறுரைகளும்‌ இவருக்கு 
முன்னே இருந்தனவென்று அறிகிறோம்‌. 

கோழிவென்றி (248) கூறுமிடத்துக்‌ கோழிநூலையும்‌ 
பூழிவென்றி கூறுமிடத்து (351), ““சொல்லக்கடவ மந்திரம்‌, 
பலவாவன தீற்றும்‌ அரிசி ஓது மந்திரமும்‌ பச்சிலை பிசைந்து 
தடவும்போது சொல்லு மந்திரமும்‌ செவியுள்ளுறுத்து மந்‌ 
திரமும்‌”” என மந்திரங்களையும்‌ குறிப்பிடுகிறார்‌. 

இவ்வுரையாசிரியர்‌ குறிப்பிடும்‌ சில தொகை விரிகள்‌ 
அறிந்து மகிழத்தக்கன. அவையமுல்லை என்ற துறையில்‌, 
நடுவுகூறும்‌ அவை மாந்தரியல்பு, “எட்டின்‌ வழிப்படர்வது ”” 
என்ற இடத்துப்‌ பின்வரும்‌ செய்யுளை த்‌ தருகின்றார்‌: (173) 

குடிப்பிறப்புக்‌ கல்வி குணம்வாய்மை தூய்மை 

நடுச்‌ சொல்லும்‌ ௩ல்லணி யாக்கம்‌— கெடுக்கும்‌ 

அழுக்காறு அவாவின்மை அவ்விரண்டோ டெட்டும்‌ 

இழுக்கா அவையின்கண்‌ எட்டு. 
மாநிலத்துக்கு வரும்‌ இடர்கள்‌ ஐந்து என்று சேக்கிழார்‌ 
“ மாநிலங்‌ காவலனாவான்‌ ”” என்ற பாட்டுள்‌ கூறுகிறார்‌. 
ஆனால்‌ இங்கு நூலாசிரியர்‌ கூறிய எட்டை (206) இவ்‌. 
வுரையாசிரியர்‌ மேற்கோள்‌ மூலம்‌ விளக்கிக்‌ கறட்டுவிலுர்‌: 
இடர்‌ எட்டாவன : ) 

விட்டில்‌ கிளி நால்வாய்‌ வேற்றரசு தன்னரசு 

நட்டம்‌ பெரும்பெயல்‌ காற்‌ றெட்டு 
விட்டில்‌-வெட்டுக்கிளி; இந்த இருபதாம்‌ நூற்றாண்டிலும்‌ 
வெட்டுக்கிளி உணவுப்‌ பயிருக்குப்‌ பெரும்பகையாய்‌ பல நாடு 
களில்‌ உள்ளது. இதை இவ்வாசிரியர்‌ கூறியிருப்பது வியக்‌ 
கத்தக்கதா யிருக்கிறது. 

உழவன்‌ வென்றி (246) என்ற பகுதியில்‌ நெல்‌ முதலான 
எண்பதனும்‌ உழவன்‌ வித்திவிளைவுசெய்து தருபவன்‌ என்ற 
இடத்து, எட்டுக்கானியங்கள்‌ யாவை என்பதை உரையா 
சிரியர்‌ ஒரு பாடலால்‌ கூறுகிறார்‌ : 

நெல்வரகு சாமை தினை இறுங்கு கேழ்வரகு 

கொள்‌ உழுந்தோடு எண்‌ விளைவாகும்‌. 

இம்மேற்கோள்‌ பாடல்கள்‌ இவ்வுரைகாரரே செய்‌ 
தனவோ என்று ஐயுறுவதற்கு இடமுண்டு. முன்காட்டிய 
முன்றினுள்‌ இரண்டாம்‌ பாடலை நச்சினார்க்கினியரும்‌ மேற்‌. 
கோள்‌ காட்டிய போதிலும்‌ பின்வரும்‌ பாடலின்‌ அமைப்பை 
ஆராயும்போது இச்சாமுண்டி தெய்வ நாயகர்‌ தாமே இப்‌ 
பாடல்களைச்‌ செய்து வைத்தார்‌ என்ற கருத்து வலியுறு 
கின்றது. ஓம்படை என்ற 22 ஆம்‌ பாடலும்‌ உரையும்‌ பின்‌ 
வருவனவாகும்‌. 

ஒன்றி லிரண்டாய்ந்து மூன்றடக்கி நான்கினால்‌ 

வென்று களங்கொண்ட வேல்வேந்தே--சென்றுலாம்‌ 

ஆழ்கடல்சூழ்‌ வையகத்துள்‌ ஐந்துவென்று ஆறகற்றி 

ஏழ்கடிந்து இன்புற்‌ றிரு 
“ஞானத்தாலே காரியா காரியங்களைத்‌ தெரிந்து, நட்புப்‌ 
பகை உதாசீ னமென்னும்‌ மூன்றினையும்‌ உட்கொண்டு, யானை 
தேர்‌ குதிரை காலாளாலே பூசலைவென்று, போர்க்கள த்தைக்‌ 
கைக்கொண்ட வேல்மன்னனே, பெயர்ந்து கரையைப்‌ 
பொரும்‌ ஆழ்ந்த கடல்‌ சூழ்ந்த குவலயத்து இந்திரியங்களைந்‌ 
தையும்‌ வென்று, ஆறினையும்‌ பெருக்கி, ஏழினையும்‌ கடிந்து. 

இனிமையுற்று நெடுங்கால மிருப்பாயாக.'' இவ்வாறு உரை: 
எழுதிய ஆசிரியர்‌, ஆறு ஏழு என்ற இரண்டு தொகையையும்‌. 
இங்கு விளக்காமல்‌ விட்டமையால்‌ அவற்றை விளக்க 
வேண்டித்‌ தனியே ஒரு பாடல்‌ கூறுகிறார்‌. அவ்‌ஆறும்‌ ஏமும்‌ 
பின்‌ வருவன : 

நாடிய நட்புப்‌ பகைசெலவு நல்லிருக்கை 

கூடினரைப்‌ பிரிததல்‌ கூட்டல்‌ ஆறு--ஈடிலா 

வேட்டம்‌ கடுஞ்சொல்‌ மிகுதண்டம்‌ சூதுபொருள்‌ 

ஈட்டம்கள்‌ காமம்‌ இவை ஏழு. 


இங்கு ஆறு எழு என்ற இரண்டு பகுதிகளையும்‌ ஒரே. 
பாடலுள்‌ சேர்த்துச்‌ சொல்லப்பட்டுள்ளது. இங்ஙனம்‌ ஒரே 
வெண்பாவில்‌ இரண்டு கருத்துக்களையும்‌ சொல்வது மிகவும்‌ 
காண்பதற்கரிய செய்தி. திருக்குறள்‌ உரையில்‌ இப்பாடலின்‌ 
பின்னிரு வரிகளை மட்டும்‌ எடுத்துக்காட்டி இவை ஏழு வித 
னங்கள்‌ என்று பரிமேலழகர்‌ கூறுகின்றார்‌. - இவ்வரிகள்‌ பழம்‌ 
பாடலாகலாம்‌. முன்னிரு வரிகளை ஆறு என்ற தொகைக்கு 
விரியாக இவ்வுரையாசிரியரே செய்து சேர்த்துக்கொண்டார்‌ 
என்று நாம்‌ கருத இது இடம்‌ கொடுக்கிறது. அன்றியும்‌, 
அடுத்து ஒன்று முதல்‌ ஆறுவரையுள்ள தொகைகளுக்குப்‌ 
பின்‌ வருமாறு இவர்‌ வேறுவகை விளக்கமும்‌ கூறுகிறார்‌ : 

ஒன்று-ஆன்மா ; இரண்டு-புண்ணியபாவம்‌ ; மூன்று- 
காமம்‌ வெகுளி மயக்கம்‌ ; உற்சாக சக்தி பிரபுசக்தி மந்திர. 
சக்தி; நான்கு சாம தான பேத தண்டம்‌; ஐந்து-சத்தப்‌ 
பரிச ரூப ரச கந்தம்‌; ஆறு-படை குடி கூழ்‌ அமைச்சு நட்பு 
அரண்‌ என்றுமாம்‌. 


இங்கு ஏழாவது தொகையை மட்டும்‌ விட்டு மற்றவற்‌ 
றைக்‌ குறிப்பிட்டமையால்‌ ஏமுக்குரிய கருத்து பலர்‌ அறிந்த 
பாடலால்‌ சொல்லப்பட்டது என்றும்‌ மற்றவை அவருடைய 
சொந்தக்‌ கருத்துக்கள்‌ என்றும்‌ கருதவேண்டும்‌. ஆகவே 
ஆறைக்‌ குறித்த தொகை விரியைத்‌ தாமாகப்‌ பாடி ஏழைக்‌ 

குறித்த ஒரு பழைய குறள்‌ வெண்பாவுக்கு முற்பகுதியில்‌ 
அமைத்துக்கொண்டார்‌ என்று நாம்‌ கருதலாம்‌. 

நூலாசிரியரும்‌ உரையாசிரியரும்‌ இருவருமே சைவ 
சமயத்தினர்‌ என்று கருதுவதற்குச்‌ சான்றுகள்‌ நூல்முழுதும்‌ 
காணப்படுகின்றன. 

நச்சினார்க்கினியர்‌ புறப்பொருள்‌ வெண்பாமாலைப்‌ பாடல்‌ 
கள்‌ பலவற்றைத்‌ தொல்காப்பிய உரையுள்‌ எடுத்துக்‌ கூறு 
வதால்‌ அவர்‌ காலமாகிய 14 ஆம்‌ நூற்றாண்டுக்குச்‌ சிலகாலம்‌ 
முற்பட்டது இந்நூல்‌ எனக்‌ கருதலாம்‌. வெண்பாமாலைக்‌ 
கருத்துக்களைச்‌ சில இடங்களில்‌ இவர்‌ மறுக்கிறார்‌. மறுக்கும்‌ 
முறையும்‌ இக்கருத்தை வலியுறுத்துகின்றது. பன்னிரு 
படலம்‌ பிற்பட்ட நூலென்பது அறிஞர்கருத்து. அதைத்தழுவி 
எழுந்த இவ்வெண்பாமாலை 138 ஆம்‌ நூற்றாண்டுக்குரியதாகக்‌ 
கொள்ளலாம்‌. உரை எழுதிய சாமுண்டிதேவ நாயகர்‌ 16 
ஆம்‌ நூற்றாண்டின்‌ முற்பகுதி என்று கருதுவதும்‌ பொருத்‌: 
தமாயிருக்கும்‌. 


தெய்வச்‌ சிலையார்‌ 
தொல்காப்பியத்துக்கு உரை எழுதினேோர்‌ பலர்‌. அவர்‌ 
களுள்‌ இளம்பூரணர்‌, நச்சினார்க்கினியர்‌ ஆகியோர்‌ இருவர்‌ 
உரைகள்‌ மட்டுமே ஏறக்குறைய நூல்‌ முழுமைக்கும்‌ கிடைத்‌ 
துள்ளன. ஏனையவை நூல்‌ முழுமைக்கும்‌ கிடைக்கவில்லை. 


சொல்‌ அதிகாரத்துக்கு உரை எழுதினோர்‌ அறுவர்‌ 
என்று சொல்லுவர்‌. இவ்வறுவருள்‌ பேராசிரியர்‌ உரை 
கிடைக்கவில்லை. ஏனைய ஐவராவார்‌ இளம்பூரணர்‌ சேனா 
வரையர்‌ நச்சினார்க்கினியர்‌ கல்லாடர்‌ தெய்வச்‌ சிலையார்‌ 
என்போர்‌. இவர்களுள்‌ காலத்தால்‌ பிந்தியவர்‌ தெய்வச்‌ 
சிலையார்‌. இவருரை கரந்தைத்‌ தமிழ்ச்சங்க வெளியீடாக 
1924 இல்‌ வெளிவந்தது. பதிப்பித்தவர்‌ ரா. வேங்கடாசலம்‌ 
பிள்ளை. இவர்‌ இவ்வுரை பேராசிரியர்‌ உரை என்றே முதலில்‌ 

கருதினார்‌; பின்னரே வேறுரை என்று தெரிந்தது; டாக்டர்‌ 
சாமிநாதையருடைய ஏட்டினால்‌ தான்‌ இவ்வுரையாசிரியர்‌ 
பெயர்‌ தெய்வச்‌ சிலையார்‌ எனத்‌ தெரிய வந்தது என்று 
குறிப்பிட்டுள்ளார்‌. 
தெய்வச்‌ சிலையார்‌ பற்றிய எந்த வரலாறும்‌ தெரிய 
வில்லை. இவர்தம்‌ உரையில்‌ மற்றைய உரையாசிரியர்‌ 
பெயர்‌ ஒன்றையும்‌ கூறவில்லை. அங்ஙனமே இவருடைய 
உரையையும்‌ ஏனைய உரையாசிரியர்‌ யாரும்‌ குறிப்பிட 
வில்லை. 
இவ்வுரையாசிரியர்‌ சைவர்‌ என்று தெரிகிறது. 387 ஆம்‌ 
சூத்திர வுரையில்‌ இவர்‌ முருகனை வாழ்த்தும்‌ பாடல்‌ ஒன்றை 
மேற்கோள்‌ காட்டுகிறார்‌. 488 ஆம்‌ சூத்திர வுரையில்‌ “மந்‌ 
கிரப்‌ பொருள்வயின்‌ ஆகும்‌ சொல்‌'' என்பதற்கு அவர்‌ பின்‌ 
வருமாறு ஒரு பாடலைக்‌ காட்டி விளக்குகிறார்‌: 
மண்ணைச்‌ சுமந்தவன்‌ தானும்‌ வரதராசன்‌ மகன்‌ தானும்‌ 
எண்ணிய வரகாலி மூன்றும்‌ இரண்டு மரமும்‌ ஓர்யாறும்‌ 
திண்ண மறிய வல்லார்க்குச்‌ சிவகதியைப்‌ பெறலாமே. 
“இதனுள்‌ மண்ணைச்‌  சுமந்தவன்‌ ந. வரதராசன்‌ மகன்‌ 
ம. வரகாலி மூன்று சி. இரண்டு மரம்‌ வா. ஓர்‌ யாறு ய 
எனக்கூற நமச்சிவாய எனப்‌ பொருளாயிற்று” என்கிறார்‌. 
29 ஆம்‌ சூத்திர உரையில்‌, ''வேதாகமத்‌ துணிவு ஒருவர்க்கு 
உணர்த்துமிடத்து உலகும்‌ உயிரும்‌ பரமும்‌ அனாதி, பதியும்‌ 
பசுவும்‌ பாசமும்‌ அனாதி என வரும்‌'” என்பர்‌. இவ்‌ 
-வுதாரணங்கள்‌ இவர்‌. சைவர்‌ என எண்ண இடந்தரு 
கின்றன. 
இவர்‌ உரையானது விருத்தியுரை என்று பெயர்‌ பெற்‌ 
.றிருந்தது. இவர்‌ உரைக்கு நாட்டில்‌ அதிக வழக்கு ஏற்பட 
வில்லை போலும்‌. ஒவ்வோர்‌ இயலின்‌ இறுதியிலும்‌ இவர்‌ 
எமுத்தெண்ணி வடமொழி மரபையொட்டி, இத்துணைக்‌ 
கிரந்தம்‌ என எழுதிச்‌ செல்கிறார்‌. 

இவ்வுரையாசிரியர்‌ தமக்குப்‌ புலனாகாத கருத்துக்களை த்‌ 
தமக்கு விளங்கவில்லை என்றே எழுதிச்‌ செல்கிறார்‌. பல: 
இடங்கள்‌ இவ்வாறு உள்ளன. 

இவர்‌ தம்‌ உரையில்‌ மணிமேகலை, சூளாமணி, புறநானூறு 
முதலான எட்டுத்‌ தொகை நூல்கள்‌, சில பதினெண்கீழ்க்‌ 
கணக்கு நூல்கள்‌ ஆகியவற்றையே மேற்கோளாகக்‌ காட்டு 
கிறார்‌. பல இடங்களில்‌ வேறு பாடங்களைக்‌ கொண்டிருக்‌ 
கிறார்‌. பிறர்‌ ஒன்றாய்க்‌ கூறிய சூத்திரத்தைப்‌ பலவாய்ப்‌ 
பிரித்தும்‌, பலவாய்க்‌ கூறியவற்றை ஒன்றாய்ச்‌ சேர்த்தும்‌ 
உரை எழுதுகிறார்‌. இவர்‌ ஆங்காங்குக்‌ கூறியுள்ள கூற்றுக்‌ 
கள்‌ இளம்‌. பூரணர்‌ சேனாவரையர்‌ நச்சினார்க்கினியர்‌ ஆகிய 
மூவர்‌ உரைகளையும்‌ மறுத்துக்‌ கூறுவனவாகத்‌ தெரிகின்றன. 
உதாரணமாக 393 ஆம்‌ சூத்திர உரையில்‌ கண்ட பின்வரும்‌ 
பகுதி காண்க: 

“செந்தமிழ்‌ நாடாவது வையையாற்றின்‌ வடக்கும்‌-மருத 
யாற்றின்‌ தெற்கும்‌ கருவூரின்‌ கிழக்கும்‌ மருவூரின்‌ மேற்கும்‌ 
என்ப. இவ்வாறு உரைத்தற்கு: ஓர்‌ இலக்கணங்‌ காணாமை 
யானும்‌, வையையாற்றின்‌ தெற்காகிய கொடுங்கோளூரும்‌ 
மருதயாற்றின்‌ வடக்காகிய காஞ்சியும்‌ தமிழ்‌ திரிநிலமாதல்‌ 
வேண்டுமா தலானும்‌, அஃது உரையன்று என்பார்‌ உரைக்கு 
மாறு: 

வடவேங்‌ கடக்‌ தென்‌ குமரி யாயிடைத்‌ 

தமிழ்‌ கூறு நல்லுலகத்து 

வழக்குஞ்‌ செய்யுளு மாயிரு முதலின்‌ 

எழுத்துஞ்‌ சொல்லும்‌ பொருளும்‌ நாடி 
என்றமையானும்‌, இதனுள்‌ தமிழ்‌ கூறும்‌ நல்லுலகமென 
விசேடித்தமையானும்‌ கிழக்கும்‌ மேற்கும்‌ எல்லை கூறாது 
தெற்கெல்லை கூறியவதனாற்‌ குமரியின்‌ தெற்காகிய நாடுகளை 
யொழித்து வேங்கட மலையின்‌ தெற்கும்‌ குமரியின்‌ வடக்கும்‌ 
குணகடலின்‌ மேற்கும்‌ குட கடலின்‌ கிழக்குமாகிய நிலம்‌ 
செந்தமிழ்‌ நிலமென்றுரைப்பர்‌.”” 

இவ்வாறு இவர்‌ முந்தையோர்‌ கருத்தை மறுத்துக்‌ 
கூறுவதால்‌ அம்மூவருக்கும்‌ இவர்‌ பிற்பட்டவராகிறார்‌. அம்‌ 
முவருள்‌ பிந்தியவராகிய நச்சினார்க்கினியர்‌ காலம்‌ 14 ஆம்‌ 
நூற்றாண்டின்‌ இடைப்பகுதி என்று முன்னமே கண்டோம்‌.. 
ஆதலால்‌ தெய்வச்‌ சிலையார்‌ காலம்‌ 75 ஆம்‌ நூற்றாண்டின்‌ 
இறுதி என முடிவு செய்வது பொருந்தும்‌. 

தெய்வச்‌ சிலை என்பது பெரிதும்‌ வழக்கத்தில்‌ இல்லாத 
பெயர்‌. எனினும்‌, இந்நூற்றாண்டின்‌ இடையில்‌ வாழ்ந்த காள 
மேகப்‌ புலவர்‌ பாவை என்ற ஊரில்‌ வாழ்ந்த தெய்வச்சிலைப்‌ 
பெருமாள்‌ என்ற வள்ளல்‌ மீது சித்திர மடல்‌ பாடியுள்ளார்‌ 
என்பது இங்கு அறியத்தக்கது. திருப்புல்லாணியில்‌ எழுந்‌ 
தருளியுள்ள திருமாலின்‌ பெயர்களுள்‌ தெய்வச்சிலை என்‌ 
பதும்‌ ஒன்று. 


அத்தியாயம்‌ 5 
புராண ஆசிரியர்‌ 
முன்னுரை 


புராணம்‌ என்ற பெயரைக்‌ கேட்ட மாத்திரத்திலே 
நவீன ஆராய்ச்சியாளரும்‌ புதுத்‌ தமிழ்‌ அன்பரும்‌, இது 
போலி, கர்நாடகம்‌, வடமொழிக்‌ கதை, தமிழ்‌ மரபுக்குப்‌ 
பொருந்தாதது என்று பேசுகிறார்கள்‌. இப்‌ பேச்சு அத்துணை 
பொருத்தமுடையதன்று என்று மட்டுமே இங்குக்‌ குறிப்பிட 
விரும்புகிறோம்‌. இடைச்சங்க காலத்தாருக்கு உரிய நூல்‌ 
களுள்‌ பூத புராணம்‌, மாபுராணம்‌ என்பனவும்‌ அடங்கும்‌ 
என்று அறிகிறோம்‌. திருக்குறள்‌ கடைச்‌ சங்ககால நூல்‌ 
என்பர்‌; அதுவே தமிழிலக்கியத்துக்குப்‌ பழமையானதோர்‌ 
அச்சாணி என்போர்‌, அதற்கு முன்‌ எழுந்த நூல்களையும்‌ 
ஒப்புக்‌ கொண்டேயாக வேண்டும்‌. பழமையான இப்‌ 
புராணங்களின்‌ பொருளோ அமைப்போ விளங்கவில்லை. 
மதிநலங்‌ கனிந்த மாபுராணம்‌, புதுகலம்‌ புனைந்த பூத 
புராணம்‌ என்று இவற்றைப்‌ பழம்பாடல்‌ குறிப்பிடும்‌. 
மாபுராணம்‌ என்பது மகாபுராணம்‌ என்ற சைன நூல்‌ என்று 
கருதுதலும்‌ உண்டு. சீவக சிந்தாமணி, ஒரு காப்பியமாயி 
னும்‌ புராணமென்றே கருதுதற்குரியது. ஒரு சைன தீர்த்தங்‌ 
கரர்‌ சரிதம்‌ கூறும்‌ நூலாகச்‌ சாந்தி புராணம்‌ என்றொரு நூல்‌ 
இருந்து பிற்காலத்தில்‌ இறந்தது; அப்படியே நாரத சரிதை 
என்பதுமாகும்‌. 


இவை போக, புராணம்‌ என்ற பெயரில்‌ இப்போது 
கிடைக்கும்‌ நூல்களுள்‌ முதலாவது நூல்‌ திருத்தொண்டர்‌ 
புராணமேயாகும்‌. இது அடியார்கள்‌ வரலாற்றைக்‌ கூறுவது 

ஆகும்‌. இதற்குப்‌ பின்‌ வந்த நம்பி திருவிளையாடல்‌ என்பது, 
மதுரைத்‌ தல புராணமென்று கூறத்தக்கது. கச்சியப்பர்‌ 
பாடிய கந்தபுராணம்‌, இவற்றின்‌ பின்‌ எழுதப்பட்டு, முருகன்‌ 
சரிதம்‌ கூறும்‌ பெருங்காப்பியமாய்‌ அமைந்தது. 

இவற்றின்‌ பின்‌, 75 ஆம்‌ நூற்றாண்டில்‌ சில புராணங்‌ 
கள்‌ எழுந்தன. இவற்றுள்‌ மிக்க சிறப்புடையது, கடவுள்மா 
முனிவர்‌ செய்த திருவாதவூரடிகள்‌ புராணம்‌. இது, திருத்‌ 
தொண்டத்‌ தொகையுள்‌ சொல்லப்‌ பெறாமையால்‌ பெரிய 
புராணத்துள்‌ வரலாறு கூறப்பெறாத சைவ சமயாசாரியரா 
கிய மாணிக்கவாசகர்‌ சரித்திரத்தைப்‌ பக்திச்சுவை பொருந்‌ 
தச்‌ செய்யப்பெற்ற நூலாகும்‌. அளவாற்‌ சிறியதாயினும்‌, 
கருத்தாலும்‌ நடையாலும்‌ மிக்க உயர்வுடையது. இனி, இந்த 
நூற்றாண்டில்‌, சைவ புராணமாக, இரு மொழிபெயர்ப்பு 
நூல்கள்‌ எழுந்தன. உபதேச காண்டம்‌ என்ற வடமொழி 
நூலை ஞானவரோதயர்‌, கோனேரியப்ப நாவலர்‌ என்ற 
இருவர்‌ புராணங்களாகத்‌ தனித்தனியே மொழி பெயர்த்‌ 
தார்கள்‌. இரண்டும்‌ பெருநூல்கள்‌, இருவரும்‌ முந்திய: 
நூற்றாண்டில்‌ வாழ்ந்த கச்சியப்ப சிவாசாரியரின்‌ மாணாக்க. 
ரென்று அறிகிறோம்‌. 

இம்மூன்று புராணம்‌ செய்த ஆசிரியர்களின்‌ வரலாற்றை. 
இங்கு ஆராய்வோம்‌. இம்மூவருள்‌, ஞானவரோதயரின்‌ 
காலமே திட்டமாகத்‌ தெரிந்தது. மற்ற இருவர்‌ காலமும்‌ 
முதல்முதலாக இங்கு வரையறுக்கப்படுகின்றன. சைன 
மணிப்பிரவாள உரைநடை நூலாகிய ஸ்ரீபுராணம்‌. என்ற. 
நூலைச்‌ சைன இலக்கியம்‌ என்ற அத்தியாயத்தில்‌ பார்ப்‌: 
போம்‌. 


கடவுள்‌ மாமுனிவர்‌ 
மாணிக்க வாசகருடைய வரலாறு தமிழில்‌ பல நூல்‌: 


களில்‌ சொல்லப்பெற்றுள்ளது. 11 ஆம்‌ நூற்றாண்டில்‌ தோன்‌ 
றியது என்று அறிஞர்‌ கருதுகின்ற கல்லாடத்துள்‌ மதுரை க 

சோமசுந்தரக்‌ கடவுளுடைய திருவிளையாடற்‌ சரித்திரப்‌ 
பகுதிகள்‌ பல உள்ளன. 13 ஆம்‌ நூற்றாண்டின்‌ முற்பகுதியில்‌ 
வாழ்ந்த செல்லி நகர்ப்‌ பெரும்பற்றப்புலியூர்‌ நம்பி பாடிய 
பழைய திருவிளையாடல்‌, 64 திருவிளையாடல்களைக்‌ கூறு 
கிறது. இவற்றுள்‌, ஞானோபதேசம்‌ செய்தது, ஈரி குதிரை 
யானது, குதிரை நரியானது, மண்‌ சுமந்தது ஆகியவை 
மாணிக்க வாசகர்‌ சரித்திரம்‌ கூறுவன. இனி, 17 ஆம்‌ நூற்‌ 
ரண்டின்‌ இறுதியில்‌ பரஞ்சோதி முனிவர்‌ பாடிய திருவிளை 
யாடற்புராணம்‌ என்பது இன்று மிகவும்‌ பிரசித்தமாக உள்‌ 
ளது; இதனுள்‌ முற்கூறியவாறே நான்கு படலங்கள்‌ 
மாணிக்க வாசகருடைய சரித்திரத்தைக்‌ கூறுவன. இவை 
யன்றி, தலபுராணங்களாகிய பெருந்துறைப்‌ புராணமும்‌, 
உத்தரகோச மங்கைப்‌ புராணமும்‌, சுந்‌ தரபாண்டியமும்‌, 
கடம்பவன புராணமும்‌, மாணிக்கவாசகர்‌ வரலாறு கூறு 
கின்றன. 
இனி, மாணிக்கவாசகருடைய வரலாற்றை மட்டும்‌ 
விரித்துக்‌ கூறும்‌ புராணம்‌ திருவாதவூரர்‌ புராணம்‌ என்‌ 
பது; மூலமும்‌ உரையுமாகப்‌ பல பதிப்புக்கள்‌ வெளியாகியுள்‌ 
ளன. காப்புடன்‌ 545 செய்யுட்களுடையது. கடவுள்‌ 
வாழ்த்து, மந்திரிச்‌ சருக்கம்‌, திருப்பெருந்துறைச்‌ சருக்கம்‌, 
குதிரையிட்ட சருக்கம்‌, மண்‌ சுமந்த சருக்கம்‌, திருவம்பலச்‌ 
சருக்கம்‌, புத்தரை வாதில்‌ வென்ற சருக்கம்‌, திருவடி பெற்ற 
சருக்கம்‌ என்பன இப்புராணத்தில்‌ அடங்கிய பகுதிகள்‌. 
இப்புராணம்‌ கடவுள்‌ மாமுனிவர்‌ என்பவர்‌ பாடியது. இவ 
ரைப்பற்றி எந்த வரலாறும்‌ தெரிந்திலது. எவ்விதத்‌ தனிப்‌ 
பாடலும்‌, இவரைக்‌ கூறவில்லை. இவர்‌ காலத்தை அறி 
வதற்கு எவ்வாதாரமும்‌ இல்லை. எனினும்‌, கிடைக்கும்‌ குறிப்‌ 
புக்களைத்‌ துணைவைத்து இவர்‌ காலத்தை வரையறை செய்ய 
முயல்வோம்‌. 
கடவுள்‌ மாமுனிவர்‌ காலம்‌ பிற புராணகாலம்‌ அனைத்‌ 
. துக்கும்‌ முன்‌ என்று சிலர்‌ சொல்லுவர்‌. அது பொருந்தாது 

என்பது பின்னே விளங்கும்‌. ஆனால்‌ அவர்‌ பாடிய புராணம்‌, 
மாணிக்க வாசகர்‌ சரித்திரத்தைத்‌ தனியே விரித்துக்‌ கூறு 
வது. சுந்தரமூர்த்தி தம்‌ திருத்தொண்டத்‌ தொகையுள்‌ 
குறிப்பிட்ட சிவனடியார்களின்‌ வரலாறுகளை மட்டும்‌ விளக்கு 
வதற்காகச்‌ சேக்கிழார்‌ திருத்தொண்டர்‌ புராணம்‌ பாடினர்‌. 
சுந்தரமூர்த்தி மாணிக்க வாசகரைக்‌ குறிப்பிடாமையால்‌ 
சேக்கிழாரும்‌ தம்‌ நூலுள்‌ மாணிக்க வாசகருடைய வரலாற்‌ 
றைப்‌ பாடினார்‌ இலர்‌. எனவே, பின்வந்த பெரியாராகிய 
கடவுள்‌ மாமுனிவர்‌. மாணிக்க வாசகருடைய வரலாற்றை 
மட்டும்‌ தனியாகப்‌ பாடியுள்ளார்‌ என நாம்‌ இப்போது கருது 
கிறோம்‌. 

சிவயோகி ஒருவர்‌ பொதிகை மலை செல்ல வழிக்‌ 
கொண்டபோது, காவேரிக்‌ கரையை அடைந்தார்‌ என்று 
கூறுமிடத்து, “ பரமேசுவரனுக்குக்‌ கடல்‌ ஆலகாலவிடம்‌ 
அளித்தமையால்‌, காவிரியாறு கடல்‌ வயிற்றை நிறைக்‌ 
காமல்‌, தன்‌ நீரினால்‌ நாட்டில்‌ வளம்‌ நிறைத்தது” என்று 
காவேரியைச்‌ சிறப்பித்துச்‌ சேக்கிழார்‌ திருமூலர்‌ புராணத்‌ 
தில்‌ பாடுகிறார்‌: 
தடநிலை மாளிகைப்புலியூர்‌ தன்னிலுறைந்திறைஞ்சிப்போய்‌ 
அடல்விடையின்‌ மேல்‌ வருவார்‌ அமுதுசெய அஞ்சாதே 
விடம்‌அளித்த தெனக்கருதி மேதினிக்கு வளம்‌ நிறைத்தே 
கடல்வயிறு நிறையாத காவிரியின்‌ கரை அணைந்தார்‌. 
இக்கருத்தைக்‌ கடவுள்‌ மாமுனிவர்‌ மந்திரிச்சருக்கம்‌ முதல்‌ 
பாட்டில்‌ அப்படியே வைகைக்கு ஏற்றிப்‌ பாடி இருப்பது 
இங்கு அறியத்தக்கது : 

முக்கணொடு நான்குபுய ஐந்துமுக முன்னோன்‌ 

சொக்கனருள்‌ நன்மைபெறு தொன்மைதிகழ்‌ நன்னாடு 

அக்கடு விடத்தைஅர னுக்கருள்வ தென்றே 

மைக்கடலில்‌ வைகலொழி வைகைவள நாடு. 

வைகைக்கு இவர்‌ ஏற்றிய இக்கருத்து, பிற்காலத்தில்‌ 
ன தனி வெண்பாப்‌ பாடலிலும்‌ இடம்‌ பெற்றுள்ளது : 

நாரியிடப்‌ பாகருக்கு நஞ்சளித்த பாவிஎன்று 

வாரியிடம்‌ போகாத வையைதான்‌-— தேரின்‌ 

இடத்தும்‌ வலத்தும்‌ இருபுறமும்‌ பாய்ந்து 

நடத்துமாம்‌ தண்‌ பாண்டி நாடு. 
இனி, நம்‌ முனிவர்‌ நூல்‌ வரலாறு கூறும்பொழுது, “அகத்தி 
யர்‌ கூறிய சிவபிரானது 64 திருவிளையாடல்களுள்‌ சில கூறு 
கிறேன்‌ ”” என்கிறார்‌: 


தென்பொதிய மாமுனி சிறக்க அருள்‌ எண்ணென்‌ 
இன்பவிளை யாடல தெனுங்‌ கடலுள்‌ நாயேன்‌ 
மின்பயிலும்‌ மாமதுரை மேவுதமிழ்‌ மாறன்‌ 
துன்பமுற நல்குகதை சொல்லலுறு கின்றேன்‌. 


இதனால்‌ 64 திருவிளையாடல்‌ என்ற வழக்கு ஏற்பட்ட பின்‌ 
இவர்‌ புராணம்‌ பாடினார்‌ என்பது தெளிவு. கல்லாடம்‌ முப்‌ 
பது திருவிளையாடல்களைக்‌ குறிப்பிடுகிறது. திருவிளையாடல்‌ 
களை முதலில்‌ முறையாக விரித்துக்கூறும்‌ நூல்‌ நம்பி பாடிய 
பழைய . திருவிளையாடல்‌. எனவே, கடவுள்‌ மாமுனிவர்‌ 
புராணம்‌ பழைய திருவிளையாடலுக்குப்‌ பிற்பட்டது என்பது 
தெளிவு. 


திருவாதவூரர்‌ புராணம்‌ எக்காலத்தில்‌ தோன்றிய 
தாயினும்‌, அது தோன்றிய நாள்‌ தொடங்கிச்‌ சைவப்‌ பெரு 
மக்களாலும்‌, தமிழ்‌ மக்களாலும்‌ சிறப்பாக விரும்பிப்‌ பயிலப்‌ 
பெற்ற நூலாகும்‌. யாழ்ப்பாணத்துச்‌ சைவமக்கள்‌ தில்லை 
நடராஜப்‌ பெருமானிடத்தும்‌, மாணிக்கவாசகப்‌ பெருமா 
னிடத்தும்‌ ஈடுபாடு மிக்கவர்கள்‌. ஆதலால்‌ இந்நூலினிடத்‌ 
தும்‌ மிகவும்‌ ஈடுபட்டுள்ளார்கள்‌. இப்புராணத்திற்குச்‌ சிவ 
புராணம்‌ என்றும்‌ அங்கு பெயர்‌ வழங்கும்‌. இது சிறந்த 
செம்பாகமான நடை உடையதாய்ப்‌ பக்திச்சுவை யொன்றே 
நிரம்பியதாய்‌, சிங்கார வருணனைகள்‌ இல்லாததாய்‌, சிவச்‌ 
சின்னங்களின்‌ பெருமைகளையும்‌, திருவைந்தெழுத்தின்‌ 
மகிமையையும்‌, கித்தியார்போன்ற சைவசித்தாந்த 

சாத்திரங்களில்‌ காணும்‌ நுண்பொருள்களையும்‌ ஆங்காங்கே 
விரிப்பதோடு, அவற்றின்‌ சொற்களை எடுத்து ஆளுவதாயும்‌ 
அமைந்துள்ளது. சிவ பக்தியூட்டும்‌ சிறந்த நூல்களில்‌ இது 
வும்‌ ஒன்று. 

ஆங்கிலத்தில்‌ தமிழ்‌ இலக்கிய வரலாறு எழுதி 1929இல்‌ 
வெளியீட்ட முந்நீர்ப்பள்ளம்‌ பூரணலிங்கம்‌ பிள்ளை, கடவுள்‌ 
மாமுனிவர்‌ கச்சியப்ப முனிவருக்குச்‌ சமகாலத்தவர்‌ என்றும்‌, 
அவர்‌ தூண்டுதலால்‌ திருவாதவூரர்‌ புராணம்‌ பாடினார்‌ 
என்றும்‌ எழுதினார்‌. இவர்‌ கூற்றுக்கு ஆதாரம்‌ இல்லை. 
இவர்‌ ஆங்கில நூல்‌ எழுதிய காலத்து தமிழ்‌ இலக்கிய 
சரித்திரமே விளக்கம்‌ பெராமலிருந்தது. தாம்‌ அறிந்தவற்‌ 
றையும்‌, கேட்டவற்றையும்‌ ஆராய்ந்தவற்றையும்‌, பரம்பரைக்‌ 
கதைகளையும்‌ ஒருங்கு சேர்த்து அவர்‌ தம்‌ வரலாறு எழுதி 
னர்‌. அவருடைய அக்கால முயற்சி பெரிதும்‌ பாராட்டுதற்‌ 
குரியது. ஆனால்‌ அவர்‌ புத்தகத்துள்‌ பிழைபட்ட செய்திகள்‌ 
பல உள்ளன. இதுவுமொரு பிழைபட்ட செய்தி. 


அவர்‌ கூற்றை ஆதாரமாக வைத்துத்‌ தமிழ்‌ இலக்கிய 
வரலாறு எழுதிய கா. சுப்பிரமணிய பிள்ளை, “கடவுள்‌ 
மாமுனிவர்‌ சிவஞான முனிவரது முதன்‌ மாணாக்கராகிய 
கச்சியப்பரின்‌ நண்பர்‌. தமது உடலிற்‌ கண்ட பிணி நீங்கும்‌ 
வண்ணம்‌ கச்சியப்பரால்‌ திருவாதவூரடிகள்‌ புராணம்‌ பாட 
ஊக்கப்பட்டவர்‌. இவர்‌ தேசிகரோ தம்பிரானோ தெரிய 
வில்லை” என்று எழுதுகிறார்‌. இக்‌ கூற்று பொருந்துவதன்‌ று. 
இதற்கு ஆதாரம்‌ வாய்மொழியாக வழங்கும்‌ வரலாறு என்று 
இவர்‌ கூறுவதை அறிந்தார்‌ அரியர்‌; வேறு ஆதாரம்‌ இருப்ப 
தாயும்‌ தெரியவில்லை. இக்கதை ஆராய்ச்சிக்குப்‌ பொருந்‌ 
தாது. 

சிவஞான சுவாமிகள்‌ சீடரும்‌ கச்சியப்பரின்‌ உடன்‌ 
மாணாக்கருமாய்க்‌ காஞ்சிபுரம்‌ சிதம்பர முனிவர்‌ என்ற 
துறவி யொருவர்‌ இருந்தார்‌. இவர்‌ சிறந்த பக்திமான்‌; 

15—9 


130 தமிழ்‌ இலக்கிய வரலாறு--15ஆம்‌ நூற்றாண்டு 


கவிஞர்‌. இவருக்கு உடற்பிணி இருந்து வருத்தியது. முருகப்‌ 
பெருமான்‌ மீது ஒரு பிரபந்தம்‌ பாடும்படி இவரைக்‌ கச்சி 
யப்பர்‌ தூண்டவே, இவர்‌ முருகன்‌ தலங்கள்‌ நூற்றைக்‌ 
குறிப்பிட்டு, நூறு பாடல்களால்‌ க்ஷேத்திரக்‌ கோவைப்‌ 
பிள்ளைத்‌ தமிழ்‌ என்ற அழகான பிரபந்தம்‌ பாடினார்‌. இவ 
ரைப்‌ பிணித்திருந்த உடற்பிணி நீங்கியது. முருகன்‌ ௮௬ 
ளால்‌ பிணி நீங்கியதைப்‌ பாடலில்‌ குறிப்பிட்டிருக்கிறார்‌: 
மாணிக்கம்‌ நிறைகங்கையாடி யுன்னைப்‌ பணிய 
வந்திடும்‌ பூதலத்தோர்‌ 
வாயூமர்‌ பாடவும்‌ குருடர்‌ கண்‌ பார்த்திடவும்‌ 
மலடிகள்‌ பின்‌ மைந்தர்‌ பெறவும்‌ 
காணிற்‌ குமாரவேலா என்னும்‌ அன்பரைக்‌ 
கரடி புலி யானை சிங்கம்‌ 
காவிற்‌ பணிந்தஞ்சி யோடவும்‌ கந்தனே 
கண்‌ கண்ட தெய்வம்‌ எனவே 
ஆணிப்‌ பொன்‌ முத்தி மண்டபமேவு கச்சியினுள்‌ 
அடியேனை பாண்டு கொண்டுஎன்‌ 
ஆகத்தில்‌ வந்த பிணி தீர்ந்திடவும்‌ முன்னிற்கும்‌ 
ஆறுமுக மெய்த்‌ தெய்வமே 
என்பது செங்கீரைப்‌ பருவம்‌ மூன்றாம்‌ பாடல்‌. இலக்‌ 
கியத்தில்‌ பயின்ற இக்கதையை கா. சுப்பிரமணிய பிள்ளை 
தவறாகவே கடவுள்‌ மாமுனிவருக்கு ஏற்றிவிட்டார்‌ என்று 
கருதத்‌ தோன்றுகிறது. 
இனி, கடவுள்‌ மாமுனிவர்‌ தம்முடைய புராணத்தில்‌, 
சித்தாந்த சாத்திரக்‌ கருத்துக்களையும்‌ தொடர்களையும்‌ அப்‌ 
படி அப்படியே எடுத்துப்‌ |பெய்திருக்கிறார்‌. அவற்றுள்‌ சில 
வற்றை இங்கு நாம்‌ குறிப்பிடலாம்‌. மாணிக்க வாசகர்‌ 
நிலையை ஆசிரியர்‌, 
உண்மை 
தரும்‌ உணர்வு என்னும்‌ நாலாஞ்‌ சத்திநிபாதம்‌ எய்திப்‌ 
பரம அஞ்செழுத்தும்‌ ஒன்றாம்‌ பராபரம்‌ உணர்த்தும்‌ ஞான 
குருபரன்‌ திருத்தாள்‌ சென்று கூடுதல்‌ வேண்டும்‌ 

என்று உரைக்கிறார்‌ (பாட்டு 20). “நாலாஞ்‌ சத்திநிபாதம்‌ 
எய்தும்‌ தன்மையர்‌ ஆதலாலே” என்று மற்றோர்‌ இடத்தில்‌ 
(பாட்டு 86) கூறுகிறார்‌. சத்திநிபாதம்‌ நாலுவகை என்பது 
தமிழில்‌ சித்தாந்த சாத்திரங்கள்‌ தோற்றுவித்த கருத்து. 
“நாடிய சத்திநிபாதம்‌ நாலுபாதம்‌”” என்பது சிவப்பிரகாசம்‌ 
49 ஆம்‌ செய்யுள்‌. 


முன்னை வினைப்‌ பெருங்காடு மூடுற ஐம்புல வேடர்‌ 
துன்னியலைத்‌ திடர்‌ செய்யுந்‌ துன்ப வழிச்‌ செல்லாமல்‌ 


என்பது புராணம்‌ 70 ஆம்‌ செய்யுள்‌. இது சிவஞான சித்தி 

யார்‌ பாடலை (268) எடுத்தமைத்தது என்பது வெளிப்படை : 
துன்னிய ஐம்புல வேடர்‌ சுழலிற்‌ பட்டுத்‌ 
துணைவனையும்‌ அறியாது துயருறும்‌ தொல்லுயிரை. 


சித்தியார்‌ 265 ஆம்‌ பாடல்‌ மிகச்‌ சிறந்த கருத்தொன்றைத்‌ 
தெரிவிக்கிறது. “இதுவே சமயம்‌, இதுவே பொருள்‌, 
இதுவே நூல்‌ என்று கூறும்‌ பிணக்கு உடையவை சமயங்‌ 
களல்ல; இப்பிணக்கின்றி நின்றதே சமயம்‌” என்று அது 
கூறுகின்றது. இக்‌ கருத்தைப்‌ புராணமானது, **இது நூல்‌ 
மற்றல்லது நூல்‌ இல்லை எனும்‌ அறுசமய வித நூல்‌” என்று 
தழுவியுரைக்கின்றது. 


சாத்திரக்‌ கருத்தாகிய மந்திரங்கள்‌, பதங்கள்‌, 
வன்னங்கள்‌, புவனங்கள்‌, தத்துவங்கள்‌, கலைகள்‌ எனும்‌ 
ஆறு அத்துவாக்களும்‌ 108 ஆம்‌ பாடலில்‌ கூறப்‌ 
பட்டுள்ளன. மாணிக்கவாசகர்‌ ஊமைப்‌ பெண்ணைப்‌ பேச 
வைத்துப்‌ புத்தரை வென்றார்‌ என்ற செய்தி கூறுமிடத்து, 
புராணத்தில்‌ காணும்‌ “ஆவது பொன்றக்‌ கேடாய்‌ அழிவது 
முத்தி யென்றான்‌”” (484) என்ற வரியானது சித்தியார்‌ பர 
பக்கத்தில்‌ 94 ஆம்‌ பாடலில்‌ வரும்‌ **ஆங்கவை பொன்றக்‌ 
கேடாய்‌ அழிவது முத்தியின்பம்‌'” என்ற வரியை எடுத்து 
அமைத்தது. இப்படியே புத்தரை வாதில்‌ வென்ற செய்தி 

முழுவதும்‌ சித்தியார்‌ கருத்தின்‌ தழுவலேயாகும்‌. “அஞ்‌ 
செழுத்தே--ஆனந்தத்‌ தாண்டவமும்‌ ஆருறுக்‌ கப்பாலாம்‌ 
மோனந்த மாமுத்தியும்‌”” என்ற சித்தாந்த சாத்திர உண்மை 
விளக்கக்‌ கருத்து, “தத்துவ முடிவிலாடும்‌ தாண்டவம்‌?” 
என்று (414) புராணத்தில்‌ பயில்கிறது. 


மேலும்‌, மாணிக்கவாசகர்‌ திருப்பெருந்துறையில்‌ 
குருந்த மரத்தின்‌ கீழ்ப்‌ பரம்பொருளின்‌ குருவடிவைக்‌ 
கண்ட பொழுது நிகழ்ந்த நிகழ்ச்சியைப்‌ புராணக்காரர்‌ 
கூறுவது இங்குக்‌ கருதத்‌ தக்கது. மந்திரியாகச்‌ சென்ற. 
மாணிக்கவாசகர்‌ குருந்த மரத்தின்‌ கீழ்க்கண்ட குருமூர்த்தி' 
யின்‌ “செங்கை மீது பொருத்தமுறு புத்தகம்‌ ஏது, ஐயா?” 
என்ன, அவர்‌ 'பொய்மையிலாச்‌ சிவஞான போ தம்‌'' என்றார்‌... 
அதன்‌ மேல்‌ இவர்‌ சிவம்‌, ஞானம்‌, போதம்‌ என்பவற்றை 
விளக்கியுரைக்குமாறு கேட்க, குருமூர்த்தி விளக்குகிறார்‌ : 


என்றலுமே சிவமேது ஞானமேது இங்கு 

இலங்கியிடும்‌ போத மேது இயம்புவீரேல்‌ 
அன்று வட நீழலில்‌ வந்‌ திருந்தார்‌ நீரே 

அடியேனும்‌ உமக்கடிமை யாவேன்‌ என்ன 
நின்றசிவம்‌ ஒன்று,அதனைத்‌ தேர்தல்‌ ஞானம்‌ 

நிகழ்‌ போதம்‌ தேர்ந்ததனைத்‌ தெளிதலாம்‌ என்று: 
ஒன்றிய நற்‌ பொருள்‌ வினவி நிற்பார்‌ சிந்தை 

உருகும்‌ வகை உரை செய்தார்‌ உவமையில்லார்‌ - 


இச்செய்தி சிவஞான போதத்தையே பெயர்‌ சுட்டி உரைக்‌. 
கிறது. மேற்கூறியவற்றால்‌ திருவாதவூரர்‌ புராணம்‌ செய்த 
கடவுள்‌ மாமுனிவர்‌, சிவஞான போகம்‌, சித்தியார்‌, உண்மை. 
விளக்கம்‌, சிவப்பிரகாசம்‌ என்ற சாத்திரங்கட்குப்‌ பின்‌ 
வாழ்ந்தவர்‌ என்று முடிவு செய்தல்‌ பொருந்துவதாகும்‌... 
சிவப்‌ பிரகாசம்‌ செய்த உமாபதியார்‌ காலம்‌ கி. பி. 1800- 
1326. இக்‌ காலம்‌ கடவுள்‌ மாமுனிவர்‌ காலத்துக்கு முன்‌ 
எல்லையாக அமைகிறது. 


புராணம்‌--கடவுள்‌ மாமுனிவர்‌ 133 


கிருவாதவூரர்‌ புராண காலத்துக்குக்‌ கீழ்‌ எல்லையாக 
நமக்கு ஒரு குறிப்புக்‌ கிடைக்கிறது. 

ஞானாவரண விளக்கவுரை எழுதிய வெள்ளியம்பல 
வாணத்‌ தம்பிரான்‌ அதன்‌ சுபக்கவுரை 125 ஆம்‌ பாடலில்‌ 
திருவாதவூரர்‌ புராணத்‌ திருப்பெருந்துறைச்‌ சருக்கம்‌ 86-36 
பாடல்களை எடுத்து மேற்கோள்‌ காட்டுகிறார்‌. மாணிக்கவாச 
கருக்குச்‌ சிவஞான போதத்தால்‌ சுத்தாவத்தை தோன்ற 
அருளிச்‌ செய்தது என்று கூறி, குருந்த மரத்தடியில்‌ 
குருமூர்த்தி செங்கையில்‌ புத்தக மேந்தி அமர்ந்திருந்ததும்‌ 
கண்ட வாதவூரர்‌ ““பொருத்தமுறும்‌ புத்தகமேது ஐயா”? 
என்று கேட்பதும்‌, குருமூர்த்தி சிவஞான போதம்‌ என்று 
விடை கூறுவதும்‌, அதன்‌ மேல்‌ வாதவூரர்‌ *சிவமேது£ ஞான 
மேது? போதமேது?' என்று வினவுவதும்‌ குறிப்பிடுகிறார்‌. 
இக்குறிப்பினால்‌ கடவுள்‌ மாமுனிவர்‌ காலம்‌ வெள்ளியம்பல 
வாண முனிவர்‌ காலமாகிய 17 ஆம்‌ நூற்றாண்டிற்கு முற்‌ 
பட்டது என்பது தெளிவாகிறது. 

மேலும்‌ குமரகுருபரர்‌ பாடலில்‌ உள்ள ஒரு குறிப்பு இங்‌ 
குக்‌ கருதத்‌ தக்கது. அவர்‌ பாடிய சிதம்பர மும்மணிக்‌ 
கோவை 28 ஆம்‌ பாடல்‌, மாணிக்கவாசகர்‌ தாம்‌ பாடிய 
திருக்கோவையாருக்கு (காமஞ்சான்ற ஞானப்‌ பனுவல்‌) 
பொருள்‌ அம்பலவாணரே என்று சுட்டினார்‌ எனக்‌ கூறு 
கிறது: 

கடங்கலுழ்‌ கலுழிக்‌ களி நல்‌ யானை 

மடங்கலந்‌ துப்பின்‌ மானவேல்‌ வழுதிக்கு 

இருநிலம்‌ அகழ்ந்தும்‌ எண்ணில்‌ பல்‌ காலம்‌ 

ஒருவன்‌ காணாது ஒளித்திருந்‌ தோயை 

வனசப்‌ புத்தேள்‌ மணி நாப்பந்திக்‌ 

கவனவாம்‌ புரவியிற்‌ காட்டிக்‌ கொடுத்துப்‌ 

பைந்தமிழ்‌ நவின்ற செந்‌ நாப்‌ புலவர்‌ 

ஐந்திணை யுறுப்பின்‌ நாற்‌ பொருள்‌ பயக்கும்‌ 

காமம்‌ சான்ற ஞானப்‌ பனுவற்குப்‌ 

பொருளெனச்‌ சுட்டிய ஒருபெருஞ்‌ செல்வ. 

“மதம்‌ கலங்கி ஒழுகுகின்ற வெள்ளத்தை உடைய களிப்பு 
மிக்க நல்ல யானையையும்‌, சிங்கம்‌ போன்ற வலிமையையும்‌ 
பெருமை மிக்க வேலையும்‌ உடைய பாண்டியனுக்குத்‌ திருமால்‌ 
எண்ணிலாத பலகாலம்‌ வலிமிக்க நிலத்தைத்‌ தோண்டியும்‌ 
காண முடியாமல்‌ ஒளித்திருந்த உன்னைப்‌ பிரமதேவனுடைய 
நாவாகிய அழகிய பந்தியிலுள்ள தாவுகின்ற கதியை 
உடைய வேதக்‌ குதிரைக்குக்‌ காட்டிக்‌ கொடுத்த (அதாவது 
வேதமாகிய பரியின்‌ மீது குதிரைச்‌ சேவகனாக எழுந்தருளி 
வரச்‌ செய்த) பைந்தமிழ்‌ பாடிய செந்நாப்‌ புலவராகிய 
மாணிக்கவாசகர்‌ செய்த அறம்‌, பொருள்‌, இன்பம்‌, வீடு 
என்னும்‌ நாற்‌ பொருளும்‌ தரவல்ல ஐந்திணைக்‌ கோவை 
யாகிய காமச்‌ சுவைமிக்க திருக்கோவையாருக்குப்‌ பொருள்‌ 
இவனே என்று சுட்டப்பட்ட ஒப்பற்ற பெருஞ்‌ செல்வனே”? 
என்பது இதன்‌ பொருள்‌. 


தில்லையம்பலவன்‌ ஒரு வேதியர்‌ வடிவம்‌ கொண்டு . 
மாணிக்கவாசகர்‌ முன்னே தோன்றி “ஐயா! யாம்‌ பாண்டி 
நாட்டில்‌ இருந்து இங்கு வந்தோம்‌. உம்முடைய பெருமை 
அந்‌ நாட்டினர்‌ அறிந்து மகிழ்ந்தார்‌. சிவபிரானை அன்‌ 
பினாலே நீர்‌ பாடிய பாடலைக்‌ கற்றுப்‌ பாட எண்ணி இங்கு 
வந்தோம்‌. அப்பாடல்களை நீர்‌ இப்போது சொல்லும்‌. நாம்‌ 
ஏட்டில்‌ எழுதிக்‌ கொள்கிறோம்‌” என்றார்‌. அவ்வாறே 
மாணிக்கவாசகர்‌ சொன்ன பின்னர்‌, வந்த வேதியர்‌, “தையல்‌ 
பங்கினர்‌ தம்மைக்‌ கோவை பாடுதல்‌ வேண்டும்‌” என்றார்‌. 
மாணிக்கவாசகர்‌ அங்ஙனமே பாடினார்‌. வேதியரும்‌, திருவாச 
கமும்‌ அகப்பொருட்‌ கோவை நானூறும்‌ எழுதி முடித்த 
இடத்து, உயர்‌ வாத ஊரன்‌ மொழி தரித்து, எழுதும்‌ அம்‌ 
பலவன்‌ எழுத்து?” என்று கையெழுத்திட்டு மறைந்தார்‌. 
பின்பு அங்கு வாழ்ந்திருந்த அன்புடையார்‌, “தில்லையில்‌ 
எம்பெருமானைச்‌ செப்பிய இத்தமிழ்‌ மாலை நல்ல பொருள்‌ 
கூற வேண்டும்‌'” என நவின்றார்கள்‌. மாணிக்கவாசகர்‌ அவர்‌ 
களோடு பொன்னம்பலத்திற்குச்‌ சென்று, . “£இத்‌ தமிழ்‌ 

மாலையின்‌ பொருள்‌ இவரே” என்று உரை செய்து அவர்கள்‌ 
காண மன்றினுள்‌ சென்று மறைந்தார்‌. இது வாதவூரர்‌ 
அடிகள்‌ முத்தி பெற்ற வரலாறு. 

இங்கு, தமிழ்‌ மாலையாகிய திருவாசகம்‌ திருக்கோவை 
என்பவற்றின்‌ பொருள்‌ அம்பலவாணர்‌ என்ற கருத்து கருது 
தற்குரியது. பொதுவாகத்‌ திருவாசகத்தின்‌ பொருள்‌ நட 
ராசப்‌ பெருமானே என்று தான்‌ வரலாறு வழங்குகின்றது. 
ஆனால்‌ குமரகுருபரர்‌ தம்‌ பாட்டில்‌ குறிப்பிட்ட “காமம்‌ சான்ற 
ஞானப்‌ பனுவல்‌'' என்பது திருவாசகமன்று, திருக்கோவை 
யார்‌ ஆகும்‌. இதன்‌ பொருள்‌ அம்பலவாணர்‌ என்று 
மாணிக்கவாசகர்‌ சுட்டியதாகக்‌ குமரகுருபரர்‌ கூறுகிறார்‌. 
ஆகவே இவர்‌ திருவாதவூரர்‌ புராண இறுதிப்‌ பகுதியை தம்‌ 
கூற்றுக்கு ஆதாரமாகக்‌ கொண்டார்‌ என்று சொல்லுவது 
பொருந்தும்‌. 


பழைய திருவிளையாடற்‌ புராணக்‌ கதைப்‌ போக்கே 
வேறு வகை. மண்‌ சுமந்த திருவிளையாடல்‌ நிகழ்ந்த பிறகு 
வாதவூரர்‌ ஆலயத்துள்‌ சென்று, 

என்னை ஆளுதற்கு, நாதா! இனப்‌ பரியிட்ட தன்றி, 

மன்னிய முடிவருந்த மண்‌ சுமந்த கடலே, அந்தோ 

வன்னமா மேனி நோவ அடியு முண்டனையே! 
என்று பாடினார்‌. சித்திரக்‌ கோவை பாடித்‌ தில்லையம்‌ 
பலத்து வா” என்று அத்தன்‌ வானத்துரைத்தான்‌ என்‌ 
பது அப்போக்கு. ஆனால்‌ இக்கதைக்கு நாட்டில்‌ வழக்காறு 
இல்லை. எனவே, குமரகுருபரர்‌ கடவுள்‌ மாமுனிவர்‌ கூறும்‌ 
வரலாற்று முறையையே கொண்டிருக்கிறார்‌. ஆதலால்‌, 
கடவுள்‌ மாமுனிவர்‌ குமரகுருபரருக்குக்‌ காலத்தால்‌ முந்திய 
வர்‌ என்று கொள்வதே முறை. குமரகுருபரர்‌ காலம்‌ 17 ஆம்‌ 
நூற்றாண்டின்‌ இடைப்‌ பகுதி. 

இதுகாறும்‌ காட்டியவற்றால்‌, கடவுள்‌ மாமுனிவர்‌ 
1825 க்குப்‌ பிறகும்‌ 1600 க்கு முன்னும்‌ வாழ்ந்தவர்‌ என்பது 

தெளிவாகிறது. இக்கால எல்லைக்குள்‌ அவர்‌ 16 ஆம்‌ 
நூற்றாண்டின்‌ இடைப்பகுதியில்‌ வாழ்ந்திருக்கலாம்‌ என்ப 
தற்குச்‌ சில ஆதாரங்கள்‌ கிடைக்கின்றன. 

முதலாவது அக்காலத்துப்‌ புலமை நிலை; எண்ணற்ற 
ஓசையின்‌ பேதங்கள்‌ கொண்ட விசித்திரமான சந்தங்களால்‌ 
தமது தெய்வத்‌ திருப்புகழைப்‌ பாடி அன்று முதல்‌ தமிழ்‌ 
காட்டில்‌ சொற்‌ சித்திரமும்‌ சந்த ஓசையும்‌ கொண்ட பக்திப்‌ 
பாசுர வெள்ளம்‌ பெருக்கெடுத்து ஓடுமாறு செய்த அருண 
கிரி நாதர்‌ இக்‌ காலத்தே வாழ்ந்தார்‌. அவர்‌ பாடிய நூல்‌ 
களில்‌ கந்தரலங்காரம்‌ ஒன்றே சந்தமும்‌, தாள விசித்‌ 
கிரமும்‌ இல்லாதது. மற்றவை யாவும்‌ சந்தக்‌ கவிகள்‌ 
அல்லது சித்திரக்‌ கவிகள்‌. வைணவ மரபில்‌ பாரதம்‌ 
பாடிய வில்லிபுத்தூரரும்‌ இக்‌ காலத்தே வாழ்ந்தார்‌. அவர்‌ 
நூல்‌ முழுமையும்‌ சந்தத்தினால்‌ புகழ்‌ பெற்றது. திருவாத 
வூரர்‌ புராணமும்‌ சந்தத்தினால்‌ சிறப்புடையது. அவர்‌ பாடி 
யுள்ள அளவு சந்தப்‌ பாடல்களைப்‌ புராணங்களில்‌ 
அமைத்து வேறு யாரும்‌ பாடியதில்லை. அவர்‌ பாடிய 
முதல்‌ பாட்டே சந்தத்துடன்‌ தொடங்குகின்றது. கடவுள்‌ 
வாழ்த்து முழுமையும்‌ சந்தப்‌ பாடல்‌; அவர்‌ பாடும்‌ சந்தங்‌ 
களும்‌ எளியனவாய்ச்‌ செம்பாகமாய்ச்‌ சொல்லையோ 
சீரையோ சிதைக்காதனவாய்‌ அமைந்துள்ளன. ஆதலால்‌ 
சிறந்த பக்திமானான அவர்‌ இந்தச்‌ சந்தக்‌ கவிஞர்‌ சூழலில்‌ 
வாழ்ந்தார்‌ என்று கூறுவது பொருத்தமாகும்‌. அவரும்‌ 
பக்திக்‌ காவியம்‌ பாடினார்‌; சந்தக்‌ காவியம்‌ பாடினார்‌. எனவே, 
அருணகிரிநாதரோடு தொடர்புடையவர்‌ என்று கூறுவதும்‌ 
பிழையாகாது. 

தமிழிலக்கிய சரித்திரத்தை ஆராய்ந்தால்‌ ஒவ்வொரு 
காலத்தில்‌ ஒவ்வொரு வகையான நூற்போக்கு மேலோங்கி 
இருந்தமை தெளிவாகும்‌. இலக்கண நூல்கள்‌ அதிகம்‌ 
செய்யப்‌ பெற்றது ஒரு காலம்‌. உரைகள்‌ செய்யப்‌ பெற்றது 
மற்றொரு காலம்‌. யமகம்‌ திரிபுகள்‌ அதிகம்‌ இடம்‌ பெற்றது 

17-18 ஆம்‌ நூற்றாண்டுகள்‌. இவை போல, சந்தப்‌ பாடல்கள்‌ 
இடம்‌ பெற்றது 16 ஆம்‌ நூற்றாண்டு. ஆதலால்‌ சந்தப்‌ 
பாடல்கள்‌ அதிகம்‌ கொண்ட திருவா தவூரர்‌ புராணம்‌ பாடிய 
கடவுள்‌ மாமுனிவர்‌ 75 ஆம்‌ நூற்றாண்டில்‌ வாழ்ந்தார்‌ என்று 
கருதுவது, பிற வகையால்‌ செய்யும்‌ முடிவுக்கு ஆதரவாக 
உள்ளது. 

இரண்டாவதாக திருவாதவூரர்‌ புராணத்தில்‌ பயிலும்‌ 
சில சொற்கள்‌. தமிழ்‌ நாட்டில்‌ 15 ஆம்‌ நூற்றாண்டில்‌ முகம்‌ 
மதியர்‌ ஆதிக்கம்‌ ஏற்பட்டு அது காரணமாக அவர்களுக்‌ 
குரிய பல சொற்கள்‌ தமிழ்‌ மொழியிலும்‌ ஏறி இலக்கியத்‌ 
திலும்‌ இடம்‌ பெற்ற நிலையைக்‌ காட்டுகின்றன. சபாஷ்‌, 
சலாம்‌, ராவுத்தன்‌ முதலான சொற்களை அருணகிரியாரிடம்‌ 
காணலாம்‌. தொப்பி என்ற சொல்லை நம்‌ முனிவர்‌ எடுத்‌ 
தாளுகிறார்‌. சோம சுந்தரப்‌ பெருமான்‌ குதிரைச்‌ சேவகனாக 
வந்தபோது தொப்பி அணிந்து வந்தார்‌ என்கிறார்‌ : 

ஒப்பரிய சட்டையும்‌ உடுத்திலகு பட்டும்‌ 

தொப்பியும்‌ முகத்திடை துலக்க முளராகிச்‌ 

செப்பரு நலங்குலவு செண்டொருகை கொண்டே 

இப்படியில்‌ இப்படிவம்‌ யாவருளர்‌ என்ன. 
இவருக்கு முந்தி, தொப்பி என்ற சொல்‌ இலக்கிய ஆட்சி 
பெற்றிருப்பதாகத்‌ தெரியவில்லை. 

மோகரித்தல்‌ என்பது இது போன்ற மற்றொரு சொல்‌. 
மோகரம்‌ ஆரவாரம்‌; மோகரித்தல்‌ ஆரவாரித்தல்‌; இச்‌ 
சொல்லைப்‌ பேராரவாரம்‌ என்ற பொருளில்‌ பெயர்ச்‌ சொல்லா 
கவும்‌, வினைச்‌ சொல்லாகவும்‌ வில்லிபுத்தூரார்‌ உபயோகிக்‌ 
கிறார்‌. “விறல்‌ வீமனும்‌ மோகரித்து அவுணரைத்‌ தடிந்து 
கடன்‌ முளரி நாயகனும்‌ மூழ்கினான்‌''--பாரதம்‌, வேத்திர 
கீயச்‌ சருக்கம்‌, 68; “பன்றி பெரு மோகரத்‌ தோடு இன்று 
உன்தாது பருகியிடுமென மிகவும்‌ பயப்பட்டாயோ!”'--அருச்‌ 
சுனன்‌ தவநிலைச்‌ சருக்கம்‌ 9௦. மோகரித்தல்‌ என்ற சொல்‌ 
இப்போது தான்‌ புதிதாக ஆட்சிக்கு வருகிறதென்று நாம்‌ 

அறிகிறோம்‌. இதற்குச்‌ சிறப்பாக இலக்கிய ஆட்சி இல்லை. 
இச்‌ சொல்லை நம்‌ புராணக்காரர்‌ உபயோகிக்கிறார்‌. மண்‌ 
சுமந்த கூலியாளாக வந்த நம்‌ பெருமான்‌ மீது பட்ட பிரம்‌: 
படி தம்மீதும்‌ பட்டது என்று உலகத்தோர்‌ செய்த ஆர 
வாரம்‌ கடல்‌ முழக்கம்‌ போன்றது என்று கூறுகின்றார்‌: 

எந்த உலகங்களிலும்‌ இருந்துளோர்கள்‌ 

எம்முடலில்‌ அடியுறைத்த தென்று கூற 
முந்தி எழும்‌ பன்‌ மொழிகள்‌ உகாந்தமலை 
மோகரிக்கும்‌ எழு கடலின்‌ முழக்கம்‌ போன்ற. 

'மோகரித்தல்‌ என்ற சொல்லின்‌ ஆட்சி நாம்‌ கருதுகின்ற: 
காலப்‌ பகுதியில்‌ தோன்றியிருக்கிறது. அதுவும்‌ குறிப்பிட்ட 
இப்புலவர்‌ சூழலில்‌ தோன்றியிருக்கிறது என்றால்‌ பிழை 
யாகாது. 

இனி மூன்றாவதாக முற்கூறிய சாத்திரங்களில்‌ கண்ட 
சொல்‌ ஆட்சி. உமாபதி சிவத்தினின்று ஒரு புதிய சமயப்‌- 
பிரவாகம்‌ இருநூறு ஆண்டுகள்‌ வரை பெருகியுள்ளது. 
14-15 ஆம்‌ ஆண்டுகளில்‌ பின்னர்‌ இது வெவ்வேறு வடிவில்‌ 
தொடர்ந்து வளர்ந்து கொண்டு வந்திருக்கிறது. இப்பிர 
வாகம்‌ எழுந்தபோது, உமாபதியார்‌ சீடர்‌ வழிகளில்‌ பல்‌- 
வேறு பிரிவுகள்‌ எழுந்து அவற்றுள்‌ எண்ணற்ற துறவிகள்‌ 
தோன்றினார்கள்‌. அனைவரும்‌ துறவுநிலை பூண்டு காவியுடை 
அணிந்தமையால்‌ தம்பிரான்‌ என்றும்‌ முனிவர்‌ என்றும்‌- 
பெயர்‌ பெற்றனர்‌. அவர்களுள்‌ நம்‌ முனிவரும்‌ ஒருவர்‌. இவர்‌ 
சமய சாத்திரங்களின்‌ தொடர்புகளையும்‌ கருத்துக்களையும்‌. 
தம்‌ நூலில்‌ நிரம்பப்‌ பெய்திருப்பது இவர்‌ சந்தான ஆசாரிய 
ருக்குப்‌ பின்‌ நெருங்கிய காலத்திலேயே வாழ்ந்திருந்தார்‌ 
என்றும்‌, மெய்கண்ட சந்தான பரம்பரையில்‌ தான்‌ வந்தார்‌. 


1. மோகரம்‌ என்ற சொல்‌ முகரம்‌ என்ற வட சொல்லின்‌ திரிபு 
போலும்‌; முகரம்‌-கடிய ஓலி: 'முகரப்‌ பாய்மா'-கம்பராமாயணம்‌, யுத்த- 
காண்டம்‌, அதிகாயன்‌ வதைப்‌ படலம்‌ 186; முகரம்‌-ஆரவாரம்‌: தக்க- 
யாகப்‌ பரணி 686. 

என்றும்‌ கருத இடம்‌ கொடுக்கிறது. எனவே, இவர்‌ காலம்‌ 
15 ஆம்‌ நூற்றாண்டின்‌ இடைப்பகுதி என முற்கூறியது 
இதனால்‌ உறுதி பெறுகிறது. 


சமயத்‌ துறையில்‌ சைவசித்தாந்தம்‌ தனிப்‌ பெரும்‌ பிரி 
வாக உருவெடுத்து மூல நூல்கள்‌ தோன்றி, கிளர்ச்சியும்‌ 
நூல்‌ ஆக்கமும்‌ உரை விளக்கமும்‌ ஆசாரிய பரம்பரைகளும்‌ 
ஏற்பட்ட காலம்‌ 13-16 நூற்றாண்டுகள்‌. இப்பகுதிக்குரியவர்‌ 
நம்‌ முனிவர்‌ என்று கொள்வது எல்லா விதத்திலும்‌ 
பொருத்தமுடையதே. 


இதுகாறும்‌ கூறியவற்றால்‌, திருவாதவூரர்‌ புராணம்‌ 
செய்த கடவுள்‌ மாமுனிவர்‌ சந்தான ஆசாரிய பரம்பரையில்‌ 
வந்த முனிவருள்‌ ஒருவர்‌ என்பதும்‌, இவர்‌ 16 ஆம்‌ 
நூற்றாண்டின்‌ இடைப்பகுதியில்‌ “புகழ்‌ பெற்றிருந்த 
அருணகிரிநாதர்‌ முதலிய புலவரோடு பம்‌! வாழ்ந்‌ 
தார்‌ என்பதும்‌ தெளிவாகும்‌. 


கடவுள்‌ மாமுனிவர்வரலாறுகுறித்துயாதும்‌ தெரியவில்லை. 
மேலேவிளக்கியவாறு இவர்சந்தானாசாரியரை அடுத்து அதே 
பரம்பரையில்‌ வந்த ஒரு துறவியாதல்‌ வேண்டும்‌. முனிவர்‌ 
என்ற பெயர்‌ இதை உணர்த்துகிறது. திருவாதவூரர்‌ புரா 
ணத்தை இவர்‌ அகத்துறை வருணனை எதுவும்‌ பொருந்தா 
மல்‌ பாடியிருத்தல்‌ இவர்‌ துறவி என்பதை வலியுறுத்தி, 
வாதவூரரிடத்து இவருக்குள்ள மெய்யன்பையும்‌ புலப்படுத்‌ 
துகிறது. சைவமலர்ச்சி புதிய உயிரோடு எழுந்து உலவிய 
காலமாகிய 16 ஆம்‌ நூற்றாண்டில்‌ வாழ்ந்த இவர்‌, நாயன்‌ 
மாருக்கும்‌, சேக்கிழாருக்கும்‌ புராண மேற்பட்டிருக்க, 
மாணிக்கவாசகருக்குப்‌ புராண மில்லாத குறையை நீக்கவும்‌, 
அவருடைய வரலாற்றைச்‌ சைவ அன்பர்கள்‌ நன்குணரவும்‌, 
வரலாற்று வரம்பாக இது பாடினாரெனக்‌ கருதலாம்‌. சாத்திரக்‌ 
கருத்துக்களின்‌ கருவூலமாய்‌ திருவாசகத்தின்‌ பக்திப்‌ பிரவா 
கத்துக்கு ஏற்ற பக்திச்‌ சுவை நிரம்பித்‌ ததும்புவதாய்‌ இவர்‌ 

பாடியிருக்கிறார்‌. இதுவும்‌ இவர்‌ சந்தானாசாரியர்‌ பரம்‌ 
யரையில்‌ வந்த ஒரு பக்திமான்‌ என்ற கருத்துக்கு அரண்‌ 
செய்கிறது. மா முனிவர்‌ என்பன இவர்‌ பெருமையை விளக்‌ 
கப்‌ பிற்காலத்தவர்‌ கொடுத்த அடைகள்‌ போலும்‌. இவரது 
இயற்‌ பெயர்‌ கூடப்‌ புலப்படவில்லை. கடவுள்‌ என்பது இயற்‌ 
பெயராக வியலாது. இவரைக்‌ குறித்து வேறு எவ்விவரமும்‌ 
அறிய இயலவில்லை. (தத்துவராயர்‌ பரம்பரையில்‌ ஒரு கட 
வுள்‌ முனிவர்‌ பெயர்‌ வருகின்றது. அம்மரபினர்‌ சமயநிலையே 
வேறு.) 
ஞானவரோதயர்‌ 

தமிழில்‌ உபதேச காண்டம்‌ பாடினோர்‌ இருவர்‌; அவ 
ருள்‌ முந்தியவர்‌ கோனேரியப்ப நாவலர்‌. பிந்தியவர்‌ ஞான 
வரோதய பண்டாரம்‌ என்னும்‌ பெயர்‌ பெற்றவர்‌. இவர்‌ 
திருச்சிராப்பள்ளிக்கு மேற்கே ஆறு மைல்‌ தூரத்திலுள்ள - 
வயலூரில்‌ வாழ்ந்த சைவத்துறவி. (துறவிகளை அன்றும்‌ 
இன்றும்‌ பண்டாரம்‌ என்று குறிப்பிடும்‌ வழக்கமுண்டு.) இள 
மையில்‌ இவர்‌ பள்ளிப்‌ பிரம்படிக்கு அஞ்சிப்‌ பள்ளிக்குப்‌ 
போகாது வயலூர்‌ முருகப்‌ பெருமான்‌ சிலை உருவத்தின்‌ 
பின்புறத்தில்‌ ஒளிந்து கொண்டார்‌. இரவெல்லாம்‌ கோயி 
லில்‌ ஒருவரும்‌ அறியாமல்‌ அடைபட்டுக்‌ கிடந்த இவ்விளம்‌ 
பிள்ளைக்கு இரங்கி முருகப்‌ பெருமான்‌ பரஞானத்தையும்‌ 
கவிபாடும்‌ ஆற்றலையும்‌ அருள்‌ செய்தார்‌. மறுநாள்‌ கோயில்‌ 
.திறந்து வழிபாடாற்றிய சமயம்‌, இவர்‌ இருப்பது தெரிந்து; 
இவரிடம்‌ விளங்கிய ஞான ஒளியையும்‌ கவித்திறனையும்‌ 
கண்டு, பெற்றோரும்‌ மற்றோரும்‌ வியப்படைந்தார்கள்‌. 

பின்னர்‌ இவர்‌ விராலிமலை சென்று, அங்கிருந்த அழ 
கையா என்ற அழகிய மணவாள தேவருடைய ஆணையாலும்‌ 
முருகன்‌ அருளாலும்‌ அங்கு முருகன்‌ கோயிலை மலைமேல்‌ கட்‌ 
டினார்‌. பின்னர்‌ இவ்விருவருமே அக்கோயில்‌ பரிபாலகரா 
யிருந்தார்கள்‌. 

ஞானவரோதயர்‌ என்பது இவருக்கு முருகன்‌ அருள்‌ 
காரணமாக வந்த பெயர்‌ போலும்‌. அவன்‌ கட்டளைப்படியே 
தாம்‌ உபதேச காண்டம்‌ பாடியதாகக்‌ கூறுகிறார்‌; கூறும்‌ 
இடத்திலேயே அருணகிரிநா தருக்கு முருகன்‌ அருள்‌ செய்‌! 
தமையும்‌ குறிப்பிடுகிறார்‌: 
சங்கு குட வயிறுளைந்து தரள மீன்று 
தவழ்‌ கழனி வயலூரதனில்‌ எந்தைக்கு 
எங்கணுலகும்‌ புகழ உபதேசம்‌ செய்து 
எளியேற்கும்‌ அவ்வழி என்றிரங்கிச்‌ சீர்த்தி 
பொங்கு தமிழ்‌ முனியின்‌ உபதேச காண்டம்‌ 
புகல்தி எனச்‌ சிறிதருளும்‌ புனிதன்‌ செவ்வேள்‌ 
ஐங்கரன்‌ பின்னவன்‌ கந்தன்‌ உமைகோன்‌ மைந்தன்‌ 
அமரர்‌ பணி குமரனடி அகத்துள்‌ வைப்பாம்‌. 
என்பது இந்நூலின்‌ கடவுள்‌ வாழ்த்து (6) முருகன்‌ துதி. இட்‌: 
பாடல்‌ ஆசிரியர்‌ இந்நூலை முருகன்‌ கட்டளையால்‌ பாடிய வர 
லாற்றை ஒருவகையாகத்‌ தெரிவிக்கிறது. மேலும்‌ “வயலூர்‌ 
தனில்‌ எந்தைக்கு எங்கணுலகும்‌ புகழ உபதேசம்‌ செய்து” 
என்பது அருணகிரிநாதர்‌ வரலாற்றைக்‌ குறிப்பது. எந்தை 
என்று கூறுவதால்‌, அருணகிரிநாதர்‌ இவருக்குக்‌ குரு 
ஆவார்‌ என்று நாம்‌ ஒருபுடை கருதலாம்‌; வயலூரில்‌ உப 
தேசம்‌ பெற்றவர்‌ அருணகிரிநாதர்‌. 
இதனோடு, இவ்வாசிரியர்‌ 12ஆம்‌ பாடலில்‌, கந்த புரா 
ணத்தைத்‌ தமிழில்‌ பாடிய கச்சியப்பருக்கு வணக்கம்‌ கூறி 
யிருக்கிறார்‌. 
பருதிஎன வருசூதன்‌ உரைத்த காந்தப்‌ 
பரவையருள்‌ முகிலமுதம்‌ பருகித்‌ தென்னூல்‌ 
தருவும்நன்‌ காண்டப்‌ பணையும்‌ படலமான 
சாகையுலவையும்‌ விருத்தத்‌ தழையும்‌ ஓசை 
வருதுணரும்‌ முன்வரமன்‌ ஞிமிறும்‌ ஓங்க 
வளரொளியாம்‌ பொருட்கனியை வழங்கும்‌ சீர்த்தி: 
கருதரிய காஞ்சிவளர்‌ கச்சியப்பக்‌ 
கற்பகத்‌ தாருவையிறைஞ்சிக்‌ கருத்துள்‌ வைப்பாம்‌... 

“தூஞ்சி வளர்‌ கச்சியப்பர்‌” என்று கூறியமையால்‌, கச்சி 
யப்பர்‌ இவர்‌ காலத்தே வாழ்ந்தார்‌ என்றும்‌, ஆகவே இவர்‌ 
அவரிடம்‌ கல்வி பயின்றிருத்தல்‌ கூடும்‌ என்றும்‌ கருத இடங்‌ 
கொடுக்கிறது. மேற்குறிப்பிட்ட இரு பாடல்களாலும்‌, ஞான 
வரோதயர்‌ கச்சியப்பரிடம்‌ கல்வி பயின்ற மாணாக்கர்‌, 
அருணகிரிநாதரிடம்‌ ஞானோபதேசம்‌ பெற்றவர்‌ என்று 
கொள்ளலாம்‌. 

இனி, உபதேச காண்ட ஏட்டுப்‌ பிரதியில்‌ எழுதியுள்ள 
பின்வரும்‌ குறிப்பும்‌ கருதத்தக்கது. “இதில்‌ ஆறு காண்ட 
மும்‌ காஞ்சிபுரம்‌ ஆயிரக்கால்‌ மண்டபத்திலே எழுந்தருளி 
யிருக்கும்‌ ஆறுமுகசுவாமி உலகமுட்‌ கொண்டுவப்பச்‌ “செந்‌ 
தமிழ்க்‌ கொரு சீர்வரம்பாகிய” என்று பாடச்‌ சொல்லிக்‌ கச்சி 
யப்பருக்கு அனுக்கிரகம்‌ பண்ண, அவர்‌ ஆறு காண்டமும்‌ 
10500 பாடினார்‌. பின்பு உறையூருக்கு மேற்கே வயலூரில்‌ 
எழுந்தருளியிருக்கும்‌ ஆறுமுகசுவாமி “உலகமுட்‌ கொண்‌ 
டுவப்ப முருகவேள்‌” என்று பாடச்சொல்ல, ஞானவரோதய 
பண்டாரம்‌ ஏழாம்‌ காண்டம்‌ உபதேச காண்டமொன்றும்‌ 
2600 ஆகப்‌ பாடினார்‌. சங்கர சங்கிதையில்‌ சிவரகசிய காண்‌ 
டம்‌ 18000 கிரந்தமும்‌ ஏழு காண்டமாகத்‌ தமிழ்‌ பண்‌ 
ணின பாட்டு 13221. (“செந்தமிழ்க்கு வரம்பெனச்‌ செப்பிய”: 
என்பது கந்தபுராணம்‌-அவையடக்கம்‌ 19ஆம்‌ பாடல்‌. “உலக 
முட்‌ கொண்டுவப்ப முருகவேள்‌” என்பது இவ்வுபதேச 
காண்டத்தின்‌ காப்புச்‌ செய்யுள்‌. இவ்வுபதேச காண்‌ 
டத்தின்‌ ஏடு எழுதினார்‌ கருத்துப்படி, இரண்டு நூல்‌ 
களும்‌ ஒரே தொகுதி, ஒன்றையொன்று பூர்த்திசெய்கிறது, 
இரு ஆசிரியரும்‌ ஒரே காலத்தில்‌ இருந்தவர்கள்‌ என்றா 
கிறது.) 

இனி, தமிழ்‌ நாவலர்‌ சரிதையில்‌ பின்வரும்‌ குறிப்‌ 
பொன்று காணப்படுகிறது; ஞானவரோதயர்‌ மதுரைக்குப்‌ 
போனபோது, காளமேகப்‌ புலவர்‌ எழுதி அனுப்பின 
யாடல்‌ : 


ட்ட அன்‌ 


யுராணம்‌--ஞானவரோதயர்‌ 143 


.முதிரத்தமிழ்‌ தெரி நின்பாடல்‌ தன்னை முறையறிந்தே 
எதிரொக்கக்‌ கோப்பதற்கேயேழெழு பேரில்லை இன்‌ தமிழின்‌ 
யதரைத்‌ தெரிந்தெறி கோவில்லை ஏறப்‌ பலகையில்லை 
மதுரைக்கு நீ சென்ற தெவ்வாறு ஞான வரோதயனே. 


(சிறப்பான நின்‌ புலமையை உணர்வதற்குச்‌ சங்கப்புலவர்‌ 
நாற்பத்தொன்பது பேருமில்லை, பாண்டியனுமில்லை, சங்கப்‌ 
பலகையுமில்லை. நீ எவ்வாறு மதுரைக்குச்‌ செல்கின்றாய்‌? 
என்பது இதன்‌ பொருள்‌.) 


இவ்வாறு காளமேகம்‌ ஞானோவரோதயரைப்‌ புகழ்கின்‌ 
மையால்‌ இவர்‌ அவருக்குக்குருவாமிருக்கலாமென்றுதோற்று 
கிறது. காளமேகப்‌ புலவர்‌ 15ஆம்‌ நூற்றாண்டின்‌ முற்பாதி 
யில்‌ வாழ்ந்தவர்‌. ஆதலால்‌ அவர்‌ போற்றும்‌ ஞானவரோத 
யரும்‌ இதே காலத்தில்‌ வாழ்ந்தவராகலாம்‌. இவருக்கு ஞானா 
சிரியராகிய அருணகிரிநா தர்‌ காலமும்‌ ஏறக்குறைய இதுவே 
என்று முன்னர்‌ அறிந்தோம்‌. 


இப்புராணம்‌ 2602 செய்யுட்கள்‌ உடையது. 2718 செய்‌ 
யுட்கள்‌ என்று ஏடுகளில்‌ தொகை காணப்படுகிறது. மற்றச்‌ 
செய்யுட்கள்‌ கிடைக்கவில்லை. 85 அத்தியாயங்கள்‌. உபதேச 
காண்டம்‌ முழுமையும்‌ சிவமான்மியங்களைக்‌ கதைகள்‌ மூல 
மாய்‌ விரித்துரைப்பது. விபூதி,உருத்திராக்கம்‌, ஐந்தெழுத்து, 
சிவவிரதம்‌, சிவதருமம்‌, சிவபுராணம்‌ ஆகிய மான்மியங்களும்‌ 
சிவத்துரோக பலனும்‌ கூறப்பட்டுள்ளன. பின்னர்‌ சிவபூசை 
மான்மியம்‌ என்பது மட்டும்‌ 821 பாடல்களால்‌ விவரிக்கப்‌ 
பட்டுள்ளது. இறுதியில்‌ வேதாந்த ஞானம்‌, மூர்த்தி மான்‌ 
மியம்‌ என்ற பகுதிகள்‌ சிறப்பானவை. சுருங்கக்கூறின்‌ 
சரியையா தி நெறியில்‌ நிற்கும்‌ சைவர்களுக்கு இதுமிகச்சிறந்த 
தொரு சமயக்கருஷலமாகும்‌. ஞானவரோதயர்‌ என்பது இவ 
ருக்குக்‌ காரணப்பெயர்‌ போலும்‌; இயற்பெயரன்று. முருகனே 
இவருக்கு அடியெடுத்துக்‌ கொடுத்தான்‌ என்ற வரலாறு 


எஞ்‌ 

சுமார்‌ கி. பி. 1778இல்‌ எழுதப்பட்ட ஓலையேட்டில்‌ குறிப்‌: 
பிடப்பட்டுள்ளது. இவர்‌ பண்டைய அருட்பாசரங்களிலும்‌ 
காப்பியங்களிலும்‌ நன்கு தோய்ந்தவர்‌, வடமொழியும்‌: 
வல்லவர்‌. சந்தவகைகளும்‌ பாடி இருக்கிறார்‌. பொருட்‌ 
சிறப்பையே கருதிப்‌ பாடியவர்‌. இவருடைய வாக்கு, எளி 
மையும்‌ தெளிவும்‌ கொண்டதாய்ப்‌ படிப்போரைச்‌ சிவ புண்‌ 
ணியத்தில்‌ ஈடுபடுத்தும்‌ கோக்குடையது. முருகப்பிரானி 
டத்து இவர்‌ ஈடுபாடு மிக்கவர்‌. 

“வடமொழி மூலத்தோடு ஞானவரோதயர்‌ நூலையும்‌ 
கோனேரியப்பர்‌ நூலையும்‌ ஒப்பு நோக்கின்‌, முந்தியது 
மூலத்தையொட்டிச்‌ செய்யப்பட்டதாகத்‌ தோன்றும்‌. 
வாக்கை நோக்கின்‌ கந்த புராணத்தோடு உடன்‌ வைக்கத்‌ 
தக்கது கோனேரியப்பர்‌ மொழி பெயர்ப்பே.'” 


[பதிப்பு: வ. சு. செங்கல்வராயப்‌ பிள்ளை, அரசாங்கத்‌ 
தொன்னூல்‌ நிலைய வெளியீடு, 1950.] 


கோனேரியப்பர்‌ 


வடமொழி உபதேச காண்டத்தைத்‌ தமிழில்‌ மொழி 
பெயர்த்த இருவருள்‌ ஒருவர்‌ கோனேரியப்ப முதலியார்‌. 
இதன்‌ மூலம்‌ மட்டும்‌ 1887இல்‌ கலாரத்நாகரம்‌ அச்சுக்‌ 
கூடத்தில்‌ வெளி வந்தது. பின்னர்‌ ஈக்காடு இரத்தினவேல்‌ 
முதலியார்‌ செய்த உரையோடு சஞ்சிகை வடிவத்தில்‌ வெளி 
வந்து 1918இல்‌ முற்றுப்‌ பெற்றது. இப்பதிப்புக்களில்‌ ஆசிரி 
யர்‌ வரலாறு ஓரளவு சொல்லப்பட்டுள்ளது. 

இவர்‌ தொண்டை நாட்டில்‌ காஞ்சி மாநகரில்‌ செங்‌ 
குந்த மரபில்‌ பிறந்தவர்‌. (ஆழ்வார்‌ திருநகரியில்‌ பிறந்தவ 
ரென்று தனிச்‌ செய்யுட்‌ சிந்தாமணி தொகுத்தவர்‌ கூறுவர்‌; 
இது பொருந்துவதாகத்‌ தெரியவில்லை.) தாய்‌ தந்தையர்‌ 
அமுதாம்பிகை, சிவானந்த முதலியார்‌. இவர்கள்‌ மகம்‌ 
பேறின்றி, குகாலய மொன்றமைத்து, அதனருகே ஒரு. 


ந்தம்‌ 

தீர்த்தங்‌ கண்டு, அதற்குக்‌ கோனேரி என்று பெயரிட்டு, 
வழிபாடியற்றி வந்த போது, நெடு நாட்கழித்து ஒரு புதல்‌ 
வர்‌ பிறந்தார்‌. இவருக்குக்‌ கோனேரியப்பர்‌ என்று 
பெயரிட்டனர்‌. இவர்‌ முறையாகக்‌ கல்வி கற்று வல்லுக 
ராகிப்‌ பின்னர்‌ தமது குலகுருவும்‌ அக்காலத்துக்‌ குமர 
கோட்டத்து அருச்சகருமாகிய கச்சியப்ப சிவாசாரியர்பால்‌ 
சமயதீகை்ஷை பெற்றுத்‌ திருமுறைகளும்‌ இதிகாச புராணாதி 
களும்‌ ஓதி இரு மொழி வல்லுநரானார்‌. உரிய காலத்தில்‌ 
விசேட நிருவாண தீக்ஷைகளையும்‌ பெற்று, சித்தாந்த சாத்தி 
ரங்களைப்‌ பயின்று, ஆகமங்களை ஆராய்ந்து, சிவத்தியான 
பரராய்‌ வீற்றிருந்தார்‌. 


அக்காலத்தில்‌ குமரவேள்‌ அருளால்‌ கச்சியப்பர்‌ கந்த 
புராணம்‌ ஆறு காண்டம்‌ பாடி முடித்து, ஏழாவது காண்ட 
மாகிய உபதேச காண்டத்தைத்‌ தமிழில்‌ பாடும்படி இவருக்‌ 
குக்‌ கட்டளையிட்டார்‌. அங்ஙனமே இவரும்‌ சொற்சுவை 
பொருட்‌ சுவை சிறக்கும்படியாக அப்பகுதியை 4848 செய்‌ 
யுளாகப்‌ பாடி முடித்தார்‌. ஆசிரியர்‌ விருப்பத்தின்படி குமர 
கோட்டச்‌ சந்நிதியில்‌ நூலை அரங்கேற்றினர்‌. அப்போது, 


அன்றாழி நின்றுதித்த ஆரமுதை ஒப்பிடுவர்‌ 
பொன்றாமைக்கே யதுவாம்‌ புந்தி நினைந்து--ஒன்ற 
உகநேரில்‌ தாருவெனல்‌ ஒக்குமலால்‌ வேறென்‌ 
குகனேரி நாவலன்நூற் கு 


என்ற பாடலைப்‌ பாடிக்‌ கச்சியப்பர்‌ இவரை வாழ்த்தினர்‌. 
ஏனையோர்‌ பாராட்டிக்‌ கூறிய பாடல்கள்‌ பின்வருவன : 


மூவர்தமிழ்‌ வேத முதற்பொருளின்‌ முன்பெவையும்‌ 
தேவர்‌ தொழச்‌ செப்பிய பின்‌ சேக்கிழார்‌ பூவலய 
மாந்தர்க்கா றங்கமுற வந்த கோ னேரிஎனத்‌ 
தீந்தமிழ்‌ செய்‌ தான்‌ உபதேசம்‌, 

15—10 


ட்டு 

சதுமுகனிற்‌ பழமறையோன்‌ கும்ப யோனி 
தலைசாய்க்கும்‌ தமிழ்வாணர்‌ தரணி தாங்கும்‌ 
மதுவொழுகுந்‌ தார்த்‌ தடந்தோள்‌ மன்னர்‌ சேடன்‌ 
மன்பதையன்‌ பொடுகுழைந்து செவியால்‌ மாந்த 
உததிகடைம்‌ தெடுத்த அமு தன்ன பாடல்‌ 
உயர்‌ தமிழ்ச்‌ செந்தூரில்‌ உப தேச காண்ட 
மதுரியன்‌ முத்தமிழ்க்கு நாற்‌ கவிக்கும்‌ வேந்தன்‌ 
மாபுலவன்‌ கோனேரி வடித்திட்‌ டானே. 
(1887 ஆம்‌ ஆண்டுப்‌ பதிப்பு). இதன்படி கோனேரியப்பர்‌ 
இந்நூலைத்‌ திருச்செந்தூரில்‌ செய்தாராவர்‌. - இதற்கு வேறு 
ஆதாரம்‌ கிடைக்கவில்லை. 


கோனேரியப்பர்‌ பல சந்தர்ப்பங்களில்‌ சாதுரியமான 
பல கவிகள்‌ புனைந்தார்‌ என்றும்‌ சொல்லப்பட்டுள்ளது. ஒரு 
சமயம்‌ குமரவேள்‌ ஆலயத்தில்‌ பிரமோற்சவம்‌ நடைபெற்ற 
போது பெருமழை பெய்து உற்சவம்‌ தடைப்படவே, அது 
கண்டு இவர்‌, 

கார்க்கும்‌ மழைக்கும்‌ கவலேம்‌ கடுஞ்சிறையால்‌ 

சூர்க்குடைந்த நின்னைச்‌ சுகத்திருத்தி--ஊர்க்குள்விழும்‌ 

கந்தன்‌ விழாவைக்‌ கருதாது பெய்வித்தல்‌ 

அந்தமோ ஆகண்ட லா. 


என்ற ஒரு பாடல்‌ பாடவே, மழை நின்று, உற்சவம்‌ வழக்கம்‌ 
போல்‌ சிறப்பாக நடைபெற்றது என்று சொல்வர்‌. 


கோனேரியப்பர்‌ காஞ்சியிலுள்ள பிள்ளைப்‌ பாளையம்‌ 
என்னும்‌ பகுதியில்‌ வாழ்ந்தமையால்‌, பிள்ளைப்‌ பாளையம்‌ 
கோனேரியப்ப முதலியார்‌ என்றும்‌ வழங்கப்‌ பெறுவார்‌. 


கோனேரியப்பர்‌ தமது உபதேச காண்டத்துப்‌ பாயிரப்‌ 
பகுதியில்‌, தம்‌ ஆசிரியர்‌ வணக்கமோ, நூல்‌ மரபோ எது 
வும்‌ குறிப்பிடவில்லை. ஆகவே, இவர்‌ கச்சியப்பருடைய 
மாணாக்கர்‌ என்பதற்கு, வழக்காறுகளையன்றி இவர்‌ வாக்கில்‌ 

எந்த ஆதாரமும்‌ கிடைக்கவில்லை; .காலம்‌ முதலியன 
எவையும்‌ அறியுமாறில்லை. 


எனினும்‌, இன்று கிடைக்கும்‌ வழக்காறுகளையும்‌ ஆதா 
ரங்களையும்‌ வைத்துச்‌ சில முடிவுக்கு நாம்‌ வர முடியும்‌. 
முன்னமே வரையறை செய்தவாறு கச்சியப்ப சிவாசாரியர்‌ 
கி, பி. 7400ஐ ஒட்டி வாழ்ந்தார்‌. அவருக்கு மாணாக்கர்‌ 
இருவர்‌ இருந்தனர்‌. முதியவரும்‌ துறவியுமான ஞானவரோ 
,தயர்‌ முதலில்‌ உபதேச காண்டம்‌ பாடினார்‌. இது பொருட்‌ 
சிறப்புக்‌ கொண்டிருந்த போதிலும்‌, இலக்கிய நலம்‌ சிறப்‌ 
பாகப்‌ பெற்றிராமையால்‌, இளைய மாணாக்கராகிய கோனேரி 
யப்பர்‌ மீண்டும்‌ ஓர்‌ உபதேச காண்டம்‌ பாடினார்‌; இது கந்த 
புராணத்தை யொத்த இலக்கிய நயம்‌ பெற்றிருந்தது. 
எனினும்‌, ஆசிரியரான கச்சியப்பர்‌ இருநூல்கள்‌ தோன்றிய 
போதும்‌ இரு மாணாக்கரையுமே வாழ்த்தினர்‌. 


இந்த நூற்றாண்டுக்கு முன்னேமேயே கோனேரியப்பர்‌ 
நூல்‌ அச்சாகியிருந்தது (1887). சிறந்த உரையோடு 
மீண்டும்‌ (1918இல்‌) அச்சாயிற்று. ஆகையால்‌ மக்களி 
டையே இதற்குப்‌ பிரசாரம்‌ மிகுதி. ' ஞானவரோதயர்‌ நூல்‌ 
இருந்ததே ஆராய்ச்சியாளர்‌ தவிர ஏனையோருக்குத்‌ 
தெரியாது. அரசாங்கத்‌ தொன்னூல்‌ நிலைய வெளியீடாக 
இது வ. ச. செங்கல்வராய பிள்ளையவர்களால்‌ 1950இல்‌ 
அழகாகப்‌ பதிக்கப்பட்ட பின்னர்தான்‌ இந்நூல்‌ 
இருப்பதே தெரியும்‌. ஞானவரோதயர்‌ கச்சியப்பரோடு 
சமகாலத்தவராய்‌ வாழ்ந்து நூல்‌ செய்தார்‌ என்றும்‌, 
'கோனேரியப்பர்‌ காலத்தால்‌ சற்றுப்‌ பின்வந்து, கச்கியுப்‌ 
பரின்‌ முதுமையில்‌ இளைஞராயிருந்து நூல்‌ செய்தார்‌ என்றும்‌ 
நாம்‌ கருதுவது பொருந்துவதாகலாம்‌. 


கோனேரியப்பரின்‌ உபதேச காண்டத்தை வெள்ளி. 
யம்பலவாணத்‌ தம்பிரான்‌ (௬. 1700) தம்‌ உரையுள்‌ பல 
இடங்களில்‌ எடுத்து ஆளுகிறார்‌. 

வடமொழியில்‌ அத்தியாயம்‌ என்ற பிரிவின்‌ தலைப்பைக்‌ 
கோனேரியப்பர்‌ சருக்கம்‌ என்று கூறுகிறார்‌. வடமொழி 
உபதேச காண்ட அத்தியாயத்‌ தொகை பாடல்‌ தொகை 
யையும்‌, தமிழ்‌ நூல்கள்‌ இரண்டின்‌ அத்தியாயத்‌ தொகை 
பாடல்‌ தொகையையும்‌ பின்வரும்‌ அட்டவணையில்‌ காண 
லாம்‌. 


வடமொழி ஞான கோனேரி 

வரோதயர்‌ யப்பர்‌ 
பாயிரம்‌ 13 
கைலாயம்‌ 1,2-77 1,2-60 1-75 
சூரபத்மன்‌ 3-6-124 3-22 2-187 
மாயை 6-8-9353 4-8-113 2,4-94 
விபூதி 9-12-221 9-12-1837 5-209 
உருத்திராக்கம்‌ 18-19-872 18-19-1938 6-254 
சின்னம்‌. 99-9286] 20-06-218  {g17d 
சிவவிரதம்‌ 27-89-4532 27-88-1657 9-414 
சிவபுண்ணியம்‌ 40-47-5616 39-47-8386 10-426 
சிவபுராணம்‌ 48-118 48-79 11-57 
சிவத்துரோகம்‌ 49-60-650 - 49-60-3656 12-504 
சிவபூசை 61-86-1526. 61-81-802 13-88-1669 
சரியையாதி 87-89-112 82-84-73 29-50. 
பஞ்சவிம்சதிமூர்த்தம்‌ 90-44 85-63 40-85 
சிவகாட்சி 91-100 41-98 


்‌ நூலின்‌ அத்தியாயப்‌ பெயர்களை நோக்கினால்‌, உபதேச 
கரண்டமானது சைவர்களுக்கு எவ்வளவு சிறப்பான சமய 
நூலாகும்‌ என்பது விளங்கும்‌. 

இவர்‌ தமக்கு அரசன்‌ இட்டிருந்த -விலங்கு முறியும்படி 
பின்வரும்‌ பாடல்‌ பாடினார்‌ என்று தனிச்செய்யுட்‌ சிந்தாமணி 
தொகுத்தார்‌ கூறுவர்‌ : 


செய்வ தொன்றறிகிலன்‌ செழுமென்‌ போதுதாட்‌ 
'பெய்வ தொன்றறிகிலன்‌ பேதையேன்‌ சுடர்‌ 
வைதிகழ்‌ வேற்படை முருக வன்தளை 
கொய்தெனக்‌ கிரங்கியாட்‌ கொள்ள வேண்டுமால்‌. 


இக்கூற்றுக்கு வேறு ஆதாரம்‌ கிடைக்கவில்லை. இந்த வர 
லாறு பற்றி எந்த விளக்கமும்‌ இல்லை. 


[பதிப்பு. உபதேச காண்டம்‌ மூலப்‌ பதிப்பு, புஷ்பரதச்‌ 
செட்டியார்‌ 1887. ஈக்காடு இரத்தினவேலு முதலியார்‌ 
உரைப்‌ பதிப்பு, 1918. அனவரத விநாயகம்‌ பிள்ளை 
கட்டுரை - உபதேச காண்டம்‌, கலைமகள்‌ பத்திரிகை. ] 


அத்தியாயம்‌ 6 
சைவ இலக்கிய ஆசிரியர்‌-1 
முன்னுரை 


தனிப்பட்ட சைவ இலக்கியமானது, சம்பந்தர்‌ காலத்‌ 
துக்கு முன்‌, திருமூலர்‌-காரைக்கால்‌ அம்மையார்‌ . வாழ்ந்த 
காலத்திலேயே தொடங்குகிறது. மூவர்‌ பாடிய தேவாரமும்‌, 
திருவாசகமும்‌ சைவ அருட்பாசுரங்களில்‌ மிக்க உன்னத 
மான நிலையில்‌ உள்ளன. அக்காலம்‌ முதல்‌, நூற்றாண்டு: 
தோறும்‌ இவ்விலக்கிய வளம்‌ பெருகிக்கொண்டே வந்திருக்‌ 
கிறது.பன்னிரண்டாம்‌ நூற்றாண்டில்‌ சேக்கிழார்பாடிய பெரிய 
புராணமானது, சைவ இலக்கியநெறிக்கு, வேறெதற்குமில்‌ 
லாத ஓர்‌ ஏற்றம்‌ அளித்தது. அதன்‌ விளைவாக, நாடெங்கும்‌. 
சைவ நூற்பயிற்சியும்‌, ஆலய வழிபாடும்‌ அடியார்‌ வழிபாடும்‌ 
பெருகின. சோழமன்னர்‌ நானூறு ஆண்டுகளாக இடையீ' 
டின்றி ஒழுகிவந்த சைவசமய ஒழுக்கமும்‌ வழிபாடும்‌ ஆலய: 
நிர்மாணமும்‌ சைவத்துக்குப்‌ பேராதரவு தந்தது மட்டுமன்றி, 
சைவ தத்துவ சாத்திரங்களும்‌ சைவ இலக்கியங்களும்‌ 
தோன்றுவதற்குத்‌ தூண்டுகோலாயுமிருந்தன. மெய்கண்டார்‌ 
பதின்மூன்றாம்‌ நூற்றாண்டில்‌ தமது சிவஞானபோதம்‌ பாடி 
னர்‌ என்பது இதுகாறும்‌ ஒப்புக்கொண்ட வரலாறு. இந்நூல்‌ 
சைவ சமயத்திற்கே மூலமான தத்துவசாத்திரம்‌. இந்நூல்‌ 
பின்வந்த எல்லாச்‌ சமய இலக்கியத்தையும்‌ ஒரு நெறிப்படுத்‌ 
திற்று. அவர்‌ வழியிலே பல ஞானாசாரியர்கள்‌ தோன்றி' 
னார்கள்‌. அடுத்த நூற்றாண்டு வரையில்‌ மெய்கண்ட சாத்‌ 
திரம்‌ எனப்படும்‌ சித்தாந்த தத்துவநூல்‌ செய்தார்கள்‌. 
இன்று வரையில்‌ இச்சமய மரபுக்கு இந்நூல்களே ஆதார 
நூல்களாய்‌ அமைந்திருப்பதோடு, அடுத்த நூற்றாண்டுகளில்‌ 


சைவ இலக்கியம்‌--முன்னுரை ்‌ 151 


இச்சமயத்‌ தத்துவ அறிவு வளர்ந்து புதுக்‌ கருத்துக்களைக்‌ 
காணவும்‌ இடம்‌ கொடுத்திருக்கின்றன. இந்த விரிவுகளைப்‌ 
பதினைந்தாம்‌ நூற்றாண்டில்‌ பார்க்கிறோம்‌. 

மெய்கண்டாருக்குப்‌ பின்‌ அவர்‌ சமய பரம்பரை ஞான 
மார்க்கத்தில்‌ பல புதிய பிரிவுகளாக இக்காலத்தில்‌ கிளைத்து 
வளர்ந்தது. மடங்கள்‌ அடுத்த நூற்றாண்டில்‌ ஏற்பட்டபோதி 
லும்‌ அவற்றிற்கான ஆசாரியர்கள்‌ பல. பிரிவுகளாக இக்‌ 
காலத்தில்‌ வாழ்ந்தார்கள்‌. சம்பந்த முனிவர்‌ வழியாகப்‌ புதி 
தாய்‌ ஒரு பரம்பரை பிரிந்து வேறுபட்டு வளர்ந்தது. இந்நூற்‌ 
ரண்டு முழுமையிலும்‌. அம்மரபில்‌ தோன்றிய ஆசிரியர்கள்‌ 
நூல்‌ செய்திருக்கிறார்கள்‌. அம்முனிவர்‌ வழியாகவே மற்றொரு 
பரம்பரை காவை அம்பலநாதத்‌ தம்பிரான்‌ என்பவரோடு 
தொடங்கிற்று. இவர்‌ சிறப்பமைந்த ஆசாரியர்‌ போலும்‌. 
இவர்‌ பலவான சிறு நூல்கள்‌ செய்திருக்கிறார்‌. பின்னும்‌ 
சில நூல்கள்‌ இருந்துமிருக்கலாம்‌. . இப்போது கிடைப்ப 
வற்றைப்‌ பார்க்கும்போது இவர்‌ செயல்களில்‌ இரண்டு வகை 
புலப்படுகிறது. ஒன்று முன்னோர்‌ நூலுக்கு இவர்‌ அமைத்துக்‌ 
கொடுத்த வரம்பு. சிவப்பிரகாசக்‌ கொளு முதலியன இதை 
உணர்த்தும்‌. மற்றோர்‌ இயல்பு சாத்திர தத்துவ நுட்பங்களை 
இவர்‌ வளர்த்தமையாகும்‌. பிராசாதம்‌, சத்திநிபாதம்‌ ஆகிய 
பெயரில்‌ இவர்‌ எழுதியுள்ள அகவற்பாக்கள்‌ இதற்கு எடுத்‌ 
துக்காட்டு. உரூப சொரூப அகவல்‌ என்பதும்‌ இத்தகை 
யதே. இவர்போலப்‌ பிற்காலத்தில்‌ தத்துவநுட்பங்களைக்‌ 
காணமுயன்றார்‌, அல்லது வகுத்து அமைத்தோர்‌ அரியர்‌. 
இவர்‌ மரபில்‌ பின்‌ வந்தோர்‌ சிலர்‌ சிறந்த உரையாசிரியர்‌ 
களாக விளங்கி யிருக்கின்றார்கள்‌. மதுரை ஞானப்பிரகாசர்‌, 
சிவப்பிரகாசர்‌ என்போர்‌ இத்தகையோர்‌. இக்காலத்தில்‌ 
இச்சமய ஆசிரியரிடையே வடமொழி அறிவும்‌ சிறந்து விளங்‌ 
கிற்று. களந்தை ஞானப்‌ பிரகாசத்‌ தம்பிரான்‌ ஆகமங்களின்‌ 
சுருக்கமாகச்‌ சகலாகம சாரம்‌ என்ற ஒரு நூல்‌ பாடி இருப்‌ 
பது இக்கருத்துக்குச்‌ சிறந்த சான்று. 

தமிழில்‌ தனியாகச்‌ செய்யப்‌ பெற்ற பண்டைத்‌ தருக்க 
நூல்கள்‌ இல்லை. களந்தைத்‌ தம்பிரான்‌ சில நூல்கள்‌ செய்‌ 
திருந்தார்‌ போலும்‌. அவை இன்று கிடைக்கவில்லை. 

இங்ஙனமாக, இந்த நூற்றாண்டில்‌ சைவ சமயத்துறை 
யில்‌ சிறப்பான இலக்கியங்களையும்‌ இலக்கிய நெறிகளையும்‌ 
செய்திருக்கிறார்கள்‌ என்று அறிகிறோம்‌. 

இவை அன்றி, புராண இலக்கியங்களும்‌, பிரபந்த 
இலக்கியங்களும்‌ மிகப்‌ பல தோன்றின. இவற்றை அவ்வத்‌ 
தலைப்புக்களில்‌ ஆராய்வோம்‌. 


திருநெறி விளக்கமுடையார்‌ 

சம்பந்த முனிவரின்‌ மாணாக்கர்‌. பலர்‌ என்று நாம்‌ கண்‌ 
டோம்‌. அவர்களுள்‌ ஒருவர்‌ தத்துவ விளக்கம்‌ பாடிய ஆசிரி 
யர்‌ சம்பந்த சரணாலயர்‌. அவரிடம்‌ ஒரு மாணாக்கர்‌ உபதேசம்‌ 
பெற்று வாழ்ந்தார்‌. இவரே திருநெறி விளக்கம்‌ செய்தார்‌ 
என்று சம்பந்த சரணாலயர்‌ வரலாற்றில்‌ அறிந்தோம்‌. இவர்‌ 
பெயர்‌ தெரியவில்லை; ஆனால்‌ நூல்மட்டும்‌ புண்ணியவசமாக 
இப்போது நமக்குக்‌ கிடைக்கிறது." 


1. இந்நூல்‌ இன்று அச்சாகிக்‌ கிடைக்கக்கூடிய நிலையில்‌ இருப்‌ 
பதே ஒரு சுவையான வரலாறு. 1940இல்‌ மதுரைச்‌ சிவப்பிரகாசர்‌ 
செய்த சிவப்பிரகாச வுரையைச்‌ சைவசித்தாந்த மகாசமாஜப்‌ பதிப்‌ 
பாக வெளியிடும்‌ பொறுப்பை யாம்‌ மேற்கொண்டிருந்தோம்‌. நூலின்‌ 
அனுபந்தமாக உரையாசிரியர்‌ பற்றி மூன்று பக்கம்‌ கொண்ட ஒரு 
சிறிய குறிப்பு எழுதிச்‌ சேர்த்தோம்‌. அதில்‌ திருநெறி விளக்கம்‌ பற்றிக்‌ 
குறிப்பிட்டோம்‌. அடுத்த ஆண்டு தருமபுரம்‌ ஞானசம்பந்தம்‌ பத்திரிகை 
யில்‌ சிவப்பிரகாசர்‌ உரையால்‌ இந்நூலில்‌ தெரியவந்த ஆறு பாடல்‌ 
களை விளக்கி இத்தகைய அரியநூல்‌ கிடைக்கச்‌ சைவமக்கள்‌ முயல 
வேண்டும்‌ என்றும்‌ எழுதியிருந்தோம்‌. பின்னர்‌ தி. கி. நாராயணசாமி 
நாயுடு அவர்கள்‌ முயன்று தஞ்சை சரசுவதி மகால்‌ நூல்‌ நிலையத்‌ 
தில்‌ ஏடு பார்த்துப்பிரதி செய்வித்துச்‌ சித்தாந்தம்‌ இதழ்களில்‌ (1959- 
பக்கம்‌ 847, 1960-815, 877) வெளியிட்டார்‌. இதன்‌ பின்‌, இதைப்‌ பிறர்‌ 
போற்றுவதை யறிந்து இராம. கோவிந்தசாமி பிள்ளை உரையோடு 
இது 1968 இல்‌ தஞ்சை சரசுவதி மகால்‌ வெளியீடாக வந்தது. 

இந்த நூல்‌, சிறந்த பண்டைய உரையாகிரியராகிய 
மதுரைச்‌ சிவப்பிரகாசர்‌ மிகவும்‌ வியந்து பாராட்டுகிற நூல்‌ 
களில்‌ ஒன்று. அவர்‌ கருத்துப்படி, இந்நூற்பாடல்கள்‌ 
நூறும்‌ கிவப்பிரகாசப்‌ பாடல்கள்‌ நூறுக்கும்‌ நேரான 
கருத்தைத்‌ தெரிவிக்கும்‌ பாடல்களைக்‌ கொண்டதாகும்‌. 
“இந்தத்‌ திருநெறி விளக்கம்‌ பின்னூலாயிருக்க, இதனை 
எடுத்துக்‌ காட்டியதே தென்னில்‌, இந்தச்‌ சிவப்பிரகாசத்‌ 
துக்குப்‌ பின்‌ சென்ற நூலாகையால்‌ சத்தம்‌ வேறு பட்டும்‌ 
அர்த்தம்‌ ஒன்றுபட்டும்‌ வருகையாலே அது காட்டவேண்டிய 
தென அறிக. இந்த நூலில்‌ இவை வந்த இடமெல்லாம்‌ 
இதுவே கருத்தென்பது கண்டு கொள்க”? என்று எழுது 
கிறார்‌. 

இந்நூல்‌ 117 விருத்தங்களுடையது. முதல்‌ இருபாடல்‌ 
கள்‌ எண்சீர்‌. ஏனையவை அறுசீர்‌ ஆசிரிய விருத்தங்கள்‌. 
12,117 பாடல்களில்‌ ஆசிரியரே நூற்பெயரைக்‌ கூறுகிறார்‌. 
சிவப்பிரகாசம்‌ என்ற பெயரின்‌ அமைப்புப்‌ போலவே இங்‌ 
கும்‌, இதன்‌ பேர்‌ முத்திக்கான திருநெறி விளக்கம்‌'” என்று 
கூறுகிறார்‌. இந்த நூல்‌ மிகச்சிறந்த சாத்திர நூல்‌. அக்‌ 
காலத்துச்‌ சைவ சித்தாந்த இலக்கிய மரபு அறிவதற்கும்‌ இது 
அருந்துணையாய்‌ உதவுகிறது. ஆசிரியர்‌ இங்கு, விநாயகர்‌, 
நடராசர்‌, சிவகாம சுந்தரி, சம்பந்தர்‌, அப்பர்‌, சுந்தரர்‌, வாத 
வூரர்‌, திருத்தொண்டத்‌ தொகை கூறும்‌ சிவனடியார்‌, சம்‌ 
யந்த சரனாலையர்‌, சேக்கிழார்‌, சிவாலய முனிவர்‌ என்‌ 
போருக்கு வணக்கம்‌ செலுத்துகிறார்‌. இவ்வாறு இவர்‌ சம்‌ 
பந்த சரணாலயர்‌ சிவாலய முனிவர்‌ என்ற இருவரையும்‌ 
போற்றுவதை நாம்‌ ஆராயும்போது, இவ்விருவர்‌ வரலாற்‌ 
றோடு வேறு பல செய்திகளும்‌ நன்கு விளங்குகின்றன. 
இவற்றை 14ஆம்‌ நூற்றாண்டு வரலாறுகளில்‌ ஆராய்ந்‌ 
தாம்‌. 


354 தமிழ்‌ இலக்கிய வரலாறு--15ஆம்‌ நூற்றாண்டு 


இந்நூலின்‌ அமைப்பே தமிழில்‌ புதிதானது. சிவப்பிர 
காசப்‌ பாடல்கள்‌ நூற்றையும்‌ எடுத்து அதிலுள்ள சொற்களை 
யும்‌ தொடர்களையும்‌ அப்படி அப்படியே வைத்து இவ்வாசிரி 
யர்‌ புதிய விளக்க நூல்‌ செய்திருக்கிறார்‌. ஆங்காங்கு நுட்‌ 
பங்கள்‌ புலப்படுகின்றன. சிவப்பிரகாசத்தை விளக்கவேண்‌ 
டும்‌ என்று இவ்வாசிரியர்‌ கருதியதே சிறப்பு; அதனினும்‌ 
சிறப்பு இவர்‌ விளக்கியிருக்கும்‌ முறை. சைவ மக்கள்‌ சிவப்‌ 
பிரகாசம்‌ பயிலும்போது, இந்நூலையும்‌ உடன்‌ வைத்துப்‌ 
பயிலுதல்‌ மிக்க தெளிவு தருவதாயிருக்கும்‌. 


இனி, இந்நூலின்‌ இறுதியில்‌ ஏட்டில்‌ காணப்படும்‌ ஒரு. 
வெண்பா இங்குக்‌ குறிப்பிடத்தக்கது : 


வாழிபுகழ்க்‌ காழிநகர்‌ வாழிதிருத்‌ தண்டைக்கால்‌ 

வாழிதிருக்‌ கண்ணுடைய வள்ளல்தாள்‌-வாழி 

சுருதி தொடர்ந்தபெருந்‌ தோணியிறை வாழி 

திருநெறிக்‌ கான திரள்‌. 
இப்பாடலால்‌ இந்நூலாசிரியர்‌ கண்ணுடைய வள்ளல்‌ என்ற 
கருத்து சிலருக்குண்டு. இது பொருந்துவதன்று. இப்பாடல்‌ 
கண்ணுடைய வள்ளலை வாழ்த்துகிறது; திருநெறிக்கான 
திரள்‌ என்பது அடியார்‌ கூட்டம்‌. தஞ்சை சரசுவதி மகாலி 
லுள்ள ஒரே ஏடுதான்‌ திருநெறி விளக்க ஏடு. இது சீகாழி 
யிலிருந்து ' வந்த ஏடு. ஆகவே அங்கு ஏடெழுதினோர்‌, தங்‌ 
கள்‌ ஞானாசிரியர்களுள்‌ ஒருவரான கண்ணுடைய வள்ளலைப்‌ 


1. சில ஆண்டுகளுக்கு முன்‌, சீகாழி சென்று, அங்கு பெருநிலக்‌ 
கிழாரும்‌, சிறந்த சைவ சாத்திர அறிஞரும்‌ ஆக இருந்து, திருவாவடு 
துறைப்‌ பண்டார சாத்திரங்களைப்‌ பதிப்பித்த சிதம்பரகாத முதலியா 
ரின்‌ புதல்வரைச்‌ சந்தித்துப்‌ பேசிக்‌ கொண்டிருந்த போது, அவர்‌ தங்‌ 
களிடமிருந்த ஏடுகளைப்‌ பராமரிப்போரின்மையால்‌ தஞ்சை சரசுவதி 
மகாலுக்குக்‌ கொடுத்து விட்டதாகக்‌ கூறினார்‌. அவ்வாறு கொடுக்கப்‌ 
பட்ட ஏடுகளில்‌ இத்திருநெறி விளக்கமும்‌ ஒன்று. அவ்வேட்டைத்‌ 
தவிர வேறெங்கும்‌ இதற்கான ஏட்டுப்‌ பிரதி இருப்பதாகத்‌ தெரிய 
வில்லை. 

போற்றி ஒரு பாடல்‌ செய்திருந்தார்‌; இப்படிச்‌ செய்வது: 
எங்குமே காண்கின்றதோர்‌ இலக்கிய மரபு. ஆதலால்‌ இப்‌ 
பாடல்‌ நூலாசிரியர்‌ பெயரைக்‌ குறித்ததென்று கருத அவ 
சியமில்லை. மேலும்‌, கண்ணுடைய வள்ளல்‌ நடையும்‌ செய்‌ 
யுட்‌ போக்கும்‌ வேறு வகையான கருத்தமைதி கொண் 
டவை. இப்பாடல்களோ பூரணமாய்ச்‌ சிவப்பிரகாசத்தைத்‌ 
தழுவியே வந்தவை. இவை கண்ணுடைய வள்ளல்‌ பாடலா 
யிருக்க வியலாது. சம்பந்த சரணாலயர்‌ என்ற அவருடைய 
பழைய நிலையில்‌ உபதேசம்‌ பெற்ற மாணாக்கரொருவர்‌ செய்‌: 
தது என்பது பொருந்தக்‌ கூடியதே. 

மேலும்‌, மதுரைச்‌ சிவப்பிரகாசர்‌ இந்நூலை எடுத்துக்‌ 
காட்டும்‌ முறை முன்‌ கூறப்பட்டது. அவரோ, உத்தமமான 
சைவ சித்தாந்த நூலையன்றிப்‌ பிறவற்றைக்‌ கண்ணெடுத்தும்‌ 
பார்க்க மாட்டார்‌. ஆனால்‌ பிற்காலத்தில்‌ சைவ சித்தாந்த 
பரம்பரையில்‌ வந்து நூல்‌ செய்து, தம்பிரான்‌ என்று பெயர்‌ 
படைத்திருந்தோர்‌ சிலர்‌, பிறமத நூல்கள்‌ பலவற்றைத்‌ தம்‌ 
உரைகளில்‌ விரிவாக எடுத்துக்‌ கூறுவதை நாம்‌ காண்‌ 
கிறோம்‌. பிற்காலச்‌ சைவ சித்தாந்தியொருவர்‌ நம்மாழ்வார்‌ 
பாடல்‌, தத்துவராயர்‌ பாடல்‌, வீர சைவ நூல்கள்‌ போன்ற 
வற்றையும்‌ விரிவாகத்‌ தம்‌ உரையுள்‌ காட்டுகிறார்‌." ஆனால்‌ 
நம்‌ சிவப்பிரகாசரோ தம்மத நூலன்றி, பிறமத நூலைக்‌ 
கூறுவது இழுக்கு என்று கருதுபவர்‌. பொதுவாக இதுவே 
இலக்கிய மரபுங்கூட. திருநூற்றந்தாதி யுரையாசிரியர்‌, 
வாமன முனிவர்‌ போன்ற சைன சமயப்‌ பெரியார்‌, தங்கள்‌ 
உரைகளில்‌ தம்மதக்‌ கிரந்தங்களைச்‌ சொல்கிறார்களே 
யன்றிப்‌ பிறநூல்களைச்‌ சொல்வதில்லை; திருக்குறளை மட்டும்‌. 
தம்‌ வேதமாய்க்‌ கருதி 'எம்மோத்து” என்பார்கள்‌. 


சிவப்பிரகாசரும்‌ இந்தச்‌ சீரிய நெறியில்‌ வந்தவரே... 
இவர்‌, அக்காலத்தே பிரசித்தமடைந்திருந்த கண்ணுடைய: 


3. வெள்ளியம்பல வாணத்‌ தம்பிரான்‌. 


156 ்‌ தமிழ்‌ இலக்கிய வரலாறு-—15ஆம்‌' நூற்றாண்டு 


வள்ளலையோ அவருடைய நூல்களில்‌ பெருஞ்‌ கிறப்புடைய 
தாகிய ஒழிவிலொடுக்கத்தையோ குறிப்பிடவில்லை; ஆனால்‌ 
திருநெறி - விளக்கத்தை. மிகவும்‌ புகழ்ந்து கூறுகிறார்‌. 
இதனால்‌, இவர்‌ கருத்து கண்ணுடைய வள்ளல்‌ சைவ 
சித்தாந்தியல்ல என்பதும்‌, திரு நெறி விளக்கம்‌ சிறந்த சைவ 
சித்தாந்த சாத்திரம்‌ என்பதுமாகும்‌. எனவே, திருநெறி 
விளக்கம்‌ செய்தவர்‌ கண்ணுடைய வள்ளல்‌ அல்லர்‌ என 
இவர்‌ கருதினர்‌ என்பதும்‌ தெளிவு. 

சம்பந்த சரணாலையர்‌ கண்ணுடைய வள்ளல்‌ ஆனபின்‌ 
செய்த நூல்களையும்‌ அவர்‌ வரலாற்றையும்‌, வள்ளல்‌ பரம்பரை 
என்ற அத்தியாயத்தில்‌ காண்போம்‌. 


சத்திய ஞான பண்டாரம்‌ 


சத்திய ஞான பண்டாரம்‌ பிள்ளைத்‌ தமிழ்‌ என்ற பெய 
ரோடு தஞ்சை சரசுவதிமகால்‌ புத்தகசாலை வெளியீடாக ஒரு 
பிள்ளைத்‌ தமிழ்‌, மூன்று பிள்ளைத்‌ தமிழ்‌ அடங்கிய பிரபந்தத்‌ 
தொகுப்பில்‌ ஒன்றாக, 1950 இல்‌ வெளியிடப்பட்டது. . இதன்‌ 
ஆசிரியர்‌ பெயர்‌ தெரியவில்லை. வழக்கம்போல்‌ 100 பாடல்‌ 
களும்‌ இறுதியில்‌ ஒரு வாழ்த்துப்பாடலும்‌ இதனுள்‌ காணப்‌ 
பெறுகின்றன. பதிப்பில்‌ பிழைகள்‌ மிகவும்‌ மலிந்துள்ளன. 
எனினும்‌ இந்த நூலிலிருந்து பல செய்திகளை நாம்‌ அறிந்து 
கொள்ள முடிகிறது. 

இதிலிருந்து மட்டும்‌ தெரிகின்ற செய்திகள்‌ பின்‌ வரு 
வன : இச்‌ சத்திய ஞான பண்டாரம்‌ சிதம்பரநாதர்‌ என்றும்‌ 
மாசிலாமணி என்றும்‌ பெயர்‌ பெறுகின்றார்‌. “£ சத்திய ஞான 
விசித்திர தேசிக, கருணை மாசிலாமணி முனிவ, தமிழா 
பரணா ”' என்பன இங்குப்‌ பயில்கின்ற தொடர்கள்‌. சிதம்‌ 
பரநாத நின்‌ பங்கயத்தாள்‌ பரவுந்‌ தொழும்‌ பனுனக்‌ கமுதம்‌ 
பழுத்த தமிழ்‌--மாலிகை நறும்பூந்தாரிற்‌ புனைய வந்தனன்‌ ”” 
என்று பிள்ளைத்‌ தமிழ்‌ ஆசிரியர்‌ கூறுகிறார்‌. இந்தச்‌ சத்திய 
ஞான முனிவர்‌ பிறந்தது சிவபுரம்‌. ** சிவபுரி நகர்‌ வருதவ 

முனிவரர்‌ பதி கொட்டுக சிறு பறையே?' (80) என்பது. 
காண்க. பின்னர்‌, பொருநை யாற்றின்‌ கரையில்‌ அமைந்த 
வேளைநகர்‌ என்ற ஊரில்‌ வளர்ந்தவர்‌. பொருநை வளநாட்டு 
அமுதே (27) பொருநை சூழ்வேளை நகராள (16,74) பொரு. 
நையும்‌ புடையுடுத்து ஓங்கிவளர்‌ வேளை ௩கராளி (25), தமிழ்‌. 
பயில்‌ வேளை நகர்க்கொரு தருவே (25), வேளை வளநகர்‌ 
வழுத்து முகில்‌ (61) முதலான தொடர்களைக்‌ காண்க. அங்கு, 
வாழ்ந்தவர்‌, பின்னர்‌ சிற்றம்பல நாடிகளுடைய மாணாக்கரின்‌ 
மாணாக்கரான காவை அம்பலநாதத்‌ தம்பிரானுக்கு மாணாக்க 
ராகி அவர்‌ காலத்தின்‌ பின்‌ திருவாரூர்‌ சென்று புகழோடு 
நெடுங்காலம்‌ வாழ்ந்திருந்தார்‌. நூல்‌ முழுமையும்‌ ££ கமலை: 
நகர்‌ வாழும்‌ சத்தியஞானி'' என்றே இவர்‌ சொல்லப்‌ பெறு 
கின்றார்‌. _ சைவ சித்தாந்த குருதேசிகன்‌ ஆரூரன்‌, மாசிலா 
மணி (1), கமலைவாழ்‌ ஆகமவரோதயன்‌, (4) கமலை மாசிலா 
மணி என்னும்‌ சித்தாந்த தேசிகன்‌ (6), பொன்னி வளநாடன்‌ 
(28), காவிரி யாற்றுக்கதிபா (85) - இவைபோல்வன மிகம்‌ 
யல. 


இவர்‌ பிறந்த ஊர்‌ சிவபுரம்‌ என்று இப்பிள்ளைத்‌ தமிழ்‌ 
மட்டுமன்றி, வேறிரு நூல்களும்‌ குறிப்பிடுகின்றன. இவர்‌ 
மாணாக்கரான களந்தை ஞானப்‌ பிரகாச பண்டாரம்‌, தாம்‌. 
செய்த தசகாரியத்தில்‌ குருவணக்கமாகச்‌ செய்த பாட்டில்‌, 

பேரூரும்‌ திருவுருவும்‌ கொண்டு பூவிற்‌ 

பேசுபுகழ்ச்‌ சிவபுரத்தில்‌ வந்த பெம்மான்‌ 

பாரோர்கள்‌ புகழவரும்‌ சத்திய ஞானி 
என்று பாடுகிறார்‌. சிவபுண்ணியத்‌ தெளிவு என்ற நூலின்‌ 
பெயர்‌ விளங்காத ஆசிரியர்‌, கண்கட்டி மடம்‌ என்னும்‌ குகை. 
மடம்‌ மறை ஞான தேசிகரின்‌ மாணாக்கர்‌. இவர்‌ சத்திய 
ஞானி வணக்கமாகத்‌ தம்‌ நூலில்‌ ஒரு பாடல்‌ பாடியுள்ளார்‌: 

முத்திசேர்‌ சிவபுர முதல்வன்‌ எம்மையாள்‌ 

சத்திய ஞானி தன்‌ சரணம்‌ போற்றுவாம்‌. . 

அதில்‌ சிவபுர முதல்வன்‌ என்று குறிப்பிட்டிருப்பதும்‌, 
சத்தியஞானியின்‌ பிறந்த ஊர்‌ சிவபுரம்‌ என்றே காட்டுகிறது. 
.இம்மறைஞான தேசிகர்‌ சத்திய ஞானியின்‌ மாணாக்கரான 
களந்தை ஞானப்பிரகாச பண்டாரத்தின்‌ சீடர்‌. எனவே 
சிவ புண்ணியத்‌ தெளிவின்‌ ஆசிரியர்‌ தம்‌ குருவின்‌ முன்னோ 
ரான சத்திய ஞானியை நேரில்‌ கண்டோ அல்லது அவர்‌ 
பெருமையைத்‌ தம்‌ ஆசிரியர்‌ மூலம்‌ உணர்ந்தோ இங்கு 
வணக்கம்‌ சொல்லியிருக்கிறார்‌ என்று நாம்‌ கருதவேண்டும்‌. 


மற்றொரு செய்தியும்‌ இங்கு அறியத்தக்கது. சிவபுரத்‌ 
தில்‌ இதே காலத்தில்‌ சிவஞானிகள்‌ பலர்‌ தோன்றி யிருக்‌ 
கிறார்கள்‌. இவ்வூர்‌ குடந்தையருகே உள்ளதொரு பாடல்‌ 
பெற்ற சிவத்தலம்‌. இவ்வூரில்‌ சம்பந்த முனிவரின்‌ (1375) 
மாணாக்கராய்‌ ஒரு ஞானப்பிரகாசர்‌ (1425) இருந்தார்‌. 
இவர்‌ மாணாக்கராய்‌ இவ்வூரிலேயே தத்துவப்‌ பிரகாசர்‌ 
தோன்றி (1475) ஆசாரியராய்‌ விளங்கினார்‌. இவ்விருவரும்‌ 
சிற்றம்பல நாடிகள்‌ சந்ததியில்‌ வந்து தருமபுரம்‌ மடத்தின்‌ 
பூர்வாசாரியர்களாக முறையே வாழ்ந்தவர்கள்‌. ஏறக்குறைய 
இதே காலத்தில்‌ இவ்வூரில்‌ சத்தியஞானி என்ற பெயரோடு 
மற்றொரு சிவஞானியும்‌ தோன்றினார்‌ என்ற வரலாறு எல்லா 
வகையிலும்‌ பொருந்துவதாகும்‌. 


இவர்‌ சைவசமய பரிபாலனம்‌ செய்தார்‌-வளவர்‌ வட 
நரடவர்‌ சிவசமய பரிபால மாசிலாமணி(57),பொதியத்‌ தமிழ்‌ 
உணரும்‌ சைவப்‌ பெருமாள்‌ (53) சித்தசித்து உணர்போத 
வித்து சத்தியஞானி (71) முத்தி அருள்புரி சத்தியஞானி 
(76). இனி இவருடைய மாணாக்கர்‌ வரலாற்றையும்‌, குடும்ப 
வரலாற்றையும்‌ இரண்டு பாடல்கள்‌ குறிப்பிடுகின்றன. 
கண்ணிற்‌ சிறக்கும்‌ ஆகமம்‌ உணர்ந்‌ தினியதச 
காரியம்‌ தமிழினிற்‌ செய்‌ 
களந்தைவரு ஞானப்ரகாசன்‌ உல கத்தவர்கள்‌ 
கருதரு சிவப்ரகாசம்‌ 

பண்ணிற்‌ சிறக்குமுரை எழுதும்‌ அன்பூர்‌ அவனி 
பரவு ஞானப்ர காசன்‌ 
பகரரிய இருவரும்‌ தலைவணங்கக்‌ கருணை 

பாலிக்கும்‌ ஒரு குரவனே. (52) 
இதனால்‌ நாம்‌ பெறுவது இவரிடம்‌ ஞானப்பிரகாசர்‌ இருவர்‌ 
உபதேசம்‌ பெற்றார்கள்‌, ஒருவர்‌ ஆகமம்‌ உணர்ந்து தச 
காரியம்‌ தமிழில்‌ செய்த களந்தை ஞானப்பிரகாசர்‌, மற்றவர்‌ 
கருதரிய சிவப்பிரகாசத்திற்குச்‌ சிறந்த உரை எழுதிய 
ஞானப்பிரகாசர்‌. தசகாரியம்‌ இன்று அச்சில்‌ உள்ளது. 
ஞானப்பிரகாசர்‌ சிவப்பிரகாச உரை இன்னும்‌ அச்சாகி 
வெளி வரவில்லை. இவ்வீரு ஞானப்பிரகாசர்‌ வரலாறும்‌ இப்‌ 
யாடல்‌ குறிப்பிடுகின்றது. சிறப்பு மிக்க இவ்விருவருக்கும்‌ 
சத்தியஞான பண்டாரம்‌ கருணைமிக்க குருவாய்‌ இருந்தார்‌. 
இவர்களன்றி, இப்பிள்ளைத்‌ தமிழ்‌ பாடிய பெயர்‌ தெரியாத 
ஆசிரியர்‌ அவருக்கு மூன்றாவது மாணவர்‌ ஆகிறார்‌. (அன்பூர்‌- 
அன்பு பொருந்திய ; அன்பூர்‌ ஊர்‌ எனின்‌ இது மதுரையை 
யடுத்ததோர்‌ ஊராகலாம்‌.) 


இனி மற்றொரு பாட்டு : 
தமிழொப்‌ பிலா மணிக்குப்‌ 
பெருகும்‌ புகழ்நன்‌ மருகன்எனும்‌ 
பேரும்தையல்‌ பாகமுனி 
பின்னே உதிக்க முன்‌ உதித்த 
பெருமான்‌ என்னும்‌ பேரும்‌உளம்‌ 
உருகும்‌ உலகம்‌ துதித்தேத்தி 
உரைக்க இசைக்‌ தாய்‌ (47) 
இந்த வரிகளால்‌ நாம்‌ அறிவது, இச்சத்தியஞான பண்டாரம்‌ 
ஒப்பிலாமணி என்ற புலவருக்கு மருகராகவும்‌, தையல்‌ பாக 
முனி என்ற புலவருக்குத்‌ தமையனாராகவும்‌ வாழ்ந்திருந்தார்‌. 
மருகர்‌ என்றதனால்‌ இவர்‌ இல்லறத்தார்‌ என்று அறிகிறோம்‌. 
வேதாகமத்தின்‌ பொருள்‌ உணர்ந்த வேதாரணியன்‌ உயிர்த்‌ 
துணையே என்று மற்றோரிடத்தில்‌ வருவதால்‌ (27), இவர்‌ 

காலத்தில்‌ வேதாரணியன்‌ என்ற பெயருடைய சமயப்‌ பெரி 
யார்‌ ஒருவர்‌ சிறந்து விளங்கினார்‌ என்றும்‌, அவருக்கு இவர்‌ 
உயீர்த்‌ துணேவராய்‌ இருந்தார்‌ என்றும்‌ அறிகிறோம்‌. 

இனி, கமலை சத்தியஞான சிதம்பரநாத மாசிலாமணி 
பண்டாரம்‌ என்று இவருக்குப்‌ பெயர்‌ சூட்டியமையால்‌, 
இவரே தருமை குருஞான சம்பந்தரின்‌ குருவாகிய கமலை 
ஞானப்பிரகாசர்‌ என்ற ஒரு குழப்பம்‌ ஏற்பட்டிருக்கிறது, 
அவருக்கும்‌ சிதம்பரநாத மாசிலாமணி என்ற பெயர்‌ உண்டு, 
ஆனால்‌ அவர்‌ வேறு; அவரினும்‌ பார்க்க, நாம்‌ காணும்‌. 
சத்தியஞான பண்டாரம்‌, காலத்தால்‌ ஒரு நூறு ஆண்டே 
னும்‌ முற்பட்டவராவார்‌. கமலை ஞானப்பிரகாசர்‌ காலம்‌ 
கி.பி. 1666. சத்தியஞான பண்டாரத்தின்‌ மாணாக்கரும்‌ உரை 
காரருமான ஞானப்பிரகாசரின்‌ மாணாக்கர்‌ மதுரைச்‌ சிவப்‌: 
பிரகாசர்‌ என்பவர்‌ கி. பி. 1488 இல்‌ மற்றொரு சிவப்பிரகாச 
உரை எழுதினார்‌. இதிலிருந்து பார்த்தால்‌, சத்தியஞானி-3 
காலம்‌, குறைந்தது 50 ஆண்டு முற்பட்டது என்று கொண்‌ 
டாலும்‌ கூட, கி. பி. 1440 ஆகும்‌. இதற்கும்‌ கமலை ஞானப்‌ 
பிரகாசர்‌ காலத்திற்கும்‌ கால இடைவெளி அதிகம்‌. 
இருவரும்‌ ஒருவராகார்‌. மேலும்‌ களந்தை ஞானப்‌ பிரகாச 
ரிடத்துக்‌ கல்வி பெற்ற மறைஞான சம்பந்தருடைய நூல்‌ 
களில்‌ ஒன்றாகிய முத்திநிலை என்ற நூலை மறுத்துத்‌ தருமைக்‌ 
குரு ஞான சம்பந்தர்‌ முத்தி நிச்சயம்‌ என்றொரு நூல்‌ எழுதி' 
னார்‌. சத்திய ஞானியே கமலை ஞானப்‌ பிரகாசராய்‌ இருப்‌ 
பாரேயானால்‌ மறை ஞான சம்பந்தரும்‌, குரு ஞான சம்பந்‌ 
தரும்‌ ஒரே உபதேச பரம்பரையில்‌ வந்தவராவர்‌. ஆகவே: 
முன்னவரைப்‌ பின்னவர்‌ மறுத்து எழுத நியாயம்‌ இராது. 

ஒரு கால்‌ சத்திய ஞானி கமலையில்‌ குடியேறியபின்‌ 
அவர்‌ பரம்பரையிலேயே கமலை ஞானப்‌ பிரகாசர்‌ தோன்‌: 
றியவராயிருக்கலாம்‌. இவர்கள்‌ துறவிகளல்லர்‌, இல்லறத்‌ 
தார்‌. சிதம்பர நாத மாசிலாமணி என்பது புத்திர சந்தானத்‌. 
தில்‌ தரிக்கும்‌ குடும்பப்‌ பெயராய்‌ இருக்கலாம்‌. 

அன்றியும்‌, பிள்ளைத்‌ தமிழில்‌ இவரைக்‌ குறிப்பிடும்‌ 
போது ஓரிடத்திலும்‌ கூட ஞானப்‌ பிரகாசர்‌ என்ற பெயர்‌ 
வரவில்லை. 52 ஆம்‌ பாடலில்‌ இரண்டு ஞானப்‌ பிரகாசர்‌ 
சீடராய்‌ இருந்தனர்‌ என்று குறிப்பிடினும்‌, இவர்‌ பெயரும்‌ 
ஒரு ஞானப்‌ பிரகாசர்‌ என்று சொல்லவில்லை. ஒரு கால்‌ 
இது இவருக்கு ஆசாரியத்‌ தன்மை சிறந்து விளங்கிய பிற்‌ 
காலத்தில்‌ அமைந்த ஒரு பட்டம்‌ என்று கருதினாலும்‌, 
ஞானப்பிரகாசர்‌ வரலாற்றில்‌ ஓரிடத்திலும்‌ அவர்‌ (பொருநை 
சூழ்‌ வேளை நகரினர்‌' என்பது குறிப்பிடப்‌ படவில்லை. அவர்‌ 
தந்தை திருவாரூர்‌ செட்டித்‌ தெரு ஞானப்பிரகாசர்‌ என்றும்‌, 
இளமையில்‌ சிதம்பரநாதன்‌ என்று பெயர்‌ வைத்திருந்த 
அவர்‌ புதல்வர்‌ பின்னால்‌ ஞானப்பிரகாசர்‌ ஆனார்‌ என்றுமே 
வரலாறு கூறும்‌. இதனாலும்‌ இருவரும்‌ வெவ்வேறு என்ற 
கருத்து உறுதியாகிறது. 


இங்ஙனமாக, இப்பிள்ளைத்‌ தமிழின்‌ ஆசிரியர்‌ பெயர்‌ 
தெரியாவிட்டாலுங்‌ கூட, இந்நூல்‌ சைவ ஆசாரியர்‌-- இலக்‌ 
கிய ஆசிரியர்‌ பரம்பரையில்‌ பல செய்திகளை விளக்குவதாக 
உள்ளது. நூலும்‌ சொல்‌ நயமும்‌ தொடை நயமும்‌ பொருள்‌ 
நயமும்‌ பொருந்தியது. சத்தியஞானி *வையமுழுதும்‌ அளித்‌ 
தாலும்‌ மறந்து நரரைத்‌ துதியாதான்‌”” என்று (58) கப 
யிருப்பது சிறப்பு. 


இனி, மதுரைச்‌ சிவப்பிரகாசர்‌ சிவப்பிரகாசத்துக்கு 
எழுதிய உரையின்‌ அவதாரிகையால்‌ கரவை அம்பலநாதத்‌ 
தம்பிரான்‌. முதல்‌ சிவப்பிரகாசர்‌ வரையுள்ள பரம்பரை வர 
லாறு விளக்கமாகிறது. தாம்‌ இத்தம்பிரான்‌ மரபில்‌ மதுரை 
ஞானப்பிரகாசருடைய மாணாக்கர்‌ என்று சிவப்பிரகாசர்‌ 
எழுதுகிறார்‌. சத்தியஞானியின்‌ மாணாக்கர்‌, களந்தை ஞானப்‌ 
பிரகாசர்‌, மதுரை ஞானப்பிரகாசர்‌ என்ற இருவர்‌ என்றும்‌ 
கண்டோம்‌. எனவே, சத்தியஞானி, தம்பிரானது பரம்‌ 
பரையில்‌ வந்தவராகிறார்‌: மேலும்‌, தம்பிரான்‌ காலம்‌ 

7228-7400 என்று முன்னமே முடிவு செய்தோம்‌. சிவப்‌ 
பிரகாசம்‌ உரை செய்த காலம்‌ கி. பி. 1488. ஆதலால்‌ இம்‌ 
மாணாக்கர்‌ . பரம்பரைக்குப்‌ பின்வருமாறு காலவரையறை 
செய்வது பொருத்தமாயிருக்கும்‌. காவை அம்பலநாதத்‌ 
, தம்பிரான்‌ 1875-1400; அவர்‌ மாணாக்கர்‌ சத்தியஞானி 
1400-1450; அவர்‌ மாணாக்கர்‌ இருவர்‌, களந்தை ஞானப்‌ 
பிரகாசரும்‌ மதுரை ஞானப்பிரகாசரும்‌, 1450-1475; மது 
ரைச்‌ சிவப்பிரகாசர்‌ 1475-1500 (1488). ஒரு கால்‌ காவைத்‌ 
-தம்பிரானுக்கும்‌ சத்திய ஞானிக்கும்‌ இடையில்‌ மற்றொரு 
தலைமுறை ஆசாரியர்‌ இருந்துமிருக்கலாம்‌. 

களந்தை ஞானப்பிரகாசருடைய மாணாக்கர்‌ கண்கட்டி 
மறைஞான சம்பந்தர்‌ 1548-1555இல்‌ புராணங்கள்‌ செய்‌ 
தார்‌ என்று 16 ஆம்‌ நூற்றாண்டுப்‌ புலவர்‌ வரலாற்றால்‌ அறி 
கிறோம்‌. மிகப்‌ பலவான சமய நூல்கள்‌ செய்த இவர்‌ நீண்ட 
ஆயுளோடு வாழ்ந்திருக்கிறார்‌. களந்தை ஞானப்பிரகாசர்‌ 
1600க்கு மேலும்‌ வாழ்ந்தவராகவும்‌, மறைஞான சம்பந்தர்‌ 
1500க்கு முன்னமே பிறந்து 157 சக்கு மேலும்‌ வாழ்ந்தவராக 
வும்‌ கருதுதல்‌ வேண்டும்‌. சத்தியஞானி நூல்‌ எழுதிய 
தாகத்‌ தெரியவில்லை. 

[கண்கட்டி மறைஞான சம்பந்தர்‌ குகைமடத்தில்‌ 
வாழ்ந்த காரணத்தால்‌ குகை-மறைஞான சம்பந்தர்‌ என்ற 
பெயரும்‌ அவருக்கு உண்டு. அவரையே சிவ புண்ணியத்‌ 
தெளிவின்‌ ஆசிரியர்‌ பாயிரப்‌ பகுதியில்‌ துதிக்கிறார்‌. இம்‌ 
மறைஞான சம்பந்தரின்‌ சீடர்‌ மறைஞான தேசிகரென்பவர்‌, 
சிவஞான கித்தியாருக்கு உரை எழுதியிருக்கிறார்‌. ஆகவே, 
'அவ்வுரைகாரரே சிவபுண்ணியத்‌ தெளிவு பாடினார்‌ என்று 
நாம்‌ கருதுதல்‌ பொருந்துவதாகும்‌. ] 


களந்தை-ஞானப்பிரகாச பண்டாரம்‌ 


ஞானப்பிரகாசர்‌ என்ற பெயருடைய துறவிகள்‌ பலர்‌ 
மெய்கண்டார்‌ காலத்தின்‌ பின்‌ மூன்று நூற்றாண்டுகள்‌ 

வரை சைவ உலகத்தில்‌ புகழோடு விளங்கியிருக்கிறார்கள்‌. 
அவர்களுடைய ஞான பரம்பரை, அவர்கள்‌ செய்த நூல்கள்‌ 
முதலாயின சைவ நூல்களில்‌ மிகவும்‌ விரிவாய்க்‌ காணக்‌ 
கிடக்கின்றன. 


இப்பலருள்‌, களந்தை ஞானப்பிரகாச பண்டாரம்‌ 
(முனிவர்‌) என்பவரும்‌ ஒருவர்‌. இவருடைய வரலாறு வெள்ளி 
யம்பலவாணத்‌ தம்பிரான்‌ எழுதிய முத்தி நிச்சயப்‌ பேருரை 
யால்‌ ஓரளவு தெரிகிறது. இவர்‌ களந்தையில்‌ தோன்றியவர்‌ 
போலும்‌. தத்துவ விளக்கம்‌ செய்த சம்பந்த சரணாலயரி 
டத்து இளமையில்‌ கல்வி கற்றார்‌ என்று நாம்‌ கருதலாம்‌. 
இவருடைய மாணாக்கர்‌ களந்தை-மறைஞான பண்டாரம்‌ 
என்பவர்‌. 


மறைஞான சம்பந்தர்‌ என்பவர்‌ முத்தி நிலை என்ற 
ஒரு சிறு நூல்‌ எழுதி “ஆன்மானந்தவாதம்‌” என்ற கொள்‌ 
கையை நிறுவ முயன்றார்‌. இந்தக்‌ கொள்கையை மறுக்க 
எழுந்தது குரு ஞான சம்பந்தர்‌ பாடிய முத்தி நிச்சயம்‌ 
என்ற சிறு நூலாகும்‌. இம்மறைஞான சம்பந்தர்‌ பல 
நூல்கள்‌ செய்தவர்‌. இவரே இங்குக்‌ கூறிய களந்தை- 
மறைஞான பண்டாரமாவார்‌. சிவஞான சித்தியாருக்கு உரை 
செய்த மறைஞான தேசிகர்‌ இவரினும்‌ வேறு ஆவர்‌; அவர்‌ 
காழிப்பதியினர்‌, இவருக்கு மாணாக்கர்‌. 


மறைஞான சம்பந்தர்‌, காளத்தி கண்ணப்ப பண்டாரம்‌ 
என்பவரிடத்தில்‌ உபதேசம்‌ பெற்ற வரலாறு முத்தி நிச்சய 
உரையில்‌ வெள்ளி விரிவாகக்‌ கூறுகிறார்‌. இவர்‌ தம்முடைய 
கண்ணைக்‌ கட்டிக்‌ கொண்டு வாழ்ந்தமையால்‌ கண்கட்டி 
மறைஞான பண்டாரம்‌ என இவருக்குப்‌ பெயர்‌ வழங்கிற்று. 
களந்தை மறைஞான பண்டாரமே பின்னர்‌ காளத்திக்‌ 
கண்ணப்ப பண்டாரத்தின்‌ உபதேசம்‌ பெற்று, சிதம்பரத்தில்‌ 
கண்ணைக்‌ கட்டிக்கொண்டு குகை மடத்தில்‌ வாழ்ந்தமையால்‌, 


164 தமிழ்‌ இலக்கிய. வரலாறு-—15ஆம்‌ நூற்றாண்டு. 


சிதம்பரம்‌ குகை மடம்‌ கண்கட்டி மறைஞான பண்டாரம்‌. 
என்றும்‌ பிற்காலத்தில்‌ சொல்லப்‌ பெறுகிறார்‌. 


இளமையில்‌ இவர்‌, தம்‌ சொந்த ஊராகிய களந்தையில்‌. 
ஞானவானாக விளங்கிய களந்தை ஞானப்பிரகாச பண்‌ 
டாரத்தினிடம்‌ கல்வி பயின்றார்‌. இதை “உனது குரவரான 
களந்தை ஞானப்பிரகாச ' பண்டாரம்‌ செய்த அகவல்‌?” 
என்று குருஞான சம்பந்தர்‌ கூற்றாக வெள்ளியம்பலவாணர்‌ 
கூறுவதால்‌ அறிகிறோம்‌. மறைஞான சம்பந்தர்‌ காலம்‌. 
16ஆம்‌ நூற்றாண்டின்‌ முற்பாதி. இவருடைய இளமையில்‌: 
களந்தையில்‌ வாழ்ந்தார்‌ என்று கூறும்போது, அக்காலம்‌. 
கி. பி, 1500-25 ஆக. இருத்தல்‌ கூடும்‌. இவருடைய குரு, 
வாகிய்‌ களந்தை ஞானப்பிரகாச பண்டாரத்தின்‌ காலம்‌ 
1475-1500 ஆதல்‌ பொருந்தும்‌. 


. இந்த ஞானப்பிரகாசர்‌, மெய்கண்ட சித்தாந்த சாத்தி 
ரங்கள்‌ வந்த சந்தான வரலாற்றை, ஓர்‌ அகவற்பாவால்‌. 
பாடியிருக்கிறார்‌. ஆனால்‌ இதைக்‌ குறிப்பிடுகிற வெள்ளி 

.யம்பலவாணர்‌ தம்‌ காலத்தில்‌ (கி. பி. 1700) அனேக சாத்‌. 
திர தோத்திர நூல்கள்‌ வழங்காதிருந்தன என்று 26 சைவ 
நூல்களும்‌, 4 கருவி நூல்களும்‌, 5 பிரபந்தங்களும்‌ குறிப்‌ 
பிடுகிறார்‌. இவற்றுள்‌ ஒன்றாகச்‌ சந்தான அகவலும்‌ சொல்லப்‌. 
பட்டுள்ளது. “சந்தான வரலாற்றில்‌ காண்க?” என்று வேறு, 
ஈரிடங்களில்‌ இவரே குறிப்பிடுவதும்‌ கருதத்தக்கது. மறை 
ஞான சம்பந்தர்‌ வாய்மொழியாக, “எமது குரவர்‌ கூறிய 
அகவல்‌” என்று களந்தை . ஞானப்பிரகாசர்‌ பாடிய பின்‌, 
வரும்‌ அகவல்‌ எடுத்துத்‌ தரப்பட்டுள்ளது. 


ட்‌ சிலர்‌ உயி ரிடத்து நிலவிய சிவன்குணம்‌ 
சேரும்‌ என்றுரைப்பர்‌; ஆர்வங்‌ கூரச்‌ 
சங்கி ராந்தஞ்‌ சடத்துக்‌ கல்லது 

... பங்கமில்‌ அறிவிற்‌ பற்றாது ஆகலின்‌ 

. அவருரை பழுதென்று அறிவா யாக. 

சுத்த சைவத்து உத்தமர்‌ கொண்ட 

அந்தம்‌ கேள்‌உன்‌ அரும்பவம்‌ அகலப்‌ 
யரசிவம்‌ முதலாப்‌ பகர்ந்திடு தருமமும்‌ 

பிரம மென்‌ பெயருயிர்க்கு உரிமை அனாதியின்‌ 
அக்குணம்‌ முழுதும்‌ அனாதி மலத்தான்‌ 
ஒக்க மறைப்‌ புண்டு ஒதுங்கி யிருப்பக்‌ 
கலைமுத்‌ தத்துவக்‌ காட்சி யாலே 
இலகுசிற்‌ றுணர்வோ ' டிருந்த நானே 
மம்மர்‌ அளிக்கும்‌ ஐம்மலர்‌ அரன்றன்‌ 
செம்மலர்த்‌ திருத்தாள்‌ தீண்ட நீங்கி 
அக்கணம்‌ பிரமம்‌ ஆனேன்‌ நானெனல்‌ 
ஓக்கும்‌ இப்‌ பொருட்கு உதாரணஞ்‌ செப்பில்‌ 
சருவஞ்‌ ஞானோத்‌ தரவிருத்‌ தியினின்‌. 
அறுதி யிட்டனன்‌ அகோர சிவாசான்‌; 
*செம்பிரத குளிகையிற்‌ செம்பொன்‌” ஆம்‌என 
எம்பி ரான்‌அரு ணந்தி இயம்பினன்‌; 
*இருள்ஈனி இரவிவந்‌ திரித்தல்‌” என்பாட்டில்‌ 
பரவு புகழ்‌உமா பதியுங்‌ கூறினன்‌; 

“இல்லா தனபிறந்து' என்னும்‌ பாட்டின்‌ 
நல்லசம்‌ பந்தசர ணாலயன்‌ உரைத்தனன்‌; 
அந்நிலை உயிர்பெறும்‌ அனுபவங்‌ கேண்மதி. 
என்றும்‌ அனாதி முத்தன்‌ஐந்‌' தொழிலும்‌ 
இன்றி யெலாந்தன்‌ சத்தியின்‌ விளங்கும்‌ 
முக்கா லத்தும்‌ தொக்க பொருள்களும்‌ 
எக்கா லத்தும்‌ இசைந்து 

காணு மென்னும்‌ மாணமர்‌ உரையே. 


31 வரி கொண்ட இப்பகுதி, முழுப்‌ பாடலின்‌ முடிவு 
போலும்‌. இங்கு ஞானப்‌ பிரகாசர்‌ நான்கு ஆசிரியன்மாரைக்‌ 
கூறுகிறார்‌; வடமொழியில்‌ சர்வ ஞானோத்தர விருத்தி 
செய்த அகோர சிவாசாரியர்‌, செம்பிரத .குளிகையினால்‌ 
களிம்பற்றுப்‌ பொன்னாம்‌ (819) என்று சிவஞான சித்தி, 
யாரைப்‌ .பாடிய அருணந்தி, “இருள்ஈனி இரவிதான்‌ வந்து. 
இரித்தல்‌' . (66) என்று சிவப்பிரகாசத்தில்‌ பாடிய உமாபதி, 


166. தமிழ்‌ இலக்கிய வரலாறு--15ஆம்‌ நூற்றாண்டு, 


“இல்லாதன பிறந்து உள்ளன மாயும்‌ என்று இம்மயக்கம்‌” 
(49) எனத்‌ தத்துவ விளக்கத்தில்‌ பாடிய சம்பந்த சரணாலயர்‌ 
ஆகிய நால்வர்‌. இங்கு அகோர சிவாசாரியர்‌ சம்பந்த சரணா: 
லயர்‌ பற்றிய, (குறிப்புக்கள்‌ பயன்‌ உடையன. தத்துவ 
விளக்கம்‌ பாடியவர்‌ பெயர்‌ சம்பந்த சரணாலயர்‌ என்பது 
இதனால்‌ வலியுறுகின்றது. அகோர சிவாசாரியர்‌ காலம்‌: 
இந்த ஞானப்பிரகாசருக்கு முந்தியது என்ற கருத்து சிறப்‌ 
பானது. 


இவருடைய ஞானாசாரியர்‌ சத்திய ஞானி; அவருடைய 
குரு பரம்பரையில்‌ முன்னவர்‌ அம்பலநாதத்‌ தம்பிரான்‌... 
தம்பிரானும்‌ சம்பந்த சரணாலயரும்‌ சம்பந்த முனிவரின்‌ 
மாணாக்கராய்ப்‌ பயின்றவர்கள்‌. எனவே, களந்தை ஞானப்‌ 
- பிரகாசர்‌, சிறு பிள்ளையாக இருந்த காலத்தில்‌ சம்பந்த. 
சரணாலயரிடம்‌ பழகினார்‌ என்பது பொருந்தக்‌ கூடியதே. 


களந்தை ஞானப்பிரகாசரின்‌ ஊராகிய களந்தை 
என்பது, திருவிசைப்பாப்‌ பதிகம்‌ பெற்ற ஆதித்‌ தேச்சுரம்‌. 
என்ற கோயிலையுடைய திருக்களந்தை என்ற தலமாகும்‌. 
இது கோயில்‌ களப்பாள்‌ என்ற பெயர்‌ பெற்று, திருத்‌ 
தருப்பூண்டியருகே யுள்ளது. இங்கிருந்து சற்றுத்‌ தொலைவி 
லுள்ள திருவாரூரில்‌. வாழ்ந்த சத்திய ஞான பண்டாரத்‌ 
துக்கு இவர்‌ மாணாக்கராயிருந்தது இயல்பே. 


களந்தை ஞானப்பிரகாச பண்டாரத்தையும்‌ அவர்‌ 
செய்த நூல்களையும்‌ முத்தி நிச்சயப்‌ பேருரையில்‌ வெள்ளியம்‌ 
பலவாணத்‌ தம்பிரான்‌ பல இடங்களில்‌ குறிப்பிடுகிறார்‌. அவர்‌ 
செய்த நூல்களாக நான்கு ஓரிடத்தில்‌ கூறுகிறார்‌. அவை 
யாவன: சந்தான அகவல்‌ (சந்தான வரலாறு), தசகாரியம்‌, 
சகலாகமசாரம்‌, அளவை என்பன. களந்தையார்‌ மேலும்‌ பல 
நூல்கள்‌ செய்திருக்கக்கூடும்‌; அவை பற்றித்‌ தெரியவில்லை; 
அட்டாங்க யோகக்‌ குறள்‌ மட்டும்‌ தெரிகிறது. அவ 
ருடைய மாணாக்கரான மறைஞான சம்பந்தர்‌ ஆன்மானந்த 

வாதமாக முத்திநிலை என்ற ஒரு நூல்‌ செய்யவே, இதைக்‌ 
குருஞான சம்பந்தர்‌ மறுத்து முத்தி நிச்சயம்‌ எழுதினார்‌. 
குருஞான சம்பந்தருடைய சம்பிரதாயம்‌ அவர்‌: நிறுவிய தரும 
புரம்‌ மடத்தின்‌ வழியே வலிமை பெறவே, மற்றது ஒடுங்கிப்‌ 
போயிற்று. எனவே, அச்‌ சம்பிரதாய நூல்களும்‌ வழக்கு 
வீழ்ந்தன. இது களந்தையார்‌ நூல்கள்‌ இன்று கிடையா 
மைக்குக்‌ காரணம்‌. இவற்றுள்‌ சந்தான அகவல்‌ பற்றி 
முன்னமே கூறியாயிற்று. 


தசகாரியம்‌: அடுத்தது தசகாரியம்‌. இந்நூல்‌ முழு 
மையும்‌ இன்று கிடைக்கிறது. இரு பதிப்புக்கள்‌ வந்‌ 
துள்ளன. இது பாயிரம்‌ 8 பாடல்‌, இலக்கணப்‌ பகுதி 25, 
குருபூசை ஞானதீக்கை 65, தத்துவரூபம்‌ 54, தரிசனம்‌ 50, 
சுத்தி 10, ஆன்ம ரூபம்‌ 75, தரிசனம்‌ 18, சுத்தி 7, சிவரூபம்‌ 
10, தரிசனம்‌ 16, யோகம்‌ 10, போகம்‌ 10 என்ற முறை 
யில்‌ அமைந்தது. ஐந்தாம்‌ பாடலில்‌ இவர்தம்‌ குருவாகிய 
சிவபுரம்‌ சத்திய ஞானிக்கு வணக்கம்‌ கூறியதை முன்னமே 
பார்த்தோம்‌. இப்பாடல்கள்‌ பல வெள்ளியம்பலவாணர்‌ தம்‌ 
முத்தி நிச்சய உரையில்‌ எடுத்துக்‌ காட்டிய போதிலும்‌, மறை : 
ஞானரின்‌ குரவரான களந்தை ஞானப்‌ பிரகாசர்‌ எழுதிய 
தசகாரியத்தைத்‌ தாம்‌ ஒப்புக்‌ கொள்ளவில்லை என்றே எழுது 
கிறார்‌. 

இனி “வட கலையின்‌ பொருள்‌ இதனின்‌ மருவுகிறது”* 
என்று களந்தையார்‌ தம்‌ அவையடக்கத்திற்‌ கூறிப்‌ பின்னும்‌ 
நூல்‌ செய்ததற்குக்‌ காரணம்‌ கூறுகிறார்‌: 


திருவாருங்‌ காமிகமே யாதி முன்னம்‌ 
செப்புதச காரியத்தின்‌ நுட்ப மெல்லாம்‌ 
குருவாலே உணர்ந்த வற்றைக்‌ கோவை செய்து 
குவலயத்தில்‌ ஆகமநூல்‌ அதனை மாந்தர்‌ 
அருவான மாயைமுத லான எல்லாம்‌ 
அகன்றுதம தறுகுணமாம்ஞானா அந்தப்‌ 

பெருவாழ்வு பெறத்தமிழின்‌ செய்யு ளாக்கிப்‌ 
பேசுதுங்‌ கேள்‌ ஆசகலப்‌ பிறப்பற்‌ றாயே. 


பிள்ளைத்‌ தமிழ்ப்‌ பாட்டில்‌, “ஆகமம்‌ உணர்ந்து தமிழினிற்‌ 
செய்தார்‌” என்ற கருத்தை இது அப்படியே உரைப்பது 
வெளிப்படை. 


சத்திய ஞானி பிள்ளைத்‌ தமிழிலிருந்து எடுத்துக்‌ காட்‌ 
டியது ““கண்ணிற்‌ சிறக்கும்‌ ஆகமம்‌, உணர்ந்து இனிய தச 
காரியம்‌ தமிழினிற்‌ செய்த களந்தை வருஞானப்‌ பிரகாசர்‌... 
பரவு ஞானப்‌ பிரகாசன்‌ பகரரிய இருவரும்‌ தலைவணங்கக்‌ 
கருணை பாலிக்கும்‌ ஒரு குரவனே”” என்றமையால்‌ களந்தை 
ஞானப்‌ பிரகாசர்‌ தசகாரியம்‌ செய்ததும்‌, இவர்‌ : சத்திய 
ஞானியின்‌ சீடர்‌ என்பதும்‌ தெளிவாகின்றன. 


இந்தத்‌ தசகாரியம்‌ ““காமிகமே யாதி முன்னம்‌ செப்பு 
தசகாரியத்தின்‌ நுட்பமெல்லாம்‌ குருவாலே உணர்ந்த 
வற்றைக்‌ கோவை செய்து...பேசுவன்‌'” என்று ஆசிரியர்‌ 
சொல்வதனோ-. டொப்ப, வெள்ளியும்‌ “இது பல ஆகமங்‌ 
களினாலும்‌ இப்பொருள்பட வருவது நோக்கி வேண்டிய 
போதே ஓர்‌ கோளாகக்‌ கோத்துக்‌. கற்பித்துக்‌ கூறிக்‌ 
கொளலாக...... ” என்று சொல்லுகிறார்‌. 


தசகாரிய நூல்கள்‌ பல இருந்தாலும்‌, இதுவே அளவால்‌ 
மிகவும்‌ பெரியது; 302 பாடல்கள்‌; உண்மை நெறி விளக்‌ 
கத்தை யடுத்த பழமையான நூல்‌. வெள்ளி யுரையில்‌, 
எமது குரவர்‌ கூறிய தசகாரியத்துள்‌'” என்று பல இடங்‌ 
களில்‌ கண்கட்டி மறைஞான சம்பந்தர்‌ கூற்றாகக்‌ கூறுகிறார்‌. 
ஓரிடத்தில்‌ மட்டும்‌ மறைஞானர்‌ நூல்‌ என்று கூறியிருப்பது 
மறைஞானர்‌ கொள்கின்ற பிரமாண நூல்‌ என்ற கருத்தில்‌ 
பொருத்தமாகும்‌. இந்நூலில்‌ தேச கால பாத்திர இலக்‌ 
கணம்‌, சற்குரு இலக்கணம்‌, அசற்குரு இலக்கணம்‌, தீகைை 
என்பன கூறியிருப்பது குறிப்பிடத்தக்கது. 

(பதிப்புக்கள்‌: சிவானந்தையர்‌ பதிப்பு 1911. சோமசுந்தர 
தேசிகர்‌ பதிப்பு: இது தம்‌ மரபின்‌ முன்னோரான திருவாரூர்‌ 
சதாசிவ தேசிகர்‌ செய்தது என்று இவர்‌ அச்சிட்டார்‌; 
இக்‌ கருத்து பிழை; மேற்காட்டிய விளக்கத்தால்‌, இது செய்‌ 
தார்‌ களந்தை ஞானப்பிரகாசர்‌ என்பது தெளிவு.] 
அட்டாங்க யோகக்‌ குறள்‌ | 

இந்நூல்‌, ஆசிரியர்‌ பெயர்‌ இல்லாமல்‌ 19238 இல்‌ 
சேற்றூர்‌ சுப்பிரமணியக்‌ -கவிராயரால்‌ 'வருத்தமற உய்யும்‌ 
வழி” என்ற நூலுடன்‌ சேர்த்து, மதுரைத்‌ தமிழ்ச்‌ சங்கத்துச்‌ 
செந்தமிழ்ப்‌ பிரசுரமாக அச்சிடப்பட்டுள்ளது. பிந்திய நூல்‌ 
25 குறட்பாக்கள்‌ உடையது; ஆசிரியர்‌ பெயர்‌ தெரியவில்லை 
என்று கவிராயர்‌ வெளியிட்டிருப்பினும்‌, மறைஞான 
சம்பந்தர்‌ (16 நூ.) நூல்‌ என்று திருவாவடுதுறையாரால்‌ 
பின்னர்‌ அச்சிடப்பட்டுள்ளது. இப்போது அம்மறைஞான 
சம்பந்தரின்‌ குருவான களந்தை ஞானப்பிரகாசர்‌ இந்த 
அட்டாங்க யோகக்குறள்‌ செய்தார்‌ என்று யூகிப்பதற்குச்‌ 
சில ஆதாரங்கள்‌ கிடைத்துள்ளன. அட்டாங்க யோகமாவது 
எட்டு அங்கங்களையுடைய யோகம்‌; எட்டும்‌ எட்டுப்படிகள்‌ 
போல்வன. களந்தை ஞானப்பிரகாசரின்‌ சீடர்‌, பல சிறு 
நூல்கள்‌ செய்த மறைஞான சம்பந்தர்‌; இவர்‌ சீடர்‌ சித்தியார்‌ 
உரை எழுதிய மறைஞான தேசிகர்‌ என முன்னமே குறிப்‌ 
பிட்டிருக்கிறோம்‌. 

களந்தை ஞானப்பிரகாசர்‌ செய்த சகலாகமசாரமும்‌, 
அளவை இலக்கண நூல்களும்‌ இன்று கிடைக்கவில்லை; 
ஆனால்‌ இவற்றில்‌ கில. பாடல்கள்‌ தேசிகரது சித்தியார்‌ 
உரையில்‌ மேற்கோளாக வந்துள்ளன. இவை போலவே, 
தேசிகர்‌, சித்தியார்‌ 272 உரையில்‌ அட்டாங்க யோகத்தைக்‌ 
கூறுமிடத்து ஓர்‌ உதாரண வெண்பாக்‌ காட்டுகிறார்‌: 

இயமம்‌ நியமம்‌ இணங்‌ காதனம்‌ யாமம்‌ 

௩. அயர்வில்பிரத்தி யாகார மாகும்‌--முயங்குங்கால்‌ 


170 தமிழ்‌ இலக்கிய வரலாறு-—15ஆம்‌ நூற்றாண்டு 


தாரணையோடு தியானம்‌ சமாதியு மென்று 
ஓரிரு நான்கு யோகு. 


தேசிகர்‌ களந்தை ஞானப்பிரகாசரின்‌ நூல்கள்‌ பலவற்றை 
எடுத்து உதகரிப்பதால்‌, பொருள்‌ நோக்கி இப்பாடலும்‌ 
ஞானப்பிரகாசர்‌ பாடலாயிருக்கலாம்‌ என்று நாம்‌ முடிவு: 
செய்வது பிழையாகாது. அட்டாங்க யோகக்‌ குறள்‌ என்ற, 
நூலில்‌ 7-8 பாடல்கள்‌ பின்வருவன: 


இயமம்‌ நியமமிணங்‌ காதனமா யாமம்‌ 
அயர்வில்‌ பிரத்தியாகாரம்‌. (2 


தாரணையோடு தியானம்‌ சமாதியு மென்று 
ஓரிரு நான்‌ கங்கமும்‌ யோகுள்‌. 8 


ஆராயுமிடத்து, இவ்விரு  குறட்பாக்களையும்‌ நடுவில்‌: 
““முயங்குங்கால்‌'” என்ற தனிச்‌ சொல்‌ பெய்து இணைத்ததே 
முதலில்‌ காட்டிய வெண்பா என்பது நன்கு விளங்கும்‌. இவ்‌ 
விணைப்பு, தேசிகரே செய்து மிருக்கலாம்‌, அல்லது 
ஏடெமுதினோரால்‌ நிகழ்ந்து மிருக்கலாம்‌. எனவே, வெண்பா 
களந்தை ஞானப்பிரகாசர்‌ செய்ததாயிருக்கலாம்‌ என்று 
கூறினால்‌, அதன்‌ . பொருள்‌, அவரே இக்‌ குறட்பாக்களின்‌ 
ஆசிரியர்‌; அதாவது அட்டாங்க யோகக்‌ குறள்‌ என்ற நூலின்‌ 
ஆசிரியர்‌ என்று திட்டமாய்‌ ஏற்படுகிறது. இக்கருத்து, பல 
வகையாலும்‌ பொருந்துவதே. “ஆய்ந்து ஆகமத்து அறைவாம்‌ 
அட்டாங்க யோக மதை”” என்று பாயிரம்‌ (6) கூறும்‌; 
களந்தையார்‌ சகலாகம சாரம்‌ செய்தவரானமையால்‌, இந்‌ 
தக்‌ குறள்‌ நூலையும்‌, ஆகமத்தை யொட்டிச்‌ செய்தல்‌ 
இயல்பே. இனி, சாரமும்‌ குறட்பாக்களாலான நூல்‌. 
மேலும்‌, “நின்றும்‌ இருந்தும்‌ கிடந்தும்‌ நடந்தும்‌ நினை-— ' 
என்றும்‌ சிவன்‌ தாளிணை” என்ற குறட்பா, மறைஞான 
சம்பந்தர்‌ செய்த “வருத்தமற உய்யும்‌ வழி' என்ற நூலில்‌ 
24ஆம்‌ பாடலாயுள்ளது; இதுவே, அட்டாங்க யோகக்‌ 
குறளில்‌ 56 ஆம்‌ பாடல்‌. இதனால்‌, மறைஞான சம்பந்தர்‌ 

தம்‌ குருவின்‌ நூலிலிருந்து இப்பாடலை எடுத்துக்‌ கொண்‌ 
டார்‌ என்றும்‌ கருதலாம்‌. அன்றியும்‌, உய்யும்‌ வழி 21.ஆம்‌ 
பாடலில்‌ “நெற்றி நடுமன்றுள்‌ நிருமலன்‌ தாள்‌ நாடு'” என்‌ 
துள்ள தொடர்‌, குறள்‌ 68 இல்‌, “நாதனை நீ நெற்றி நடு: 
நாடு” என்று காணப்படுகிறது. 

எனவே, . இவ்வாறு தெரியும்‌ பல்வேறு ஒற்றுமை. 
களால்‌, அட்டாங்க யோகக்‌ குறளை மறைஞான . சம்பந்தரின்‌: 
குருவான களந்தை ஞானப்பிரகாசரே செய்தாரென்று 
முடிவு செய்கிறோம்‌. 

இந்நூல்‌ 6 குறட்பாக்கள்‌ உடையது; பாயிரம்‌ 6 
பாடல்‌. பின்னர்‌ இயமம்‌, நியமம்‌, ஆசனம்‌, பிராணாயாமம்‌,. 
பிரத்தியாகாரம்‌, தாரணை, தியானம்‌, சமாதி என்ற எட்டு: 
உறுப்பும்‌ முறையே கூறுகிறது. 
சகலாகம சாரம்‌: 


எமது குரவர்‌ செய்த சகலாகம சாரத்துள்‌'' என்று: 
மறைஞான சம்பந்தர்‌ கூற்றாக வெள்ளி தம்‌ உரையில்‌ பல: 
இடங்களில்‌ எழுதுகிறார்‌; ஓரிடத்தில்‌ களந்தையார்‌ செய்த 
நூல்‌ என்றே கூறுகிறார்‌. இந்நூலும்‌ குறட்பாவால்‌ ஆனது. 
சிலமேற்கோட்‌ பாடல்கள்‌ மட்டுமே கிடைக்கின்றன; முழு 
நூலும்‌ கிடைக்கவில்லை, இந்தக்‌ களந்தை ஞானப்‌ 
பிரகாசரது வரலாறு விளங்காமையால்‌, பல குறட்பா நூல்‌: 
கள்‌ செய்த மறைஞான சம்பந்தரே இதையும்‌ செய்தார்‌ 
என்று சோமசுந்தர தேசிகர்‌ போன்றார்‌ எழுதியுள்ளனர்‌... 
இது பொருந்தாத கருத்து. 

சகலாகம சாரசங்கிரகம்‌ என்ற ஒரு நூல்‌ வடமொழியில்‌: 
அச்சிடப்பட்டுள்ளது. ஆகம சாரத்தைச்‌ சிவபிரான்‌ உமா 
தேவியாருக்கு உபதேசித்தார்‌ என்பது அந்நூலுக்கு அவ 
தாரிகையான கதை; நூலின்‌ உயர்வைக்‌ கூறுவது என்று 
மட்டும்‌ கருதலாம்‌. இத்‌ தமிழ்‌ நூல்‌ ஒருகால்‌ அதன்‌ மொழி! 
பெயர்ப்பாயிருக்கக்கூடும்‌. 


372. தமிழ்‌ இலக்கிய வரலாறு-—15ஆம்‌ நூற்றாண்டு 
அளவை விளக்கம்‌--வெண்பா ்‌ 

அருணந்தி சிவாசாரியர்‌ தமது சிவஞான சித்தியில்‌ 
அளவை இலக்கணத்தை இருபது பாடல்களால்‌ சொல்லி 
வைத்த பிறகு, பின்வந்த சாத்திர நூலாசிரியர்‌ பலர்‌ அளவை 
இலக்கண த்தைச்‌ சுருக்கமாகக்‌ கூறியிருக்கிறார்கள்‌. தத்துவப்‌ 

பிரகாசம்‌ (14 நூ.) சிவநெறிப்‌ பிரகாசம்‌: (76 நூ.) சம்பிரதாய 

. தீபம்‌ (18 நூ.) முதலியன உதாரணங்களாம்‌. அளவை கூறு 
வதற்கென்றே தனி நூல்களும்‌ எழுந்தன என்று அறிகிறோம்‌. 
இவ்வாறு செய்யப்பட்ட நூல்களில்‌ அளவை ' விளக்கம்‌ 
என்பதொன்று; வெண்பாவினால்‌. -இயன்றது. சிவஞான 
சித்தியார்‌ உரை செய்த மறைஞான சம்பந்தர்‌ அளவை 
விளக்கம்‌ என்று பெயர்‌ குறிப்பிட்டுப்‌ பின்வரும்‌ பாடலைக்‌ 
காட்டுகிறார்‌: 

பண்ணிலாற்‌ கில்லாத பாட்டிற்‌ பயம்போன்றும்‌ 

கண்ணிலாற்‌ கில்லாக்‌ கவின்‌ போன்றும்‌--எண்ணிலா 

அஞ்சொல்‌ அளவை அறியா தவற்கில்லை 

செஞ்சொல்‌ அளவின்‌ சிறப்பு. 


இது அன்றி, பெயர்‌ குறிப்பிடாமலே இவ்வுரையுள்‌ இவ்விளக்‌ 
கத்துக்கு உரியன என்று நாம்‌ கருதத்தக்க வெண்பாக்கள்‌ 
பல காணப்படுகின்றன. இவ்விளக்கம்‌ என்ற நூலானது மறை 
ஞானசம்பந்தருக்கு ஒரு நூற்றாண்டுக்கு முற்பட்டிருக்கலாம்‌ 
என்று கருத இடம்‌ உண்டு. எனவே இது 75 ஆம்‌ நூற்றாண்‌ 
டுக்கு உரியதென்று நாம்‌ கருதுவோம்‌. இந்நூல்‌ இப்போது 
கிடைப்பதாகத்‌ தெரியவில்லை. ஆசிரியர்‌ பெயரை மறைஞான 
சம்பந்தர்‌ குறிப்பிடவில்லை. எனினும்‌, இவற்றைக்‌ களந்தை 
ஞானப்பிரகாசர்‌ செய்தாரென்று வெள்ளியம்பலவாணத்‌ 
தம்பிரான்‌ உரையால்‌ அறிகிறோம்‌. 


அளவை விளக்கம்‌--கலித்துறை 


மேற்குறித்த காலத்திலேயே அளவை இலக்கணம்‌ 
கூறுகின்ற கட்டளைக்‌ கலித்துறையால்‌ அமைந்த நூல்‌ ஒன்று 

இருந்ததென்று தெரிகிறது: அதன்‌ பாடல்கள்‌ நான்கு ' மறை 
ஞானசம்பந்தர்‌ எடுத்துக்‌ காட்டுகிறார்‌. இந்நூலும்‌ இன்று 
தெரியவில்லை. இதுவுமன்றி, சிவாக்கிரயோகிகள்‌ அளவை 
யின்‌ சிறப்பைக்‌ கூறுகின்ற கலிவிருத்தப்‌ பாடல்‌ ஒன்றை. 
மேற்கோள்‌ காட்டுகிறார்‌. அது இக்காலப்‌ பகுதிக்குரிய 
பிறிதொரு நூல்‌ போலும்‌. அதுவும்‌ இன்று கிடைக்கவில்லை. 

டாக்டர்‌ சாமிநாத ஐயரவர்கள்‌ சங்க காலத்‌ தமிழும்‌ 
பிற்காலத்‌ தமிழும்‌ என்ற தமது நூலில்‌ பின்‌ வருமாறு எழுதி 
யிருப்பதும்‌ இங்கு அறியத்தக்கது: “அளவை நூல்‌ என்று 
ஒன்று தமிழிலிருந்ததாகப்‌ பழைய உரைகளால்‌ தெரிய 
வருகின்றது. அதிலுள்ள பாடல்கள்‌ கட்டளைக்‌ கலித்துறை 
யாக உள்ளன. அந்நூலில்‌ காண்டல்‌ முதல்‌ சம்பவமிறுதி 
யாகவுள்ள பத்து அளவைகளின்‌ இலக்கணங்கள்‌ கூறப்பட்‌ 
டிருத்தல்‌ வேண்டுமென்று கிடைத்த பாடல்கள்‌ தெரிவிக்‌ 
கின்றன.” 

அளவை நூல்‌ செய்தார்‌ களந்தை-ஞானப்‌ .பிரகாசர்‌ 
என்று ' வெள்ளியம்பலவாணத்‌ தம்பிரான்‌ முத்தி நிச்சயம்‌ 
பேருரையில்‌ எழுதுகிறார்‌ (பக்கம்‌ 258). இவருடைய மாணாக்‌ 
கரே மறைஞானசம்பந்தராதலால்‌, இவை அந்த ஞானப்‌ 
பிரகாசர்‌ நூல்களே. 

மதுரை-ஞானப்பிரகாசர்‌ 

ஞானப்பிரகாசர்‌. என்ற .. பெயரில்‌ அனேக சிவஞானி' 
களும்‌ நூலாசிரியர்களும்‌ வாழ்ந்திருக்கிறார்கள்‌. அவர்களுள்‌ 
இப்‌ பெரியார்‌ சிற்றம்பலநாடிகள்‌ பரம்பரையில்‌, காவை- 
அம்பலநாதத்‌ தம்பிரான்‌ வழியில்‌ வந்த சத்தியஞான பண்‌ 
டாரத்தின்‌ மாணாக்கராவார்‌. இவர்‌ உமாபதி சிவாசாரியர்‌, 
செய்த சிவப்பிரகாச த்துக்கு உரை எழுதியிருக்கிறார்‌. இவரு, 
டைய மாணாக்கர்‌ மதுரைச்‌ சிவப்பிரகாசர்‌ தாம்‌ எழுதிய, 
சிவப்பிரகாச : விரிவுரையில்‌ இதைக்‌ குறிப்பிடுகிறார்‌; தம்‌, 
உரை வரலாறு பின்வருமாறு எழுதுகிறார்‌: 3 

“இந்த வியாக்கியானம்‌ செய்தது மெய்கண்ட சந்ததி 
யில்‌ காவை-அம்பலநா தத்‌ தம்பிரானார்‌ திருவடி மரபில்‌ ஆசாரி 
யரில்‌, மதுரையில்‌ ஞானப்பிரகாசத்‌ தம்பிரானார்‌ திருவடி 
யடியாரில்‌ சிவப்பிரகாசர்‌ செய்த வியாக்கியானம்‌ என 
அறிக. இந்தச்‌ சிவப்பிரகாசமாகிய நூலுக்கு முன்னோர்‌ 
களும்‌ வியாக்கியானம்‌ செய்திருக்க, இப்பொழுது இந்த 
வியாக்கி செய்யவேண்டும்‌ காரணமேதென்னில்‌, முன்னுள்ள 
தம்பிரான்கள்‌ எழுதின வியாக்கியானங்களெல்லாம்‌ 
'பொழிப்புரையாக எழுத, அதனோடு சமயிகள்‌ கருத்துக்‌ 
களுங்‌ காட்டி என்‌ தம்பிரான்‌ ஞானப்பிரகாசத்‌ தம்பிரானார்‌ 
எழுதின வியாக்கியின்‌ வழியே தொந்தனையும்‌ பாட்டும்‌ 
சேர்த்து...வியாக்கி செய்ததென அறிக.” 

இதனால்‌ ஞானப்பிரகாசர்‌ ஒரு துறவி என்றும்‌, அவ 
ருடைய அடியார்‌ பலர்‌ இருந்தனர்‌ என்றும்‌, அவர்‌ சிவப்‌ 
யிரகாசத்துக்கு உரை எழுதினார்‌ என்றும்‌ நன்கு விளங்கு 
கிறது. இவர்‌ மாணாக்கரான சிவப்பிரகாசர்‌, இவருடைய 
பொழிப்புரையை விரித்துப்‌ பேருரையாக எழுதினார்‌. இவர்‌ 
சத்தியஞானியின்‌ மாணாக்கர்‌ என்பதை அவர்‌ வரலாற்றில்‌ 
குறிப்பிட்டோம்‌. பிள்ளைத்‌ தமிழ்‌ இதைத்‌ தெளிவாக்குகிறது. 

மதுரை ஞானப்பிரகாசர்‌ உரை இருக்கும்‌ செய்தியே 
_ இதுகாறும்‌ தெரியாமலிருந்தது. சூரியனார்‌ கோயில்‌ மடத்து 
ஏடு வேலம்பாளையம்‌ தெய்வசிகாமணிக்‌ கவுண்டரிடம்‌ 
இருந்து கிடைத்திருக்கிறது.  இவ்வேட்டில்‌ ஆசிரியர்‌ 
பெயர்‌ காணப்படவில்லை. ஆயினும்‌, இவ்வுரைக்கும்‌ சிவப்‌ 
பிரகாசருரைக்குமுள்ள ஒற்றுமைகளையும்‌, இவ்வுரையிலி 
ருந்து சில தொடர்களைச்‌ சிவப்பிரகாசர்‌ அப்படியே எடுத்து 
ஆளுவதையும்‌ கவனிக்கும்போது, இது சிவப்பிரகாசருக்கு 
மூலமானதோர்‌ உரை என்றும்‌, ஆகவே ஞானப்பிரகாசர்‌ 
செய்தது என்றும்‌ நாம்‌ கருத முடியும்‌. எனினும்‌, சிவப்‌ 
பிரகாசர்‌, முழுமையும்‌ இதனினும்‌ வேறாகவே உரை செய்‌ 
திருக்கிறார்‌. 

நான்கு வகைச்‌ சத்திநிபாதம்‌, முத்திபேதங்கள்‌ கூறும்‌ 
“அரிவையர்‌ இன்புறும்‌ முத்தி' (50) என்ற பாடல்‌ உரை 
“போன்ற இடங்களில்‌ இவர்‌ உரை மிகவும்‌ சிறப்பாக 
உள்ளது. பிந்திய பாடல்‌ உரையில்‌ “*இவற்றின்‌ வரவைப்‌ 
யரபக்கத்தின்‌ வியாக்கியிலேயே கண்டு கொள்க” என்று 
'எழுதுகிறார்‌. இதனால்‌ இவர்‌ சித்தியார்‌ பரபக்கத்துக்கு 
உரை எழுதினார்‌ என்றும்‌ தெரிகிறது; இது கிடைக்கவில்லை. 
[இவரது சிவப்பிரகாசவுரை௮ச்சாகவில்லை; அச்சாக 
(வேண்டியது அவசியம்‌. ] 
மதுரை-சிவப்பிரகாசர்‌ 
இலக்கிய வரலாற்று ஆராய்ச்சியில்‌, உரை ஆசிரியர்‌ 
களுக்குச்‌ சிறப்பான பங்கு உண்டு. ஏனெனில்‌, இவர்கள்‌ 
தாங்கள்‌ எழுதும்‌ உரையில்‌ அனேக இலக்கிய இலக்கணங்‌ 
களும்‌ மேற்கோளாக எடுத்துக்காட்டுகிறார்கள்‌. ஓர்‌ உரை 
ஆசிரியருடைய காலம்‌ இன்ன தென்று திட்டமாகக்‌ தெரிந்‌ 
தால்‌ அவர்‌ குறிப்பிடும்‌ நூல்களின்‌ காலம்‌ இந்தக்‌ காலத்‌ 
துக்கு முந்தியது என்று திட்டமாக வரையறுத்துக்‌ கொள்ள 
அவர்‌ உரை உதவுகிறது. 
அவ்வாறு காலம்‌ திட்டமாகத்‌ தெரிந்த உரை ஆசிரியர்‌ 
களில்‌, மதுரைச்‌ சிவப்பிரகாசர்‌ மிகவும்‌ முக்கியமானவர்‌. 
இவர்‌ சிவப்பிரகாசம்‌ என்ற சித்தாந்த : சாத்திரத்துக்கு 
உரை எழுதினார்‌. எழுதிய காலம்‌ கி. பி. 1488. ஆகவே 
இவர்‌ குறிப்பிடும்‌ பலவேறு நூல்கள்‌ இக்காலத்துக்கு முன்‌ 
தோன்றின என்று நாம்‌ முடிவு செய்கிறோம்‌. 
சிவப்பிரகாசர்‌ அனேகர்‌ இருந்தமையால்‌ இவரை 
வேறு பிரித்துக்‌ காட்ட மதுரைச்‌ சிவப்பிரகாசர்‌ என்று 
இவரை முன்னோர்‌ வழங்கினர்‌ போலும்‌. இவர்‌ சிற்றம்பல 
நாடிகள்‌ பரம்பரையில்‌ காவை-அம்பலநாதத்‌ தம்பிரானின்‌ 
மாணாக்கர்‌ வழி வந்த மதுரை-ஞானப்பிரகாச முனிவ 
ருடைய சீடர்‌. இவர்‌ முன்னோர்‌ நூல்களையும்‌ உரைகளையும்‌ 
நன்கு ஆராய்ந்து, இருபா இருபது சிவப்பிரகாசம்‌ என்ற 

இரண்டு சித்தாந்த சாத்திரங்களுக்கும்‌ பேருரை எழுதினார்‌. 
இவர்‌ துறவி என்று அறிகிறோம்‌. இவர்‌ குருவாகிய மதுரை- 
ஞானப்‌ பிரகாசரே சிவப்பிரகாசத்துக்கு ஓர்‌ உரை எழுதி 
யிருந்தும்‌, . இவர்‌ தம்‌ கருத்தை எடுத்துக்‌ காட்ட ஒரு 
பேருரை எழுதினார்‌ என்று தெரிகிறது. சிவப்பிரகாசர்‌ என்‌ 
பது உரைச்‌ சிறப்பால்‌ அமைந்த காரணப்‌ பெயரா அல்லது 
இயற்பெயரா என்பது விளங்கவில்லை. 


இருபா இருபதுரை 

சிவப்பிரகாசர்‌ முதலில்‌ இவ்வுரையைச்‌ செய்தார்‌ என்று 
தெரிகிறது. இதனுள்‌ சாத்திர மேற்கோள்கள்‌ அதிகம்‌ 
காணப்படவில்லை. உரையின்‌ தொடக்கத்தில்‌ நூலுக்கு வர 
லாறு எழுதியிருக்கிறார்‌. இங்கு “பூரண கர்த்தாவாயிருக்கப்‌' 
பட்ட சீகண்ட பரமேசுரன்‌ அருளிச்‌ செய்யப்பட்ட சிவாக 
மத்தில்‌ ஞான காண்டமாயிருக்கப்பட்டதைச்‌ சிறீநந்தி தேவ 
தம்பிரானார்‌ சனற்‌ குமார பகவானுக்குக்‌ கடாட்சித்தருள, 
சனற்குமார பகவான்‌ சத்திய ஞான தெரிசனிகளுக்குக்‌. 
கடாட்சித்தருள, சத்திய ஞான தெரிசனிகள்‌ பரஞ்சோதி 
மாமுனிக்குக்‌ கடாட்சித்தருள, பரஞ்சோதி மாமுனிகள்‌ 
திருவெண்ணெய்‌ நல்லூரே திருப்படை வீடாக வுடைய 
மெய்கண்ட தேவ தம்பிரானாருக்குக்‌ கடாட்சித்தருள, அந்த 
மெய்கண்ட தேவ தம்பிரானார்‌ தமது திருவடியைப்‌ பெற்ற: 
அருணந்தி. தேவ தம்பிரானுக்குக்‌ கடாட்சித்தருள, அவர்‌ 
அந்த உபதேசத்தின்‌ பயனைச்‌ சிவஞான சித்தி என்னும்‌ 
திருகாமத்தினையுஞ்‌ சாத்தி வழி நூலாகச்‌ செய்தருளி, அது 
வன்றியும்‌ அந்த நூலில்‌ அத்தங்கள்‌ விளங்குகை நிமித்த 
மாக அந்த உபதேச சம்பிரதாயங்களையெல்லாம்‌ ஆசாரியனை 
முன்னிலைக்‌ ' கர்த்தாவாகக்‌ காட்டி வினாவாக வெடுத்துக்‌ 
கொண்டு பத்து வெண்பாவும்‌ பத்தகவலும்‌ இரண்டு 
பாவாகக்‌ கொண்டு இருபாவிருபது என்னுந்‌ திருகாமத்‌ 
திளையுஞ்‌ சாத்தி இந்நூலருளிச்‌ செய்ததென அறிக.” இவ்‌ 
வாறு. நூல்‌. வரலாறு கூறிப்‌ பின்னர்‌ உரை வரலாறு கூறு 

கிறார்‌. ““அந்நூலுக்கு வியாக்கியைச்‌ செய்ய வேண்டினது 
கொண்டு மெய்கண்ட சந்ததியில்‌ காவை அம்பலநாதத்‌ 
தம்பிரான்‌ திருவடி மரபிலாரில்‌ மதுரை ஞானப்பிரகாசத்‌ 
தம்பிரானார்‌ கடாட்சித்த உபதேச  சம்பிரதாயத்தைச்‌ 
சகாத்தம்‌ . ஆயிரத்து நானூற்‌ றொருபதின்மேற்‌ செல்லா 
நின்ற காலத்திலே வியாக்கியைச்‌ . செய்ததென அறிக”? 
என்று கூறுகிறார்‌. இதனால்‌ உரை செய்த காலம்‌ சகம்‌ 1410, 
அதாவது கி. பி, 1488 என்று நாம்‌ அறிகிறோம்‌. 

மேலும்‌, கி. பி. 1677 இல்‌ திருவாவடுதுறை னிவ 
யத்‌ தம்பிரான்‌ என்பவர்‌ இதே நூல்‌ வரலாற்றையும்‌ 
சிவப்பிரகாசருடைய உரையையும்‌ அமைத்துக்‌ கொண்டு 
அதிகமான பிரமாணப்‌ பகுதிகளையும்‌ சேர்த்துப்‌ புதிய உரை 
அமைத்தார்‌. இதனால்‌ சிவப்பிரகாசர்‌ உரையின்‌ பெருமை 
விளங்குகிறது. தம்பிரான்‌ உரை அச்சாகியிருக்கிறது; சிவப்‌ 
பிரகாசர்‌ உரை அச்சாகவில்லை. 


சிவப்பிரகாச உரை 
சிவப்பிரகாசர்‌ உரையானது சிறந்த ஒரு விருத்தியுரை 
அல்லது பாடியம்‌. வடமொழியில்‌ சிவஞான போதத்துக்குச்‌ 
சிவாக்கிர யோகி செய்த சிவாக்கிர பாடியமும்‌ சிவஞான 
சுவாமிகள்‌ செய்த சிவஞான . பாடியமும்‌ காலத்தால்‌ 
இப்பேருரைக்குப்‌ பிந்தியவை. இதற்குரிய உரைச்‌ சிறப்புப்‌ 
பாயிரப்‌ பாடல்கள்‌ இரண்டு. அவை பின்வருவன: 
தொந்தனையால்‌ சூத்திரத்தால்‌ சொற்பொருளாய்‌ 
[அம்பலவன்‌ 
தந்தகுறளால்‌ தொகையால்‌ தன்னருளால்‌- 
சிந்தையின்‌ மெய்‌ 
காணச்‌ சிவப்பிரகா சங்கரைகண்‌ டான்மதுரைத்‌ 
தாணுச்‌ சிவப்பிரகா சன்‌. 
ஓதுபுகழ்‌ சகாத்தம்‌ ஆயிரத்து நானூற்று 
ஒருபதின்மேற்‌ செல்கின்ற காலந்‌ தன்னின்‌ 
மாதுபயில்‌ மதுரையில்‌ வாழ்சிவப்பிர காசன்‌ 
வண்மையருள்‌ நிகழ்ச்சினால்‌ உண்மை யாக 
15—12 

ஈதுமலம்‌ ஈதுவினை ஈது மாயை 
. ஈதுயிர்‌ பின்‌ ஈதுசிவம்‌ என்றே காட்டித்‌ 
தீதில்‌ சிவப்பிரகாசச்‌ செய்யுள்‌ நூறும்‌ 
தேர்ந்துரை யிட்டே உலகிற்‌ சிறப்பித்‌ தானே. 

இப்பாடல்‌, உரையின்‌ காலம்‌ சகாப்தம்‌ 1410 (கி. பி. 1488) 
என்று சொல்வதோடு, உரையின்‌ சிறப்பையும்‌ கூறுகிறது. 
ட மதுரை - சிவப்பிரகாசர்‌ உரையின்‌ சிறப்பு, ஆராய்ச்‌ 
சித்‌ துறையில்‌ அவர்‌ கூறுகின்ற ஒவ்வொரு விளக்கக்‌ கருத்‌ 
துக்கும்‌ உரிய ஆதாரத்தைப்‌ பண்டைய . நூல்களிலிருந்து 
எடுத்துக்‌ காட்டுகிறார்‌ என்பது. எந்தப்‌ பாடலையும்‌ நூலின்‌ 
பெயரைக்‌ குறிப்பிட்டு எழுதுகிறார்‌; தாம்‌ கூறும்‌ சமயக்‌ 
கருத்துக்களுக்குத்‌ திருமுறையையே இவர்‌. மேற்கோள்‌ 
எடுத்துக்‌ காட்டுகிறார்‌. திருக்கோவையாரைக்‌ கோவைத்‌ 
திருவாசகம்‌ என்றும்‌, நக்கீரர்‌ அந்தாதியைக்‌ காளத்தி அந்‌ 
தாதி என்றும்‌ கூறுகிறார்‌. இவர்‌ வடமொழியிலும்‌ பயிற்சி 
யுள்ளவர்‌. அசிந்திதம்‌ முதலான சிவாகமங்கள்‌, சூத சங்‌ 
கிதை, சதரத்தின சங்கிரகம்‌ ஆகியவை இவர்‌ கூறும்‌ வட 
மொழி நூல்கள்‌. 


சித்தாந்த சாத்திரம்‌, கோயிற்‌ புராணம்‌, திருத்‌ 
தொண்டர்‌ புராண சாரம்‌, ஞானபூசைத்‌ திருவிருத்தங்கள்‌ 
முதலியன . இவர்‌ குறிப்பிடும்‌ பிரமாண நூல்கள்‌. மற்ற 
வற்றுள்‌, ஞானாமிர்தம்‌, தத்துவப்‌ பிரகாசம்‌, அவ்வை 
குறள்‌, சிற்றம்பல நாடி நூல்கள்‌ என்பன சைவரிடையே 
அதிகம்‌ பயின்ற நூல்கள்‌; சிவானந்த மாலை, தத்துவ 
விளக்கம்‌, பிராசாத அகவல்‌, உரூப சொரூப அகவல்‌ என்ற 
நூல்கள்‌ அதிகம்‌ பயிலாதவை. புத்த நூலைக்‌ குறிப்பிடு 
கிறார்‌. இலக்கியங்களுள்‌ நாலடி, திருக்குறள்‌ என்பன இவர்‌ 
குறிப்பிடுவார்‌. திருக்குறளைத்‌ திருவள்ளுவப்‌ பயனென்றே 
எங்கும்‌ கூறுவார்‌. இலக்கணங்களில்‌ தொல்காப்பியம்‌, 
, நன்னூல்‌, நேமிநாதம்‌, உரிச்சொல்நிகண்டு ஆகிய நூல்‌ 
களக்‌ குறிப்பிடுகிறார்‌. அவ்வை குறளை வீட்டுநெறிப்‌ பால்‌ 

என்பார்‌. மெய்ஞ்ஞான விளக்கம்‌, சிவார்ச்சனா போதம்‌ 
என்பன இன்று கிடைக்காத பிற நூல்கள்‌. இவரால்‌ தெரிய 
வந்த மற்றொரு சிறப்பு நூல்‌ திருநெறி விளக்கம்‌ என்பது. 
இது சிவப்பிரகாசத்தைப்‌ பின்பற்றிய நூல்‌ என்றும்‌, இதன்‌ 
விருத்தம்‌ ஒவ்வொன்றும்‌ சிவப்பிரகாசத்தை அடியொட்டி 
அமைந்தது என்றும்‌ குறிப்பிட்டு, சிவப்பிரகாசக்கில்‌ 
விளக்கம்‌ வராத பொருளை இதன்‌ பாடலைக்‌ கொண்டு 
விளக்குவார்‌. இதுகாறும்‌ வெளி வராதிருந்த இவ்வருமை 
யான நூல்‌ வெளி வருவதற்குக்‌ காரணமாயிருந்தது இச்‌ 
சிவப்பிரகாச உரையே. (சைவசித்தாந்த மகாசமாஜ சிவப்‌ 
பிரகாசத்தின்‌ மதுரைச்‌ சிவப்பிரகாச உரைப்‌ பதிப்பு பக்கம்‌ 
249; சித்தாந்தம்‌ 1960-பக்கம்‌ 316.) இவர்‌ குறிப்பிடும்‌ 
சிற்றம்பல நாடி ஞானப்‌ பஃறொடை, சிற்றம்பல நாடி சாத்‌ 
திரக்‌ கொத்தில்‌ காணப்படவில்லை. பாணராற்றுப்படை 
என்று இவர்‌ கூறும்‌ இலக்கியம்‌ இன்னதென்று விளங்க 
வில்லை. 

இங்ஙனமாக, இப்பெரியார்‌. பல்வேறு நூல்களைப்‌ 
பெயர்‌ குறிப்பிடுவதனால்‌ இவர்‌ காலத்துக்கு முன்பிருந்த 
இலக்கிய நிலையை நாம்‌ நன்கு தெரிந்து கொள்ள முடிகிறது. 
வேறு வகையில்‌ விளக்கமுறாக அனேக ஆசிரியர்களின்‌ 
காலங்கள்‌ இங்கு விளக்கமுறுகின்றன. சைவ சமயம்‌ செய்த 
புண்ணியத்தின்‌ உரு என்று இவரைச்‌ சொன்னால்‌ பொரும்‌ 
தும்‌. இவரைப்‌ போல்‌ கால அறிவுக்கு உபகாரியாயிருந்‌ தவர்‌ 
வேறு இலர்‌. 

சிற்றம்பல நாடிகள்‌ வெண்பா சிவானந்தமாலை என்ப 
வற்றை இவர்‌ குறிப்பிடும்‌ போது, “இவை திருவருளைப்‌ 
பெற்று அனுபவித்த அடியார்கள்‌ வாக்கு” என்று பாராட்டிக்‌ 
கூறுகிறார்‌. 


இவர்‌ உரை செய்யத்‌ தொடங்கும்போது நூல்‌ வர 
லாற்றையும்‌ உரை வரலாற்றையும்‌ விரித்துரைத்து, பிறகு 


180 தமிழ்‌ இலக்கிய வரலாறு--15ஆம்‌ நூற்றாண்டு: 


பாடல்‌ ஒவ்வொன்றுக்கும்‌ தொந்தனை எழுதுகிறார்‌... 
திருவிருத்தத்தின்‌ தோற்றுவாயை முதலில்‌ அவதாரிகை. 
யாகத்‌ தந்து, விருத்தத்தின்‌ பின்‌ காவை அம்பலநாதத்‌ 
தம்பிரான்‌ இயற்றிய கொளுவைக்‌ கூறி, அதன்‌ பிறகு மூலத்‌ 
திலுள்ள சொற்களுக்கு விளக்கமாகப்‌ பொருள்‌ உரைக்‌ 
கிறார்‌. கடைசியில்‌ நுட்பம்‌ விசேடம்‌ அல்லது விதப்பு என்ற 
தலைப்புக்களில்‌ தாம்‌ கூறிய உரை பொருந்தும்‌ முறையை 
முதனூல்‌ வழி நூல்களையும்‌ திருமுறைகளையும்‌. பிற சைவ: 
சாத்திரங்களையும்‌ மேற்கோள்‌ காட்டித்‌ தெளிவு படுத்து: 
கிறார்‌. 

இவ்வுரையாசிரியருடைய உரை . மிகவும்‌ கவர்ச்சிகர 
மானது. சொற்களின்‌ நயத்தைப்‌ பாராட்டித்‌ தக்க முறை. 
யிலே எழுதுவார்‌. . வளர்‌ விருத்தம்‌ என்பதை, *இந்நூலிற்‌ 
சொற்‌ சுருங்கி அத்தம்‌ விரிந்திருக்கையினாலும்‌ ஆராயுந்‌'்‌ 
தோறும்‌ அர்த்தம்‌ மென்மேலும்‌ விரிந்து வருகையினாலும்‌' 
என்று உரைப்பார்‌. “ஞானக்‌ கடலமுது என்றது, ஞானத்‌ 
துக்குச்‌ சமுத்திரத்தை உவமையாகக்‌ கூறியதே தென்னில்‌ , 
சமுத்திரம்‌ போல ஞானமும்‌ அளவுபடாத படியாலும்‌,. 
தன்னிடத்திலே கூடின ஆன்மசாலங்களை அந்தச்‌ சமுத்திரம்‌ 
போல உள்ளடக்கி நிற்கையாலும்‌, அந்தச்‌ சமுத்திரம்‌ போல: 
அமுதம்‌ விளைகையினாலும்‌, அப்படிச்‌ சொன்னதென 
அறிக.” *தற்சிவம்‌ என்பதற்கு உண்மையான கிவமென்றதே 
தென்னில்‌, ஒரு விகற்பங்களுமின்றித்‌ தற்சுபாவமாய்‌ நின்ற 
சொரூபத்தைச்‌ சொன்னதென அறிக. : “எவையும்‌: 
நன்றாகா என்றது கொண்டே பழைய நூல்களிற்‌ குற்றங்‌ 
குறையுமெனக்‌ கொள்க; எவையும்‌ தீதாகா என்றது 
கொண்டே புதிய நூல்களில்‌ நன்மை குறையுமெனக்‌ 
கொள்க.” தமக்கென வொன்றிலரே என்றது,. தத்தமக்‌ 
கென ஓர்‌ அறிவில்லாதவர்கள்‌ என்றதேதென்னில்‌, முன்‌ 
சனனத்தில்‌ தமக்கென ஒரு தவமில்லாதவர்கள்‌ என்ற! 
தென்னவுமாம்‌ எனக்‌ கொள்க.” 

22 ஆம்‌ திருவிருத்தவுரையில்‌, சித்தியார்‌ 52 ஆம்‌ பாட 
லுக்கு விரிவாக வுரை எழுதியுள்ளார்‌; காரணம்‌ முன்னுள்‌ 
ளோர்‌ இதற்குச்‌ சரியான்‌ உரை காணவில்லை என்ற கருத்‌ 
துப்‌ போலும்‌. 

இவருடைய .சிவப்பிரகாச உரையானது கிறந்த ஒரு 
பாஷ்யம்‌ என்பது மட்டுமின்றி, சித்தாந்த உண்மைகளைத்‌ 
தெரிவிக்கும்‌ அரிய கருவூலமாகவும்‌ உள்ளது. இவர்‌ பூரண 
சைவ சித்தாந்த நூல்களை எடுத்துக்‌ கூறுவாரே யன்றி, 
ஏனைய நூல்களைச்‌ சாத்திரப்‌ பிரமாணம்‌ காட்டமாட்டார்‌. 
உதாரணமாக, இவர்‌ காலத்திற்கு முன்‌ கண்ணுடைய 
வள்ளல்‌ செய்த ஓழிவிலொடுக்கம்‌ மிக்க சிறப்புப்‌ 
பெற்றிருந்த போதிலும்‌ கூட, வள்ளல்‌ ஐக்கிய வாத சைவர்‌ 
என்ற காரணத்தால்‌, அவர்‌ பாடல்களை இவர்‌ தொடவும்‌ 
மாட்டார்‌. 

மதுரைச்‌ சிவப்பிரகாசருக்குப்‌ பின்‌ அவருடைய உப 
தேச பரம்பரை தொடர்ந்து வந்தது என்று அறிகிறோம்‌. 
கி. பி. 1709 இல்‌ மதுரை மெய்ப்பாத புராணிகர்‌ என்பவர்‌ 
திருப்பைஞ்ஞீலிப்‌ புராணம்‌ 821 செய்யுட்களால்‌ தமிழில்‌ 
மொழி பெயர்த்துப்‌ பாடினார்‌. அவருடைய மாணாக்கரும்‌, 
நம்‌ சிவப்பிரகாசர்‌ சந்ததியின்‌ முதல்வருமாகிய ஆவுடையப்ப 
ரென்பவர்‌ அப்புராணத்துக்கு உரைசெய்தார்‌. இச்செய்தி 
கள்‌ அப்புராணத்துப்‌ பாயிரம்‌ 238 ஆம்‌ செய்யுளாலும்‌ 
94 ஆம்‌ படலத்தின்‌ இறுதிச்‌ et தெரிய வரு 
கின்றன. 

தரணி புகழ்‌ மதுரைச்‌ சிவப்பிரகாசகுரு 

சந்ததியின்‌ முதல்வ னாய 

அரவணிந்தார்‌ ஆகம சாத்திரங்கள்‌ வல்லோன்‌ 

ஆவுடையோன்‌ அவனி எங்கும்‌ 

பரவுதிருப்‌ பைஞ்ஞீலிப்‌ புராணமதைப்‌ 

பார்த்தறிந்தாங்‌ குரையே செய்தான்‌ 
என்றது காண்க. 


182 தமிழ்‌ இலக்கிய வரலாறு-—15ஆம்‌ நூற்றாண்டு: 
சிவானந்த போதம்‌ 


“மெய்கண்ட பரம்பரையில்‌ இப்பெயர்‌ கொண்ட சிறு 
நூலொன்று எழுந்ததாகத்‌ தெரிகிறது. இப்போது இது 
பற்றி எதுவும்‌ தெரியவில்லை. முப்பதவதரம்‌ கூறுவதாய்‌: 
அகவற்பாவில்‌ 76 ஆம்‌ நூற்றாண்டில்‌ கமலை ஞானப்பிரகாசர்‌ 
செய்ததாக வழங்கும்‌ சிவானந்த போத சாரம்‌ என்பது 
இதன்‌ சாரமாகச்‌ செய்யப்‌ பெற்ற நூல்‌ போலும்‌. 


அத்தியாயம்‌ 7 
சைவ இலக்கிய ஆசிரியர்‌-2 
வள்ளல்‌ பரம்பரை 


முன்னுரை 


சைவ சமய வரலாற்றில்‌ விளக்கமுறாத பலவான செய்தி 
களுள்‌, ஞான சந்தானங்கள்‌ பற்றிய செய்தியும்‌ ஒன்று, 
12 ஆம்‌ நூற்றாண்டுக்குரிய ஞானாமிருதமும்‌ ஒரு சந்தானத்‌ 
தில்‌ வந்த நூலேயாகும்‌. உந்தி களிறு இரண்டின்‌ வழி தெரி 
கின்றதேயன்றி, செய்தார்‌ மரபு நிலைகள்‌ தெரியவில்லை.. 
மெய்கண்டார்‌ சந்தானமே நாம்‌ முறையாக அறிகின்ற 
சைவ சந்தானம்‌. மெய்கண்டார்‌ தோன்றி ஒரு நூற்றாண்டின்‌ 
பின்‌, அதாவது 1850 முதல்‌ 1425 வரை, கண்ணுடைய 
வள்ளல்‌ என்பவர்‌ சீகாழியில்‌ வாழ்ந்தார்‌. பிற்காலத்தில்‌. 
இவருடைய மரபு, வள்ளல்‌ சந்தானம்‌ என வழங்கப்‌ 
பெற்றது. இவர்‌ மெய்கண்ட பரம்பரையில்‌ உபதேசம்‌ 
பெற்று, சம்பந்த சரணாலயர்‌ என்ற பெயரோடு வாழ்ந்து 
நூல்கள்‌ செய்திருந்த காலத்து. கண்ணுடைய வள்ளல்‌ 
என்ற புதிய பரம்பரைக்கு மாறினார்‌; அதாவது வள்ளல்‌ 
பரம்பரையைத்‌ தாமே ஏற்படுத்தினார்‌. இது ஐக்கிய வாத 
சைவம்‌ என்று சைவசித்தாந்திகளால்‌ ஒதுக்கப்பட்டது. இவ 
ருடைய பரம்பரையானது 20 ஆம்‌ நூற்றாண்டின்‌ இடைப்‌ 
பகுதிவரை சீகாழியில்‌ திருமடமும்‌ வழிபாடும்‌ பிற விருது 
களும்‌ பெற்றதாய்ச்‌ சிறப்புடன்‌ நிலவியிருந்து, பின்‌ அழிந்து 
போயிற்று. அழிந்து போனதற்குக்‌ காரணம்‌, இச்‌ சந்தானத்‌ 
தார்‌ துறவிகளாய்‌ இராமல்‌, இல்லறத்தாராயிருந்தனர்‌; 


184 தமிழ்‌ இலக்கிய வரலாறு-— 15ஆம்‌ நூற்றாண்டு 


வெள்ளை வேட்டிக்காரர்‌ என வழங்குவர்‌. இல்லறம்‌ என்ற 
முறையால்‌ சந்தானம்‌ ஒரு குடும்பத்துக்கே யுரியதாய்ப்‌ பிற்‌ 
காலத்தில்‌ ஆகி, க்ஷீணம்‌ அடைந்தது. இதன்‌ பெருமையை 
இலக்கிய வாயிலாய்‌ உணர்ந்தவர்கள்‌, இதன்‌ க்ஷீணத்தைச்‌ 
சீகாழியில்‌ நேரில்‌ கண்டவர்களிடம்‌ கேட்டறியும்போது, 
மனம்‌ வெதும்பாமலிருக்க முடியாது. 


வள்ளல்‌ சந்தானம்‌ என்பது, கண்ணுடைய வள்ளல்‌ 
தொடங்கியே நாம்‌ அறியக்‌ கிடைப்பது. இவர்‌ ஐக்கிய வாத 
சைவராயினர்‌. ஆனல்‌ பின்‌ வந்தோர்‌ சைவ சித்தாந்திகளா 
யும்‌ இருந்திருக்கிறார்கள்‌.  இவ்விவரங்களைப்‌ பின்னர்‌ 
முறையே நாம்‌ காண்போம்‌. வள்ளல்‌ பரம்பரையில்‌ நால்வர்‌ 
வரலாறுகளே நமக்குத்‌ திட்டமாய்த்‌ தெரிவன. இந்நால்‌ 
வரும்‌ 16ஆம்‌ நூற்றாண்டில்‌ இருந்தவர்கள்‌. இவர்கள்‌ 
முறையே கண்ணுடைய வள்ளல்‌, சுயம்பிரகாச வள்ளல்‌, 
கிவஞான வள்ளல்‌, சட்டைநாத வள்ளல்‌ என்போர்‌. இந்‌ 
நால்வரும்‌ ஒருவருக்குப்‌ பின்‌ ஒருவர்‌ முறையே மாணாக்க 
ராய்‌ வந்தவர்களா, அல்லது இல்லறத்‌ .தருமத்தினாலே: 
இன்றும்‌ உள்ள சில வீர சைவ மடங்கள்‌ போலப்‌ புதல்வர்‌ 
மரபாய்‌ வந்தவர்களா என்பது வீளங்க வில்லை. 


இனி, கச்சி. ஆளவந்த வள்ளலார்‌ : ஆதீனம்‌ என 
வொன்று இருந்ததென்று சொல்லக்‌ கேட்டிருக்கிறோம்‌. அன்‌ 
றியும்‌, திருஞான சம்பந்த சுவாமிகள்‌ திருவடிக்கு அன்பு 
பூண்ட வள்ளலார்‌ அறுபத்து நால்வர்‌ என்ற ஒரு செய்தியும்‌ 
சொல்வதுண்டு. கண்ணுடைய வள்ளல்‌ முதலாக வந்த 
வள்ளலார்‌ அனைவரும்‌ திருஞான சம்பந்தரைக்‌ . குருவாகக்‌ 
கொள்பவர்களே. இவர்கள்‌ அறுபத்து நால்வர்‌ என்பதற்கு 
விளக்கமில்லை; மிகைபடுத்திச்‌ சொல்லிய சொல்லாக "நாம்‌ 
கருதலாம்‌; அல்லது கண்ணுடைய வள்ளல்‌ . தொடங்கி 
20ஆம்‌. நூற்றாண்டின்‌ கடைசியில்‌ வாழ்ந்த முத்துச்‌ சட்டை. 
நாத வள்ளல்வரை வாழ்ந்திருந்த வள்ளல்‌ பரம்பரையினரை 

முறையாக எண்ணிச்‌ சொல்வதாகவும்‌ கொள்ளலாம்‌. 
இங்ஙனமாயின்‌, ஐந்து நூறு ஆண்டுகளில்‌ அறுபத்து 
நான்கு தலைமுறைகளாகின்றன. சராசரி ஒரு தலைமுறைக்‌ 
குரிய காலம்‌ எட்டு ஆண்டாகிறது. இது பொருந்தாது 
என்பது வெளிப்படை. ஆகவே, இத்தொகை மிகைப்‌ 
படுத்திச்‌ சொல்லிய எண்‌ என்றே நாம்‌ ௧௬ பக்‌ 


கிறது. 


மேலும்‌, காஞ்சிபுரம்‌ ஆளவந்த வள்ளல்‌ என்பவரைப்‌ 
பற்றி எச்செய்தியும்‌ தெரிந்திலது. காஞ்சி ஞானப்பிரகாசர்‌ 
சிற்றம்பலநாடிகளின்‌ மாணாக்கராதலாலும்‌, கண்ணுடைய 
வள்ளல்‌ சிற்றம்பல நாடி மாணாக்கரான சம்பந்த முனிவரின்‌ 
மாணாக்கராயிருந்தவராதலாலும்‌, காஞ்சி ஆளவந்த வள்ள 
லும்‌ இதே மரபில்‌ வந்தவராயிருக்க வேண்டும்‌. வேறு இவ 
ரைப்‌ பற்றி இப்போது ஒன்றும்‌ தெரியவில்லை. 


மற்றொரு குறிப்பும்‌ இங்குக்‌ கருதத்‌ தக்கது. வள்ளல்‌ 
பரம்பரையினருக்குத்‌ “திருநெறிக்‌ காவலர்‌” என்ற ஒரு 
பட்டப்‌ பெயர்‌ இருந்தது போலும்‌. கண்ணுடைய வள்ளல்‌, 
“மாயாப்‌ பிரலாபம்‌” சிறப்புப்பாயிரத்தில்‌ திருநெறிக்கதிபர்‌ 
என்று குறிப்பிடப்‌ பெறுகிறார்‌. அங்ஙனமே, இரண்டு தலை 
முறை கழித்து வந்த சிவஞான வள்ளலும்‌, திருநெறிக்‌ 
காவலர்‌: என்று குறிப்பிடப்‌ பெறுகிறார்‌. - (சதாவசிவருபம்‌, 
சிறப்புப்பாயிரம்‌.) திருநெறி என்பது சைவ நெறி; திருநெறிய 


1. இங்கிலாந்தில்‌ 1491--1547இல்‌ ஆண்ட எட்டாம்‌ ஹென்றி 
என்ற அரசனுக்கு ரோமாபுரியிலுள்ள போப்‌ “திருநெறிக்‌ காவலர்‌” 
என்றே பட்டமளித்தமை இங்கு ஒப்பு நோக்கத்‌ தக்கது; பிற்காலத்‌ 
தில்‌ இவ்வரசன்‌ தன்‌ துன்மார்க்கங்களுக்குப்‌ போப்‌ உடன்‌ படாமை 
யால்‌, அவர்‌ நெறியை விட்டு விலகி, புராடெஸ்டண்டு பிரிவில்‌ 
'சேர்ந்து கொண்டான்‌; இருந்தும்‌ இன்றுவரை, பிரிட்டிஷ்‌ அரசர்‌ திரு 
நெறிக்‌ காவலர்‌ என்ற படத்தைத்‌ தாங்கள்‌ SS tri 
சொல்கிறார்கள்‌. . ; 

தமிழ்‌ என்ற சம்பந்தர்‌ தேவாரம்‌ காண்க (1. 1. 11). கண்ணு 
டைய வள்ளல்‌ சம்பந்த சரணாலயராக வாழ்ந்திருந்த போது, 
அவர்‌ மாணாக்கரொருவர்‌ பாடிய சிறு சாத்திர நூலுக்குத்‌ 
திருநெறி விளக்கம்‌ என்று பெயர்‌ சூட்டியமையும்‌ இங்குக்‌ 
கருதத்தக்கது. 

[காழி மறைஞான தேசிகர்‌ என ஒருவர்‌ இருந்தார்‌... 
இவர்‌ பதிபசு பாசத்‌ தொகை என்ற நூலுக்கு உரையிட்டார்‌. 
(17 நூ.) இவர்‌ பிராமண குலத்தவர்‌, கண்ணுடைய வள்ளல்‌ 
கள்‌ அறுபத்து நால்வருள்‌ இவர்‌ ஆளவந்தார்‌ பரம்பரையைச்‌ 
சேர்ந்தவர்‌ என்று ப. ௮. முத்துத்‌ தாண்டவராயப்‌ பிள்ளை 
எழுதியிருக்கிறார்‌. இதற்கு ஆதாரம்‌ புலப்பட்டிலது. ] 

காழி- கண்ணுடைய வள்ளல்‌ 

சம்பந்த சரணாலயர்‌ வரலாற்றில்‌ புதிதான ஓர்‌ செய்‌: 
தியை நாம்‌ கண்டோம்‌. அதாவது இவர்‌ மெய்கண்டார்‌ 
பரம்பரையில்‌ வந்த சம்பந்த சரணாலயராக இருந்து சைவ: 
சித்தாந்த நெறியை விட்டுப்‌ பிறழ்ந்து, சுத்த சைவ சித்தாந்த 
மில்லாத ஐக்கிய வாத சைவம்‌ என்ற ஒரு புது மரபைத்‌ 
தாமாக ஏற்படுத்திக்‌ கொண்டு, வள்ளலார்‌ மரபு என்ற ஓர்‌: 
ஆசாரிய பீடமும்‌ நிறுவி, அதில்‌ தாம்‌ முதல்‌ ஆசாரியராக 
இருந்து மாணாக்கருக்கு உபதேசம்‌ செய்து பல நூல்களையும்‌ 
பாடினார்‌ என்பது. இவருடைய பூர்வ நிலையாகிய சைவ: 
சித்தாந்த மரபில்‌ சம்பந்த சரணாலயர்‌ என்ற தம்‌ நிலையை அடி 
யோடு கைவிட்டார்‌. சம்பந்த முனிவரென்ற தமது குருவை 
யும்‌ மறந்தார்‌. தாமாக ஓர்‌ மரபைப்‌ படைத்துக்‌ கொண்ட, 
மையால்‌ சீகாழி என்ற தலப்‌ பெருமைக்‌ கேற்ப, அருள்‌ 
ஞானக்‌ கண்ணுடைய திருஞான சம்பந்தப்‌ பெருமானையே 
குருவாகக்‌ கருதிப்‌ பாடி வந்தார்‌. 

திருகாகேச்சுரப்‌ பதிகத்தில்‌ சம்பந்தர்‌ “நாகேச்சுரம்‌ 
கண்ணினாற்‌ காண வல்லவராவர்‌ கண்ணுடையார்களே” 
(2759) என்று பாடுவது இங்கு அறியத்தக்கது. 

சரணுலையர்‌ என்ற பெயர்‌ மறந்து போனமையால்‌, அவ 
ருடைய பிறப்பு வளர்ப்பு ஊர்‌ முதலிய செய்திகளும்‌ மறைந்‌ 
தன. கண்ணுடைய வள்ளல்‌ புகழோடு விளங்கியமையால்‌, 
இந்தப்‌ பெயரில்‌ அவருடைய பூர்வ சரித்திரம்‌ விரிவாக. 
அறியப்‌ பெறலாயிற்று. இவர்‌ செய்த நூல்களில்‌ ஒன்றாகிய 
மாயாப்‌ பிரலாபம்‌ என்ற நூலின்‌ சிறப்புப்பாயிரமானது 
கண்ணுடைய வள்ளலின்‌ சரித்திரத்தை ஓர்‌ அளவு தெரி 
விக்கிறது: 


மாயா ப்ரலாப மெனவகுத்‌ துரைத்தோன்‌ 
கெடிலப்‌ புனல்‌ சூழ்‌ அதிகைக்‌ கதிபன்‌ 
ஆழிமேல்‌ மிதந்த காழிமூ தூரன்‌ 
திசைமிகு கீர்த்திக்‌ குகமடத்‌ தலை வன்‌ 
கருநெறி கழிக்குந்‌ திருநெறித்‌ தேசிகன்‌ 
அத்தனைக்‌ காட்டி அழுது வாழ்வி த்த 
வித்தகன்‌ தனக்கு வேளைக்‌ காரன்‌ 
சிற்கணன்‌ தன்னைச்‌ சேர்ந்தவர்க்‌ கருளும்‌ 
௩ற்கண்‌ ணுடைத்திரு ஞானசம்‌ பந்தன்‌. 


இந்த வரிகளால்‌ இவர்‌ கெடிலப்‌ புனல்‌ சூழ்ந்த அதிகைக்கு. 
அதிபராய்‌ இருந்து காழியில்‌ வந்து உபதேசம்‌ பெற்று 
ஆதீனத்‌ தலைவரானார்‌. திருஞான சம்பந்தப்‌ பெருமானுக்கு, 
அகம்படித்‌ தொண்டர்‌, தம்‌ குருவின்‌ பெயரையே கண்ணு 
டைத்‌ திருஞான சம்பந்தர்‌ என்று தமக்கு அமைத்துக்‌ 
கொண்டார்‌ என்று அறிகிறோம்‌. முத்துத்‌ தாண்டவராயப்‌ 
பிள்ளையவர்கள்‌ புனைந்துரையாகப்‌ பலவான செய்திகளை 
எழுதியிருக்கிறார்‌. இவற்றிற்கு ஆதாரம்‌, சீகாழியில்‌ இவ்வள்‌ 
எலாரின்‌ பின்‌ வந்த முத்துச்‌ சட்டைநாத வள்ளல்‌ முதலிய 
சிலர்‌ இவ்வாதீனத்‌ தலைவர்களாய்‌ இருந்தமையின்‌, அவர்‌ 
களோடு பிள்ளையவர்கள்‌ கொண்டிருந்த தொடர்பு, இந்த 
நூற்றாண்டின்‌ தொடக்கத்திலிருந்து இந்த ஆதீனம்‌ மிகவும்‌ 
இழிந்த நிலையிலிருந்து வந்து, இன்று அடியோடு மறைந்து 
விட்டது என்று குறிப்பிட்டோம்‌. இம்மடத்தின்‌ தலைவனாய்‌ 

இருந்த ஓர்‌ இளம்பிள்ளை மடத்துக்குச்‌ சொந்தமாயிருந்த 
நிலம்‌, வீடு, மடம்‌, பூசாத்‌ திரவியங்கள்‌, .: பூசைக்கான 
சிறப்புமிக்க நடராச மூர்த்தி முதலான மூர்த்தி வடிவங்கள்‌, 
ஏட்டு வடிவிலுள்ள நூல்கள்‌ முதலிய அனை த்தையும்‌ விற்றுப்‌ 
'பொருளைத்‌ துர்வினியோகம்‌ செய்து விட்டான்‌ என்பர்‌ பெரி 
யோர்‌. மிகச்‌ சிறந்த பெரிய நடராச மூர்த்தி வடிவமொன்று 
கண்ணுடைய வள்ளலே பூசித்தது, சமீப. காலத்தில்‌ 
இவனால்‌ விற்கப்‌ பட்டது என்பர்‌. இந்த மரபு: இருந்த 
இடம்‌ தெரியாமல்‌ அழிந்துவிட்டது. 

எனினும்‌, சில செய்திகளை இங்குக்‌ குறிப்பிடலாம்‌. 
அதிகையிலிருந்து வந்த இவர்‌ முன்னோர்‌ ஆதியில்‌ குணதர 
வீச்சரத்திற்கு கீழ்பாலிருந்த குக மடத்தை கி. பி. 1880 
இல்‌ சீகாழியில்‌ ஆனந்தத்‌ தீர்த்தத்தின்‌ கீழ்பால்‌ ஸ்தாபித்‌ 
தார்கள்‌. வைதிக சைவ சமயத்தை நிலைநாட்டும்‌ பொருட்டு 
இம்மடம்‌ ஏற்பட்டது. இவர்களுக்கு ஆதார நூல்‌ குகபத்ததி. 
இந்த நிலையில்‌ இவர்‌ 1880-1 ரெளத்திரி வருஷம்‌ 'பங்குனி 
மாதம்‌ இங்கு அவதாரம்‌ செய்தார்‌ என்பர்‌. உரிய காலத்தில்‌ 
முறையாகக்‌ கல்விபயின்று சம்பந்த முனிவரின்‌ மாணாக்கரா 
யிருந்து ஞானோபதேசம்‌ பெற்று, சம்பந்தர்‌ சீடர்‌. சம்பந்த 
சரணாலயர்‌ என்ற மரபுப்படி' இப்பிள்ளை சம்பந்த சரணாலய 
ராக வாழ்ந்து வந்தார்‌. சம்பந்த முனிவர்‌ முத்தியடைந்த 
யின்‌, இவர்‌ வள்ளலாதீனம்‌ என்ற பெயரில்‌ தனி ஆதீனம்‌ 
ஏற்படுத்தினார்‌. இவர்‌ சம்பந்தர்‌ பிறந்த சீகாழிப்‌ பதியில்‌ 
தங்கி ஞானக்‌ கண்ணுடைமையாலும்‌ அருட்‌ கண்ணுடை 
மையாலும்‌ கண்ணுடையார்‌ எனப்‌ பெயர்‌ பெற்ருர்‌. 
ஞானத்தின்‌ மிக்க கொடையில்லை ஆதலால்‌, அதனை வரை 
யின்றி வழங்கியதனால்‌ இவர்‌ வள்ளல்‌ என்னும்‌ பெயருக்‌ 
கும்‌ உரியவரானார்‌. இவர்‌ சமய காலட்சேபங்களை வீமரிசை 
யாகச்‌ செய்து வந்தார்‌. 96 தத்துவங்களுக்கேற்ப இவர்‌ 


1. கண்ணுடையாள்‌ (1168) கண்ணுடைய நாயகி (1884) என்ற 
திருமந்திரம்‌ காண்க. ட்‌ 

சோழ மண்டலத்தில்‌ தமது காலத்தில்‌ 96 சைவ மடங்களை 
ஏற்படுத்தி. தாம்‌ அவைகளுக்குத்‌ தலைவராக விளங்கினர்‌. 
-என்றெல்லாம்‌ இவரைப்‌ பற்றிப்‌ பெருமையாக மேற்கண்ட 
பிள்ளை கூறுவார்‌. இவர்‌ 96 திரு நட்சத்திரம்‌ பூவுலகை. 
அலங்கரித்துச்‌ சைவம்‌ வளரச்‌ செய்து ஈள வருஷம்‌ 1476 
சித்திரைச்‌ சித்திரையில்‌ இறைவனுடன்‌ கலந்தார்‌. இதனுள்‌ 
சிறிது உண்மை உள தாயினும்‌ புனைந்துரையே மிகுதி. 


சோழ மண்டல சதகம்‌ . 25 ஆம்‌ பாடல்‌ பின்வருவது: 


பள்ள மலியார்‌ கலியுலகிற்‌ பரமனுருவாய்ப்‌ பணிந்தோருக்கு: 
உள்ள படியி தெனவுணர்த்தி உலவா முத்தி யுறக்காட்டிக்‌ 

கள்ள மதவல்‌ லிருள்‌ கடிந்து காணுங்‌ காழிக்‌ கண்ணுடைய. 
வள்ளல்‌ கருணை செயுஞ்சூழல்‌ வளஞ்சேர்சோழமண்டலமே 


இது கண்ணுடைய வள்ளல்‌ என்ற பெயர்‌ வந்த காரணத்‌ 
தைக்‌ கூறி இவர்‌ அவதாரத்தால்‌ சோழ நாடு உயர்ந்தது, 
என்று உரைக்கிறது. 


இவரைப்‌ பற்றி வழங்கும்‌ கதைகள்‌ பல. ஒன்று இவர்‌ 
செல்வப்‌ பிள்ளை என்று கூறும்‌; மற்றது இவர்‌ ஏழைப்‌ 
பிள்ளை என்று கூறும்‌. இவர்‌ தந்‌ைத சண்பையர்‌ தலைவன்‌; 
தாய்‌ மங்கையர்க்கரசி; செல்வப்‌ பிள்ளையாக வாழ்ந்த இவர்‌ 
கலைஞான விற்பத்தியுடையவராய்க்‌ காழிப்‌ பெருமானைத்‌ 
தினந்தோறும்‌ தரிசிப்பது வழக்கம்‌. ஆளுடைய பிள்ளை 
யாரிடத்துப்‌ பேரன்பு பூண்டு அவரையே தமக்கு ஆசாரியரா 
கக்‌ கொண்டு உபாசித்து வந்தார்‌. தினமும்‌ கோயிலுக்குப்‌ - 
போய்த்‌ திரும்பி வந்து துயின்றெழுந்த பின்‌ ஒரு வெண்பாப்‌ 
பாடுவது இவருக்கு வழக்கமாய்‌ இருந்தது. கோயிலில்‌ இவர்‌ 
நெடுநேரம்‌ போக்கித்‌ திரும்பும்‌ இயல்பினால்‌, இவருக்கு. 
வழித்‌ துணையாகக்‌ கந்தன்‌ என்ற வேலையாள்‌ இருட்டில்‌ வழி' 
காட்டித்‌ தீவர்த்தி பிடித்துக்‌ கொண்டு உடன்‌ செல்வது: 
வழக்கம்‌. 253 ஆம்‌ நாள்‌ அன்று வெண்பாப்‌ பாடவேண்டிய 


190 தமிழ்‌ இலக்கிய வரலாறு-—15ஆம்‌ நூற்றாண்டு 


தினத்தில்‌ நெடுநேரமாகியும்‌ இவர்‌ கோயிலிலிருந்து திரும்ப 
வில்லை. இடியும்‌ மழையும்‌ மிகுந்திருந்தமையால்‌, கந்தனும்‌ 
அன்று உடன்‌ செல்லாமல்‌ தங்கி விட்டான்‌. வழக்கம்‌ போல்‌ 
இவர்‌ தரிசனம்‌ முடிந்து, “கந்தா? என்று அழைக்கவே, 
சுப்பிரமணிய சுவாமி கந்தன்‌ உருவத்தில்‌ வந்து தீவர்த்தி 
ஏந்தி வழிகாட்டிக்‌ கொண்டு வந்தார்‌. வீடு அடைந்ததும்‌ 
பழைய கந்தன்‌ முன்‌ வந்து மழையினால்‌ தான்‌ வராமைக்கு 
மன்னிப்புக்‌ கேட்டான்‌. இவர்‌ திரும்பிப்‌ பார்க்க, உடன்‌ வந்த 
தெய்வக்‌ கந்தன்‌ மறைந்து விட்டான்‌." இச்‌ செயல்‌ ஞான 
சம்பந்தப்‌ பெருமானது அருள்‌ விளையாட்டே என இவர்‌ 
உணர்ந்தார்‌. அன்றிரவு வழக்கம்‌ போல்‌ வெண்பாப்பாடி 
நூலை முடித்துத்‌ தம்‌ மாணாக்கரிடத்து நூலைக்‌ கொடுத்தார்‌. 
மறுநாள்‌ தம்‌ பெருஞ்‌ செல்வம்‌ அனைத்தையும்‌ பட்டினத்துப்‌ 
யிள்ளை போல வாரி வழங்கி விட்டு அடுத்த கணத்தில்‌ துறவு 
மேற்கொண்டார்‌. இந்த வெண்பாக்களின்‌ தொகுப்பே ஒழிவி 
-லொடுக்கம்‌; 253 ஆம்‌ வெண்பா இதன்‌ கடைசிப்‌ பாடல்‌. 


மற்றொரு வரலாறு இவர்‌ ஏழைப்‌ பிள்ளையாகப்‌ பிறந்‌ 
தார்‌ என்பது. கல்வி பயில வழியின்றிக்‌ குடிசைத்‌ தொழில்‌ 
செய்து பிழைத்தார்‌. கூலி வேலை செய்பவன்‌ வீட்டில்‌ உதவி 
யாளாக இருந்து வந்தார்‌. ஒரு நாள்‌ அவன்‌ இவரைக்‌ 
கடைக்கு அழைத்துச்‌ சென்று சாமான்களை வாங்கி ஒரு 
கூடையில்‌ நிரப்பி இவரைச்‌ சுமக்கச்‌ செய்து இல்லம்‌ திரும்‌ 
யினான்‌. வழியில்‌ ஓர்‌ ஆலயத்துக்குள்‌ நுழைந்து வழிபட்ட 
அச்செல்வன்‌, ஒவ்வொரு சந்நிதியிலும்‌ கற்பூரம்‌ ஏற்றி 
விட்டுத்‌ திருஞான சம்பந்தர்‌ சந்நிதியில்‌ மட்டும்‌ 
எஞ்சிய கற்பூரத்தை இரண்டாம்‌ முறை ஏற்றி 
வைக்கச்‌ செய்தான்‌. அப்போது உடன்‌ வந்த கூலியாள்‌, 
இந்தச்‌ சாமி இரண்டு முறை கற்பூரம்‌ கொண்டமையால்‌, 


1. தீவட்டி சம்பந்தப்பட்ட இது போன்ற ஒரு செய்தியை வைண 
வத்தில்‌ திருக்கச்சி நம்பி வரலாற்றில்‌ காணலாம்‌, 

இந்தச்‌ சாமியே பெரியசாமி என்று தீர்மானம்‌ பண்ணி, 
செல்வன்‌ வீடு சென்று அவனிடம்‌ சரக்குக்களை ஒப்புவித்து 
விட்டு அவன்‌ கொடுத்த கூலியையும்‌ கூடையையும்‌ தெருவில்‌ 
எறிந்து விட்டு, நேரே கோயிலுக்கு வந்து, மூன்று நாள்‌ 
இரவு பகல்‌ இடைவிடாமல்‌ அந்தப்‌ “பெரியசாமி” சந்நிதியில்‌ 
வந்து நின்றார்‌. அவருடைய பக்திக்கு மகிழ்ந்த கடவுள்‌ 
அவர்‌ முன்‌ தோன்றி அவருக்குச்‌ சகல ஞானத்தையும்‌ உப 
தேசம்‌ செய்து ஞானசாத்திரம்‌ எழுதும்படி பணித்தார்‌. இவ்‌ 
வாறு உபதேசம்‌ பெற்றுச்‌ செய்த நூலே - “ஒழிவி 
லொடுக்கம்‌.” 

இவ்வள்ளல்‌ செல்வரென்பதே பொதுவாய்‌ வழங்கும்‌ 
வழக்கு. அதிகைக்‌ கதிபன்‌ என்ற தொடரும்‌ இதை 
வலியுறுத்தும்‌. இவர்‌ கூலி வேலை செய்தார்‌ என்பது 
பொருந்தாது. 

இவர்‌ பற்றிய மற்றொரு வரலாறு சிற்றம்பலநாடிகள்‌ 
சரித்திரத்தில்‌ கூறப்பட்டது. பின்னுமொரு வரலாறும்‌ 
உண்டு. அதன்படி இவர்‌ சைவ சித்தாந்த முதலாசிரியராகிய 
மெய்கண்ட தேவருடைய புதல்வர்‌. இவர்‌ மேலான ஞான 
நெறி ஒன்றிலே மனம்‌ பற்றி சரியை கிரியா யோகங்களைப்‌ 
பழித்தார்‌. இதற்காக ஒரு நூல்‌ செய்து, அதனுள்‌ தற்போத 
ஒடுக்கமே வேண்டுவது என்று வலியுறுத்தி, அதனை த்‌ தவிர, 
'வேறொன்றும்‌ கூறாததற்கு அறிகுறியாக தற்போத “ஒழிவில்‌ 
ஒடுக்கம்‌” என்றே அந்‌ நூலுக்குப்‌ பெயரிட்டு, அந்த நூலைக்‌ 
கொண்டு போய்ப்‌ பூசை வேளையில்‌ தந்தையாரிடத்துக்‌ 
காட்டினார்‌. பார்த்த மெய்கண்ட தேவர்‌ ஞானம்‌ மட்டுமின்றி, 
மற்ற மூன்றும்‌ வெவ்வேறு பக்குவ நிலை உடையானுக்குத்‌ 
தேவை என்று கருதியிருந்தவராதலால்‌, இந்நூலைக்‌ கண்டு 
வருந்திக்‌ கோபமடைந்து, தம்‌ திருமேனியில்‌ இட்டிருந்த 
விபூதி திரிபுண்டரக்‌ குறிகளை அழித்து, “சைவ சமயத்துக்‌ 
கும்‌ அச்சமயத்தின்‌ சின்னங்களாகிய விபூதி ருத்திராக்கங்‌ 
களுக்கும்‌ இவனால்‌ கேடு வந்ததே!” என்று இரங்கினராம்‌, 

வள்ளலாதீனத்தில்‌ உள்ளார்‌ விபூதியிட்டு அழிக்கும்‌ வழக்கத்‌ 
துக்கு இதுவே காரண மென்பர்‌. 


மேற்கூறிய பலவேறு -கதைகளையும்‌ உண்மையல்ல 
வென்று ஒதுக்கி விடலாம்‌; எனினும்‌, இவர்‌ பல்வேறு சைவ 
சமய பேதங்களின்‌ கருத்தை ஆராய்ந்து அவற்றின்‌ ஏற்றத்‌ 
தாழ்வுகளை மறந்து, அவற்றை ஒற்றுமைப்படுத்தும்‌ நோக்கத்‌ 
தோடு நூல்கள்‌ செய்தார்‌ என்பது மட்டும்‌ தெளிவு. 


இதுகாறும்‌ கூறிய கருத்துக்களனை த்தையும்‌ இங்கு 
ஒருவாறு சுருக்கிக்‌ கூறுவோம்‌. சம்பந்த சரணாலயர்‌ சம்பந்த 
முனிவரின்‌ மாணாக்கர்‌. இவர்‌ தத்துவ விளக்கம்‌ செய்தார்‌. 
இது இவருடைய மாணாக்கராகிய திருநெறி விளக்கம்‌ 
பாடினோர்‌ கூறும்‌ குரு வணக்கத்தாலும்‌, களந்தை ஞானப்‌ 
பிரகாசர்‌ அகவலாலும்‌ திட்டமாய்‌ ஏற்படுகிறது. இவரே 
பின்னர்‌ கருத்து வேறுபாடு கொண்டு கண்ணுடைச்‌ சம்பந்‌ 
தன்‌ என்று ஞானசம்பந்தரையே தம்‌ ஆசிரியராகப்‌ 
பாவித்து, தாமாக ஒரு புதுச்‌ சமரச நெறி தோற்றுவித்துக்‌ 
கொண்டார்‌; இவ்வாறு தோற்றுவித்த நெறி வள்ளல்‌ நெறி; 
இதன்‌ பிரதான நூல்‌ ஒழிவிலொடுக்கம்‌. இந்நெறியை ஏற்‌ 
காத ஒரு மாணாக்கர்‌, இவரினின்றும்‌ பிரிந்து சிவாலய முனி 
வரைத்‌ தம்‌ ஆசாரியராகக்‌ கொண்டார்‌. கண்ணுடைய 
வள்ளல்‌ இந்நூலுள்‌ பாடும்‌ 'என்னணை” என்ற பாடலால்‌ 
இவர்‌ கிவானந்த மாலை பாடிய சம்பந்த முனிவரின்‌ மாணாக்கர்‌ 
என்று தெளிவாய்த்‌ தெரிகிறது. பின்‌ வந்தோரில்‌ பெரும்‌ 
பான்மையோர்‌, சம்பந்த சரணாலயர்‌ நூலுக்கும்‌ வள்ளல்‌ 
நூலுக்கும்‌ வேற்றுமையுணராது யாவும்‌ வள்ளல்‌ நூலே: 
என்று எண்ணினார்கள்‌. மதுரைச்‌ சிவப்பிரகாசர்‌ மட்டுமே 
சரனாலையர்‌ நூலை ஏற்றுக்‌ கொண்டு வள்ளல்‌ நூலைத்‌ தள்ளி: 
விட்டார்‌; ஞான சாரம்‌, சிவஞான போதக்‌ கருத்துரை விருத்‌ 
தம்‌ என்பன சிறந்த நூல்களாயினும்‌, வள்ளல்‌ செய்தார்‌ 
என்ற காரணத்தால்‌, சிவப்பிரகாசர்‌ இவற்றை ஒதுக்கி 

விட்டார்‌. போலும்‌. காழித்‌ தாண்டவராயர்‌ போன்றார்‌, 
யாவுமே வள்ளல்‌ நூல்கள்‌ என்ற கருத்துடையவர்கள்‌: 
மதுரைச்‌ சிவப்பிரகாசர்‌ கொண்டது போன்ற கருத்து 
நாட்டம்‌ பிறரிடம்‌ காண வியலாது. 


இவ்வாறு பரம்பரை மாறிய செய்தி பிற்கால அடியவர்‌ 
ஒருவரால்‌ இழித்துக்‌ குறிப்பிடப்பட்டிருப்பதும்‌ இங்கு 
அறிதற்குரியது. கிருஷ்ண தேவராயர்‌ சபையில்‌ வித்துவானா 
யிருந்த தத்துவப்பிரகாசர்‌ என்பவர்‌ கி. பி. 1475-1650 இல்‌ 
வாழ்ந்திருக்கக்‌ கூடும்‌ என்று தெரிகிறது!. திருத்தோணியப்‌ 
பர்‌ என்பவர்‌ இவரை மிகவும்‌ பழித்தார்‌; தோணியப்பர்‌ 
ஒருகால்‌ வள்ளல்‌ பரம்பரையில்‌ வந்தவர்‌ போலும்‌. அவருக்கு 
மறுமொழி கூறும்முகமாய்‌, இவர்‌ பாடிய பாடலில்‌ பின்வரும்‌ 
தொடர்‌ வருகிறது: “இனிமை தரு குலத்துக்‌ குருக்களை 
மறந்து எட்டிடத்தில்‌ தீட்சை போகோம்‌.'” இது கண்ணு 
டைய வள்ளல்‌ பற்றி நாம்‌ கூறியுள்ள கருத்தையே ஏற்றுப்‌ 
பேசுகிறது என்பது வெளிப்படை; ஓரிடத்தினும்‌ மிக்கதை 
எட்டிடம்‌ என்று கூறுவது உலகியல்‌ வழக்கு. 


அடியவராயிருந்த சம்பந்த சரணாலயர்‌ வரலாறு 
நமக்கு அறிய வியலாமற்‌ போயினும்‌, அவர்‌ வள்ளலாக 
மாறிய பின்‌, அவருடைய பூர்வ வரலாறுகள்‌ நன்கு 
ஆராய்ந்து பாடலுள்‌ சொல்லப்‌ பட்டுள்ளன; இதுவும்‌ இயல்‌ 
பேயாகும்‌. ஏனெனில்‌, தலைவர்‌ வரலாற்றுக்குச்‌ சிறப்‌ 
புண்டேயன்றி, கொண்டர்‌ வரலாற்றை உலகம்‌ சிறப்பாகக்‌ 
கருதுவது இல்லை யல்லவா? கண்ணுடைய வள்ளல்‌ வள்ள 
லாதீனத்‌ தலைவரானார்‌: ஆனால்‌ சம்பந்த சரணாலயராயிீருந்து 
நூல்‌ செய்தபோது, வெறும்‌ அடியவரே. பூர்வநிலையில்‌ அவர்‌ 
வரலாற்றை யாரும்‌ தேடவில்லை; தலைவர்‌ நிலையில்‌ தேடித்‌ 
தொகுத்துச்‌ சொல்கிறார்கள்‌. 


1. தத்துவப்‌ பிரகாசம்‌, எமது பதிப்பு, முன்னுரை பக்கம்‌ 21-24 
பார்க்க. 

இனி, கண்ணுடைய வள்ளல்‌ செய்த நூல்களை ஆராய்‌ 
வோம்‌. 


ஓழிவிலொடுக்கம்‌ 


இது 268 வெண்பாக்களுடைய ஒரு விரிந்த நூல்‌. உந்தி, 
களிறு, துகளறு போதம்‌ ஆகியவற்றுக்குத்‌ தணை போவ 
தாயும்‌, அவற்றிலுள்ள பொருள்களை உவமைகளால்‌ தெளிவு 
படுத்தி விரித்துரைப்பதாயும்‌ உள்ள நூல்‌ ஒழிவில்‌ ஒடுக்கம்‌. 
இது ஐக்கிய வாத நூல்‌ என்று சைவ சித்தாந்திகள்‌ இதை 
ஒதுக்கிய போதிலும்கூட, ஐக்கியவாதத்திற்குக்‌ கூறப்படும்‌ 
இலக்கணங்கள்‌ இந்நூலகத்தில்‌ இல்லை என்பது அனவரத 
விநாயகம்‌ பிள்ளையவர்கள்‌ கருத்து. 

இந்நூல்‌ சுகாதீதநிலையை விரைவில்‌ அடைவிக்கும்‌ 
தற்போத ஒழிவு ஒன்றைப்‌ பற்றி. மட்டுமே உரைக்கும்‌. 
இதைச்‌ சிரத்தையோடு ஓதி உணர்பவர்‌ உலக வாழ்வில்‌ 
அசிரத்தை கொள்ளுதல்‌ திண்ணம்‌. அசிரத்தை வெறுப்‌ 
பினால்‌ வருவதன்று; தற்போதம்‌ ஒழிந்து சிவானந்தப்‌ 
பேற்றை அடையும்‌ நெறியில்‌ நிற்பவருக்கு அந்த அசிரத்தை 
தானே உண்டாகும்‌. தற்போதம்‌ அழிவதால்‌ தம்‌ உலக 
வாழ்விற்குக்‌ கேடு வரும்‌ என்று அஞ்சி, உலகோர்‌ இந்‌ 
நூலைப்‌ பயிலாது விட்டனர்‌; இதுவே உண்மையாகும்‌. 

சாந்தலிங்க தேவர்‌ வைராக்கிய சதகத்தை அரங்கேற 
றியபோது, அதனைக்‌ கேட்ட செல்வர்‌ பலர்‌ அக்கணமே 
துறவு பூண்டனர்‌ என்ற கதையும்‌ இங்கு நினைவுகூரத்‌ 
தக்கது. 

இதன்‌ பாடல்கள்‌ வழக்குச்‌ சொற்கள்‌, வழக்கிலுள்ள 
உவமைகள்‌, பல்வகைத்‌ தொழிற்‌ பெயர்‌ முதலியன பயின்‌ 
றிருத்தலால்‌, ஆசிரியர்‌ ஓரளவு பாமர மக்களுக்கும்‌ 
உணர்த்த வேண்டியே இந்த நூல்‌ செய்தார்‌ என்று நாம்‌ 
கருதக்கூடும்‌. 


சைவ இலக்கியம்‌ - கண்ணுடைய வள்ளல்‌ 195 


குமார தேவர்‌ திருப்போரூர்ச்‌ சிதம்பர சுவாமிகளைத்‌ 
தம்‌ குருவாகிய சாந்தலிங்க தேவரிடத்து அழைத்துச்‌ சென்று 
ஏற்றுக்கொள்ளுமாறு வேண்டினார்‌. சுவாமிகளுடைய புல 
மையை நன்கு கண்ட சாந்தலிங்க தேவர்‌ அவரிடத்தில்‌ ஒழி 
வில்‌ ஒடுக்கம்‌ முதலான சில சாத்திர நூல்களைக்‌ கொடுத்து 
உரை எழுதுமாறு பணித்தார்‌. அவரும்‌ அவ்வாறே எழு 
தினார்‌. ஞான சாத்திர உரை எழுதுவதில்‌ சுவாமிகள்‌ மிக்க 
சிறப்பான ஆற்றலுடையவர்‌. அவர்‌ உரையின்றி இந்நூலின்‌ 
பொருள்‌ தெளிவாக விளங்கல்‌ மிக அரிது. 

1851இல்‌ இந்த நூலை இவ்வுரையோடு வடலூர்‌ இரா 
மலிங்க சுவாமிகள்‌ முதல்முதல்‌ அச்சிட்டுப்‌ பரவச்‌ செய்தார்‌. 
இதன்‌ சிறப்புப்‌ பாயிரமாகிய “வள்ளல்‌ குருராயன்‌' என்ற 
வெண்பாவுக்கு விரிவான ஒரு விருத்தியுரையும்‌ அவரே எழு 
தினார்‌. 1906 இல்‌ சிறப்பான முன்னுரையோடு அனவரத 
விநாயகம்‌ பிள்ளை பதிப்பு வெளிவந்தது. மூலமும்‌ உரையும்‌: 
“குஜிலிப்‌' பதிப்புக்கள்‌ பல வெளிவந்துள்ளன. பாடல்கள்‌ 
12, 18 நூற்பெயரைக்‌ குறிப்பிடும்‌. 

இந்நூல்‌ பொதுவிலுபதேசம்‌, சத்தி நிபாதத்துத்தம 
ரொழிவு, யோகக்‌ கழற்றி,கிரியைக்‌ கழற்றி, சரியைக்‌ கழற்றி, 
விரத்தி விளக்கம்‌, துறவு, அவத்தைத்‌ தன்மை, வாதனை 
மாண்டார்‌ தன்மை, நிலையியல்பு என்னும்‌ பத்து அதிகாரங்‌ 
கள்‌ கொண்டது. பொதுவிலுபதேசம்‌, ஆசாரியர்‌ அனாசாரியர்‌ 
இலக்கணம்‌ முதலியவற்றையும்‌, நூலுட்‌ கூறிய கருத்‌ 
தெல்லாவற்றையும்‌ தொகுத்துப்‌ பொதுவான உபதேசமாகக்‌ 
கூறிற்று. 

சத்தாதி தத்துவம்போய்த்‌ தானுமெதி ருங்கழன்றால்‌ 

சித்தாந்த வேதாந்தச்‌ சீர்மையிலை-முத்தி 

அநிர்வசனம்‌ இன்ப அதீதமெனில்‌ ஆங்கே 

பினமிடுதல்‌ கன்மம்‌ பிளாய்‌ 52 
என்ற வெண்பாவில்‌, ஆசிரியர்‌ சித்தாந்தம்‌ வேதாந்த 
மென்று பேதம்‌ பாராட்டுவதெல்லாம்‌ கீழ்ப்பட்ட நிலையில்‌ 


196 தமிழ்‌ இலக்கிய வரலாறு-—15ஆம்‌ நூற்றாண்டு 


தான்‌ என்று விளக்கினார்‌. சத்தி நிபாதத்து உத்தமர்‌ ஒழிவு, 
நால்வகைச்‌ சத்திநிபாதத்துஉத்தமர்களது பிரபஞ்சப்பற்றொ 
ழிவை முறையே கூறிற்று. யோகக்‌ கழற்றி, கிரியைக்‌ கழற்றி 
முதலிய மூன்றும்‌, ஞானத்திற்குப்‌ பக்குவராய்‌ வந்தவர்கட்‌ 
குத்‌ தற்போதத்தை யொழித்து ஞானம்‌ வருவித்தற்‌ 
பொருட்டு அத்‌ தற்போதத்தாற்‌ செய்யும்‌ சரியா திகளைப்‌ 
போதனைகளால்‌ நீக்கு மாற்றைக்‌ கூறின. விரத்தி விளக்கம்‌ 
உள்துறவின்‌ இலக்கணம்‌ அறிவித்தது. (விரத்தி--துறவி) 
துறவு, புறத்துறவின்‌ இலக்கணத்தை யுரைத்தது. அவத்‌ 
தைத்தன்மை, ஆறாறு தத்துவத்தைக்‌ கடந்து, ஆணவ இருளை 
யும்‌ கடந்து, ஆன்ம தரிசனம்‌ முதலிய சுத்தாவத்தையில்‌ நிற்‌ 
போரது தன்மை கூறிற்று. வாதனை மாண்டார்‌ தன்மை, 
குடும்பத்தோடு கூடியிருந்தும்‌ ஞானம்‌ பெற்று அக்குடும்ப 
வாதனை மாண்டு நின்றார்‌ தன்மை யுரைத்தது. நிலையியல்பு 
உண்மை நிலை தவறினும்‌, மீட்டும்‌ அதனைச்‌ சென்று அடை 
தற்குபாயம்‌ கூறியது. 

இந்நூலில்‌ உள்ள 1651ஆம்‌ பாடல்‌, 

என்னணை என்னாணை என்னாணை ஏகமிரண்டு 

என்னாமற்‌ சும்மா இருஎன்று--சொன்னான்‌ 

திருஞான சம்பந்தன்‌ சீகாழி நாடன்‌ 

அருளாளன்‌ ஞானவினோ தன்‌ 
என்பது. இதைத்‌ '*தாணுவினோடு'' என்ற சிவானந்தமாலை 
276 ஆம்‌ பாடலோடு ஒப்பு நோக்குங்‌ காலத்து, சிவானந்த, 
மாலையுடையார்‌ குருவென்றும்‌, ஒழிவில்‌ ஒடுக்க முடையார்‌ 
சீடரென்றும்‌ எளிதில்‌ விளங்கும்‌: 
தாணுவினோடு அத்துவிதம்‌ சாதிக்கும்‌ மாண! உனை 
ஆணவத்தோடு அத்துவிதம்‌ ஆக்கினரார்‌-கோணறவே 
என்னாணை என்னாணை என்னாணை ஏகமிரண்டு 
என்னாமற்‌ சும்மா இரு 
என்பது அப்பாடல்‌. இதனாலும்‌, இவ்விரு நூலாசிரியர்கள்‌ 
பற்றி இதுகாறும்‌ கூறிய குறிப்புக்கள்‌ வலிமை பெறும்‌... 

ஐக்கியவாத மதம்‌ பற்றிய இவரைச்‌ கித்தாந்த சமயம்‌. 
பற்றிய சந்தான பரம்பரையின்‌ ஆசாரியராயிருந்த சம்பந்த 
முனிவர்‌, மாணாக்கராய்க்‌ கொள்ளார்‌ ஆதலினால்‌, இவர்‌ முன்‌ 
னமே சம்பந்த சரணாலயராய்‌ அவரிடம்‌ மாணாக்கராயிருந்து 
அவர்‌ காலத்துக்குப்‌ பின்‌ ஐக்கியவாத சைவராக மாறிவிட்‌ 
டார்‌ என்ற கருத்தும்‌ வலிபெறுகிறது. தம்‌ முந்தைய குரு 
உபதேசத்தைக்‌ கொண்டாராயினும்‌, அத்தொடர்பை முழு 
மையும்‌ அறுத்துக்கொண்டமையால்‌, உபதேசத்தைத்‌ திரு 
ஞான சம்பந்தர்‌ மீது ஏற்றிச்‌ சொன்னார்‌. 


புதுச்‌ சொற்பிரயோகங்கள்‌ அளவிறந்தன இந்நூலுள்‌ 
உள்ளன. வேதாகமப்‌ பவுரி, களாச நிலை, பகடி, அரிப்பன்‌, 
வயிரி, கின்னரிப்பாட்டு, கிடீர்‌ (அறிவீர்‌), திமிர்ப்பு, விப்பிரட்‌ 
டம்‌, மந்திரட்டம்‌, சன்னை (சைகை), கிஞ்சு (சிறிது), வடத்‌ 
தினம்‌ (மிடி), கழற்றி, கப்பல்‌, கவுசனை, பகடியாட்டம்‌, வெறு 
மன்‌ (வெறுமன்‌-கிராமியச்‌ சொல்‌ என்பர்‌ உரைகாரர்‌). இங்‌ 
ஙனமே இந்நூல்‌ கூறும்‌ உவமைகளும்‌ எண்ணில்‌ அடங்கா; 
யாவையும்‌ புதியனவாயிருக்கும்‌. இச்சிறு நூலில்‌ காணும்‌ 
அதிகமான புதுமையுள்ள சொற்களும்‌ தொடர்களும்‌ பழ 
மொழிகளும்‌ போல வேறெந்த நூலிலும்‌ இல்லை. 


வள்ளல்‌ நூல்களில்‌ பெரிதும்பயிலப்படும்‌ நூல்‌ இதுவே. 
நமசிவாயத்‌ தம்பிரான்‌ (17 நூ.) முதலியோர்‌ இதன்‌ பாடல்‌ 
களை ஆளுகிறார்கள்‌; ஆனால்‌ மதுரைச்‌ சிவப்பிரகாசர்‌ இதைத்‌ 
தொடவில்லை என்று குறிப்பிட்டோம்‌. 


பஞ்சாக்கர மாலை 


60 வெண்பாக்களாலான சிறு நூல்‌. பழைய சிறப்பான: 
உரையுண்டு. நூல்‌ நல்ல எளிய நடையுடையது. அப 
வருவது விநாயக வணக்கம்‌: 


198 தமிழ்‌ இலக்கிய வரலாறு--175ஆம்‌ நூற்றாண்டு 


கல்லேன்‌ பிறநூல்கள்‌ காழியர்கோன்‌ பாடலல்லால்‌ 
சொல்லேன்‌ சுரரைத்‌ தொழநினையேன்‌--நல்லசிறு 

செஞ்ச தங்கை கொஞ்சு தண்டைச்‌ சிற்றடிக்கன்‌ பாகஎழுத்‌ 
தஞ்ச தங்கை ஆமலக மாம்‌. 


தூல பஞ்சாக்கரம்‌, சூக்கும பஞ்சாக்கரம்‌, சீவன்‌ முத்தர்‌ 
பூசைக்‌ கிரமம்‌ என்ற மூன்று பிரிவுகளையுடையது. உரை 
முடிவில்‌ உள்ள பாடல்‌, உரையாசிரியர்‌ வள்ளலைத்‌ துதிப்ப: 
தாயுள்ளது : 
காழிநகர்‌ வாழி கவுணியர்கோன்‌ தாள்வாழி 
வாழிஅருட்‌ கண்ணுடைய வள்ளல்தாள்‌-—ஏழிசையின்‌ 
தெய்வத்‌ தமிழ்ப்பாடல்‌ வாழி திருநெறியாம்‌ 
சைவத்‌ தவர்வாழி தான்‌. 


இந்நூல்‌ மிகவும்‌ செம்மையான முறையில்‌ கிரியாபூர்வ: 
மான பஞ்சாக்கர சாத்திரத்தைக்‌ கூறுகிறது. ஒழிவில்‌ 
ஒடுக்கம்‌ செய்தார்‌ இதைச்‌ செய்தார்‌ என்பது ஒவ்வாத 
கூற்றாயுள்ளது. ஒருவேளை இதை இளமைப்‌ பருவத்தில்‌ 
அவர்‌ செய்திருக்கக்‌ கூடும்‌ ; அங்ஙனமாயின்‌, அவர்‌ சம்பந்த 
சரணாலயராக இருந்த போது இதைப்‌ பாடியிருக்கலாம்‌.. 
£ திரு நெறியாம்‌ சைவத்தவர்‌ * என்ற தொடரோடு இம்மர 
பினருக்கு வழங்கும்‌ ஒரு பட்டமாகிய “திருநெறிக்‌ காவலர்‌” 
என்பதை ஒப்பு நோக்குக. 


[ பதிப்பு: உரையுடன்‌, சோம சுந்தர தேசிகர்‌, சித்‌ 
தாந்தம்‌ இதழ்‌, 19382, பக்கம்‌ 47-64. ] 


நியதிப்‌ பயன்‌ 

வடமொழியில்‌ உள்ள குகபத்ததியின்‌ சாரமாக, 
ஆசிரியர்‌ ஞான சம்பந்தரை முன்னிலைப்‌ படுத்திப்‌ பாடியது... 
வினவும்‌ விடையுமாக 108 கட்டளைக்‌ கலித்துறைகள்‌ 
கொண்டது. நித்திய கரும நியதிகள்‌ ஒவ்வொன்றையும்‌. 
குறிப்பிட்டு, ஏன்‌ இவ்வாறு செய்ய வேண்டும்‌ என்று முதல்‌: 

28 பாடல்களில்‌ ஆசிரியர்‌ திருஞான சம்பந்தரை: * காழிக்‌, 
கண்ணுடைச்‌ சம்பந்தனே ”' என்று விளித்து வினவுகிறார்‌. 
மற்ற 74 பாடல்களில்‌ அவற்றுக்கு விடையைக்‌ குருவின்‌ 
கூற்றாக உரைக்கிறார்‌. நியதிகளுக்கு இந்நூல்‌ வினாவும்‌ 
விடையுமாய்‌ அமைந்தமைபோல வேறு இரு நூல்கள்‌ 
அமைந்துள்ளன. ஒன்று சதமணிக்‌ கோவை, காலத்தால்‌ 
முந்தியது. மற்றது குருமொழி வினா விடை ; பூசைக்‌ கிரியை, 
களை வினாவுவது ; பிற்காலத்தது. 


ஞான சாரம்‌ 


118 கட்டளைக்‌ கலித்துறைகளையுடையது. பாயிரம்‌ 
பகுதியில்‌ விநாயகர்‌ காப்பும்‌ நடராசர்‌ அம்பிகை நால்வர்‌ 
தொண்டர்‌ ஆகியோருக்குத்‌ தோத்திரமும்‌ கூறுகிறது. நூல்‌ 
முழுமையும்‌ சிவப்பிரகாச நூல்‌ அமைதியை ஒட்டிச்‌ சித்‌ 
தாந்த நூற்பொருளை முறையாக உரைக்கிறது. பின்வரும்‌ 
பாயிரப்‌ பாடல்கள்‌ நூற்‌ பொருளை உணர்த்தும்‌: 


மிக்கவே தாந்த சைவ மெய்ப்பொருட்‌ பயனாய்‌ மூவர்‌ 
தொக்கசெர்‌ தமிழ்சேர்‌ வாய்மைச்‌ சுருக்கமாய்‌ வாத வூர- 
ருக்குநின்றோதும்‌ உண்மைக்‌ குரியதாய்‌ இந்த நூற்குத்‌ 
தக்கபேர்‌ உரைக்கின்‌ ஞான சாரமாம்‌ பெயர தாமே. 


பொய்வகைச்‌ சாரு வாகன்‌ புகழ்சிவாத்‌ துவிதி ஈருய்‌ 
உய்பொருள்‌ இதுவென்‌ றெண்ணி இன்றள வுணர 
வொண்ணா 


மெய்தரு பொருளாய்‌ இன்ப வீட்டில்‌ வேதாந்த மான 
சைவ அத்‌ துவிதம்‌ தன்னைத்‌ தமிழினாற்‌ சாற்ற லுற்றாம்‌.. 


மாணாக்கன்‌ வினவுதலும்‌, ஆசிரியன்‌ அறிவுறுத்தலுமாக நூல்‌ 
பெரும்பகுதி இயன்றுள்ளது. 

ஞான சாரம்‌ என்ற பெயரில்‌ பல நூல்கள்‌ உள்ளன: 
வேதாந்தம்‌, வைணவம்‌, வீரசைவம்‌ என. ஆசிரிய மரபினர்‌ 
தத்தம்‌ சமய நூல்‌ இதே பெயரில்‌ செய்திருக்கின்றனர்‌. 

கண்ணுடைய வள்ளல்‌ செய்த ஞான சாரத்தையும்‌, ' திரு 
நெறி விளக்கமுடையார்‌ நூலையும்‌, ஒருங்கு வைத்து ஆராயும்‌ 
போது, இரு நூல்களுக்கு மிடையே ஒரு போட்டி இருந்‌ 
ததோ என்று எண்ணும்படி யுள்ளது. சரணாலயர்‌ மாணாக்‌ 
கரான ஒருவர்‌ திருநெறி விளக்கம்‌ செய்தார்‌ ; சரலையரே 
பின்‌ வள்ளலாகி ஞான சாரம்‌ செய்தார்‌. நூலின்‌ அமைப்பு, 
பாடல்‌ தொகை, பொருள்‌ முதலியன இவ்வாறு எண்ண 
இடங்‌ கொடுக்கின்றன. வள்ளல்‌ முதலில்‌ ஞான சாரம்‌ 
செய்திருக்க வேண்டும்‌. அவரிடம்‌ கொள்கையில்‌ வேற்றுமை 
கொண்டு விலகிய திருநெறி விளக்கமுடையாரான மாணாக்‌ 
கர்‌, ஞான சாரம்‌ என்ற பெயரை அங்கீகரிக்க மனமில்லா 
மலும்‌, வள்ளல்‌ படைத்துக்‌ கொண்ட திருநெறிக்‌ காவலன்‌ 
என்ற பட்டத்தை அங்கீகரிக்க மனமில்லாமலும்‌, தம்‌ மறுப்‌ 
பைத்‌ திருநெறி விளக்கம்‌ என்ற பெயருடைய நூலாக 
எழுதிக்‌ காட்டினார்‌ என்று கருத நியாயமுண்டு, சிவப்பிர 
காசத்தின்‌ விளக்கமே திருநெறி விளக்கம்‌ எனும்‌ முறையில்‌ 
அவர்‌ நூல்‌ செய்தமை இக்கருத்தை வலியுறுத்தும்‌ ; சிவப்‌ 
பிரகாசத்தில்‌ யாரும்‌ பிழைகாண முடியாதல்லவா ? மேலும்‌, 
அக்காலம்‌ சமய வாதம்‌ மலிந்த காலமென்பதும்‌ நன்கு 
சிந்திக்கத்‌ தக்கது. 
மாயாப்‌ பிரலாபம்‌ 

84 வெண்பாக்களால்‌ ஆன நூல்‌. பல முறை பதிப்‌ 
பிக்கப்‌ பெற்றுள்ளது. இதன்‌ சிறப்புப்‌ பாயிரப்‌ பகுதி 
தொடக்கத்தில்‌ காட்டப்‌ பெற்றுள்ளது. மாயை யாகிய 
பெண்‌, போதனை யிழந்து புலம்புதல்‌ என்பதே நூல்‌ கூறும்‌ 
பொருள்‌. நூல்‌ திருஞான சம்பந்தரைப்‌ போற்றுகிறது. 


பஞ்சமலக்‌ கழற்றி 


பஞ்ச மலங்களும்‌ கழல்வதைச்‌ சம்பந்தப்‌ பெருமானை 
முன்னிலைப்‌ படுத்திக்‌ கூறுவது. ஐந்து வெண்பாக்களை 

யுடையது. ஒழிவிலொடுக்கம்‌ 250ஆம்‌ பாடலில்‌ “பஞ்சமலக்‌ 
கொத்தறும்‌' என்று இவர்‌ கூறியிருப்பது கருதத்‌ தக்கது. 
சிவஞான போத விருத்தம்‌ 

: ்ரீமது வள்ளலார்‌ அருளிய திருவிருத்தம்‌ ”' என்ற 
தலைப்போடு, காழித்‌ தாண்டவராயர்‌ தாம்‌ செய்த திருவாசக 
உரையில்‌ சிவஞான போதச்‌ சூத்திரம்‌ பன்னிரண்டையும்‌ 
எழுதி, ஒவ்வொன்றிற்கும்‌ நேராக, பன்னிரு விருத்தங்களைக்‌ 
குறிப்பிட்டுள்ளார்‌. இவர்‌ கண்ணுடைய வள்ளல்‌ என்ற 
பெயரை இந்த இடத்தில்‌ குறிப்பிடாத போதிலும்‌ கூட 
வேறிடத்தில்‌ குறிப்பிட்டிருக்கிறார்‌. ** இந்தத்‌ தேவாரத்‌ 
திற்கு (திருவெழு கூற்றிருக்கை) திருஞான சம்பந்தக்‌ கண்‌ 
ணுடைய வள்ளலாரான பரம குருநாதன்‌ எழுதிய உரை '* 
என்று கூறுகிறார்‌. கண்ணுடைய வள்ளல்‌ நூலாகிய ஒழிவி 
லொடுக்கத்தில்‌ ஒரு பாடலை இவர்‌ மேற்கோள்‌ காட்டுவ 
தாலும்‌, வேறு வள்ளல்‌ மரபினர்‌ எவரையும்‌ குறிப்பிடாமை 
யாலும்‌, இவர்‌ கருத்து, இந்நூல்‌ கண்ணுடைய வள்ளல்‌ 
செய்ததாகும்‌ என்றே தெரிகிறது; இவருக்கு, வள்ளல்‌ 
என்றாலே கண்ணுடைய வள்ளல்தான்‌. பின்வருவது முதற்‌ ' 
சூத்திரத்துக்குரிய விருத்‌ தமாகும்‌: 


பதிபசு பாசமெனத்‌ தெரித்த மூன்றிற்‌ 
பதியாவ தொருபடிப்பட்‌ டுள்ளசகத்‌ திற்கு. 
முதுமறைநூ லவனவ ளதுவென்‌ நேோதும்‌ 
மூவகையுஞ்‌ செய்யவொரு முதலுண்‌ டாகும்‌ 
அதுபதியாஞ்‌ சுகந்தன்னை யழித்துக்‌ காத்திட்டு 
ஆக்குதலால்‌ அவனரனே யாவன்‌ மற்று 
விதிதனையும்‌ அரிதனையுங்‌ காட்டி யெல்லாம்‌ 
விளைந்தழியக்‌ கண்டுநிற்பன்‌ விமலன்‌ தானே. 


இப்பாடலின்‌ கருத்து “* கோயிலும்‌ வேடமும்‌ குருவும்‌ மெய்ப்‌ 
பொருளொன்றாய்‌ அனுபவராக்கையிற்‌ கதியினும்‌ பேரருட்‌ 
கதியினும்‌ பிரிவறக்‌ சண்டே ஆரருட்‌ சிவமாய்‌ அழிவரென்று 

உரைத்தது '” என்று எழுதப்பட்டுள்ளது. இதை எழுதி: 
னார்‌ காழித்‌ தாண்டவராயரேயாவார்‌. 

இச்சிவஞான போத விருத்தத்தைப்‌ கபம்‌. 
இது கண்ணுடைய வள்ளல்‌ ஐக்கிய வாத சைவத்தைத்‌ 
தழுவு முன்‌ செய்யப்‌ பெற்றிருத்தல்‌ கூடுமென்று கருதத்‌ 
தோன்றுகிறது. 


தேவார உரை 


கண்ணுடைய வள்ளல்‌ சில உரைகளும்‌ உரைநடை நூல்‌ 
களும்‌ செய்தார்‌. அவற்றை இனிப்‌ பார்ப்போம்‌. 

கண்ணுடைய வள்ளல்‌ சம்பந்தர்‌ தேவாரத்துள்‌ சித்‌ 
திரக்‌ கவிகளாயுள்ளவற்றுக்கு உரை எழுதியிருக்கிறார்‌ 
என்று தெரிகிறது. திருவெழு கூற்றிருக்கையின்‌ உரையைக்‌ 
காழித்‌ தாண்டவராயர்‌ முழுதும்‌ எடுத்துக்‌ கொடுக்கிறார்‌. 

“இத்தேவாரத்துக்குத்‌ திருஞான சம்பந்தக்‌ கண்‌ 
ணுடைய வள்ளலாரான பரமகுருநா தன்‌ எழுதிய உரையை: 
எமது குரவர்‌ அடியேற்கு உபதேசித்தபடி அவ்வனுபூதிகம்‌ 
மிகுந்து சிவரகசிய கதையாயிருப்பதால்‌ இந்தத்‌ திருவாசக 
உரை பொழிப்பனுபூதி அனுக்கிரகம்‌ செய்யும்‌ போது. முன்‌ 
அருளிய தேவாரங்களுடன்‌ இவைக்கும்‌ அருளிய அனுபூதிப்‌' 
படி. ஒன்றே பெரிய நல்‌ அடையாளமென எடுத்துக்காட்ட 
லாக எழுதியது.” 

அப்படியே மற்றோர்‌ இடத்தில்‌ வள்ளலார்‌ ஏகபாதத்‌ 
தேவாரத்திற்கு உரை எழுதியிருப்பதைக்‌ குறிப்பிடுகிறார்‌. 
இவ்விரண்டு குறிப்புக்களாலும்‌, கண்ணுடைய வள்ளல்‌, 
தேவாரத்துள்‌ சில பகுதிகளுக்கு உரை எழுதினார்‌ என்பது: 
தெளிவாகத்‌ தெரிகிறது. இது இயல்பே யாகும்‌. தாம்‌ வழி 
படும்‌ கடவுளாகக்‌ கொண்ட திருஞான சம்பந்தர்‌ பாடல்‌ 
களுக்கு இவர்‌ உரை எழுதியதில்‌ வியப்பில்லை. இவர்‌, எளி' 
தில்‌ பொருள்‌ விளங்காத சித்திரக்‌ கவிகளுக்கே உரை 

எழுதினர்‌. ஆனால்‌ இவ்வுரை இன்று கிடைப்பதாகத்‌ தெரியா 
வில்லை. சென்ற நூற்றாண்டில்‌ சுயம்பிரகாச யோகியார்‌ 
என்பவர்‌ “வேதாந்த சித்தாந்த சமரச நூல்‌' என்ற பெய 
ரோடு ஒரு நூல்‌ எழுதி 1887 இல்‌ வெளியிட்டார்‌. இதில்‌ 
இறுதிப்‌ பகுதி திருஞான சம்பந்தர்‌ தேவாரத்தில்‌ உள்ள 
சித்திரக்‌ கவிகளின்‌ உரையாகும்‌. இது வள்ளலாரின்‌ உரை 
யாய்‌ இருத்தல்‌ வேண்டும்‌; அல்லது யோகியார்‌ அதைத்‌ 
தழுவி எழுதியிருத்தல்‌ வேண்டும்‌. அவ்வளவே இப்போது 
சொல்லக்‌ கூடியது. 


திருக்களிற்றுப்படியார்‌ அனுபூதி உரை 

கண்ணுடைய வள்ளல்‌ திருக்களிற்றுப்படியாருக்குச்‌ 
சிறப்பானதோர்‌ அனுபூதியுரை எழுதியிருக்கிறார்‌. இது 
1962 இல்‌ அச்சாயிற்று. இவ்வுரையில்‌ உரையாசிரியர்‌ 
பெயர்‌ எங்கும்‌ சொல்லப்படவில்லை. ஆயினும்‌ இதனுள்‌ வரும்‌ 
ஒழிவு, கழற்றி என்ற சொல்லாட்சிகளைக்‌ கொண்டு, இவ்‌ 
வுரைகாரர்‌ கண்ணுடைய வள்ளலே என முடிவு செய்ய: 
வேண்டியிருக்கிறது. உரையாசிரியர்‌ ஆசிரியரைப்‌ பின்‌ வரு, 
மாறு போற்றுகிறார்‌: 
பொருளும்‌ மனையும்‌ அறமறந்து போக மறந்து புலன்மறந்து: 
கருவி கரண மவைமறந்து காலம்‌ மறந்து கலைமறந்து 
தருமம்‌ மறந்து தவமறந்து தம்மை மறந்து தற்பரத்தோடு 
உருகி யுருகி ஒருநீர்மை யாயே விட்டார்‌ உய்யவந்தார்‌. 


[பதிப்பு: 1952, மு. அருணாசலம்‌. விரிவான முன்னுரை 
பார்க்க. ] 
பேரானந்த சித்தியார்‌ 

இந்த நூல்‌ 708 விருத்தப்பாக்கள்‌ கொண்டது: 
திருநெல்வேலி திருநாவுக்கரசு சுவாமிகள்‌ மடத்து 
இராமலிங்க சுவாமிகளால்‌ 1908 இல்‌ அச்சிடப்பட்டது... 
“கிவானுபூதிச்‌ செல்வர்‌ செய்தது” என்று அப்பதிப்பில்‌ 

சொல்லப்பட்டுள்ளது; காப்பு வெண்பாச்‌ செய்யுள்‌ “முத்த 
ராம்‌ வித்தியானந்தர்‌ விளம்பிய பேரானந்த சித்தியார்‌” 
என்று சொல்லுகின்றது. நூல்‌ திருப்புன்முறுவல்‌, மெளன 
முத்திரை, பிடித்த முத்திரை, கன்மக்‌ கழற்றி, மாயைக்‌ 
கழற்றி, ஆணவக்‌ கழற்றி, போதக்‌ கழற்றி, அருட்கழற்றி, 
பொருட்‌ கழற்றி, முத்திநிலை வினுமொழி என்ற பத்துத்‌ 
தலைப்புக்களையுடையது. பின்வரும்‌ பாட்டு நூலின்‌ இப்பாகு 
பாட்டைக்‌ கூறுகிறது: 


திருப்‌ புன்‌ முறுவல்‌ மவுனமலர்ச்‌ 
செங்கை பிடித்த முத்திரையாற்‌ 
கருப்புக்‌ கழியா தெனை முமலக்‌ 
கன்ம முதற்போ தமுங்‌ கழற்றி 
அருப்புக்‌ குவித்திட்டு அவ்வருளும்‌ 
அழிவில்‌ பொருளுங்‌ கழற்றிமுத்தி 
விருப்புற்‌ றளித்தோன்‌ நூற்‌ றெண்பா 
விரை மாலிகைத்‌ தாள்‌ வாழியவே. 
நூற்பாடல்களைப்‌ பார்க்கும்‌ பொழுது இது கண்ணுடைய 
வள்ளல்‌ (அல்லது அவருடைய மாணாக்கர்‌ ஒருவர்‌) செய்திருக்‌ 
கிறார்‌ என்று கருதத்‌ தோன்றுகிறது. இக்கருத்துக்களும்‌, 
சொற்களும்‌, பொருளும்‌ இதற்குத்‌ துணை செய்கின்றன. 


இதன்‌ முதற்பகுதி, திருப்புன்முறுவல்‌; சிற்றம்பல 
நாடிகள்‌ சாத்திரக்‌ கொத்தில்‌ உள்ளது. 


பின்வரும்‌ ஒற்றுமைகளைக்‌ காண்க: பாடல்‌ 16, “எல்லா 
மலங்களும்‌ போய்‌ உய்ந்தவாறு””-வள்ளல்‌ பாடிய நூல்‌ பஞ்ச 
மலக்‌ கழற்றி என்பது. 34 ஆம்‌ பாடல்‌ ““ஒழிவில்லாது என்ன 
தெனதாய்‌ இரு””-வள்ளல்‌ பாடியது ஒழிவில்‌ ஒடுக்கம்‌. 
இங்கு ஆறு அதிகாரங்களின்‌ தலைப்பு கழற்றி; ஒழிவில்‌ 
ஒடுக்கத்திலும்‌ பல அதிகாரங்கள்‌ கழற்றி என்ற தலைப்‌ 
புடையன. 2௪ ஆம்‌ பாடல்‌ “தர்க்கம்‌ இறந்து சதுர்‌ இறந்து 
சார்வும்‌ இறந்து'” என்பது முதலான தொடர்கள்‌: வள்ளல்‌ 

எழுதிய திருக்களிற்றுப்படியின்‌ உரையின்‌ இறுதியில்‌: 
காணும்‌ “பொருளும்‌ மனையும்‌ அறமறந்து போக மறந்து 
புலன்மறந்து”” என்ற பாடலை நினைவூட்டுகின்றன. ஒரு 
சொல்லை மூன்று முறை தொடர்ந்து சொல்லும்‌ வழக்கத்தை 
இவருடைய ஒழிவில்‌ ஒடுக்க நூலில்‌ காண்கிறோம்‌. இச்‌ 
சித்தியார்‌ 40ஆம்‌ பாடலில்‌ “உன்‌ நட்பெல்லாம்‌ காக்கை 
உறவோ போ போ போ கண்டால்‌ நகைப்பேன்‌ காமியமே”” 
என்ற விடத்து, போ என்ற சொல்‌ இவ்வாறு மும்முறை 
வரக்‌ காண்கிறோம்‌. இவற்றாலும்‌ இவை போன்ற பிற 
ஒற்றுமைகளாலும்‌ இந்நூல்‌ கண்ணுடைய வள்ளல்‌ பாடினார்‌ 
என்பது பிழையாகாது. எனினும்‌, இது மேலும்‌ ஆராயத்‌ 
தகுந்தது. 


அதிகாரப்‌ பிள்ளை அட்டவணை 


தம்மிடம்‌ பணிவிடை செய்து வந்த ஒரு சைவருக்கு. 
எளிய நடையில்‌ உரைநடையாகக்‌ கட்டளை போலச்‌ சமய" 
உண்மைகளைத்‌ தொகுத்தெழுதிய சிறுநூல்‌ என்று கூறுவர்‌. 
இது, சிவஞான வள்ளல்‌ இதே பெயரில்‌ செய்த நூலினும்‌. 
வேறு போலும்‌. 


சிவானந்த மாலை, தத்துவ வீளக்கம்‌, திருநெறி வீளக்கம்‌ 
முதலான பல நூல்களை இவரே செய்தார்‌ என்று சிலர்‌ கருது 
கிறார்கள்‌. அது பிழை; இதன்‌ விளக்கம்‌ ஆங்காங்கு 14 ஆம்‌. 
நூற்றாண்டு வரலாற்றிலும்‌ இங்கு வேறிடத்திலும்‌ சொல்லப்‌ 
பட்டுள்ளது. மேலும்‌, பின்‌ வந்த ஆசிரியர்‌ சிலர்‌, வள்ளல்‌ 
என்ற பெயரால்‌ வழங்கின யாவும்‌ கண்ணுடைய வள்ளல்‌ 
செய்தனவே என்று எழுதியிருக்கிறார்கள்‌. உதாரணம்‌: 
நிட்டானுபூதி யுரையாசிரியரான முத்துக்கிருஷ்ண பிரமம்‌,. 
வேதாந்த சித்தாந்த சமரச நூலாசிரியரான சுயம்பிரகாச 
சுவாமி முதலானோர்‌; இக்கருத்து பிழை என்பது தெளிவு. 

பிராசாத தீபம்‌ 


பிராசாத அகவல்‌ பற்றிக்‌ கூறிய இடத்தில்‌ பிராசாதம்‌ 
என்ற சொல்லின்‌ பொருளை அறிந்தோம்‌; சிவஞான கதியா 
கிய முத்தியைக்‌ கொடுப்பது பிராசாதம்‌; இது ஒரு யோக 
நெறி. சித்தியாரில்‌ குறிப்பாகவும்‌ தத்துவப்பிரகாசத்தில்‌ 
விளக்கமாகவும்‌ இது சொல்லப்பட்டுள்ளது; அங்குக்‌ கூறிய 
அகவல்‌ இந்த யோக நெறியை நன்கு விளக்கும்‌. இவ்வாறு 
விளக்கம்‌ உரைக்கும்‌ நூல்களில்‌ சிறப்பானது, இவ்வகவலை 
யடுத்துத்‌ தோன்றிய பிராசாத தீபம்‌. இதன்‌ ஆசிரியர்‌ 
பெயர்‌ தெரியவில்லை. ஆயினும்‌, நூற்பாயிரப்‌ பாடல்கள்‌, 
ஆசிரியரும்‌ அவர்‌ காலமும்‌ குறித்த சில செய்திகளை நமக்‌ 
.குத்‌ தெரிவிக்கின்றன. 


முதலாவது, காப்புச்‌ செய்யுள்‌, விநாயகர்‌ வணக்கம்‌: 


வையமிசை மன்னுயிர்கள்‌ முத்திபெற அரனருளால்‌ 
வகுத்த நூலில்‌ 

எய்துபிரா சாதம்‌உரைத்‌ தற்கு இறைவன்‌ இமவரையின்‌ 
இறைவி ஈன்ற 

செய்யநிறத்து ஒருகோட்டு மும்மதத்து நால்வாய்‌ஐங்‌ 
கரம்‌ சேர்‌ காழிக்‌ 

கைவரையின்‌ இருபதம்‌எம்‌ கண்ணிணைசேர்த்து 
இதயமதில்‌ கருதல்‌ செய்வாம்‌. 


இங்கு ஆசிரியர்‌ சீகாழியிலுள்ள விநாயகருக்கு வணக்கம்‌ 
கூறுகிறார்‌. எனவே இவர்‌ சீகாழிப்‌ பதியினர்‌ என்று நாம்‌ 
கருதலாம்‌. இனி இரண்டாவதாக, குருவணக்கம்‌ கூறும்‌ 
செய்யுளையும்‌ பார்க்கலாம்‌: 


விம்சதியும்‌ சோடசமும்‌ துவாதசமும்‌ தசமும்நவம்‌ 
மேவும்‌ எண்ணாறு 

ஐங்‌ கலையின்‌ நாமத்தால்‌ எண்வகையாய்‌ ஆகமங்கள்‌ 
அறைந்த வாற்றால்‌ 

வெங்குருமா நகர்‌ வள்ளல்‌ பதம்பரவி எண்ணிரண்டு 
கலையின்‌ மேன்மை 

துங்கம்‌ உறப்‌ பிராசாத தீபம்‌ எனத்‌ தமிழினால்‌ 
சொல்லல்‌ உற்றாம்‌. 


இங்கு “வெங்குருமா நகர்‌ வள்ளல்‌ பதம்பரவி'” என்ற 
தொடர்‌ கவனிக்கத்‌ தக்கது. வெங்குரு என்பது சீகாழி. 
வள்ளல்‌ என்பது, நூலின்‌ பொருளையும்‌, காலத்தையும்‌ 
பார்க்கும்போது, சீகாழியில்‌ சிறந்த சைவ ஆசாரியராய்ப்‌ 
புகழ்‌ பெற்றிருந்த காழிக்‌ கண்ணுடைய வள்ளலைக்‌ குறிப்‌ 
பதாகும்‌. இங்ஙனமாயின்‌ பிராசாத தீபம்‌ பாடிய ஆசிரியர்‌ 
கண்ணுடைய வள்ளலின்‌ சீடராவார்‌. வள்ளலுக்குச்‌ சீடர்‌ 
பலர்‌ இருந்தனர்‌. அவர்களுள்‌ இவரும்‌ ஒருவராகிறார்‌. 
நூலின்‌ சொல்லமைதி பொருளமைதிகளை ஆராயும்போது 
இது கண்ணுடைய வள்ளலே செய்ததெனச்‌ சொல்வதற்‌ 
கில்லை; சுயம்பிரகாசர்‌ செய்திருக்கலாம்‌. 


பிராசாத தீபம்‌ என்ற இந்த நூல்‌ தமிழிலே மிகவும்‌ 
விரிவான பிராசாத சாத்திரம்‌. கமலை ஞானப்பிரகாசர்‌ 
பாடிய பிராசாத மாலைக்கும்‌, குருஞான சம்பந்தர்‌ பாடிய 
பிராசாத விருத்தத்துக்கும்‌ இது காலத்தால்‌ முந்தியது. 
வள்ளல்‌ காலத்தையொட்டிப்‌ பார்க்கும்போது, இந்நூலாசிரி 
யர்‌ காலம்‌ 1425-1450 ஆகிறது. இவர்‌ பெயரோ வரலாறோ 
தெரியவில்லை. இந்நூலில்‌ 87 எண்சீர்‌ ஆசிரியவிருத்தங்‌ 
கள்‌ உள்ளன. இவை மிகவும்‌ சிறப்பான முறையில்‌ பிரா 
சாதம்‌ பற்றிய எல்லாச்‌ செய்திகளையும்‌ நன்கு உரைக்‌ 
கின்றன. 


[பதிப்புக்கள்‌: சோமசுந்தர தேசிகர்‌ பதிப்பு, மூலம்‌ 
மட்டும்‌ செந்தமிழ்‌ 29-10. யாழ்ப்பாணப்‌ பதிப்பு, அச்சு 
வேலி ௪. குமாரசுவாமிக்‌ குருக்கள்‌ உரை; சிறப்பான வட 
மொழி தென்மொழி மேற்கோள்‌ உடையது, 1933.] 

சுயம்பிரகாச வள்ளல்‌ 


இவர்‌ காழிக்‌ கண்ணுடைய வள்ளலின்‌ மாணாக்கருள்‌ 
ஒருவர்‌. அவர்‌ ஏற்படுத்திய வள்ளலாதீனத்தில்‌ அவருக்‌ 
குப்‌ பின்‌ தலைவராயிருந்தவர்‌. இவருடைய மாணாக்கர்‌ சிவ 
ஞான வள்ளல்‌; அவர்‌ தம்‌ குருவைப்‌ பல இடங்களில்‌ 
துதிக்கிறார்‌: 

பாச மைந்தையும்‌ தனித்தனிப்‌ பரிந்திட நீக்கி 

நேசமாகிய அறிவுரு நீ எனக்‌ காட்டிப்‌ 

பேசும்‌ ஏழ்வகைப்‌ பிறப்புனக்‌ கிலையெனப்‌ பேசித்‌ 

தூசு நீக்கிய சுயம்பிர காசனைத்‌ தொழுவாம்‌ 


என்பது ஒரு பாட்டு. மேலும்‌, “வாழி சுயம்பிரகாசப்‌ பெய 
ரோன்‌ மாணாக்கர்‌” என்று இவர்‌ பாடுவதால்‌ சுயம்பிரகாசர்‌ 
மடத்துத்‌ தலைவராய்ப்‌ பல மாணாக்கருக்குக்‌ குருவாய்‌ இரும்‌ 
தார்‌ என்று நாம்‌ யூகிக்கலாம்‌. சிவப்பேறு, ஐக்கியவியல்‌ 
என்ற நூல்களும்‌, சிவானந்த மாலையில்‌ 6 செய்யுளும்‌ இவர்‌ 
செய்தார்‌ என்று முத்துத்‌ தாண்டவராய பிள்ளை எழுதியிருக்‌ 
கிறார்‌: இக்கூற்றுக்கு ஆதாரம்‌ எங்கும்‌ காணப்பட்டிலது. 
சிவப்பேறு கிடைக்காமையால்‌ அதுபற்றி எதுவும்‌ சொல்‌ 
வதற்கில்லை. ஐக்கியவியல்‌ 16ஆம்‌ நூற்றாண்டில்‌ வாழ்ந்த 
மறைஞான சம்பந்தர்‌ பாடியது. சிவானந்த மாலை முழுமை, 
யும்‌ சம்பந்த முனிவரே பாடியது; பிறர்‌ பாடினார்‌ என்ற வர 
லாறே இல்லை. 


கண்ணுடைய வள்ளலின்‌ மாணாக்கராகிய இவர்‌ 
7422-50 ஆகிய காலத்தில்‌ இருந்திருக்கக்‌ கூடும்‌. இவர்‌ 
நூல்‌ செய்ததாகத்‌ தெரியவில்லை. 


சிவஞான வள்ளல்‌ 


இருபது சிறு சாத்திர நூல்கள்‌ கொண்ட தொகுப்பு 
வள்ளலார்‌ சாத்திரம்‌ என்ற பெயரோடு வழங்குகிறது. இது 

ஓரளவு நன்கு பிரசாரம்‌ உடைய நூல்‌. இது வேதாந்த நூல்‌ 
என்பதே பொதுவான கருத்து. இதைச்‌ செய்தார்‌ சிவஞான 
வள்ளல்‌. தொகுப்பின்‌ இறுதியிலுள்ள பின்வரும்‌ வரிகள்‌ 
இதை உணர்த்தும்‌: 

தினகரன்‌ உதய மென்னத்‌ திருவுளம்‌ மகிழ்ந்து ரைத்தான்‌ 
புனலிடை ஆழாக்‌ காழிப்‌ புரிவரு போத வள்ளல்‌; 


[போதம்‌-—சிவஞானம்‌. ] 
இருபதிவ்‌ வுண்மை நூலும்‌ இயல்பிய ஞானவள்‌ எல்‌. 


இவ்வரிகளால்‌ இவர்‌ சிவஞான வள்ளல்‌, சீகாழிப்பதியினர்‌ 
என்று அறிகிறோம்‌. காழிக்‌ கண்ணுடைய வள்ளலின்‌ சீடர்‌ 
சுயம்பிரகாச வள்ளல்‌; சுயம்பிரகாசருடைய சீடர்‌ சிவஞான 
வள்ளல்‌. இவர்‌ சுயம்பிரகாசரைப்‌ பல இடத்தும்‌ துதிப்ப 
தோடு, குருவாகவே குரு வணக்கப்‌ பாடலும்‌ பாடுகிறார்‌. 


அப்பிர மேய போற்றி ஆருயிர்த்‌ துணைவா போற்றி 
ஒப்பிலா ஒருவ போற்றி உணர்பவர்க்‌ கணியா போற்றி 
நட்பய லில்லோய்‌ போற்றி நாதாந்த நாதா போற்றி 
சுப்பிர மணியா போற்றி சுயம்பிர காசா போற்றி. 


இதனேடு கண்ணுடைய வள்ளலையும்‌ போற்றுகிறார்‌: 


புண்ணுடலை நீப்பேனோ பொன்றாத மெய்ஞ்ஞானக்‌ 
கண்ணுடைய வள்ளல்பதங்‌ காண்பேனோ--எண்ணுடைய 
அஞ்செழுத்தின்‌ உண்மை அறிவேனோ ஆங்க தனுட்‌ 
பிஞ்செழுத்தைப்‌ பின்னிடுவே னோ. 


சீகாழியில்‌ வாழ்ந்த சமயாசாரியர்‌ அனைவரும்‌ ஞானசம்பந்‌ 
தரைப்‌ பெரிதும்‌ போற்றுவார்கள்‌. அந்த மரபுக்‌ கேற்ப 
இவரும்‌ மிகப்‌ பலவான இடங்களில்‌ சம்பந்தரையும்‌ அவர்‌ 
பாடல்களையும்‌ பொதுவாகவும்‌ தலைப்பைச்‌ சுட்டியும்‌ குறிப்பிடு 
கிறார்‌. (சிந்தனை வெண்பா 382.) 

பவனமாய்ச்‌ சோடையாய்‌ என்றபத்துப்‌ பாட்டும்‌ 
சிவன்தாள்‌ அடைவோர்க்குத்‌ தெப்பம்‌ கவலை 
உருவழியச்‌ சொன்ன உபதேசம்‌ அன்றோ 
சொருபத்‌ திருப்பா சுரம்‌. 

“பவனமாய்ச்‌ சோடையாம்‌” என்பது சம்பந்தர்‌ தேவாரம்‌. 


இங்ஙனமே இவர்‌, அப்பர்‌, சுந்தரர்‌, அம்மையார்‌, 
மாணிக்கவாசகர்‌, திருமூலர்‌, சேரமான்‌, நக்கீரர்‌, பட்டினத்‌ 
தார்‌ பாடல்களையும்‌ தொடர்களையும்‌ சொற்களையும்‌ ஏராள 
மாக எடுத்துரைக்கிறார்‌. சித்தாந்த சாத்திரங்களில்‌ சிவ 
ஞான போதம்‌, சித்தியார்‌, உமாபதியார்‌ நூல்கள்‌ ஆகியவை 
அதிகமாய்ப்‌ பயில்கின்றன. திருக்குறளைப்‌ பலமுறை உப 
யோகிக்கிறார்‌. சிற்றம்பல நாடி நூல்களையும்‌ அவர்‌ பெயரை 
யும்‌ குறிப்பிடுகிறார்‌. இவர்‌ எடுத்தாளும்‌ நூல்கள்‌ சிவவாக்‌ 
கியர்‌ பாடல்‌, திருப்புகழ்‌, கந்தரனுபூதி, திருப்பாதிரிப்‌ 
புலியூர்க்‌ கலம்பகம்‌, விநாயகர்‌ அகவல்‌, தேவிகாலோத்தரம்‌, 
சர்வ ஞானோத்தரம்‌ என்பன. 


கண்ணுடைய வள்ளல்‌ காலம்‌ 1400-25 என்று நாம்‌ 
முடிவு செய்வதால்‌, அவர்‌ மாணாக்கரின்‌ மாணாக்கராகிய 
சிவஞான வள்ளல்‌ வாழ்ந்தது 1450-75 என்று கருதுதல்‌ 
பொருந்தும்‌. இவர்‌ குறிப்பிடும்‌ நூல்களும்‌ ஆசிரியர்களும்‌ 
இக்காலப்‌ பகுதிக்கு முன்பேயிருந்தனர்‌ என்று ஆங்காங்கு 
செய்து வந்த முடிவு பெரிதும்‌ ஒப்பக்‌ கூடியது. சிவவாக்கி 
யர்‌ முதல்‌ தேவிகாலோத்தர ஆசிரியர்‌ வரை அனைவரும்‌ 
74-75 நூற்றாண்டுகளில்‌ வாழ்ந்தனரென்ற கருத்துக்குச்‌ 
சிவஞான வள்ளல்‌ ஆதரவு தருகிறார்‌. 


சிவஞான வள்ளல்‌ தம்முடைய நூல்களில்‌ மிகச்சிறப்‌ 
பான சைவ சித்தாந்தம்‌ கூறுகின்றார்‌. சரியை, கிரியை, 
யோகம்‌, ஞானம்‌ ஆகிய நாற்பாதங்கள்‌, பதி பசு பாச இலக்‌ 
கணங்கள்‌, பாசமோசனம்‌, துறவு இலக்கணம்‌, கொல்லாமை 
முதலான கருத்துக்கள்‌, இவரைச்‌ சிறந்த சைவ சித்தாந்த 

ஆசிரிய ரென்றே தெரிவிக்கும்‌. சந்தான குரவரையும்‌ திரு 
முறை ஆசிரியர்களையும்‌ இவர்‌ போற்றும்‌ முறையானது இந்‌ 
நிலைக்குச்‌ சான்று. 
சிவஞான போதத்தாற்‌ சென்மவிடாய்‌ தீர்ந்து 
சிவஞான சித்தியால்‌ தேறிச்‌-— சிவஞான 
போதத்தை மெய்கண்டான்‌ போதித்தான்‌ சித்தியினைச்‌ 
சாதித்தான்‌ தான்‌ அருணந் தி. 
மற்றிரண்டும்‌ ஆய்ந்து மருவில்‌ உமாபதியார்‌ 
சொற்ற சிவப்பிரகா சத்தொன்னூல்‌--அற்றநிலை 
ஆங்கதுவே சீ வன்முத்த னாக்குவிக்கும்‌ அந்நூலே 
ஓங்குக நீ டுழியும்‌ பின்‌ னும்‌. 
அம்மைதிரு அந்தாதி நக்கீரர்‌ அந்தாதி - 
'பொய்ம்மையிலாப்‌ பொன்‌ வண்ணத்‌ தந்தாதி-செம்மைத்‌ 
திருமூலர்‌ மாலையிவை சித்தாந்த மாகும்‌ 
வருமூவர்‌ வாக்கியமு மாம்‌. 


சித்தாந்த மென்னுக்‌ திருவிளக்கைக்‌ கொண்டறிந்தேன்‌ 
முத்தாந்த ஆவி முதற்பொருளைச்‌-சித்தாந்தத்‌ 

தேனைப்‌ பருகிச்‌ செனன மரணமெனும்‌ 

கானைக்‌ கடந்தொழிந்தேன்‌ காண்‌. 


கண்ணுடைய வள்ளல்‌ ஐக்கியவாத சைவத்தைத்‌ 
தழுவிய போதிலும்‌ கூட, அவர்‌ பின்‌ வந்துள்ளோரிடம்‌ 
சைவ சித்தாந்தமே ஓங்கியிருப்பதற்கு, சிவஞான வள்ளல்‌ 
சான்றாவார்‌. இவர்‌ நூல்கள்‌ முழுமையிலும்‌ திருமுறை 
மணமும்‌ சித்தாந்த சாத்திர மணமும்‌ கமழும்‌. திருமந்திரப்‌ 
பாடல்களை அப்படி அப்படியே எடுத்து வைத்திருக்கிறார்‌. 
கொல்லாமை பற்றி இவர்‌ பாடிய பின்வரும்‌ பாடல்‌ எல்‌ 
லோரும்‌ நன்கு அறிந்தது: 
அம்மா என அலற ஆருயிரைக்‌ கொன்றருந்தி 
இம்மா னிடரெல்லாம்‌ இன்புற்‌ றிருக்கின்றார்‌ 
அம்மா எனுஞ்‌ சத்தம்‌ கேட்டகன்ற மாதவர்க்கும்‌ [வதே. 
பொய்ம்மா நிரைய மென்றாற்‌ புசித்தவர்க்கென்‌ சொல்லு 


பதி 
ர்‌ 

இவர்‌ நூலில்‌ பழமொழிகள்‌ நிரம்பப்‌ பயில்கின்றன. நூலுள்‌ 
காழியன்றிக்‌ குறிப்பிடப்பட்டுள்ள வேறு தலங்கள்‌, அவி 
நாசி, மயிலை, மறைக்காடு, மழபாடி; இவையன்றி ““ஈசனிருக்கு, 
மிடமெல்லாம்‌ சென்று இறைஞ்சிப்‌ பாசம்‌ அறுக்க. 
வேண்டும்‌'” என்று சொல்லுகின்ற இடத்தில்‌ வேறு பத்‌ 
தொன்பது தலங்களைக்‌ குறிப்பிடுகின்றார்‌. 


இவ்வாறு சைவ சித்தாந்தத்தையே பற்றியிருந்த இவ்‌ 
வள்ளல்‌, வேதாந்தத்தையும்‌ வைணவத்தையும்‌ பின்பற்றி 
அறநெறியில்‌ உபதேசம்‌ செய்கின்றார்‌. கீதையையும்‌ ஈம்‌. 
மாழ்வாரையும்‌ குறிப்பிடுவதோடு, திருவாய்‌ மொழிப்‌ பாடல்‌: 
களையும்‌ மேற்கோளாகச்‌ சொல்கிறார்‌. அன்றியும்‌, ஈம்மாழ்‌ 
வாரை முதன்‌ முதல்‌ மதுரகவி ஆழ்வார்‌ சென்று தரிசித்த 
போது கேட்ட "கேள்விக்கு விடையாக நம்மாழ்வார்‌ கூறிய: 
“அத்தைத்‌ தின்று அங்கே கிடக்கும்‌ ”” என்ற சொற்களைப்‌ 
பழமொழி என்றே இவர்‌ குறிப்பிடுகிறார்‌. மேலும்‌, சிற்றம்பல: 
நாடி. வெண்பாவினால்‌ நாடிகளுக்கு மழபாடி மாணாக்கர்‌ 
ஒருவர்‌ இருந்தார்‌ என்றும்‌, அவருக்குப்‌ பக்குவம்‌ குறைவாய்‌: 
இருந்தமையால்‌ ஆசிரியர்‌ பின்னும்‌ ஒருமுறை உபதேசம்‌ 
செய்ய வேண்டியிருந்தது என்பதையும்‌ நாம்‌ அறிந்தோம்‌. 
அவர்‌ காலத்திற்குப்‌ பின்‌ மழபாடி மாணாக்கன்‌ அல்லது மழ 
பாடிப்‌ பண்டாரம்‌ என்ற தொடர்‌ ஏளனத்துக்கான தொட. 
ராக மாறிவிட்டதென்றும்‌ இவர்‌ பாடலால்‌ அறிகிறோம்‌: ்‌ 


அறிவு திருவிதத்துக்‌ கப்பால்‌ அறியும்‌ 
அறிவு சிவமதுவே நீயாம்‌--அறிவொன்றிக்‌ 
கண்டாருங்‌ காணாக்‌ கதியை மழபாடிப்‌ 
பண்டாரங்‌ காணும்‌ படி. 


வள்ளல்‌ சாத்திரம்‌ என்ற பெயரே இந்நூல்‌ தொகுப்‌ 
பினிடத்துப்‌ பின்வந்தோர்‌ கொண்டிருந்த ஈடுபாட்டைக்‌ 
காட்டும்‌. இந்நூல்‌ எளிய நடையில்‌ சாத்திர உண்மைகளை" 
நன்கு உபதேசிக்கிறது. நல்ல தமிழ்‌. பிற வேதாந்த. 


இ 

நூல்களில்‌ காணுகின்றது போல, மொழியானது இங்கு வள 
மில்லாத மொழி அன்று: இது வளமிக்க செம்பாகமான 
சிறப்புடைய நடை. இருப்பினும்‌, ஆசிரியர்‌ வேதாந்தமும்‌ 
சைவ சித்தாந்தமும்‌ கலந்து சமரசமாகச்‌ சொல்வதால்‌, 
சைவர்கள்‌ இதைப்‌ பெரிதும்‌ போற்றவில்லை என எண்ணு 
கிறோம்‌. எனினும்‌, இது சைவத்திற்கே பெரிதும்‌ அரண்‌ 
செய்யவல்ல நூல்‌ என்பது நன்கு புலனாகின்றது. 


இதனுள்‌ அடங்கிய இருபது பகுதிகளும்‌ பின்வருவன. 


சத்திய ஞான போதம்‌ 

சத்திய ஞான போதத்‌ தமிழ்‌ என்று பாயிரம்‌ கூறும்‌. 
நூற்பாவினால்‌ 116 பாடல்கள்‌ உடையது. பாயிரம்‌, பதி, 
பசு, பாசம்‌, உபதேசம்‌, அணைந்தோர்‌ தன்மை என்ற இயல்‌ 
கள்‌ கொண்டது. பதி, பசு, பாசம்‌ கூறிற்றாயினும்‌, ஆசிரியர்‌ 
கொள்கை வேதாந்தமே. 


பிரம கீதையைப்‌ பேசினவன்‌, மறலியை முனிந்தவன்‌, 
கான்முகத்திலிருந்து நான்மறை உரைத்தவன்‌, உபநிடதத்‌ 
தில்‌ ஒலித்தவன்‌, யானைக்கு அருள்‌ செய்தவன்‌, பிரகலாத 
னுக்கு வெளிப்பட்டவன்‌, துருபதன்‌ மகளுக்குத்‌ துகில்‌ 
ஈந்தவன்‌, அருச்சுனனுக்கு அமரிடை ஞானமீந்தவன்‌; கல்‌ 
லாலின்‌ கீழ்‌ ஞானம்‌ புரிந்தவன்‌, புரமெரித்தவன்‌--அவனே 
பிரமம்‌ என்று கூறுகின்றார்‌. 


கேவல ஞானக்‌ கிழவன்‌ ஆளுடைப்‌ 

பிள்ளை நாவரசு பேரா ரூரன்‌ 

அரதன வாக்கியன்‌ அருந்தமிழ்‌ மூலன்‌ 

சீவன்‌ முத்தர்‌ திருவாய்‌ மலர்ந்த 

நூல்பவ நோய்க்கு நுண்ணிய மருந்தே 
“என்று சைவ சமயாசாரியர்‌ நூல்கள்‌ முதலியவற்றையும்‌ 
குறிப்பிடுகின்றார்‌. 


ஷ்‌ 

பதி பசு பாச விளக்கம்‌ 


இது 257 விருத்தங்களுடைய சிறப்பு மிகுந்த நூல்‌. 
சுயம்பிரகாசருக்குக்‌ குருவணக்கம்‌ கூறுகிறார்‌. திருமூலரை 
யும்‌ வியாசரையும்‌ வணங்குகிறார்‌. முன்கூறிய கொல்லாமை: 
குறித்த அம்மா என அலற” என்ற பாட்டு இதில்‌ வருகிறது. 
மூன்றே பாடலில்‌ தசகாரியம்‌ கூறப்பட்டுள்ளது. சந்நி 
யாசம்‌, அதிவருணாச்சிரமி இலக்கணம்‌ கூறுகிறார்‌. (பிற்‌: 
காலத்தில்‌ கி. பி. 16ஆம்‌ நூற்றாண்டில்‌ வாழ்ந்த சிவாக்கிர 
யோகி மட்டுமே அதிவருணாச்சிரமி என்று பெயர்‌ பெற்றிருந்‌ 
தார்‌.) ஒரு பாடலில்‌ * கொல்லா விரதமே விரதம்‌... தேவி 
காலோத்தரத்‌ தேற்றமே தேற்றம்‌” என்றும்‌ கூறுகிறார்‌. 
தேவி காலோத்தரத்தின்‌ காலமும்‌ இதனால்‌ வரையறுக்கப்‌ 
பெறுகிறது. 


சித்தாந்த தரிசனம்‌ 


பாயிரம்‌, பதி, பசு, பாசம்‌, பாசமோசனம்‌, சிவ யோகம்‌ 
என்று ஐந்தியல்களையும்‌ 879 குறட்பாக்களையும்‌ உடையது. 
சைவ நூல்கள்‌ பலவற்றின்‌ கருத்துக்களை ஒரு சேரத்‌ தொகுத்‌ 
துக்‌ கூறுவது. திருக்களிற்றுப்படி, கந்தரலங்காரத்‌ தொடர்‌ 
களும்‌ இதனுள்‌ காணப்படும்‌. 


உபதேச மாலை 


நூறு வெண்பாக்கள்‌ உடையது. இது பத்துப்‌ பாடல்‌ 
களில்‌ தசகாரியம்‌ கூறுகின்றது. கொல்லா விரதம்‌ இங்குக்‌ 
கூறப்பட்டுள்ளது. பற்றற்று முத்தி பெற்றவர்களைக்‌ கூறும்‌ 
போது, சுகன்‌, வாமதேவன்‌, துருவாசன்‌, காதி மகன்‌, 
விதுரன்‌, வெண்காடன்‌, மாறன்‌, பத்திரகிரி ஆகியோரைக்‌ 
குறிப்பிடுகிறார்‌. ஆசரிக்கும்‌ தன்மையினால்‌ ஆசாரியன்‌ என்‌ 
னும்‌ பெயர்‌ ஆசாரியர்க்கு அமரும்‌ என்றும்‌ கூறுகிறார்‌. 
சைவபரமான தசகாரியம்‌ சொல்லப்பட்டுள்ளது. 


சைவ இலக்கியம்‌--சிவஞான வள்ளல்‌ ' 215 


சிவஞானப்‌ பிரகாச வெண்பா 

நூறு வெண்பா உடையது. ஆகமச்‌ சிறப்புக்‌ கூறும்‌ 
போது தேவி காலோத்தரத்தைக்‌ குறிப்பிடுகிறார்‌. இந்‌ 
நூல்‌ அப்பர்‌, மெய்கண்டார்‌, அருணந்தி, உமாபதி, கண்‌ 
ணுடைய வள்ளல்‌, காரைக்காலம்மை, நக்கீரர்‌, திருமூலர்‌, 
சம்பந்தர்‌ ஆகியோரைக்‌ குறிப்பிடுகிறது. சம்பந்தர்‌ திரு 
வள்ளுவர்‌ ஆகியோரையும்‌ பாடல்களையும்‌ அற்புதங்களையும்‌ 
குறிப்பிடுகிறார்‌. மீண்டும்‌ மீண்டும்‌, “முத்தியிலும்‌ மும்முத 
லும்‌ உரைப்பது சத்தியமோ” என்று கேட்கிறார்‌ (17, 93). 
இவர்‌ கருத்தைப்‌ பின்வரும்‌ பாடல்‌ விளக்கும்‌ : 

சைவம்‌ சிவத்தோடு சம்பந்த மானமையாற்‌ 

சைவமே அத்துவிதம்‌ சாதிக்கும்‌--சைவத்தைர 

வேறென்று கொள்ளற்க வேறற்ற வேதாந்தக்‌ 

கூறென்று கொள்ளுதலே கோள்‌. 
ஞான விளக்கம்‌ 

101 வெண்பாக்களையுடைய நூல்‌. பின்வரும்‌ பாடல்‌ 
ஆசிரியருடைய கருத்தைக்‌ காட்டுகிறது: 

சம்பந்தர்‌ பேரறிவும்‌ வாகீசர்‌ தம்துறவும்‌ 

நம்பியா ரூரர்தம்‌ ௩ட்பினையும்‌--அன்புருவாம்‌ 

திண்ணனார்‌ பேரன்பும்‌ சிறுத்தொண்டர்‌ பத்தியையும்‌ 

அண்ணலே எற்கீந்‌ தருள்‌. 
சிறப்பான சித்தாந்தக்‌ கருத்துக்களையும்‌ வேதாந்தக்‌ கருத்‌ 
தையும்‌ சேர்த்து உரைக்கிறார்‌. 
அத்துவிதக்‌ கலிவெண்பா 

20 கண்ணிகள்‌. குரு உபதேசச்‌ சிறப்பைக்‌ கூறும்‌. 
உமாபதியார்‌ வாக்கு எங்கும்‌ பயில்கிறது. 
அதிரகசியம்‌ 

ஆன்மா குருவைத்‌ தேடிக்‌ கண்டு உபதேசம்‌ பெறு 
வதைக்‌ கூறுகிறது. துறவு இலக்கணம்‌ சுவைபடச்‌ சொல்‌ 
லப்பட்டுள்ளது. 66 விருத்தங்கள்‌. 


ழு 

சிவாகமக்‌ கச்சிமாலை 


“கச்சி ஏகம்பனே” என்ற முடிபுடைய 100 கட்டளைக்‌ 
கலிதுறைப்‌ பாடல்கள்‌. 


கருணாமிர்தம்‌ 

பெரும்பாலும்‌ *திருப்புலிவனத்துளானே' என்ற 
முடிபையுடைய 64 விருத்தங்கள்‌. இங்கு (89) சீவாக்கர்‌ 
என்று சிவவாக்கியர்‌ குறிப்பிடப்‌ பட்டுள்ளார்‌. மதுரைத்‌ 
திருவிளையாடல்‌ சிலவும்‌ கூறப்பட்டுள்ளன. புலி வனம்‌ 
என்பது புலி பூசித்த தலம்‌; செங்கற்பட்டு மாவட்டத்தில்‌ 
உள்ளது போலும்‌. ஒரு பாடல்‌ (88) ஐந்து அடிகள்‌ 
கொண்டது. பின்வரும்‌ பாடல்‌ கருதத்தக்கது. 


சைவ சித்‌ தாந்த மெல்லாம்‌ தானவ னாகி நிற்றல்‌ 

மையறு வேத சித்தம்‌ மற்றது நானே என்னல்‌ 

உய்வகை இரண்டும்‌ஒன்றென்‌ நறோதிஎன்‌ னுயிர்க்கிலாபம்‌ 
செய்த சற்‌ குரவன்‌ நீயே திருப்புலி வனத்து ளானே. 


சுருதிசார விளக்கம்‌ 

மகா வாக்கியங்கள்‌ நான்கின்‌ பொருளை விளக்குகின்ற 
91 விருத்தப்‌ பாடல்களையுடையது. திருமூலர்‌, சடகோபர்‌, 
சீவாக்கர்‌, வெண்காடர்‌, சுயம்பிரகாசர்‌ ஆகியோரை 
ஆசிரியர்‌ இங்குத்‌ துதிக்கிறார்‌. பிரமனையும்‌ சனகனையும்‌ சுக 
முனிவன்‌ வினவுவதாக நூல்‌ அமைந்துள்ளது. 


சிந்தனை வெண்பா 

26 வெண்பா, திருஞான சம்பந்தரைத்‌ துதிப்பது. மெய்‌ 
கண்டார்‌, வெண்காடர்‌, எம்குரு, சிற்றம்பலவர்‌, சுகர்‌ ஆகிய 
ஐவர்‌ பூரணர்கள்‌ என்கிறார்‌. சம்பந்தர்‌ பாடல்கள்‌ பல 
சொல்லப்பட்டுள்ளன. ்‌ 


சைவ இலக்கியம்‌--சிவஞான வள்ளல்‌ 217 


'நிராமய அந்தாதி 

10 வெண்பா, சம்பந்தர்‌ தோத்திரம்‌. துரைக்‌ காழிச்‌ 
சம்பந்தர்‌ என்கிறார்‌. துரை-தோன்றல்‌ அல்லது தலைவன்‌. 
இச்‌ சொல்லை இரட்டையரும்‌ பின்னர்‌ அருணகிரிநா தரும்‌ 
உபயோகிக்கின்றனர்‌. 14 ஆம்‌ நூற்றாண்டில்‌ புதிதாக ஆட்‌ 
சிக்கு வரும்‌ சொற்களில்‌ வரும்‌ இதுவும்‌ ஒன்று. வள்ளலும்‌ 
இதைக்‌ கூறுவதால்‌ இவர்‌ காலமும்‌ அதையொட்டிய அடுத்த 
காலம்‌ என்று செய்துள்ள முடிவு பொருந்துவதே. 

அறுபத்து நாலு சங்கை, தசவழக்குச்‌ சிந்தனை, குரு 
மரபு சிந்தனை, அனுபவ சந்திரிகை, அதிகாரப்‌ பிள்ளை அட்ட 
வணை, மரபு அட்டவணை என்ற இவ்வாறும்‌ வசன நூல்கள்‌. 
இடையே ஏராளமான மேற்கோள்‌ பாடல்கள்‌ உள்ளன. 
இங்கு ஆசிரியர்‌ வடமொழி வாதம்‌, தேவிகாலோத்தரம்‌, 
சர்வ ஞானேத்தரம்‌ முதலான நூல்களைக்‌ குறிப்பிடக்‌ காண்‌ 
கிறோம்‌. தமிழ்த்‌ தேவி காலோத்தரத்தையும்‌ சர்வஞானோத்‌ 
தரத்தையும்‌ எடுத்துச்‌ சொல்லுகிறார்‌. திருப்புகழ்‌, 
கந்தரனுபூதி, தத்துவராயர்‌ பாடிய பிள்ளைத்‌ திருநாமம்‌, 
சிவவாக்கியர்‌ பாடல்‌ முதலிய நூல்கள்‌ குறிப்பிடத்‌ தக்கன. 
கபிலர்‌ அகவலும்‌ இங்கு வருகிறது. இங்குத்‌ தெய்வத்துக்‌ 
குரிய இடம்‌ கூறும்போது, பொன்னெயில்‌ வட்டத்தையும்‌ 
குறிப்பிடுகிறார்‌. குளவி கீடத்தைக்‌ கொட்டிக்‌ கொட்டிக்‌ 
குளவியாக்குகிறது என்ற கருத்தோடு சேர்த்து இவர்‌ சொல்‌ 
லும்‌ கருத்துக்கள்‌ சில புதிதாயிருக்கின்றன: “ஒரு குளவியாற்‌ 
கீடத்துக்குக்‌ கீடத்துவம்‌ போய்க்‌ குளவி சிந்தனை முற்ற 
முற்றக்‌ குளவியான தன்மையும்‌. ஒரு பாடாணஞ்‌ சிறப்பினால்‌ 
வேதாங்கப்படி செய்யத்‌ தெய்வமான தன்மையும்‌, ஒரு 
விழல்‌. ஆறு அமாவாசிப்‌ பிடுங்கிப்‌ பிடுங்கி நட விலாமிச்சி 
யான தன்மையும்‌ போல” என்ற பகுதி காண்க. 
திருமுகப்‌ பாசுரம்‌ 

இப்பகுதியில்‌ ஏழு பாடல்கள்‌ உரையோடு கூட 
உள்ளன. இங்கு சந்திரசேகர சுவாமிகள்‌ திரியம்பகருக்கு 

மத்தியார்ச்சுன த்தில்‌ உபநிடத வாக்கியத்தை அறிவுறுத்திய 
செய்தி கூறப்பட்டுள்ளது. 

இவ்வாறு அமைந்துள்ள இந்த வள்ளலார்‌ சாத்திரக்‌ 
குறிப்பினால்‌, முன்‌ கூறிய செய்திகள்‌ யாவும்‌ வலியுறு 
கின்றன. சிவஞான வள்ளல்‌, சிற்றம்பலநாடிகள்‌, கண்‌ 
ணுடைய வள்ளல்‌ பரம்பரையில்‌ வந்தவர்‌. சுயம்பிரகாச 
வள்ளலின்‌ மாணாக்கர்‌. அருணகிரிநாதரும்‌, சிவவாக்கியரும்‌ 
தத்துவராயரும்‌ இவருக்குக்‌ காலத்தால்‌ சற்று முன்னே 
வாழ்ந்தார்கள்‌. பதி பசு பாச விளக்கம்‌ 111 ஆம்‌ பாடலில்‌ 
'பரமாத்த தரிசியான மகிபர்‌” என்ற தொடர்‌ வருகிறது. இத்‌ 
தொடரானது பரமார்த்த தரிசனம்‌ என்ற கீதையின்‌ மொழி 
பெயர்ப்பான தமிழ்‌ நூலைச்‌ சுட்டுவது வெளிப்படை. இந்‌ 
நூல்‌ செய்தார்‌ பட்டர்‌; இவர்‌ காலம்‌ 138 ஆம்‌ நூற்றாண்டு 
என்பர்‌. எங்ஙனமாயினும்‌, இவர்‌ சிவஞான வள்ள 
முந்தியவர்‌ என்பதும்‌ இதனால்‌ தெரிகிறது. 


சட்டை நாத வள்ளல்‌ 


காழிக்‌ கண்ணுடைய வள்ளல்‌ பரம்பரையில்‌ சிவஞான 
வள்ளலுக்கு அடுத்த தலைவர்‌ சட்டை நாத வள்ளல்‌. இவர்‌ 
செய்த நூல்‌ சதாசிவ ரூபம்‌ என்பது. நெடுங்காலமாக இது 
சைவ மக்கள்‌ பயில்கின்ற ஒரு பிரமாண நூல்‌. வெள்ளியம்பல 
வாணத்தம்பிரான்‌ இந்நூலை விரிவாக எடுத்து மேற்கோள்‌ 
காட்டுகிறார்‌. இந்நூல்‌ அகவற்பாவில்‌ அமைந்த 162 பாடல்‌ 
களை (61 வரிகள்‌) உடையது. இதற்குச்‌ சிறப்புப்‌ பாயிர 
மொன்றும்‌, அரியதோர்‌ விளக்கவுரையும்‌ உள்ளன. 


காழிக்‌ கவுணியன்‌ மலர்க்கழல்‌ வணங்கி, இவ்வாசிரியர்‌ 
நூல்‌ செய்கின்றார்‌. வாதுளம்‌, காமிகம்‌ என்ற இரு ஆகமங்‌ 
களையும்‌ ஆராய்ந்து அங்கு சதாசிவமூர்த்தி, பஞ்ச சத்திகள்‌, 
இவர்‌ அனைவருக்கும்‌ ஆதாரமாக இவர்பால்‌ சிவன்‌ 
வியாபிக்கும்‌ முறைமை, இவரை அருச்சிக்கும்‌ முறைமை 

ஆகியவற்றைக்‌ தொகுத்துக்‌ கூறுகின்றார்‌ என்பது சிறப்புப்‌: 
பாயிரத்தால்‌ விளங்குகின்றது. 


தண்டமிழ்த்‌ தொடையல்‌ சதாசிவரூபம்‌ என்று 

ஒண்‌ திறற்‌ பனுவல்‌ உளங்கனிந்‌ துரைத்தோன்‌ 

ஞானக்‌ குழவியும்‌ நாவினுக்‌ கிறைவனும்‌ 

ஊனமில்‌ ஊரனும்‌ ஒருவடிவு ஆகிச்‌ 

சிரபுரத்‌ துதித்தோன்‌ திருநெறிக்‌ காவலன்‌ 

தருசிவ ஞான சதுர பாடிகன்‌ 

அஞ்சுக போதம்‌ அருள்புரி வள்ளல்‌ 

கஞ்சுக நாதன்‌ கலைத்‌ தமிழ்க்‌ கடலே 
என்ற வரிகளால்‌, தேவாரம்‌ பாடிய மூவரும்‌ ஒரு வடிவாகிச்‌ 
சீகாழியில்‌ வந்து உதித்தார்‌ எனத்‌ தக்கவரும்‌, திருநெறிக்‌ 
காவலரும்‌ சிவஞான வள்ளல்‌ போதம்‌ அருள்‌ புரியப்‌ பெற்ற: 
வள்ளலுமான கஞ்சுகநாதர்‌ (சட்டைநாதர்‌, கஞ்சுகம்‌-சட்டை): 
இந்நூல்‌ செய்தார்‌ என அறிகிறோம்‌. சிவஞான வள்ளலுக்கு. 
அடுத்த ஆசாரியர்‌ சட்டை நாதர்‌ என்ற மரபு வரலாற்றுக்கும்‌ 
இக்கருத்துப்‌ பொருத்தமாயுள்ளது. சிவஞான வள்ளலின்‌ 
காலம்‌ 75 ஆம்‌ நூற்றாண்டின்‌ பிற்பாதி என்று முன்பே கண்‌ 
டோம்‌. ஆதலால்‌ சட்டை நாத வள்ளலின்‌ காலம்‌ அந்‌ 
நூற்றாண்டின்‌ இறுதி, கி. பி. 1475-1500 எனக்‌ கருதுவது: 
பொருந்தும்‌. 

மற்ற வள்ளல்‌ நூல்களைப்‌ போலன்றி, சதாசிவ ரூபம்‌ 
சைவ சித்தாந்த பரமானது. எனினும்‌, கடலெனப்‌ பரந்த 
கல்வி ஞானமுடையவரான மதுரைச்‌ சிவப்பிரகாசர்‌ தம்‌ 
சிவப்பிரகாசப்‌ பேருரையில்‌ இதை மேற்கோள்‌ காட்ட 
வில்லை. இதற்குக்‌ காரணம்‌ இரு வகையாக இருத்தல்‌ 
கூடும்‌. சிவப்பிரகாசரது முதுமையில்‌ அவர்‌ பேருரை செய்‌: 
தார்‌ (கி. பி. 1488). அவரினும்‌ பார்க்கச்‌ சட்டைநாதர்‌ 
இளைஞர்‌. ஆகவே இளைஞர்‌ செய்யும்‌ நூலுக்கு முதியவரிடம்‌ 
அதிக மதிப்புப்‌ பெறுதல்‌ இயலாது. அன்றியும்‌, இந்‌ 
நூலுக்கு வழக்காறும்‌ ஆட்சியும்‌ அன்று உடனே ஏற்பட்டு. 

இரா. ஆதலால்‌, சிவப்பிரகாசர்‌ இந்நூலை அறிந்து குறிப்‌ 
பட்டிருக்க நியாயமில்லை. ஒருகால்‌, இது சிவப்பிரகாசர்‌ 
உரை செய்த கி. பி. 1488 இன்‌ பின்‌ செய்யப்‌ பெற்றிருத்‌ 
தலும்‌ கூடும்‌ (1488-1500). 


மற்றொரு காரணம்‌, இவ்வள்ளல்‌ ஐக்கியவாத மரபில்‌ 
வந்தார்‌ என்பது. கண்ணுடைய வள்ளல்‌ சைவ சித்தாந்தி 
யன்று, ஐக்கியவாத சைவர்‌. சுயம்பிரகாசரும்‌ சிவஞான 
வள்ளலும்‌ வேதாந்திகள்‌. எனவே, இம்மரபினரின்‌ நூலைச்‌ 
சிவப்பிரகாசர்‌ கருதிப்‌ பார்க்க மாட்டார்‌. ஆகவே, இம்‌ 
மரபில்‌ வந்த சட்டைநாதரின்‌ நூல்‌ சித்தாந்த பரமாயிருப்‌ 
பினும்‌, அதைச்‌ சிவப்பிரகாசர்‌ கண்ணெடுத்தும்‌ பார்க்க 
வில்லை என்று நாம்‌ கருதலாம்‌. 

சதாசிவ ரூபவுரை பழமையானது. வேறு வகையில்‌ 
தமிழில்‌ விளக்கமுறாத சாத்திரக்‌ கருத்துக்களை இந்நூல்‌ 
நன்கு கூறும்‌. இந்த நூலுக்கு இவ்வுரை சிறந்த விளக்கம்‌ 
தருகின்றது. உரைகாரர்‌ சட்டைநாத வள்ளலின்‌ மாணாக்கரா 
கவே இருந்திருப்பார்‌. 

[பதிப்புக்கள்‌ : ரிப்பன்‌ பிரஸ்‌, மூலமும்‌ உரையும்‌ 1917. 
திருவாவடுதுறை ஆதீனம்‌, மூலமும்‌ உரையும்‌ 1954] 


அத்தியாயம்‌ 8 
வேதாந்த இலக்கியம்‌ 
முன்னுரை 


வேதாந்தம்‌ என்பது தமிழ்ச்‌ சமய மரபில்‌ சங்கர 
ருடைய அத்துவைத நெறியைக்‌ குறிக்க வழங்கும்‌ சொல்‌; 
இதையே சைவ சித்தாந்திகள்‌ மாயாவாதம்‌ என்று பெயர்‌ 
கொடுத்துக்‌ கண்டனம்‌ செய்தார்கள்‌. 138 ஆம்‌ நூற்றாண்டில்‌ 
ஸ்ரீ பட்டர்‌ வடமொழிப்‌ பகவத்‌ கீதையைத்‌ தமிழ்‌ விருத்த 
யாப்பில்‌ பரமார்த்த தரிசனம்‌ என்ற பெயரில்‌ மொழி பெயர்த்‌ 
தார்‌. வேதாந்திகள்‌ அதை நன்கு பயின்ற போதிலும்‌ கூட, 
முல நூலுக்குத்‌ தமிழ்நாடு மட்டுமின்றி இந்திய நாடெங்கும்‌ 
இருந்த வழக்காறும்‌ பெருமையும்‌ காரணமாக, வடமொழி: 
அறியா தவர்களும்‌ செவியாறலாக அதையே பயின்றார்கள்‌; 
தமிழ்‌ நூலைப்‌ பயின்றவர்‌ குறைவு. சற்றுப்‌ பிற்காலத்தில்‌ 
கைவல்லிய நவநீதம்‌ என்ற தமிழ்‌ முதல்‌ நூல்‌ எழுந்தது... 
வேதாந்த மார்க்கத்தில்‌ இதற்குரிய பெருமை வேறெந்த 
நூலுக்கும்‌ இல்லை என்ற அளவுக்கு இந்நூல்‌ மிகக்‌ குறைந்த 
காலத்தில்‌ மக்கள்‌ மனத்தைக்‌ கவர்ந்து கொண்டது. இதன்‌ 
சொல்‌ நயமும்‌ எளிமையும்‌ விளக்கமும்‌ இதற்கு இத்‌ 
தகைய ஆட்சியையும்‌ பிரசாரத்தையும்‌ தந்தன. 


ஆக, இவ்விரு நூல்களுக்கும்‌ பரமார்த்த தரிசனத்‌ 
துக்கும்‌ கைவல்லிய ஈவநீதத்துக்கும்‌-- இடைப்பட்ட காலம்‌: 
பகுதியாகும்‌, நாம்‌ இங்குக்‌ கருதும்‌ 75 நூற்றாண்டு காலப்‌ 
பகுதி. இப்பகுதிக்குரிய வேதாந்த நூல்களின்‌ வரலாற்றை: 
இங்கு நாம்‌ காண்போம்‌. வேதாந்த இலக்கிய மரபு ஏற்‌: 
படக்‌ காரணராயிருந்தவர்‌ கண்ணுடைய வள்ளல்‌ என்று: 

'சொல்வது ஓரளவு பொருந்தும்‌; சிறந்த சைவ சித்தாந்தம்‌ 
கூறிய போதிலும்‌, வேதாந்தத்தைக்‌ கலந்தே அவர்‌ நூல்‌ 
செய்தார்‌; ஏறக்குறைய அவருக்குச்‌ சமகாலத்தில்‌, அல்லது 
ஒரு தலைமுறை பிற்பட்டு வாழ்ந்தவர்‌ தத்துவராய சுவாமிகள்‌. 
இவர்‌ சைவ சித்தாந்த குருவினிடம்‌ உபதேசம்‌ பெற்ற 
போதிலும்‌, தமக்கென ஒரு புதுச்‌ சமயநெறி தமிழில்‌ 
வகுத்துக்கொண்டார்‌; : வைணவத்தையும்‌ இவர்‌ தழுவிக்‌ 
கொண்டார்‌. இவரை முதலாகக்‌ கொண்டே வேதாந்த நெறி 
தமிழ்‌ மொழியில்‌ கால்‌ கொண்டது. இந்த அத்தியாயம்‌ 
முழுமையும்‌ இவருடைய வரலாறாகவே அமையும்‌. 


தத்துவராய சுவாமிகள்‌ 


தத்துவராய சுவாமிகள்‌ தமிழ்‌ நாட்டு இலக்கிய 
சரித்திரத்திலும்‌ சமய சாத்திரங்களின்‌ சரித்திரத்திலும்‌ 
மிகச்‌ சிறப்பான இடம்‌ பெறுவர்‌. இவர்‌ பதினைந்‌ ' 
தாம்‌ நூற்றாண்டின்‌ இறுதியில்‌ வாழ்ந்தார்‌ என்பது 
எல்லோரும்‌ நன்கு ஒப்புக்கொண்ட செய்தி. தமிழ்‌ நாட்டில்‌ 
வடமொழியில்‌ மட்டும்‌ தொடர்பு கொண்டிருந்த வேதாந்த 
மார்க்கத்தைத்‌ தமிழ்மொழி இலக்கியத்தில்‌ கொணர்ந்து, 
இவர்‌ அதற்கு ஆட்சியும்‌ பிரசாரமும்‌ ஏற்படுத்தியது, இன்று 
நினைத்துப்‌ பார்த்தாலும்‌ வியப்பாயிருக்கிறது. இவர்‌ இந்‌ 
தத்‌ துறையில்‌ எல்லையற்ற ஆற்றல்‌ படைத்தவர்‌. தம்‌ பாடல்‌ 
களில்‌ அந்த ஆற்றல்‌ முழுமையும்‌ நன்கு பயன்படுத்தியிருக்‌ 
கிறார்‌. தமிழ்மொழியில்‌ வேதாந்த மார்க்கத்துக்கு மூலகர்த்தர்‌ 
இவரே என்று சொல்லலாம்‌. இவரளவு அந்த மார்க்கத்‌ 
தைப்‌ பரப்பியவர்கள்‌ முன்னரும்‌ இருந்ததில்லை, பின்னரும்‌ 
இருந்ததில்லை. பின்னே வரும்‌ இவரது நூல்‌ ஆராய்ச்சியால்‌ 
இது நன்கு விளங்கும்‌. 


இவருடைய வரலாறு பழைய ஏட்டுப்‌ பிரதிகளில்‌ ஒரே 
விதமாய்‌ எழுதப்பட்டுள்ளது. அதை ஆதாரமாகக்‌ 

கொண்டே இவர்‌ நூல்களை அச்சிட்டோர்‌ எழுதியிருக்‌ 
கிறார்கள்‌. பின்வரும்‌ சரித்திரமும்‌ அதை ஒட்டியதே. 


சோழ நாட்டில்‌ அம்மான்‌-மருமகன்‌ என்ற முறைமை 
யோடு வைதிக சைவப்‌ பிராமணர்‌ குலத்தில்‌ இருவர்‌ பிறந்‌ 
தார்கள்‌. இருவருள்‌, அம்மான்‌ பெயர்‌ சொருபானந்தர்‌; 
இவர்‌ சேந்தமங்கலத்தில்‌ பிறந்தார்‌. மருமகன்‌ பெயர்‌ 
தத்துவராயர்‌; இவர்‌ வீரைமா நகரில்‌ பிறந்தார்‌. இருவரும்‌ 
கல்வி அறிவு ஒழுக்கங்களில்‌ மேம்பட்டுப்‌ பிரமசரிய முறை 
யால்‌ சிறந்து விளங்கி வந்த போது, தத்துவ உபதேசம்‌ 
பெற்று வீடு பேற்றுக்கான மார்க்கம்‌ தேடவேண்டும்‌ என்ற 
உணர்ச்சி யடைந்தார்கள்‌. இருவரும்‌ சிவவேதியர்களா 
தலால்‌, சிவபெருமான்‌ குருநாதனாக வந்து அருள்‌ செய்வான்‌ 
என்ற உணர்ச்சி அவர்களுக்கு மிகுந்திருந்தது. இருவரும்‌ 
பலநாள்‌ தேடியும்‌ தகுந்த ஆசாரியர்‌ அகப்படாமையால்‌, 
வடதிசையில்‌ தத்துவராயர்‌ சென்று ஆசாரியனை த்‌ தேடுவது 
என்றும்‌, தென்‌ திசையில்‌ சொரூபானந்தர்‌ தேடுவது 
என்றும்‌, இருவருள்‌ முதலில்‌ யாருக்கு ஆசாரியர்‌ கிடைக்‌ 
கின்றுரோ அவருக்கு மற்றவர்‌ சீடர்‌ ஆதல்‌ வேண்டும்‌ 
என்றும்‌ கலந்து உறுதி செய்து கொண்டு புறப்பட்டார்கள்‌. 


அவ்வாறு தெற்கு நோக்கிச்‌ சென்ற சொருபானந்தர்‌ 
காவேரிக்கரையில்‌ திருவரங்கம்‌ திருவானைக்கா கடந்து, 
திருப்பைஞ்ஞீலி திருவெள்ளறை என்ற சிவவிஷ்ணு ஸ்தலங்‌ 
களுக்குப்‌ பக்கமாய்‌ உள்ள கோவர்த்தம்‌ என்னும்‌ ஊரை 
அடைந்தார்‌. அப்போது அவருக்குச்‌ சில நல்ல மெய்ப்பாடு 
கள்‌ உண்டாயின: 


வேர்க்குங்‌ கண்ணீர்‌ ததும்பும்‌ கம்பிக்கும்‌ மெய்ந்நடுங்கும்‌ 
வார்த்தை நழுவும்‌ மனம்பதறும்‌--கார்க்கதமாய்க்‌ 

காந்தும்‌ உரோமாஞ்‌ சலியாகும்‌ காதலித்தார்க்கு 
ஏய்ந்தகுணங்‌ காணிவை மெட்டும்‌. (ஒழிவில்‌ ஒடுக்கம்‌) 

தமக்கேற்பட்ட இம்‌ மெய்ப்பாடுகளால்‌ அவர்‌ அங்கு ஒரு 
பெரியார்‌ இருக்கிறார்‌ என்பதை உணர்ந்தார்‌. ஊரார்‌, 
“இவ்வூர்ப்‌ புறத்தில்‌ நாணற்‌ புதர்‌ ஒன்று இருக்கிறது. 
அங்கு சிவப்பிரகாச சுவாமி என்ற ஒரு பெரியார்‌ இருந்தார்‌... 
அவர்‌ எப்போதேனும்‌ மாலைக்‌ காலத்தில்‌ வெளியே வரும்‌ 
போது தரிசிக்கலாம்‌” என்று கூறியிருந்தார்கள்‌. அவ்வாறு 
ஒரு நாள்‌ அவர்‌ வெளிவரக்‌ கண்டு, அவர்‌ திருவடியில்‌: 
வீழ்ந்து வணங்கி, “அடியேனுக்கு ஞான உபதேசம்‌ செய்து: 
பிறவிப்‌ பெருங்கடலினின்றும்‌ கரையேற்ற வேண்டும்‌'” 
என்று சொருபானந்தர்‌ வேண்டினர்‌. 
சுவாமிகள்‌, “அப்பா, உனக்காகவே யாம்‌ இதுகாறும்‌ 
இங்குக்‌ காத்திருந்தோம்‌'” என்று கூறி, அவருடைய தீவிர 
தர பக்குவத்தை உணர்ந்து ஞான உபதேசம்‌ செய்தார்‌. 
இந்தச்‌ சிவப்பிரகாச சுவாமி பூர்வாசிரமத்தில்‌ திருவாரூரினர்‌; 
சைவ சித்தாந்த மரபினர்‌. 
அங்கு உபதேசம்‌ பெற்று, சொரூபானந்தர்‌ சகச நிட்டை 
யில்‌, இருந்த காலத்தில்‌, வடக்கே சென்ற தத்துவராயர்‌ தக்க 
குருவை எங்கும்‌ எதிர்ப்படாமல்‌ திரும்பி வந்து, இவ்விடத்தை 
அடைந்து, சொரூபானந்தரைக்‌ கண்டார்‌. கண்டு, அவர்‌ 
தக்க குரு கிடைத்து அவரிடம்‌ உபதேசம்‌ கேட்டு, இப்போது 
அடைந்திருக்கிற பக்குவத்தையும்‌ ஆசாரியத்‌ தன்மையையும்‌ 
உணர்ந்து, சொரூபானந்தரை வணங்கி, அவரிடமே உப 
. தேசம்‌ பெற்று நிட்டை கூடியிருந்தார்‌. தத்துவராயர்‌ தமிழில்‌ 
புலமை மிக்கவர்‌ என்பதைத்‌ தெரிந்திருந்த சொரூபானந்தர்‌, 
இவரைக்‌ கொண்டு சாத்திரங்கள்‌ செய்விக்க வேண்டும்‌. 
என்று எண்ணிய போது, இவர்‌ நிட்டையில்‌ தோய்ந்து, 
லோகோபகாரமாகச்‌ சாத்திரம்‌ செய்யும்‌ எண்ணமே இல்லா 
திருந்தார்‌. அப்போது, தம்‌ நோக்கத்தை வேறு வகையில்‌ , 
இவருக்குணர்த்த எண்ணிய சொருபானந்தர்‌, ஒருநாள்‌ 
அமாவாசையன்று எண்ணெய்‌ இட்டுக்‌ கொள்ள எண்ணெய்‌: 
கொண்டு வருமாறு தம்‌ ஏவலாளிடம்‌ கூறினார்‌. அருகில்‌: 

இருந்த தத்துவராயர்‌, “இன்று அமாவாசை யாயிற்தே'' என 
நினைத்து அதைச்‌ சொல்லத்‌ தொடங்கி, “அம்‌'” என்ற ஓலி 
யோடு நிறுத்தி விட்டார்‌. கேட்ட சொரூபானந்தர்‌ கடுகடுத்த 
பாவனையில்‌, “விதியைக்‌ கடந்த நமக்கா நீ விதி கற்பிக்கவரு 
கின்றாய்‌! எதிரிலே நில்லாது ஓடிப்போ”” என்று அதட்டினார்‌. 
அஞ்சிய தத்துவராயர்‌, குருவின்‌ சந்நிதியில்‌ பின்னேக்கிச்‌ 
சென்று கொண்டே குருவின்‌ பிரிவாற்றாது அவர்‌ மீது அனே 
கப்‌ பிரபந்தங்கள்‌ பாடினார்‌. இப்படிப்‌ பாடிய பிரபந்தங்கள்‌ 
சிவப்பிரகாச வெண்பா, தத்துவாமிர்தம்‌' இவ்விரண்டும்‌, 
தாலாட்டு முதல்‌ அமிர்தசார வெண்பா வரையுள்ள 18 நூல்‌ 
கள்‌ அடங்கிய அடங்கன்முறை என்று இப்போது வழங்கும்‌ 
தொகுதியும்‌ ஆகும்‌. மற்ற மாணாக்கர்‌ உடனுக்குடன்‌ இப்‌ 
பாடல்களை எழுதிச்‌ சொருபானந்தர்‌ முன்‌ கொண்டு போய்‌ 
வைத்தார்கள்‌. சொருபானந்தர்‌ கண்டு, தம்‌ எண்ணம்‌ நிறை 
வேறியது என்பதை அறிந்த போதிலும்‌, தம்‌ மகிழ்ச்சியை 
வெளியே காட்டாமல்‌, “கூந்தல்‌ உடையவள்‌ வாரி முடிப்‌ 
பதைப்போல, வாய்‌ உடையவன்‌ பாடி அனுப்புகிறான்‌”” என்று 
அசட்டையாகச்‌ சொல்லி விட்டார்‌. 


கடலில்‌ வீழ்ந்து இறக்க முடிவு செய்து சென்ற 
தத்துவராயர்‌, பாடுதுறை என்ற நூல்‌ பாடத்‌ தொடங்கி, 
திருவடி மாலை என்ற பகுதியைப்‌ பாடி முடித்துக்‌ கடலை 
நெருங்கினார்‌. அன்பர்கள்‌ இவர்‌ நோக்கத்தைச்‌ சொரூபானந்‌ 
தருக்கு அறிவிக்கவே, அவர்‌ “அந்தக்‌ குருவுக்கு வீங்‌ 
கியை இங்கே வரச்‌ சொல்லுங்கள்‌” என்று கட்டளை 
யிட்டார்‌. இக்‌ கட்டளை தம்மிடம்‌ தெரிவிக்கப்பட்ட உடனே 
தத்துவராயர்‌, “என்‌ பிழையையும்‌ பொறுத்துச்‌ சுவாமிகள்‌ 
என்னையும்‌ அழைத்து வரக்‌ கட்டளை இட்டார்களா?'' என்று : 
நாத்‌ தழுதழுக்கக்‌ கூறிக்‌ கொண்டு, கூப்பிய கையினராய்‌, 
பாடுதுறை முழுமையும்‌ பாடி முடித்துக்‌ குருவை அடைந்து . 
வணங்கி நின்றார்‌. பின்னர்‌ அவர்‌ “அன்பனே, இந்நூல்கள்‌ 
உனக்கே உபயோகமாகும்‌. உலகத்திற்கு உபயோகமாகா”' : 

என்று கூறி, தம்‌ ஏவலாளர்‌ இருவரை அழைத்து உணவு 
கொண்டு வருமாறு பணித்தார்‌. அவர்கள்‌ அமுது கொண்டு 
வருவதற்குள்‌; தத்துவராயர்‌ குருவின்‌ குறிப்பை உணர்ந்து, 
தாம்‌ முன்னமே பாடிய மோகவதைப்‌ பரணி என்ற: 
நூலின்‌ நடுப்பாகமாக சசிவர்ண போதம்‌ என்ற வேதாந்த 
சாத்திரத்தைப்‌ புதிதாகப்‌ பாடிக்‌ குருவின்‌ திருவடியில்‌: 
வைத்து வணங்கி நின்றார்‌. இவ்வளவு விரைவாகத்‌ தத்துவ: 
ராயர்‌ சாத்திரம்‌ பாடியதைக்‌ கேட்டு, அப்பாடல்களையும்‌: 
ஆராய்ந்து, சொரூபானந்தர்‌ மகிழ்ந்தார்‌. 


இவ்வாறு தத்துவராயர்‌ பின்னும்‌ சில காலம்‌ வேதாந்த 
சாத்திரங்கள்‌ செய்து கொண்டு அங்கு நிர்விகல்ப சமாதியில்‌ 
இருந்து வரும்‌ நாளில்‌, யாத்திரை செல்கின்றவராகிய சில 
ஆராத்தியர்களும்‌, சில வித்துவான்‌௧ளும்‌ சொரூபானந்தர்‌ 
சந்நிதியில்‌ வீற்றிருக்கும்‌ தத்துவராயர்‌ முன்னே வந்து, 
“ஐயா! “போர்‌ முகத்து ஆயிரம்‌ களிற்றினை வென்ற-மான 
வனுக்கு வகுப்பது பரணி' என்பது இலக்கணம்‌. அங்ஙனம்‌: 
இருக்க, நீர்‌, வீரம்‌ என்பதைக்‌ கனவிலும்‌ கேட்டறியாத உம்‌ 
குருவின்‌ மீது பரணிப்‌ பிரபந்தத்தை எப்படிப்‌ பாடினீர்‌?”” 
என்று கேட்டார்கள்‌. அதற்குத்‌ தத்துவராயர்‌, “எம்முடைய 
குருநாதர்‌ சீடர்களுடைய அகங்காரமாகிய யானைகளைக்‌ 
கொல்லுதலாற்‌ பரணி பாடினோம்‌” என்றார்‌. அவர்கள்‌ 
இவ்விளக்கத்தை ஏற்கவில்லை. “நீர்‌ சொல்லும்‌ அகங்கார 
யானை ஒன்றைக்‌ கொல்லுவதற்கே அனேக நாள்‌. 
செல்லுமே! அங்ஙனமிருக்க, பல அகங்கார யானை 
களை ஏக காலத்தில்‌ ஆயிரம்‌ சீடர்களிடத்தில்‌ இவர்‌ 
கெடுத்த தெப்படி?”” என்று கேட்டார்கள்‌. தத்துவ: 
ராயரோ, இது அனுபவத்தில்‌ விளங்க வேண்டும்‌ என்று 
கருதி, வேறு ஒன்றும்‌ கூறாமல்‌ மூன்று காள்‌ சமாதியில்‌ 
இருந்தார்‌. வந்த பண்டிதர்கள்‌ சொருபானந்த சுவாமி 
களின்‌ சந்நிதானம்‌ பட்டமையால்‌, இராப்‌ பகல்‌ உணர்வே 
யின்றி, மூன்று தினமளவும்‌ பரிபூரண சமாதி தசையில்‌: 

இருந்தார்கள்‌. நான்காம்‌ நாள்‌ தத்துவராயர்‌ சமாதி கலைந்து 
கண்‌ விழிக்கவும்‌, அப்பண்டிதர்களும்‌ உணர்வு வந்து, நிகழ்ந்‌: 
தமை உணர்ந்து, தத்துவராயரை, வணங்கி யெழுந்து, 
“அஞ்ஞானத்தால்‌ நாங்கள்‌ இவ்வாறு ஆட்சேபிக்க நேர்க்‌ 
தது. தங்கள்‌ சந்நிதானம்‌ ஏக காலத்தில்‌ ஆயிரம்‌ அல்ல, 
பதினாயிரம்‌ சீடர்களையும்‌ பரிபக்குவப்படுத்த வல்லது?” 
என்று கூறி, அவர்கள்‌ அனைவரும்‌ தத்துவராயரை வழிபட்டு 
அவருக்கு மாணாக்கராகித்‌ தங்கள்‌ இடம்‌ சென்றார்கள்‌. 


பின்னர்‌ தத்துவராயர்‌ அங்கிருந்து கொண்டே 
லோகோபகாரமாக வேதாந்த சாத்திரத்திற்குள்ளே சுவானு 
பூதிக்கு இசைந்த சாரமான செய்யுட்களை எல்லாம்‌ திரட்டி, 
பெருந்திரட்டு, குறுந்திரட்டு என்னும்‌ இரு நூல்களாகத்‌ 
தொகுத்தார்‌. 


இப்பால்‌ சொரூபானந்தர்‌ தாம்‌ பரம்பொருளில்‌ கலக்‌ 
கும்‌ காலம்‌ நெருங்கி விட்டதை உணர்ந்தார்‌. ஒரு நாள்‌ 
தத்துவராயரை விட்டுப்‌ பிரிந்து புறப்பட்டுக்‌ கால்‌ சென்ற 
வழியே செல்லலானார்‌. அப்போது அதுகாறும்‌ அவரை 
விட்டு இணை பிரியாமலே இருந்த தத்துவராயர்‌, அவர்‌ பிரி 
வுக்கு அஞ்சி அவரைப்‌ பின்‌ தொடர்ந்து விரைந்து சென்றார்‌. 
சொருபானந்தர்‌ காடு, நாடு, மலை முதலிய வேறுபாடு எதுவு 
மின்றி எல்லா இடங்களிலும்‌ சுற்றித்‌ திரிந்து முடிவில்‌ கடற்‌ 
கரைக்கு வந்தார்‌. தத்துவராயரும்‌ உடன்‌ வந்தார்‌. 
சொரூபானந்தர்‌ கடல்மேல்‌ நடக்கத்‌ தொடங்க, கடல்‌ நீர்‌ 
அவருக்கு விலகி வழி கொடுத்தது. தத்துவராயர்‌ அவ்வாறு 
செய்ய முற்பட்ட போது இடம்‌ கொடுக்கவில்லை. தம்‌ 
குருவை எண்ணி, தத்துவராயர்‌ தாய்‌ பிரிந்த கன்று 
போலப்‌ பல இடங்களிலும்‌ தேடிக்‌ கதறியபோது, 
திருவண்ணாமலைக்கும்‌, விருத்தாசலத்திற்கும்‌ இடையில்‌ 
உள்ள ஓர்‌ இடத்தில்‌ தமக்குச்‌ சொரூபானந்தர்‌ தரிசனம்‌ 
கொடுக்கக்‌ கண்டார்‌. அங்கு அவர்‌ முத்தி எய்தி விடவே, 

தத்துவராயர்‌ அவருக்குச்‌ செய்ய வேண்டிய உத்தர கிரியை 
களை முறைப்படிச்‌ செய்தார்‌. அடுத்த சில நாளில்‌ இவரும்‌ 
சிதம்பரத்துக்கும்‌ விருத்தாசலத்துக்கும்‌ இடையில்‌ சென்ற 
போது குருவைப்‌ பிரிந்த. துயரம்‌ ஆற்றாது தாமும்‌ உயிர்‌ 
துறந்தார்‌. மூல குருவாகிய சிவப்பிரகாசர்‌. திருவாரூர்‌ ௮௬ 
கிலும்‌, சொருபானந்தரும்‌ தத்துவராயரும்‌ மேற்குறித்த 
இடங்களிலும்‌ சமாதியடைந்தனர்‌ என்பது வரலாறு. 
திருவலஞ்சுழியும்‌ இவர்களுக்கு வாசஸ்தலம்‌ என்று 
சொல்லப்பட்டுள்ளது. 


இவ்வரலாறு “சுவாமிகளுடைய பரம்பரை மாணாக்கர்‌ 
அனுப்பிய குறிப்பின்படி பதிக்கப்பட்டது'” என்பது 
1841 இல்‌ கொன்றைமா நகரம்‌ அருணாசல முதலியார்‌ பதிப்‌ 
பித்த சிவப்பிரகாச வெண்பா-தத்துவாமிர்தப்‌. பதிப்பிலும்‌ 
1917 இல்‌ வெளிவந்த பாடுதுறை மனோன்மணி விலாச 
அச்சுக்கூடப்‌ பதிப்பிலும்‌ காணப்படுகின்றது. இவ்வர 
லாற்றில்‌ உள்ள தெய்வச்‌ செயல்‌ நிகழ்ச்சிகளை விலக்கி 
விட்டால்‌, ஏனையவை இவ்விதமே நிகழ்ந்தன என்று நாம்‌ 
கருதுவது பிழையாகாது. 


தத்துவராயர்‌ வேதாந்த மார்க்கத்துக்குத்‌ தமிழ்‌ மொழி 
யில்‌ இலக்கியம்‌ ஏற்படுத்திய மூலகாரணர்‌ என்று முன்னமே 
குறிப்பிட்டோம்‌. பின்னால்‌ இவர்‌ நூல்களை ஆராயும்‌ போது 
இக்‌ கருத்து விளக்கப்‌ பெறும்‌. இவர்‌ நூல்களுக்கு 
வேதாந்திகளிடையே மிகுந்த பிரசாரமுண்டு. இவருடைய 
நூல்கள்‌ நீங்கலாக ஏனைய பிற்கால வேதாந்த நூல்கள்‌ 
திருத்தமான தமிழ்‌ நடையில்‌ எழுதப்‌ பெறவில்லை. ஆத 
லால்‌, இவர்‌ நூல்களுக்கு, இலக்கியச்‌ சிறப்பு என்றும்‌ 
இருந்து கொண்டிருக்கும்‌. 


மதுரை தமிழ்ச்‌ சங்கத்துப்‌ பெருந்திரட்டு ஏட்டின்‌ 
இறுதியில்‌ உள்ள குறிப்புக்களால்‌ சில செய்திகள்‌ விளங்க 

வருகின்றன. (செந்தமிழ்‌ பத்திரிகை 1908, தொகுதி 24, பக்‌ 
கம்‌ 822-27.) சொருபானந்தர்‌ சமாதி கொண்ட இடம்‌ திரு 
நெல்வேலிக்கு வடக்கு ஆற்றங்கரையோரம்‌ திருச்சிற்றம்பலம்‌ 

' உடையார்‌ என்று பூசை கொண்டருளும்‌ கோயில்‌, வைகாசி 
வியாழக்கிழமை கேட்டையும்‌ ஏகாதசியும்‌ கூடிய நாள்‌. . 
தத்துவராயர்‌ (தத்துவ தேசிக நாயனார்‌) சமாதி சிதம்பரத்‌ 
துக்கும்‌ விருத்தாசலத்துக்கும்‌ இடையே உள்ள எறும்பூரில்‌; 
நாள்‌ ஆடி சனிக்கிழமை சதய நட்சத்திரம்‌ பிரதமை திதி. 
மேலும்‌, இம்‌ மரபில்‌ பின்‌ வந்தோர்‌ சிலர்‌ வீர சைவ மரபின 
ராயினர்‌ என்றும்‌ அறிகிறோம்‌. 


இனி, தத்துவராயர்‌ செய்தனவாக இன்று அறிந்த நூல்‌ 
களைக்‌ குறித்துச்‌ சுருக்கமாகக்‌ கூறலாம்‌. 


சிவப்பிரகாச வெண்பா: தத்துவராயர்‌ முதலாவ 
தாகப்‌ பாடிய சிறுநூல்‌. 48 வெண்பாக்கள்‌. தம்‌ குருவான 
சொருபானந்தரின்‌ ஞானாசாரியரான சிவப்பிரகாச சுவாமி 
களைத்‌ துதிக்கிறார்‌. 


தத்துவாமிர்தம்‌ : அதிகார பத்ததி, வாக்கிய பத்ததி, 
சிரவண பத்ததி, மனன பத்ததி, நிதித்தியாச பத்ததி என்ற 
ஐந்து தலைப்புக்களில்‌ 1387 விருத்தப்‌ பாடல்களுடையது. 
இதன்‌ முதற்‌ பகுதியான அதிகார பத்ததியில்‌, ஒரு தலை 
மகன்‌ தத்துவம்‌ உணரும்‌ பொருட்டு, குருவைப்‌ பல இடங்‌ 
களிலும்‌ தேடிப்‌ பைஞ்ஞீலி வெள்ளறை யருகுள்ள 
கோவத்தை என்ற இடத்தில்‌ குகையிலிருந்த குருவைக்‌ 
கண்டு பணிந்து “பவமறுக்கும்‌ போதம்‌ புகல்க' என வேண்‌ 
டிய செய்தியைக்‌ கூறுமுகத்தால்‌, தத்துவராயர்‌, தம்‌ குரு 
வான சொருபானந்தரின்‌ வரலாற்றையே குறிப்பிடுகிறார்‌. 


்‌ இந்நூற்‌ கருத்தை விளக்குவதாக, வேதாந்தத்‌ 
தத்துவாமிர்தக்‌ கட்டளை என்ற ஒரு வசன நூலும்‌ பிற்‌ 
காலத்தில்‌ செய்யப்‌ பெற்றுள்ளது. 

அடங்கன்‌ முறை: தத்துவராயர்‌ அடங்கன்‌ முறை 
என்ற பெயரால்‌ 18 சிறு நூல்கள்‌ அடங்கிய பிரபந்தத்‌ 
தொகுதியொன்று ரத்தாட்சி வருடத்தில்‌ (1924) சிதம்பரம்‌ 
பொன்னம்பலத்து மடத்துத்‌ தலைவரால்‌ வெளியிடப்‌ 
பெற்றது. 18 ஐயும்‌ தத்துவராயர்‌ பாடினார்‌ என்றே அச்சிடப்‌ 
பெற்றுள்ளது. ஆனால்‌, பெருந்திரட்டு - குறுந்திரட்டு ஏட்டுப்‌ 
பிரதியொன்றிலே, தத்துவ தேசிகர்‌ (ராயர்‌) சந்தான 
விளக்கம்‌ கூறப்பட்டுள்ளது. இது எழுதிய காலம்‌, தேசிகர்‌ 
சந்தானத்தில்‌ பின்‌ வந்த சுயம்பிரகாச யோகியார்‌ காலம்‌, 
சகம்‌ 1601 (கி. பி. 1679). இதன்படி இச்‌ சந்தானம்‌ கைலாச 
மூர்த்தியோடு தொடங்குகிறது. பட்டம்‌ 14 உய்ய வந்த 
நாயனார்‌, 15-நடராசர்‌, 16-சொருபானந்தர்‌,1, 17 சிவப்‌ 
பிரகாசர்‌ 1, 18 சொருபானந்தர்‌ 1॥, 19 தத்துவ தேசிகர்‌ 1, 
20 ஜோதிப்‌ பிரகாசர்‌, 21 அறிவானந்தர்‌...... 25 சுயம்‌ 
பிரகாசர்‌ என்பது வரலாறு. இவர்களுள்‌ சொருபானந்தர்‌ 
பெருந்திரட்டுத்‌ தொகுத்தார்‌. தத்துவப்பிரகாசர்‌ குறுந்‌ 
திரட்டுத்‌ தொகுத்தார்‌, பரணிப்‌ பிரபந்தம்‌ செய்தார்‌; பின்‌ 
வந்த சுயம்பிரகாசர்‌ சங்கர நாராயணத்‌ திரட்டுச்‌ செய்தார்‌ 
என்று குறிப்பிடப்பட்டுள்ளது. எனினும்‌, இது இம்மரபுக்‌ 
குப்‌ பெருமை தரும்‌ பொருட்டுப்‌ புனைந்துரைத்த கதையே; 
தத்துவராயர்‌ ஒருவரே பெரியவர்‌, சரித்திர புருஷராக 
விளங்கினார்‌ என்று நாம்‌ கொள்ள வேண்டும்‌. 

திருத்தாலாட்டு: 51 கண்ணிகள்‌ உடையது. இந்‌ 
நூலின்‌ மறுபெயர்‌ தத்துவப்‌ பிரகாசம்‌. சொருபானந்தரைப்‌ 
புகழ்வது. (தத்துவராயர்‌ நூல்கள்‌ ஒவ்வொன்றுக்கும்‌ மறு 
பெயர்‌ அமைக்கப்பட்டுள்ளது.) 

பிள்ளைத்திருநாமம்‌ : (பிள்ளைத்‌ தமிழ்‌): மறுபெயர்‌ 
தத்துவ நிலையம்‌. 08 பாடல்கள்‌. சிவப்பிரகாச சுவாமி மீது 
பாடப்பட்டது. 61 ஆம்‌ பாட்டில்‌ இவர்‌ குருவை * திரு 
வாதவூர்‌ முனிவ திருவாசகாபரண, சிறு தேர்‌ உருட்டி 
யருளே'” என்று போற்றுகிறார்‌. 

இதனுள்‌ வரும்‌ பின்வரும்‌ சிற்றிற்‌ பருவப்‌ பாடல்‌ 
கருதத்தக்கது: 

மாதினை வழங்கிநில நீதிகெட வாழேம்‌ 

மடைப்பளியின்‌ மைந்தனை அறுத்திடவும்மாட்டேம்‌ 
தாதை நல வேதிய னவன்தனை வெகுண்டே 

தாளையடி வெட்டுகிலம்‌ மாளுவது நீ இந்‌ 
கீதியுடை யார்‌ சிலரை யென்றுனையும்‌ நின்றுள்‌ 

நெக்கு அடி யார்தமையும்‌ மிக்கபிழை தேடித்‌ 
தீதுமொழி யேம்‌ எமது சிற்றில்சிதை யேலே 

சேவடிக ளால்‌ எமது சிற்றில்‌ சிதை யேலே 


என்று பாடுகிறார்‌. இங்கு சைவ நாயன்மார்‌ சிலர்‌ செய்த 
மனித இயல்பைக்‌ கடந்த செயல்களைக்‌ குறிப்பிட்டுள்ளார்‌. 


வெண்பா அந்தாதி: சொருபானந்தரைத்‌ துதிக்‌ 
கின்ற 100 வெண்பாக்களையுடையது. மறுபெயர்‌ தத்துவ 
விளக்கம்‌. 


கலித்துறை அந்தாதி: இதன்‌ மறுபெயர்‌ தத்துவ 
சாரம்‌. சிவப்பிரகாசரையும்‌ சொரூபானந்தரையும்‌ துதிப்‌ 
பது; 100 பாடல்கள்‌. 


சின்னப்பூ வெண்பா : சொருபானந்தருக்குரிய தசாங்‌ 
கங்களைக்‌ கூறுவது. இதன்‌ மறுபெயர்‌ தத்துவசரிதை. பத்து 
அங்கங்களாகிய பெயர்‌, நாடு, ஊர்‌, ஆறு, மலை, மா, கொடி, 
முரசு, படை, தார்‌ ஆகிய ஒவ்வொன்றுக்கும்‌ பத்துப்பாடல்‌ 
கள்‌ கூறுவது. பாட்டியல்‌ கூறும்‌ இலக்கண நூல்களுள்‌, 
சின்னப்ப வெண்பாவும்‌ சொல்லப்பட்டிருக்கும்‌. ஆனால்‌ 
தமிழ்‌ இலக்கியப்‌ பரப்பினுள்‌ இந்நூல்‌ தவிர வேறு சின்‌ 
னப்பூ இலக்கியம்‌ இன்று காணப்படவில்லை, முன்‌ இருந்த 
தாகவும்‌ தெரியவில்லை. இதன்‌ பாடல்கள்‌ 100. 


தசாங்கம்‌ : மறுபெயர்‌ தத்துவபோதம்‌. இதன்‌ பாடல்‌ 
கள்‌ பத்து, சொருபானந்தர்‌ துதி. 

இரட்டை மணி மாலை: மறுபெயர்‌ தத்துவ ல்‌ 
பாடல்கள்‌ இருபது. சொரூபானந்தர்‌ துதி. 


மும்மணிக்‌ கோவை: மறுபெயர்‌ தத்துவ ரூபம்‌. 
சொரூபானந்தர்‌ துதி, முப்பது பாட்டு. 

நான்மணி மாலை : தத்துவ அனுபவம்‌, பாடல்கள்‌ 40. 
சொருபானந்தர்‌ துதி. 

கலிப்பா : தத்துவ சித்தி. சிவப்பிரகாசர்‌ துதி. ஒரு 
கலிப்பாவும்‌ (68 அடிகள்‌) ஒரு வெண்பாவும்‌ ஒரு கலித்‌ 
துறையும்‌ கொண்டது. 


ஞான வினோதன்‌ கலம்பகம்‌ : தத்துவஞானம்‌, 101 
பாடல்கள்‌, சொரூபானந்தர்‌ துதி. 


உலா : தத்துவ காமியம்‌, 391 கண்ணிகளும்‌ இரண்டு 
வெண்பாக்களும்‌ கொண்டது. சொரூபானந்தர்‌ துகி. 


சிலேடையுலா : தத்துவ வாக்கியம்‌, 403 கண்ணி 
களும்‌ ஒரு வெண்பாவும்‌ உடையது. சிலேடையுலா என்று 
இதற்குப்‌ பெயர்‌ அமைத்திருந்த போதிலும்‌, இந்நூலில்‌ 
மற்றதினும்‌ சிறப்பாகச்‌ சிலேடை மிகுந்து காணப்படவில்லை. 


இவ்விரு உலாக்களிலும்‌ தத்துவராயர்‌ தொடக்கத்தில்‌ 
தலைவன்‌ சிறப்பைக்கூறும்‌ பகுதிக்குக்‌ குழகன்‌ என்று பெயர்‌ 
வைத்திருப்பது குறிப்பிடத்தக்கது. 

நெஞ்சு விடு தூது : தத்துவ நிச்சயம்‌. 182 கண்ணி 
கள்‌, ஒரு வெண்பா. சொருபானந்தர்‌ துதி. இது முழுமையும்‌ 
உமாபதி சிவாசாரியர்‌ பாடிய நெஞ்சுவீடு தூது போன்ற 
பொருளமைப்பு உடையது. தென்பாண்டி நாட்டைச்‌ சிவ 
லோக மாக்கினார்‌ என்பது போன்ற திருவாசகத்‌ தொடர்கள்‌ 
பயில்கின்றன. சொருபானந்தர்‌ வரலாறும்‌ ஆங்காங்கு 
சொல்லப்படுகின்றது. சொல்‌ நயமும்‌ தொடை நயமும்‌ சிறக்க 
உள்ளது. 

கலி மடல்‌: தத்துவத்துணிவு. 2382 கண்ணிகள்‌. ஒரு. 
வெண்பா. சொருூபானந்தர்‌ மீது காதல்‌ கொண்டு மடல்‌ 
ஏறுவதாக அமைந்துள்ளது. இதுமட்டும்‌ தனி நூலாக அச்‌ 
கிட்டும்‌ வழங்குகிறது. 

அஞ்ஞ வதைப்‌ பரணி : ஞானபரணி எனவும்‌ வழங்‌: 
கும்‌. மறுபெயர்‌ தத்துவக்காட்சி. 493 தாழிசைகள்‌ உடை 
யது. பரணிக்குரிய இலக்கணங்களெல்லாம்‌ சிறப்பாக 
அமையப்பெற்றது. தம்மிடம்‌ இருந்த அஞ்ஞானத்தைத்‌ 
தலைவராகிய சொருபானந்தர்‌ வதைத்தார்‌ எனப்பாடிய நூல்‌. 
இது சிறந்த சாத்திர நூலாகவும்‌ தனியே அச்சிட்டு வழங்கு 
கிறது. “*சும்மேலோ சும்முலக்காய்‌ '” என்று முடிகிற ஒரு 
வள்ளைப்பாட்டுப்‌ பகுதி இதில்‌ உள்ள புது அங்கம்‌. அஞ்ஞா 
னத்தை அஞ்ஞன்‌ என்பவனாக உருவகப்படுத்திக்‌ காட்டு: 
கிறார்‌. 


இதன்‌ சிறப்புப்பாயிரம்‌ பின்வருவது : 


தரணிபுகழ்‌ தத்துவனார்‌ தாமுரைத்த ஞானப்‌ 
பரணிதனைக்‌ கட்டவிழ்த்துப்‌ பார்க்கிற்‌--கரணமுடன்‌ 
சேர்ந்து மணவாத சிவமணமே பூரித்த 

சாந்த மண நாறுமேதான்‌. 


இந்நூலைச்‌ சித்தியாருரையில்‌ மறைஞான தேசிகர்‌ 
(16 நூ.) எடுத்துக்‌ காட்டுகிறார்‌. 


மோகவதைப்‌ பரணி: இதன்‌ மறுபெயர்‌ பிரதிகளில்‌ 
விடுபட்டுள்ளது. மோகன்‌ என்பவனைச்‌ சொருபானந்தர்‌ 
வதைத்த செய்தியைப்‌ பரணிப்‌ பிரபந்த மரபில்‌ கூறுவது.. 
850 கண்ணிகள்‌ உடையது. பொதுவாக ஆசிரியர்‌ நால்வர்‌ 
தமிழும்‌ நம்மாழ்வார்‌ தமிழும்‌ வேறுபாடின்றிப்‌ போற்றுவதை 
இங்குக்‌ காணலாம்‌. திருமுடி அடைவு என்ற பகுதியில்‌ இவர்‌ 
தக்ஷிணாமூர்த்தி, கீதை உபதேசித்த கண்ணன்‌, நம்மாழ்வார்‌. 
காழிச்‌ சிறுபாலகன்‌, நாவின்‌ அரசன்‌, சுந்தரன்‌, வாதவூரன்‌ 

என்பவர்களைக்‌ கூறி, பின்னர்‌ பதினொரு குருமாரைப்‌ பாடு 
கிறார்‌. இவருள்‌ கடைசியானவர்‌ கோவத்தை-சிவப்பிரகா 
சரும்‌ சொரூபானந்தரும்‌. இது சொரூபானந்தப்‌ பொருளைக்‌ 
கூறுவது. இறுதிப்பாடல்‌ ““ சொருபானந்தர்‌ கலைமுனை 
தத்துவப்‌ பிரகாச மாமுனி வாழியே '”' என்று முடிகிறது. 
இவ்வாறு தத்துவராயரைக்‌ குறிப்பிடும்‌ இப்பாடல்‌ மட்டும்‌ 
பின்வந்த அடியவர்களால்‌ செய்யப்பட்டது என்றும்‌, நூல்‌ 
முழுமையும்‌ தத்துவராயரே செய்தார்‌ என்றும்‌ நாம்‌ கருது 
வது பொருத்தமாகும்‌. (அல்லது இத்தத்துவப்‌ பிரகாசர்‌ பிறி 
'தொரு சந்தான ஆசாரியருமாகலாம்‌.) 


அமிர்தசாரம்‌ : தத்துவதரிசனம்‌. 280 வெண்பா உடை 
யது. சொரூபானந்தர்‌ புகழ்கூறுவது. வேதச்சிறப்பு முதலி 
யன, ஞானி இலக்கணம்‌, உலகம்‌, உடல்‌ இயல்பு, நிலையாமை 
முதலியன, புத்தர்‌ சமணர்‌ முதலிய பரசமய கண்டனங்கள்‌ 
என்பன சொல்லப்பட்டுள்ளன. 20 மதங்களைக்‌ குறிப்பிடு 
கின்றார்‌. ஒவ்வொன்றுக்கும்‌ இரண்டு வெண்பா. ஒன்றில்‌ ௮ம்‌ 
மதச்‌ சித்தாந்தம்‌. மற்றதில்‌ கண்டனம்‌. ஒருபாடல்‌ ஐந்தடி 
வெண்பாவாகவும்‌ உள்ளது. இவற்றைக்‌ கூறி முடித்த 
பின்னர்‌, சங்கற்பங்கள்‌, அட்டாங்க யோகம்‌ கூறுகிறார்‌. ஆச 
னங்கள்‌ பத்துக்கூறுகிறார்‌. சித்தாந்த முறைப்படி மும்மலங்‌ 
கள்‌, தத்துவம்‌ 28 முதலியன கூறுகிறார்‌. ஆயினும்‌, வேறுபா 
ன்றி, சிவ பஞ்சாக்ஷரமும்‌ விஷ்ணு அட்டாக்ஷரமும்‌ கூறு 
கிறார்‌. / 


இந்நூல்கள்‌ அனைத்தையும்‌ ஒரு தொகுப்பாகப்‌ பார்க்‌ 
கும்போது இரண்டு சிறப்புக்கள்‌ புலப்படுகின்றன. ஒன்று, 
சைவ வைணவ பேதம்‌ பாராட்டாது இரண்டையும்‌ உள்‌ 
எடக்கிப்‌ புதியதாகிய ஒரு மார்க்கத்தை வடமொழியில்‌ 
உள்ள வேதாந்த மார்க்கத்தையொட்டித்‌ தமிழ்மொழியில்‌ 
நிறுவுவதற்குத்‌ தத்துவராயர்‌ அரும்பாடுபடுகின்றார்‌ என்‌ 
யது. இரண்டாவது, பிற்காலத்தில்‌ வேதாந்த நூல்‌ 

'செய்வாருடைய திருத்தமில்லாத தமிழ்‌ நடைபோலன்றி, 
.தத்துவராயருடைய தமிழ்‌ மிகவும்‌ சிறப்பான இலக்கிய நயம்‌ 
பொருந்திய செந்தமிழ்‌ நடை என்பதாகும்‌. 


பாடுதுறை : தத்துவராய சுவாமிகள்‌ தம்‌ குருவைப்‌ 
யிரிந்து சென்றபோதும்‌ மீண்டும்‌ அவர்‌ திருவடிகளில்‌ வந்து 
வீழ்ந்து வணங்கியபோதும்‌ பாடிய பாடல்களின்‌ தொகுப்பே 
யபாடுதுறை என்று வழங்குவது. இதனுள்‌ 188 தலைப்புக்களில்‌ 
1140 பாடல்கள்‌ உள்ளன. இவை யாவும்‌ பாமரமக்கள்‌ 
யாரமார்‌்த்திக உண்மைகளை உணருவதற்கென்றே பாடப்‌ 
பட்டன என்று வரலாற்றால்‌ அறிகிறோம்‌. இதற்கேற்ப, பிற 
எந்த நூல்களிலும்‌ காணப்பெறாத பாடலமைதிகள்‌ இதனுள்‌ 
காணப்படுகின்றன. தொடக்கத்திலுள்ள சில நூல்கள்‌ 
கலி வெண்பாவில்‌ அமைந்த தோத்திர நூல்கள்‌. சிவசிவ. 
சங்கீர்த்தனம்‌, துவாதசநாம சங்கீர்த்தனம்‌ என்ற இரண்டும்‌ 
முறையே சைவ வைணவ பஜனைப்பாடல்கள்‌. அபயம்‌, 
வரதம்‌, சரணம்‌, அடைக்கலம்‌ முதலியன சிலவகைத்‌ தலைப்‌ 
புக்கள்‌. பண்டைய முறையில்‌ காணப்படுவன அம்மானை, 
அன்னைப்பத்து, பள்ளியெழுச்சி (5) பல்லாண்டு, எம்பாவை 
(2) போன்றன. சாதிகள்‌ பற்றியும்‌ தொழில்கள்‌ பற்றியும்‌ 
தலைப்பமைத்துப்‌ பாடிய பாடல்கள்‌ அம்பட்டன்‌, ஊசல்‌, 
கழல்‌, காளம்‌, குணலை, குறத்தி, கூடல்‌, செட்டியார்‌, தச்‌ 
சாண்டி, தச்சன்‌, தட்டான்‌, நெய்யாண்டி, பகடி, பகவகி, 
பந்து, பாம்பாட்டி, பார்ப்பான்‌, பறைச்சி, பிடாரன்‌, 
வண்ணான்‌ போன்றன. பிராணிகனைப்‌ பற்றிய தலைப்புடைய 
யாடல்கள்‌ கிளி, குயில்‌, கோழி, பல்லி, பாம்பு, வாரணம்‌ 
முதலியன. உறவு பற்றி வந்தவை அக்கைச்சி, அப்பா, 
அன்னை, ஆண்டார்‌, தாய்‌ போன்ற தலைப்புடையன. 


இந்நூலில்‌ உள்ளமை போலப்‌ புதிய பிரபந்த முறை 
களையும்‌ பாடல்‌ அமைப்புக்களையும்‌ வேறு யாரும்‌ செய்த 
தில்லை. எல்லாப்‌ பாடல்களும்‌ நல்ல செந்தமிழ்‌ நடையில்‌ 

உள்ளன. சமீப காலம்‌ வரையில்‌ இவை மக்களிடையே பிர 
சாரம்‌ எய்தியிருந்தன. 

இப்பாடல்கள்‌ யாவும்‌ சொருபானந்தரைத்‌ துதிப்பன: 
அதனோடு கூட அவருக்கு முந்திய குருமாராகிய நடராசரை 
யும்‌, சிவப்பிரகாசரையும்‌ வேறு தத்துவப்‌ பிரகாசர்‌ 
பரிபூரணப்‌ பிரகாசர்‌ என்பவரையும்‌ துதிக்கின்றார்‌. ஆனால்‌: 
பிந்திய இருவரும்‌ இவருடைய குரு பரம்பரையில்‌ காணப்‌ 
படவில்லை. குரு பரம்பரை பின்வருமாறு சொல்லப்பட்டிருக்‌ 
கிறது. கைலாயத்தில்‌ உமா மகேசுவரர்‌, நந்தி, சனற்குமாரர்‌, 
வியாசர்‌, சூதர்‌, கடவுள்‌ முனிவர்‌, பரமுனிவர்‌ திருப்பனந்‌ 
தாளார்‌, மதுரைப்‌ புஞ்சை முனிவர்‌, வடமுனிவர்‌, உலகுய்ய 
வந்தார்‌, திருநடராசர்‌, சிவப்பிரகாசர்‌, சொரூபானந்தர்‌, 
தத்துவராயர்‌. இவர்களில்‌ கடவுள்‌ முனிவர்‌ முதல்‌ உலகுய்ய: 
“வந்தார்‌ வரையுள்ள பெயர்கள்‌ சைவ மரபைக்‌ கண்டு செய்து: 
கொண்ட கற்பனையோ என்று கருதத்‌ தோன்றுகிறது. 

வரலாற்றுக்‌ குறிப்புக்கள்‌ சிலவும்‌ பாடல்களுள்‌ காணப்‌, 
பெறுகின்றன. சொரூபானந்தர்‌ வீரைமாநாகரில்‌ பிறந்தார்‌. 
கோவத்த நகரிலிருந்த சிவப்பிரகாசரிடம்‌ அருள்‌ பெற்றனர்‌; 
திருவலஞ்‌ சுழியிலும்‌ இவர்கள்‌ வாழ்ந்தார்கள்‌ என்பன: 
கூறப்பட்டுள்ளன. மேலும்‌, இவர்‌ சைவ வைணவ பேத 
மின்றிப்‌ பாடுவதல்லாமல்‌, திருவாசகப்‌ பாடல்கள்‌ அமைப்பு. 
அனைத்தையும்‌ தம்‌ நூல்களுள்‌ அமைத்துப்‌ பாடியிருக்கிறார்‌. 
முன்னமே கூறியுள்ள தலைப்புக்களால்‌ பல பகுதிகள்‌ இவ்‌ 
வாறு இருப்பது விளங்கும்‌. அருள்‌ நெறி விளக்கம்‌ என்ற: 
பகுதி, திருவாசகத்திருப்படையாட்சியைப்‌ பின்பற்றியது, 
சாழல்‌ என்பது திருச்சாழல்‌. காரணற்‌ காணாக்‌ கரணத்து. 
இகழ்ச்சி என்பது சிலப்பதிகாரம்‌ ஆய்ச்சியர்‌ குரவையைத்‌ 
கழுவிய பாடல்‌. திருவாசகத்தைத்‌ தழுவிய பகுதிகள்‌-- 
அச்சோ, அடைக்கலம்‌, அம்மானை, அன்னை, உந்தி, எம்‌ 
பாவை, குயில்‌, சாழல்‌, படையாட்சி, பள்ளியெழுச்சி: 
முதலியன. 

இந்நூலுள்‌ 29 ஆவது பகுதியாகிய “நெஞ்சிற்கு 
அமைவுரை”” என்பது 22 வெண்பாக்கள்‌ உடையது. இவை 
சிவானந்த மாலை நூல்‌ இறுதியில்‌ 94-414 பாடல்களாக 
உள்ளன. சிவானந்த மாலை 14ஆம்‌ நூற்றாண்டின்‌ பிற்பகுதி 
யில்‌ தோன்றிய நூல்‌; இது சிறந்த சைவ சித்தாந்தப்‌ 
பிரமாண நூல்‌. தத்துவராயருடைய பாடுதுறையின்‌ இடையி 
லேயே இப்பாடல்கள்‌ கோக்கப்பட்டுள்ளன. இதனால்‌, இவர்‌ 
முந்தையோர்‌ நூல்களுள்‌ எவ்வளவு ஈடுபாடுடையவர்‌ 
என்பது புலனாகும்‌; இதனால்‌ இவர்‌ காலமும்‌ வரையறை 
பெறுகிறது. 


ஈசுர கீதை: வடமொழியிலுள்ள  ஈசுரகீதையைச்‌ 
சிவாக்கிர யோகிகள்‌ பல இடங்களில்‌ எடுத்து ஆளுகிறார்‌. 
இது கூர்மபுராணம்‌ உத்தரகாண்டத்து முதல்‌ 112 அத்தி 
யாயமாகும்‌. தமிழில்‌ ஈசுரகீதை என்ற ஒரு நூலைத்‌ தத்துவ 
ராயர்‌ பாடியிருக்கிறார்‌. இது பாயிரம்‌ உள்பட 338 பாடல்‌ 
கள்‌ உடையது. சொரூபானந்தரை வணங்கி நூல்‌ தொடங்கு 
கிறார்‌. “இது சிவன்‌ திரு உருக்கொண்டு முன்பு அருளிச்‌ 
செய்ததோர்‌ புராணம்‌. சிவனை அளித்த பரன்‌ திருநாமம்‌ 
சிவப்பிரகாசம்‌ (சொரூபானந்தருடைய குருவாகிய சிவப்‌ 
பிரகாச சுவாமிகள்‌), இந்த நூல்‌ சிவந்த செந்தமிழால்‌ 
யார்க்கும்‌ சிவந்தனைத்‌ திகழ்த்திடும்‌. சிவன்‌ தனக்குரியது 
ஆதலால்‌ இதற்குச்‌ சிவப்பிரகாசம்‌ என்று பெயர்‌ வைக்‌ 
கிறேன்‌”? என்று கூறுகிறார்‌. இது 11 அத்தியாயம்‌ உடையது: 
சனற்‌ குமாரர்‌ முதலிய எல்லா முனிவர்களும்‌ திரண்டு 
திருமாலை முன்னிட்டுக்‌ கொண்டு பரமேசுவரனை அடைந்து, 
உலக காரணம்‌, உலகை அளிப்பவன்‌, ஆன்மா, வீடு, பிறப்‌ 
பவன்‌, பிறப்பிப்பவன்‌ ஆகிய பொருள்களை விளக்க வேண்டு 
மென்று வினவுகிறார்கள்‌. இதுவே இந்நூலின்‌ பொருள்‌. 
1. இருடிகள்‌ வினவல்‌, 2. சாங்கிய யோக வர்ணனம்‌, 
3: சம்பிரதாய வர்ணனம்‌, 4. பத்திமை வர்ணனம்‌, 8. விசுவ 
ரூப வர்ணனம்‌, 6. சிவ சத்தியின்‌ செயலுரைத்தல்‌, 7. தத்துவ 

நிசம்‌ விபூதியுரைத்தல்‌, 8. பிரபஞ்ச வர்ணனம்‌, 9. மாயா 
விகாரமுரைத்தல்‌, 10. தத்துவ தரிசனம்‌, 11. யோக 
முரைத்தல்‌ என்பன இதன்‌ அத்தியாயங்கள்‌. 

நூல்‌ நல்ல முறையில்‌ இயன்றுள்ளது. இது வேதாந்த 
நூல்‌. ஆயினும்‌, சிவபெருமானையே பரம்பொருள்‌ என்று: 
கூறுகிறது. இடையே சந்தப்‌ பாடல்களும்‌ பயில்கின்றன. 
தத்துவராயர்‌ தாம்‌ வேதாந்த நூல்‌ செய்வதற்கு வழக்கில்‌ 
உள்ள சகல சொற்களையும்‌, மரபுகளையும்‌, கருத்துக்களையும்‌: 
பயன்படுத்திக்‌ கொள்கிறார்‌. வெல்க என்ற சொல்‌ இக்காலத்‌ 
தார்‌ செய்கின்ற ஜே என்ற கோஷம்‌ போன்றது. இது: 
திருவாசகம்‌ சிவபுராணத்துள்‌ பயில்கின்றது. ஆசிரியர்‌ இந்த 
கோஷத்தை. இந்த நூலில்‌ பயன்படுத்துவது நயமாக. 
உள்ளது. “ஜெய ஜெய தேவர்‌ போற்றும்‌ தேவ மாதேவ 
போற்றி” என்று செய செய போற்றி என்ற வடமொழி 
முடிவுகளைப்‌ பாடிய தத்துவராயர்‌, அடுத்த பாட்டில்‌ வெல்க. 
என்ற தமிழ்‌ முடிவை வைத்துப்‌ பாடுவதும்‌ மிக்க நயமாக. 
உள்ளது. 

வெல்க பூதபதி வெல்க சீவபதி 

வெல்க யோகபதி வெல்கவே. 

[பதிப்பு: சிவப்பிரகாசம்‌ என்னும்‌ ஈசுரகீதை ; 
பொன்னம்பல சுவாமி பதிப்பிற்கிணங்க முள்ளங்குடி 
நாராயண சுவாமி பதிப்பித்தது. ரிப்பன்‌ அச்சு யந்திர சாலை 
1912.] 
பிரம கீதை 

இந்த நூலையும்‌ தத்துவராயர்‌, சிவப்பிரகாசர்‌, சொரு, 
பானந்தர்‌ ஆகிய இருவரையும்‌ துதித்தே தொடங்கு. 
கிறார்‌. முந்திய நூலுக்குச்‌ சிவப்பிரகாசர்‌ பெயரை அமைத்‌ 
குது போல இந்த நூலுக்குச்‌ சொருபானந்த சித்தி என்று 
தம்‌ குருவின்‌ பெயரை வைத்திருக்கிறார்‌. வானவர்களெல்‌ 
லாம்‌ பிரம்மாவை வணங்கி வேதத்தின்‌ அர்த்தத்தைக்‌ கூறு 

என்று கேட்க, பிரமன்‌ உபநிடதங்களைச்‌ சுருக்கிச்‌ சாரமாக: 
அவர்களுக்கு உபதேசித்தான்‌ என்பது இந்நூலின்‌ பொருள்‌. 


வடமொழிப்‌ பிரம கீதை, சூதசங்கிதை யக்ஞ வைபவ 
காண்டம்‌ உபரிபாகத்தில்‌ 12 அத்தியாயமாய்‌, 12 உப: 
நிடதப்‌ பொருளைக்‌ கூறுவது. இந்தத்‌ தமிழ்நூல்‌, 547 பாடல்‌ 
களையும்‌ 12 அத்தியாயங்களையும்‌ உடையது. 1. தேவர்கள்‌ 
பிரமனைக்‌ கேட்டல்‌; 2-8 ஐதரேயம்‌-தைத்திரியம்‌ பொருள்‌; 
4. கேனம்‌; 5-0 சாந்தோக்கியம்‌; 7. முண்டகம்‌; 8. கைவல்யம்‌; 
9-10 பிருகதாரண்யகம்‌; 11. கடம்‌-சுவேதாசுவதரம்‌ பொருள்‌; 
12. தொகுப்புரை என்பன -இந்நூலின்‌ அத்தியாயங்கள்‌ 
இங்கு, தசோப நிஷத்துக்களில்‌ ஈசாவாஸ்யம்‌, மாண்டுக்யம்‌,. 
பிரசினம்‌ ஆகிய மூன்றும்‌ காணப்‌ பெறவில்லை. 


வழக்கம்‌ போல்‌ சந்தப்‌ பாடல்களையும்‌ இங்கு ஆசிரியர்‌ 
அமைத்திருக்கிறார்‌. நடை சிறப்பான நடை. 


[பதிப்பு: வித்தியாரண்ய சுவாமிகள்‌ செய்த வடமொழி 
வியாக்கியானத்துக்கியையக்‌ கோடக நல்லூர்‌ சுந்தர 
சுவாமிகள்‌ செய்த உரை, 1871, வடமொழி. தமிழ்நூல்‌,. 
பொன்னம்பல சுவாமி செய்த குறிப்புரையோடு முள்ளங்‌ 
குடி நாராயண சுவாமி பதிப்பித்தது, ரிப்பன்‌ அச்சு யந்திர 
சாலைப்‌ பதிப்பு 1912.] 


சசிவன்ன போதம்‌ : முன்னமே கூறப்பட்ட மோக 
வதைப்‌ பரணி என்ற நூலில்‌, பேய்களுக்குத்‌ தேவி கூறிய 
தாக உள்ள 110 பாடல்கள்‌ இப்பெயரோடு பிரசித்தமான 
தனி வேதாந்த நூலாகவும்‌ வழங்குகின்றன. தமிழில்‌ 
வேதாந்தம்‌ கற்க விரும்புவோர்‌ முதன்‌ முதலில்‌ பயில்வது' 
இச்சிறு நூலேயாகும்‌. சூத சங்கிதை முத்திக்‌ கண்டத்தில்‌ 
கூறும்‌ . பொருளை இது தன்னகத்தே கொண்டது. அங்கு. 
ஏழாம்‌ அத்தியாயத்தில்‌ சசிவர்ணன்‌ என்பவனுடைய கதை 
பரமேசுவரனால்‌ திருமாலுக்குச்‌ சொல்லப்பட்டது... 

இக்கதையின்‌ பொருள்‌, குருசேவையின்‌ மகிமை. சசிவர்ணன்‌ 
என்பவன்‌ பாகஎக்கியன்‌ என்ற அந்தணன்‌ புதல்வன்‌. 
வெண்ணிறமுடையவன்‌. எல்லாவிதமான தீய கருமங்களையும்‌ 
செய்து, கொடு நோயுற்று உழன்ற காலை, தந்தையின்‌ நன்‌ 
முயற்சியால்‌ அவன்‌ சற்குருவை யடைந்து அவருடைய உப 
தேசத்தால்‌ போதம்‌ பெற்ற வரலாற்றை இங்கு தேவி கூறு 
கிறாள்‌. “செந்தாமரைக்‌ கண்‌ முதல்வருக்கு எம்‌ மண்ணல்‌ 
யன்றி திருவாய்‌ மலர்ந்த திது'” என்பது தேவி கூற்று. 


தாழிசைகள்‌ பரணி மரபையொட்டிச்‌ சந்தத்திலேயே 
அமைக்கப்‌ பெற்றுள்ளன. இந்நூல்‌ பலரால்‌ பலமுறை பதிப்‌ 
பிக்கப்‌ பெற்றுள்ளது. விரிவான உரைகளும்‌ உள்ளன. இவை 
யன்றி அச்சிடாத உரையும்‌ ஏட்டில்‌ உள்ளது. 


சசிவன்னன்‌ கதை, 17ஆம்‌ நூற்றாண்டில்‌ எழுந்த விருத்‌ 
தாசல புராணம்‌ கடைசிச்‌ சருக்கமாகிய சசிவன்னச்‌ சருக்‌ 
கத்தில்‌ கூறப்‌ பெற்றுள்ளமையும்‌ (30 பாடல்‌) இங்கு 
அறியத்தக்கது. 


பெருந்‌ திரட்டு 


தத்துவராயர்‌ திரட்டிய வேதாந்தப்‌ பாடல்‌ தொகுப்‌ 
புக்கள்‌ இரண்டு. இவை முறையே பெருந்திரட்டு, குறுந்‌ 
திரட்டு எனப்‌ பெயர்‌ பெறும்‌. பெருந்திரட்டு என்பது 
பாயிரமாக 12 பாடல்களையும்‌ நூலாக 2821 பாடல்களையும்‌ 
கொண்டது. 1912இல்‌ இதை கோ. வடிவேல்‌ செட்டியாரும்‌ 
மங்கலம்‌ சண்முக முதலியாரும்‌ பரிசோதித்து அச்சிட்டார்‌ 
கள்‌. தத்துவராயர்‌, தம்‌ குருவின்‌ குருவாகிய சிவப்பிரகாசர்‌ 
பெயரால்‌ இதைத்‌ தொகுத்த காரணத்தால்‌, இது சிவப்‌ 
பிரகாசப்‌ பெருந்திரட்டு என்றும்‌ வழங்கப்‌ பெற்றது. நூற்‌ 
பெயர்‌ கூறும்‌ 538 ஆம்‌ செய்யுள்‌ இத்‌ பன்ர பெயர்‌ சிவப்‌ 
பிரகாசமென்றே கூறுகிறது: 

அருமறை யாகமங்கள்‌ ஆத்தவாய்‌ மொழிகள்‌ தம்மின்‌ 
மருவுதாற்‌ பரிய மெல்லாம்‌ வகைபட உணர்த்தி இன்பம்‌ 
தெரிவரும்‌ சிவத்தையுந்தான்‌ திகழ்த்தலால்திரட்டின்நாமம்‌ 
பொருவில்நற்‌ சிவப்பிர காசம்‌ என்னவே பொலியு மன்றே. 


இது உலகாயதம்‌ முதல்‌ வேதாந்தம்‌ ஈறாக உள்ள மதங்‌ 
களின்‌ சொரூபத்தையும்‌, கண்டனம்‌ முதலியவற்றையும்‌, 
ஞான சாதனங்களின்‌ சொருபத்தையும்‌, யோக லட்சணங்‌. 
களையும்‌, குருவின்‌ அருமை பெருமைகளையும்‌ உணர்த்துவது. 
இதைச்‌ சொரூபானந்தர்‌ திரட்டினார்‌ என்று சொல்வர்‌. அது 
பொருந்தாது. சொருபானந்தர்‌ ஆஞ்ஞஜையின்படி தத்துவ 
ராயரே இரண்டு திரட்டுக்களையும்‌ தொகுத்தார்‌ என்பதே 
முறை. 

ஸ்கை ஓர்‌ ஏட்டின்‌ இறுதியில்‌ இந்நூல்‌ பற்றியும்‌ தத்துவ 

ராயர்‌ பரம்பரை பற்றியும்‌ பின்வரும்‌ குறிப்புக்கள்‌ காணப்‌ 
“பெறுகின்றன. “ஆகக்‌ கலைக்கட்டளை அநுபவக்‌ கட்டளை 
கவடு க்குப்‌ பணை 26க்குக்‌ கொம்பு 218க்குச்‌ சிவக்கனியா 
கிய திருப்பாட்டு 2818. காப்பு 2 பொழிப்புரை 9, ஆக 11 
ஆகப்பாட்டு 2824க்குப்‌ பொழிப்புரை காப்பு 11 போக, 
அதிகாரம்‌ 218க்குத்‌ திரட்டின பாட்டு 2800. சொரு 
பானந்த சுவாமி திரட்டின பிறகு, தத்துவ தேசிக நாயனார்‌, 
தத்துவ தேசிக மென்று ஒரு சாஸ்திரம்‌ பண்ணிக்‌ குறுந்‌ 
திரட்டு திரட்டின பிறகு, பெருந்திரட்டிலேயும்‌ அதிகாரம்‌ 
கண்டு சேர்த்த பாட்டு 18. ஆக அதிகாரம்‌ 216க்குப்‌ பாட்டு 
26.12. பாயிரங்காப்பு 11. ஆகப்‌ பாட்டு 2824. சிவப்பிரகாசப்‌ 
பெருந்திரட்டு முடிந்தது முற்றும்‌.” 

“சகாத்தம்‌ 1601இல்‌ (கி. பி. 1679) செல்லா நின்ற 
கொல்லம்‌ 864 ஆம்‌ ஆண்டாகிய காளயுத்தி வருடம்‌ 
புரட்டாசி மாதம்‌ 18ஆம்‌ தேதி சனிவாரமும்‌ சரசுவதி பூசை 
யாகிய சுப நவமியும்‌ பெற்ற முகூர்த்தத்திலே சொரு 
பானந்தர்‌, தத்துவ தேசிகர்‌ சந்தானத்தில்‌ சங்கரானந்த 

சுவாமி திருவடி பெற்ற சுயம்பிரகாச யோகி எழுதி முடித்த 
திரட்டுப்‌ பார்த்து எழுதினது. துன்மதி வருடம்‌ புரட்டாசி 
மாதம்‌ 18ஆம்‌ தேதி பூர நட்சத்திரத்தில்‌ எழுதி முடித்தது 
வினைதீர்த்த வாத்தியார்‌ புத்திரன்‌ வினை தீர்த்தார்‌. 
சொரூபானந்தர்‌ செய்தது சிவப்பிரகாசப்‌ பெருந்திரட்டு, 
தத்துவ தேசிகர்‌ பண்ணினது குறுந்திரட்டு 1400. தத்துவ 
தேசிகர்‌ சந்தானத்திலே 35ஆம்‌ சந்தானமாகிய சுயம்பிரகாச 
யோகி தேவாரம்‌ திருவாய்‌ மொழிகளை அடுத்து ஆயிரத்‌ 
திரட்டாக அதிகாரம்‌ 52க்குப்‌ பாட்டு 1100 சங்கர நாரா 
யணத்‌ திரட்டு என்று திரட்டின திரட்டு ஒன்று சங்கர 
நாராயணர்‌ கோயிலிலே இருக்கும்‌. புத்தியுள்ளோர்‌ விசா 
ரித்து எழுதிக்‌ கொள்ளவும்‌. 


“டுசாரூபானந்தர்‌ திருநெல்வேலிக்கு வடக்கு ஆற்றங்‌ 
கரையோரம்‌ சேந்தமங்கலத்திலே பரிபூரணமாகித்‌ திருக்‌ 
கோயிலும்‌ உண்டாகித்‌ திருச்சிற்றம்பலம்‌ உடையார்‌ 
என்று பூசை கொண்டு அருளுகிறார்‌. சகாத்தம்‌ 1597இல்‌ 
(கி. பி. 1676 சுயம்பிரகாசர்‌ காலம்‌) திரட்டு என்று அறிக. 
அடைந்த தினம்‌ வைகாசி மாதம்‌ வியாழக்கிழமையும்‌ 
கேட்டை நட்சத்திரமும்‌ ஏகாதசியும்‌ என்று சேந்தமங்கலத்‌ 
துக்‌ கோயிலிலே குருபூசை நடத்தி வருகிறோம்‌. தத்துவ 
தேசிக நாயனார்‌ சிதம்பரத்திற்கும்‌ விருத்தாசலத்திற்கும்‌ 
நடுவே இருக்கிற எறும்பூரிலே பரிபூரணமானார்‌. பரிபூரண 
மான தினம்‌ ஆடிமாதம்‌ சனிக்கிழமையும்‌ சதய நட்சத்திர 
மும்‌ பிரதமையும்‌. இந்தத்‌ தினத்திலே தத்துவ தேசிக 
நாயனாருக்கு எறும்பூரிலே திருக்கோயிலும்‌ முகிச்சுக்‌ கபில 
பீடமாக நித்திய பூசையும்‌ குரு பூசையும்‌ நடந்து வருகிறது. 
எறும்பூருக்கு வடமேற்கு 10 நாழிகை வழியிலே விளாங்‌ 
குளத்திலே இருக்கிற சந்தானக்காரர்‌ எறும்பூர்‌ சமாதிக்‌ 
கோயிலுக்கு நித்தியபடி பூசை நடத்தி வருகிறார்கள்‌. திருச்‌ 

ல்‌ சிற்றம்பலம்‌.” 

இதன்பின்‌, “கைலாச சந்தான பாரம்பரியம்‌” என்று 
தொடங்கி “1 கைலாச மூர்த்தி பரமேசுரர்‌...54 சங்கரானந்த 
ரின்‌ திருவடி பெற்ற சிவப்பிரகாசர்‌” என்ற பரம்பரை அட்ட 
வணை காணப்படுகின்றது. இவர்களுள்‌, 14 உய்ய வந்த 
நாயனார்‌ 15 நடராஜர்‌ 16 சொரூபானந்தர்‌ 17 சிவப்பிரகாசர்‌ 
18 சொரூபானந்தர்‌ 19 தத்துவ தேசிகர்‌ 20 சோதிப்‌ பிர 
காசர்‌ 21 அறிவானந்தர்‌ என்று காணப்படும்‌ பெயர்களை 
நாம்‌ நினைவில்‌ வைக்க வேண்டும்‌. இவர்களுள்‌, 18 சொரு 
பானந்தரும்‌ 19 தத்துவதேசிகருமே தத்துவராயர்‌ வரலாற்‌ 
றில்‌ குறிப்பிட்ட இருவர்‌ ஆவர்‌. பரம்பரையின்‌ தொடர்ந்த 
குறிப்புப்‌ பின்வருவது: 


“ஆகச்‌ சந்தானக்‌ குரவர்‌ 54. சகாப்தம்‌ 1601ல்‌ சுயம்‌ 
பிரகாச யோகியார்‌ எழுதின திருமுறை பார்த்து எழுதியது. 


“18ஆம்‌ சந்தானம்‌ சொரூபானந்தர்‌ திரட்டினது பெருக்‌ 
திரட்டு. 19ஆம்‌ சந்தானம்‌ தத்துவ தேசிகர்‌ திரட்டினது 
குறுந்திரட்டு, பரணிப்‌ பிரபந்தம்‌ முழுவதும்‌ செய்தது. 
20ஆம்‌ சந்தானம்‌ சோதிப்‌ பிரகாசர்‌, 21ஆம்‌ சந்தானம்‌ அறி 
வானந்தர்‌. அறிவானந்தருக்குப்‌ பிறகு விளாங்குளத்துச்‌ 
சந்தானம்‌ ஒரு விதமும்‌ சங்கரானந்த சம்பிரதாயமும்‌ (என) 
இரண்டு வகையாயிருக்கும்‌. மற்ற உளுந்தூர்‌, மணலூர்‌ முத 
லான சந்தானகாரரும்‌ வீரசைவமாய்ப்‌ போனார்கள்‌. சிவ 
ஞானம்‌ வேண்டிய பேர்‌ தேடிக்‌ கொள்ளவும்‌. இந்தத்‌ 
திரட்டு எழுதுகிற பேரெல்லாம்‌ இந்தப்படி வக்கணை விடா 
மல்‌ எழுதவும்‌. கலைக்கட்டளை முழுதும்‌ அறிவித்த பிறகு, 
சம்பிரதாயக்‌ கட்டளை, ஊன்‌ உயிர்‌ வேறு செய்தல்‌” முதல்‌ 
குரு தரிசன உபசாந்த மட்டும்‌ உள்ள தசகாரிய சம்பிரதா 
யங்களைச்‌ சமாதியிலே இருத்தி அறிவிக்கில்‌ சிவயோகி யார்‌ 
யார்‌ உண்டோ, அவனே தத்துவ தேசிகனார்‌ திருவடி சம்பிர 
தாயம்‌ உடையவன்‌ என்று அறியவும்‌. தான்‌ துறவி இல்லா 
மல்‌ இந்நூலைப்‌ போதிக்கிறேன்‌ (என்றாலும்‌) கிரியைக்குள்ள. 


+ 


244 தமிழ்‌ இலக்கிய வரலாறு--15ஆம்‌ நூற்றாண்டு 


பீடார்ச்சனையாவது, சாயுச்சலிங்கமாவது பண்ணிக்கொண்டு 
திரட்டுச்‌ சந்தானம்‌ என்று சொன்னாலும்‌, அல்ல என்று 
தள்ளி விடுகிறதே அல்லாமல்‌, கைக்கொள்ளக்‌ கடவதல்ல.. 
திரட்டுச்‌ சந்தானகாரன்‌ அடையாளம்‌ ஏதென்றால்‌ புறத்‌ 
துவக்குத்‌ துறந்து அகத்‌ துறவும்‌ வந்து, திரட்டிலே தள்ளி 
யிருக்கிற சமய சங்கற்பம்‌ பிராந்தி அஷ்டாங்க யோகம்‌ 
இவைகளிலே சாராதனவாய்த்‌ திரட்டிலே சொன்ன 
படிக்கு...... ஞானசாரமும்‌ பிட்சையும்‌ ஞான பூசையுமே 
செய்யும்‌ அனுஷ்டானமும்‌ தசகாரியப்படி சிவயோகமும்‌' 
உடையவன்‌. ஆனால்‌ அவனே உயிருக்கு. உயிராய்‌ இருக்கிற: 
பொருள்‌ என்றும்‌, சொருபானந்தர்‌, தத்துவ தேசிக. 
ரென்றும்‌, எம்மையும்‌ ஆண்ட சங்கரானந்த யோகி என்றும்‌ 
கைக்கொண்டு, திரட்டிலே உள்ள அனுபவம்‌ கேட்டால்‌ 
சிவஞானத்தைக்‌ கொடுப்பான்‌, பேரின்பம்‌ பெறலாம்‌. 
மற்றவன்‌ திரட்டை எடுத்தாலும்‌ அவன்‌ செய்யும்‌ கிரியைக்‌ 
குற்றம்‌ சொல்லுகையாலே அவனைக்‌ கொண்டு பெறும்‌: 
காரியம்‌ இல்லை என்று அறியவும்‌. இதையெல்லாம்‌ சிவ 
ஞான சாதகருக்காகச்‌ சிவஞானம்‌ பெறுவோர்‌ எல்லாம்‌. 
நம்‌ மடத்துச்‌ சந்தானம்‌ ஆகையாலே, சகல விவேகிகளும்‌ 
பார்த்துக்‌ கொண்டு இந்தத்‌ திரட்டு எழுதுகிற பேர்‌ எல்‌ 
லாம்‌ ஓர்‌ அச்சரம்‌ விடாமல்‌ எழுதிப்‌ பரசுகம்‌ பெறவும்‌. 
20 திருச்சிற்றம்பலமுடையார்‌ திருவடி வாழ்க. சொரூபானந்த 
சுவாமி திருவடி வாழ்க. சிவசுந்தர ஜோதி திருவடி வாழ்க.” 


பெருந்திரட்டின்‌ பாயிரத்திலும்‌ நூலிறுதியிலும்‌ 
குடந்தை அறிவானத்த தேசிகரைக்‌ குறிப்பிடும்‌ பாடல்கள்‌ 
காணப்படுகின்றன. இவை பின்‌ வந்தோர்‌ சேர்த்தவை. 
அச்சிட்ட பாயிரப்‌ பகுதியில்‌ 8ஆம்‌ பாடல்‌ 190 வரிகள்‌ 
உடைய ஓர்‌ ஆசிரியப்பா. இது பரமேசுவரன்‌ தொடங்கி 
சிவப்பிரகாசர்‌ வரையிலுள்ள ஆசாரியர்களை முறையாகக்‌ 
கூறுகிறது. பின்னர்‌ நூலின்‌ பிரிவுகளை எடுத்துரைக்கின்றது.. 
பின்னால்‌ 1917ல்‌ பாடுதுறைப்‌ பகுதிக்குச்‌ சிறப்புப்‌ பாயிரம்‌. 

அளித்த காஞ்சிபுரம்‌ வித்வான்‌ சபாபதி முதலியார்‌ இவ்‌ 
வாசிரியப்‌ பாவிலுள்ள முதல்‌ 46 வரிகளைத்‌ தம்‌ சிறப்புப்‌ 
பாயிரத்துக்குத்‌ தொடக்கமாக அமைத்துக்‌ கொண்டு 
பாடியிருக்கிறார்‌. 
பெருந்திரட்டின்‌ மேற்கோள்‌ நூல்கள்‌ 

பெருந்திரட்டில்‌ தொகுத்துள்ள நூல்‌ பெயர்களின்‌ 
அட்டவணையில்‌ 147 நூற்‌ பெயர்கள்‌ காணப்படுகின்றன. 
இவற்றுள்‌ இன்று தெரிந்து ஆட்சியிலுள்ள நூல்கள்‌ 
சிலவே; இவை முறையே சைவத்திருமுறைகள்‌, ஞானாமிர்‌ 
தம்‌, சிவானந்தமாலை, தத்துவரத்னாகரம்‌, தத்துவ விளக்கம்‌, 
திருவாய்மொழி, பெரிய திருமொழி, திருச்சந்த விருத்தம்‌ 
திருமாலை, பரமார்த்த தரிசனம்‌, திருக்களிற்றுப்படியார்‌ , 
சைனத்திரு நூற்றந்தாதி என்பன; தம்முடைய பிறநூற்‌ 
பாடல்கள்‌ பலவற்றைத்‌ தத்துவராயர்‌ இத்தொகுப்பினுள்‌ 
சேர்த்திருக்கிறார்‌. இவை யாவும்‌ கூடி 20 நூல்களே, 
இவற்றை நீக்க, எஞ்சியுள்ள நூல்கள்‌ 127. இந்தப்‌ பேரெண்‌ 
ணைப்‌ பார்க்கும்போது, இத்தனை நூற்பெருக்கம்‌ தமிழில்‌ 
அன்று இருந்ததா என்ற வியப்புத்‌ தோன்றக்கூடும்‌. ஆனால்‌ 
உண்மை இதுவன்று. 

தத்துவராயர்‌ பெருங்கல்வியாளர்‌. நிரம்பிய இலக்கியப்‌ 
புலமை உடையவர்‌. சிறப்பான வேதாந்த மரபில்‌ தோன்றி 
உலகனை த்தையும்‌ பிரமமாகக்‌ காணும்‌ பக்குவம்‌ பெற்றவர்‌. 
குருவினால்‌ கட்டளையிடப்பட்டு ஏராளமான பாடல்களை 
இவர்‌ பாடினார்‌. அக்காலத்தில்‌ வேதாந்த மதம்‌ தமிழில்‌ 
யிரசாரம்‌ எய்தவில்லை. ஆகவே முதன்‌ முதலாக மதத்தைப்‌ 
பரப்பும்‌ வேலையைத்‌ தத்துவராயர்‌ மேற்கொண்டார்‌. அதன்‌ 
பொருட்டே இவர்‌ நூல்கள்‌ இயற்றினர்‌. இயற்றியபோது 
அக்காலத்தில்‌ தமிழ்‌ நாட்டில்‌ பெரு வழக்காய்‌ வழங்கி மிக்க 
வியாபகம்‌ பெற்றிருந்த. சைவ சித்தாந்த மதத்தையும்‌ இவர்‌ 
நன்கு கண்டார்‌. கண்டபோது, சைவசித்தாந்த நூற்பரப்புக்‌ 
கேற்ப வேதாந்தத்திலும்‌ நூற்பரப்பு உண்டாக்க முனைந்‌ 

தார்‌. இவருக்கு முன்‌ தமிழில்‌ இருந்த வேதாந்த நூல்‌ 
பரமார்த்த தரிசனம்‌ என்ற பெயரால்‌ பட்டர்‌ மொழிபெயர்த்‌ 
திருந்த பகவத்கீதை ஒன்றேயாகும்‌. கைவல்லிய நவகீதம்‌ 
ஞானவாசிட்டம்‌ போன்ற வேதாந்த நூல்கள்‌ மிகவும்‌ பிற்‌ 
காலத்தில்‌ தோன்றியவை. ஆகவே, சிறந்த புத்திமானாயும்‌, 
புலவராயும்‌, மார்க்கதரிசியாகவும்‌ இருந்த தத்துவராயர்‌, 
கற்றறிந்த மக்கள்‌ பழகியிருந்த நூற்பெயர்களையே தம்‌ 
பாடல்களுக்கு அமைத்தால்‌ தம்‌ வேதாந்த மார்க்கம்‌ பிர 
சாரம்‌ பெறும்‌ என்று கருதினர்‌. (சென்ற நூற்றாண்டில்‌ 
கிறித்துவமதப்‌ பிரசாரம்‌ செய்தவர்கள்‌ தங்கள்‌ நூல்களுக்கு 
வேதம்‌ என்றும்‌ ஆகமம்‌ என்றும்‌ இந்து மதநூற்‌ பெயர்‌ 
களையே வைத்தார்கள்‌ என்று நாம்‌ அறிவோம்‌.) சைவ 
சித்தாந்த நூற்பெயர்களான தத்துவப்‌ பிரகாசம்‌, தத்துவ 
சரிதை, தத்துவ விளக்கம்‌, சிவப்பிரகாசம்‌, வேதாந்த 
தீபிகை, ஞானசாரம்‌, ஞானசித்தி, மெய்ஞ்ஞான விளக்கம்‌ 
போன்ற பெயர்களை இவர்‌ தம்‌ பாடல்களில்‌ அமைத்திருப்ப 
தைப்‌ பார்த்தால்‌ இந்தப்‌ பிரசார கோக்கம்‌ உண்டென்று 
கருதத்‌ தோன்றுகிறது. மேலும்‌, சங்கற்ப நிராகரணம்‌, சிவப்‌ 
பிரகாசம்‌, சிவவாக்கியம்‌, ஞானசாரம்‌, தத்துவப்பிரகாசம்‌, 
திருவாசகம்‌, மெய்ஞ்ஞான விளக்கம்‌ முதலான பெயர்‌ 
களுடைய சைவநூல்கள்‌ இருப்பது ஆராய்ச்சியாளருக்கு 
நன்கு தெரியும்‌. இப்பெயர்களைத்‌ தலைப்பாகக்‌ கொண்டு 
பெருந்திரட்டில்‌ பல பாடல்கள்‌ உள்ளன. இவை யாவும்‌ பிர 
சித்தமாய்த்‌ தெரிந்த அவ்வந்நூல்களில்‌ காணப்பெறவில்லை. 
உதாரணமாக, திருவாசகம்‌ என்று தலைப்பிட்ட பின்வரும்‌ 
இரண்டு பாடல்களைச்‌ சொல்லலாம்‌ : 
அன்னையும்‌ ஆயமும்‌ கேண்மின்களோ, எனது 
ஆர்‌ உயிர்‌ ஆய சிவபெருமான்‌, 
என்னது, யான்‌, என்னும்‌ இவ்விரண்டும்‌, 
என்‌ உளன்‌ ஆய்‌ இருந்தே, கவர்ந்தான்‌ ; 
முன்னை உறவும்‌, பிறவும்‌ காணேன்‌ ; 
மூ உலகும்‌ பரந்து, எங்கும்‌ தான்‌ஆய்‌, 

இன்னது அளவு என்று இயம்ப ஒண்ணா 
இன்ப வெள்ளத்து, எனை இட்டனனே. 
வானும்‌, நிலனும்‌ அடையக்‌ கேண்மோ ; 
வள்ளல்‌, பெருந்துறை மேய பெம்மான்‌ 
தானும்‌, தன்‌ தையலும்‌, ஆகி ; என்தன்‌ 
சதுரை அழித்து மால்‌ தந்த போதே, 
ஊனும்‌, உயிரும்‌, உணர்வும்‌, ஒன்றாய்‌, 
உரோமம்‌ எல்லாம்‌ சிலிர்ப்பித்தது என்னே ! 
யானும்‌ எனை அறியாத வண்ணம்‌, 
இன்ப வெள்ளத்து, எனை இட்டனனே. 
இவை மாணிக்க வாசகர்‌ பாடிய திருவாசகத்துள்‌ 
காணப்‌ பெறவில்லை. இவற்றைத்‌ திருவாசக மிகைப்‌ 
பாடல்கள்‌ எனக்‌ கருதவும்‌ இடமில்லை ; எந்த ஏட்டிலும்‌ 
கண்டதில்லை. 
பண்டை நூல்களில்‌ தம்‌ கருத்துக்கு ஏற்ற பாடல்களைத்‌ 
தத்துவராயர்‌ தொகுத்துத்‌ தம்‌ கருத்துக்குப்‌ பொருத்த 
மாகவும்‌, பண்டை நூல்களில்‌ தக்க மேற்கோள்‌ கிடைக்காத 
போது, பல புதிய பாடல்களைப்பாடி, பண்டைய பெயர்‌ 
களைப்‌ புதிய பாடல்களுக்குச்‌ சூட்டியும்‌, திரட்டைப்‌ பெருந்‌ 
திரட்டு ஆக்கினார்‌. இச்‌ செய்தியைத்‌ “£ திருவாசகப்‌ ”' பாடல்‌ 
கள்‌ நமக்கு நன்கு விளக்குகின்றன. 
இப்‌ பெயர்களைத்‌ தத்துவராயரே அமைத்திருக்கலாம்‌ 
அல்லது, ஒருகால்‌ அவருக்குப்‌ பின்வந்த சீடர்கள்‌ அமைத்‌ 
திருத்தலும்‌ கூடும்‌. 
மற்றொரு வகையாலும்‌ தத்துவராயரே புதுப்பெயர்‌ 
அமைத்தார்‌ என்பதை நரம்‌ உணரமுடிகிறது. பல அதிகாரப்‌ 
பிரிவுகளில்‌ முதல்பாட்டு ஒரு வினாவாக உள்ளது. சில அதி 
காரங்களில்‌ இது வினா விளக்கம்‌ என்ற பெயரில்‌ காணப்படு 
கிறது. மற்றவற்றில்‌ வேறு பல நூற்பெயராக உள்ளது. 
ஆனால்‌ யாவும்‌ வினாவெழுப்பும்‌ பாடல்கள்‌. பின்னர்‌ விடை 
யாக ' உள்ள பகுதியில்‌ தெரிந்த நூற்பெயர்களமைந்த 

பாடல்கள்‌ சிலவும்‌ தெரியாத நூற்பெயர்களமைந்த பாடல்‌ 
கள்‌ பலவும்‌ காணப்படுகின்றன. இவையாவும்‌ ஒரே கருத்‌ 
தைத்‌ தொடர்பாக விளக்குகின்றன. வெவ்வேறான பல நூற்‌ 
பாடல்கள்‌, கேட்ட கேள்விக்கு விடையான ஒரு கருத்தைக்‌ 
தொடர்பாக விளக்கும்‌ முறையில்‌ அமைந்திருப்பது அருமை 
ஆதலால்‌ பாடல்கள்‌ தொடர்பாகப்‌ புதிதாய்ச்‌ செய்யப்‌ 
பட்டுப்‌ பெயர்களும்‌ புதிதாய்‌ வைக்கப்பட்டன என்று நாம்‌ 
கருதுவது பொருந்தக்‌ கூடியதே. 


இக்கருத்துக்களுக்குப்‌ பெருந்திரட்டு முழுமையிலும்‌ 
எடுத்துக்காட்டைக்‌ காணலாம்‌. உதாரணமாக 515 ஆம்‌ 
பக்கம்‌ ‘ இறை திருக்குறிப்பாட்சி ' என்ற தலைப்பில்‌ முதல்‌ 
பாட்டு வின. இதற்கு விடையாக வருகின்ற பாடல்களில்‌ 
சில குறிப்பிடத்தக்கன: 1. போதரத்னாகரம்‌ : அருட்‌ 
சொரூபா உன்‌ பெருந்திருவுளக்‌ குறிப்பு ஆட்சி ஒன்றுமே 
அல்லது ஒன்றும்‌ வேண்டேனே '; 2. அதிக்கிருதாமிர்தம்‌, 
“எம்பிரான்‌ குறிப்பாட்சி செய்தருளே '; “எனைத்‌ திருவுளத்‌ 
தடைத்துன்‌ செய்ய நற்குறிப்பாட்சி செய்தருளே'; 3. ௮௬ 
ணெறி விளக்கம்‌ ; எம்பிரான்‌ திண்ணமாகுந்‌ திருக்குறிப்பாட்‌ 
சியே'; * விமல நீ தெரியஆளுநக்‌ திருக்குறிப்பாட்சியே.” 


மற்றும்‌ ஒரு குறிப்பு: அகரவர்க்கத்திலுள்ள நூற்பட்டி 
யலைமட்டும்‌ பார்க்கலாம்‌. அஞ்ஞான நிவர்த்தி, அஞ்ஞான 
நிவர்த்தி நாடகம்‌, அதிக்கிருதாமிருதம்‌, அருகர்‌ சாஸ்திரம்‌, 
அருணெறி விளக்கம்‌ (இதுவேறு) அருளியற்சதகம்‌, அவி 
ரோத போதம்‌, அனந்த போதம்‌, அனந்தானந்த நிலையம்‌, 
அனந்தானந்த மாலை, அனுபவசாரம்‌, அனுபவசித்தி, அனு 
பவ சூரியன்‌, அனுபவாமிருதம்‌, அனுபவ தீபிகை, அனுபூதி 
நிலமை, அனுபூதி நிலையம்‌, அனுபூதி விளக்கம்‌; அன்பா ; 
அகரவரிசையில்‌ மட்டும்‌ இத்தனை பெயர்கள்‌. இவற்றுள்‌ 
அருணெறி வீளக்கம்‌ என்பது பாடுதுறையிலுள்ள ஒரு பகுதி. 
அது ஒன்று நீங்க, ஏனைய நூல்‌ எதன்‌ பெயரும்‌ தமிழ்‌ 

நாட்டில்‌ இன்று கேள்விப்பட்டதில்லை. ஆதலால்‌ இப்‌ பெயர்‌ 
களைத்‌ தத்துவராயரே அமைத்துக்‌ கொண்டார்‌ என்று நாம்‌ 
கருதலாம்‌. ஒரு வேளை அவர்‌ பிற்காலத்தில்‌ இத்தலைப்புக்கள்‌ 
உடைய நூல்களைப்‌ பாடி முடிக்கவும்‌ எண்ணியிருக்கலாம்‌ ; 
பாடியதாக நமக்குக்‌ கிடைக்கவில்லை. 

பெருந்திரட்டில்‌ தொகுக்கப்‌ பெற்ற நூல்களில்‌ நடராச 
சரிதை முதலான பல நூற்பெயர்கள்‌ வருகின்றன. தொகுத்‌ 
துள்ள பாடல்களை ஒப்பு நோக்கி ஆராயின்‌ ஓருண்மை 
புலனாகின்றது. நடராச சரிதை என்பது சொருபானந்தருக்கு 
முந்திய குருமரபில்‌ வரும்‌ ஒரு நடராசரைப்‌ புகழ்ந்து கூறும்‌ 
நூல்‌; சிவப்பிரகாச தரிசனம்‌ என்பது, சொருபானந்தருக்கு 
முந்திய குருவாகிய சிவப்பிரகாச சுவாமிகளைப்‌ புகழ்வது; 
போதரத்னாகரம்‌, போதாமிர்தம்‌ என்ற இரண்டும்‌ சொரு 
யானந்தரைப்‌ புகழ்கின்ற நூல்கள்‌. இவற்றைத்‌ தத்துவ 
ராயரே பாடிச்‌ சேர்த்தார்‌ என்று தெரிகிறது. இப்பெய 
ருடைய நூல்கள்‌ உள்ளனவா என்பது சந்தேகம்‌: துணிந்து 
இல்லை என்றே சொல்லலாம்‌. திரட்டுக்கு வேண்டிய அளவு 
மட்டும்‌ பாடல்களைப்‌ பாடிவிட்டு, பின்னால்‌ முழுநூலைப்‌ பாடி 
விடலாம்‌ என்று தத்துவராயர்‌ நினைத்தார்‌ போலும்‌. எத்‌ 
தனையோ நூல்களும்‌ பாடல்களும்‌ இவர்‌ பாடியன இன்று 
கிடைத்திருக்க, முற்காட்டிய பெயர்‌ கொண்ட நூல்கள்‌ 
கிடைக்கவில்லை. ஆகவே அவர்‌ இப்பெயரில்‌ நூல்‌ எதுவும்‌ 
பாடவில்லை என்றே கருதவேண்டியிருக்கிறது. 

மற்றோருண்மையும்‌ இப்பாடல்களால்‌ புலனாகின்றது. 
வேறு வகையால்‌ விளங்காத பல நூல்களின்‌ பெயர்கள்‌ 
பெருந்திரட்டில்‌ குறிப்பிடப்பட்டிருந்த போதிலும்‌ கூட, இப்‌ 
பாடல்கள்‌ பலவற்றைத்‌ தத்துவராயரே பாடினார்‌ என்பதற்‌ 
குச்‌ சான்று அப்பாடல்களிலேயே காணப்படுகின்றது. பல 
பாடல்கள்‌ சொரூபானந்தர்‌, சிவப்பிரகாசர்‌, திருடர்‌ என்று 
பெயர்‌ சுட்டிக்‌ குறிப்பிடுகின்றன. இப்பெயர்கள்‌ தத்துவ 
ராயருக்கு முன்‌ வந்த ஆசாரியர்களின்‌ பெயர்கள்‌. ஆகவே 

இப்பெயர்கள்‌ பயிலும்‌ பாடலுடைய நூல்களைத்‌ தத்துவ 
ராயரே பாடினார்‌ என்பதில்‌ சிறிதும்‌ ஐயமில்லை. இவ்வாறு 
கருதத்‌ தக்க நூல்கள்‌ அனுபவ சாரம்‌, ஆனந்த சித்தி, 
ஆனந்தாமிர்தம்‌, சுவானுபவ சித்தி, தத்துவசாரம்‌, தத்துவ 
சூளாமணி, தத்துவமாலை, திருவந்தாதி, போதாமிர்தம்‌, 
போதரத்தினாகரம்‌, மூலசித்தி, மெய்ந்நெறி, வாசுதேவ 
சதகம்‌ என்பன போன்ற பல. (சிவப்பிரகாச தரிசனம்‌, 
சொருபானந்த சித்தி, நடராச சரிதை என்பன போன்றன; 
தம்‌ பெயராலேயே தத்துவராயர்‌ செய்தவை என்று 
உணர்த்துகின்றன.) இவற்றை நன்கு ஆராய்ந்தால்‌, தெளி 
வாகத்‌ தெரிந்த நூலாகிய நக்கீரர்‌ பாடல்‌, களிற்றுப்படி, 
திருவாசகம்‌, தேவாரம்‌, பரமார்த்த தரிசனம்‌, கஷேத்திரத்‌ 
கிருவெண்பா, ஞானாமிர்தம்‌, ஆழ்வார்‌ பாடல்கள்‌, 
திருநூற்றந்தாதி, திருமந்திரம்‌, பொன்‌ வண்ணத்தந்தாதி, 
மெய்ம்மொழி ஆகிய நூல்கள்‌ தவிர ஏனைய யாவுமே 
தத்துவராயரே பாடியவை என்று சொல்வதுதான்‌ பொருத்‌ 
தமாயிருக்கும்‌. 


இனி, இவர்‌ கூறியவற்றில்‌ தெரிந்த நூல்களை நாம்‌ 
கவனிக்கலாம்‌. திருமுறைகளில்‌ மூவர்‌ தேவாரத்தையும்‌ 
முறையே திருக்கடைக்காப்பு, தேவாரம்‌, திருப்பாட்டு 
என்று வழங்குகின்றார்‌. பதினொராந்‌ திருமுறையில்‌ பொன்‌ 
வண்ணத்தந்தாதி, அம்மையாரின்‌ அற்புதத்‌ திருவந்தாதி, 
க்ஷேத்திரத்‌ திருவெண்பா, நக்கீரர்‌ பாடிய கயிலை பாதி 
காளத்திபாதி அந்தாதி, பட்டினத்தார்‌ பாடிய திருவிடை 
மருதூர்‌ மும்மணிக்‌ கோவை, கோயில்‌ நான்மணி மாலை ஆகி 
யவை தொகுக்கப்பட்டுள்ளன. திருமுறைகளை அடுத்துத்‌ 
தோன்றிய வாகீச முனிவருடைய ஞானாமிர்தத்தில்‌ 30 பாடல்‌ 
களும்‌ அவற்றின்‌ உரையும்‌ விரிவாகக்‌ காணப்படுகின்றன. 
இத்திரட்டில்‌ காணப்படும்‌ உரை இது ஒன்றுதான்‌. 
திருவாசகப்‌ பாடல்கள்‌ மிகப்பல. வைணவ நூல்களில்‌ 
திருமங்கையாழ்வார்‌ பாசுரங்கள்‌, நம்மாழ்வாரின்‌ திருவாய்‌ 


வேதாந்தம்‌--தத்துவராயர்‌ 251 


மொழி, திருமழிசையாரின்‌ சந்த விருத்தம்‌, தொண்டரடிப்‌ 
பொடியாரின்‌ திருமாலை ஆகிய நூற்‌ பாடல்களை இங்குக்‌ 
காண்கிறோம்‌. தமிழ்‌ பகவத்‌ கீதையையும்‌, வாசுதேவ சதகம்‌, 
நாராயண மனனம்‌, முகுந்தப்‌ பிரகாசம்‌ என்ற பெயர்களையும்‌ 
இங்குக்‌ காணலாம்‌. பாடுதுறையுள்‌ எடுத்து அமைத்துக்‌ 
கொண்ட சிவானந்த மாலைப்‌ பாடல்கள்‌ பலவற்றை இங்குத்‌ 
தொகுத்திருக்கிறார்‌. 


தத்துவராயர்‌ வேதாந்தி ஆனமையால்‌, கிவ வழிபாடும்‌ 
திருமால்‌ வழிபாடும்‌ பேதமின்றித்‌ திரட்டில்‌ எங்கும்‌ காணப்‌ 
படுகின்றன. 


பிற்காலத்தில்‌ தருமபுரம்‌ வெள்ளியம்பலவாணத்‌ தம்பி 
ரானும்‌ திருப்போரூர்‌ சிதம்பர சுவாமிகளும்‌ பெருந்திரட்டுப்‌ 
பாடல்களை மேற்கோளாக எடுத்துக்‌ காட்டுகிறார்கள்‌. 
சிதம்பர சுவாமிகள்‌ பெருந்திரட்டு என்று சொல்லாமல்‌ அதிற்‌ 
கண்ட நூற்பெயரையே எடுத்துக்‌ கூறுகிறார்‌. இருவரும்‌ 
பெருந்திரட்டிலிருந்தே பாடல்களை எடுத்தவர்கள்‌. 


குறுந்திரட்டு 


தத்துவராயர்‌ பெருந்திரட்டில்‌ தொகுத்த பாடல்கள்‌ 
சிலவற்றைச்‌ சங்கிரகமாகத்‌ திரட்டி இடை இடையே தாம்‌. 
வகுத்த வகுப்புக்கு ஏற்ற வண்ணம்‌ 424 செய்யுட்களைச்‌ 
சேர்த்துக்‌ குறுந்திரட்டு என்ற நூலைத்‌ திரட்டியருளினார்‌. 
இதன்‌ செய்யுள்‌ தொகை 1840. இத்திரட்டில்‌ மிகைப்‌ பாடல்‌ 
களும்‌ பல உள்ளன. அன்றியும்‌, திருவாசகப்‌ பாடல்களும்‌ 
இதனுள்‌ காணப்படுகின்றன. (வடிவேல்‌ செட்டியார்‌ பதிப்பு- 
குறுந்திரட்டு 297, 898 பாடல்கள்‌ காண்க) குறுந்திரட்டுப்‌ 
பாடல்களும்‌, சில தேவாரம்‌ போலவே செய்யப்‌ பெற்ற 
பாடல்கள்‌. உதாரணமாகப்‌ பின்வரும்‌ பாடல்கள்‌ காண்க. 
தேவாரம்‌, அப்பர்‌ திருக்குறுந்தொகை, திருவீழிமிழலை 3: 

ஞாலமே விசும்பே நலந்‌ தீமையே 
காலமே கருத்தே கருத்தால்‌ தொழும்‌ 
சீலமே திரு வீழி மிழலையுட்‌ 
கோலமே யடியேனைக்‌ குறிக்கொளே. 


குறுந்திரட்டு 421: 


காவியேர்‌ கண்ணியர்‌ வலையிற்‌ கடும்‌ 
பாவியே னகப்‌ பாடறப்‌ பத்தருட்‌ 
கூவியே யெனை யாண்ட குரவஎன்‌ 
ஆவியேஅடி யேனைக்‌ குறிக்கொளே. 


கோயிலூர்‌ ௮. ராமசாமி 1888ல்‌ குறுந்திரட்டைப்‌ பதிப்‌ 
பித்தார்‌. பின்னர்‌ 1912 இல்‌ கோ. வடிவேல்‌ செட்டியார்‌ 
பெருந்திரட்டோடு சேர்த்துக்‌ குறுந்திரட்டை அச்சிட்டார்‌. 
பெருந்திரட்டு குறுந்திரட்டு என்று சேர்த்து வழங்குவது 
பெரு வழக்காயுள்ளது. 


இத்திரட்டுக்களைப்‌ பயின்று வந்த அடியவர்கள்‌ 
_திரட்டுச்‌ சந்தானத்தர்‌ என்று பெயர்‌ பெற்றார்கள்‌. இந்தப்‌ 
பரம்பரையில்‌ 25 ஆவது சந்தானமாக இருந்தவர்‌ சுயம்‌ 
பிரகாச யோகியார்‌. இவர்‌ தேவாரம்‌ திருவாய்மொழிகளில்‌ 
1100 பாடல்களைத்‌ தேர்ந்தெடுத்து 52 அதிகாரமாகப்‌ 
பகுத்து ஆயிரத்திரட்டாகத்‌ தொகுத்தார்‌. சிவனையும்‌ பெரு 
மாளையும்‌ குறித்துத்‌ தொகுக்கப்பட்டமையால்‌, இது சங்கர 
நாராயணத்‌ திரட்டு என்று பெயர்‌ பெற்றது. இந்நூல்‌ அச்‌ 
சானதாகத்‌ தெரியவில்லை. பார்வையிடுவதற்கு ஏட்டுப்‌ பிரதி 
யும்‌ கிடைக்கவில்லை. காலம்‌ 16ஆம்‌ நூற்றாண்டு போலும்‌. 


மேலே காட்டிய ஏட்டுக்‌ குறிப்புக்களிலிருந்து 
19ஆவது சந்தானம்‌ தத்துவப்பிரகாசர்‌ (காலம்‌ 1476) 
ச4ஆவது சுயம்பிரகாச யோகி காலம்‌ 1678 என்று அறி 
அிறோம்‌. ஆகவே 35 ஆவது சந்தானம்‌ சுயம்பிரகாசர்‌ காலம்‌ 
1566 ஆக இருத்தல்‌ கூடும்‌. 

_  திரட்டுச்‌ சந்தானம்‌ என்று ஒரு மரபு தனியாக வழக்‌ 
கில்‌ இல்லை; ஏடு எழுதினவர்‌ குறிப்பிட்டார்‌ என்ற அவ்‌ 
வளவே. திருப்புகழ்‌ வல்லவரைத்‌ திருப்புகழ்‌ மணி என்றும்‌, 
திருப்புகழ்ச்‌ சுவாமி என்றும்‌ கூறுவது போலவே, திரட்டுச்‌ 
சாத்திரம்‌ வல்லவரான தத்துவராய சந்தானத்தார்‌ திரட்டுச்‌ 
சந்தானம்‌ என்று பெயர்‌ பெற்றிருந்தார்‌ என்று நாம்‌ கருத 
லாம்‌. 

ஒரு குறிப்போடு தத்துவராயர்‌ வரலாற்றை முடிப்போம்‌. 
நாமரூபம்‌ கடந்த பிரமத்தையே பாடுவேன்‌ என்று அத்‌ 
துவைத வேதாந்தம்‌ பாடவந்த தத்துவராயர்‌, தாம்‌ சைவ 
சித்தாந்தியான சிவப்பிரகாசரிடம்‌ உபதேசம்‌ பெற்ற சொரு 
பானந்தர்‌ மாணாக்கரானமையால்‌, தம்மை மறந்து எங்கும்‌ 
சிவமே பேசுகிறார்‌; பிரமத்தை அச்‌ சிவ பரம்பொருளாகவே 
காண்கிறார்‌. 
தத்துவராயர்‌ காலம்‌ 

தொகை நூல்கள்‌ பற்றி எழுதிய வையாபுரிப்பிள்ளை 
தத்துவராயர்‌ பெருந்திரட்டைத்‌ தொகுத்த காலம்‌ 14 ஆம்‌ 
நூற்றாண்டின்‌ இறுதியாக இருக்கக்‌ கூடுமென்று குறிப்பிட்‌ 
டார்‌. இக்‌ குறிப்பன்றி தத்துவராயர்‌ காலத்தை வேறு 
யாரும்‌ திட்டமாக வரையறை செய்யவில்லை, குறிப்பிடவு 
மில்லை. 

இவர்‌ காலம்‌ அறிய இரண்டு குறிப்புக்கள்‌ நமக்குக்‌ 
கிடைத்துள்ளன. ஒன்று முன்னமே “நெஞ்சிற்கு. அமைவுரை”” 
என்ற சிவானந்தமாலைப்‌ பகுதி பற்றிக்‌ கூறிய செய்தி. 
சிவானந்த மாலையின்‌ காலம்‌ 1360-1875 என்று வரையறை 
செய்தோம்‌. ஆகவே, இந்நூற்‌ பாடல்களை எடுத்துச்‌ சொல்‌ 
லும்‌ தத்துவராயர்‌ காலம்‌ இதற்குப்‌ பிற்பட்டது என்பது 
தெளிவு. 

தத்துவராயர்‌ செய்த அஞ்ஞவதைப்‌ பரணியானது தனி 
நூலாக வழக்காறு பெற்றிருந்தது என்பதையும்‌ முன்னமே 

குறிப்பிட்டோம்‌. இதன்‌ பாடல்களில்‌ ஒன்றைச்‌ சிவஞான 
சித்தியார்‌ சுபக்கத்துக்கு உரை செய்த மறைஞான தேசிகர்‌ 
“சிவனையவன்‌ திருவடி ஞானத்தால்‌ என்ற 294 ஆம்‌ பாடல்‌ 
உரையில்‌ “செயல்‌ வாக்குச்‌ சிந்தையெல்லாம்‌ அவனை 
அணுகா” என்ற கூற்றுக்கு மேற்கோளாகக்‌ காட்டுகிறார்‌: 

சொல்லும்‌ மனனும்‌ அறியா ஒன்றைச்‌ 

சொல்லாலே தோற்றுவிக்கத்‌ துணியும்‌ சொல்லும்‌ 
புல்லாலே எரி சுடுதல்‌ போலும்‌ போலும்‌ 
போலாதேல்‌ புகையிலெழு கனலே போலும்‌. 74 

மறைஞான தேசிகர்‌ காலம்‌ 76 ஆம்‌ நூற்றாண்டின்‌ இடைப்‌ 
பகுதி என்று தெரிவதால்‌, அஞ்ஞவதைப்‌ பரணி செய்த 
தத்துவராயர்‌ இவருக்கு முற்பட்டவர்‌ ஆகிறார்‌. 

இவற்றால்‌ பெறுவது, தத்துவராயர்‌ காலம்‌ சிவானந்த 
மாலையின்‌ காலமாகிய 14ஆம்‌ நூற்றாண்டின்‌ பிற்பகுதிக்கும்‌ 
மறைஞான தேசிகர்‌ காலமாகிய 16 ஆம்‌ நூற்றாண்டின்‌ 
இடைப்பகுதிக்கும்‌ நடுவில்‌ உள்ள காலம்‌ என்று தெரிகிறது. 
ஆகவே இக்காலம்‌ ஏறக்குறைய 1460-1475 என்று முடிவு 
செய்தல்‌ பொருந்தும்‌. வேதாந்த பரமான நூல்கள்‌ 15ஆம்‌ 
நூற்றாண்டின்‌ பிற்பகுதியில்‌ தான்‌ தமிழில்‌ முதல்‌ முதலாக 
ஆக்கப்‌ பெற்றன. சிவஞான வள்ளல்‌ என்பவர்‌ வேதாந்த 
சாத்திரங்கள்‌ செய்ததும்‌ இதே காலம்‌ என்றும்‌ வரையறை 
செய்திருக்கின்றோம்‌. ஆகவே எல்லா வகையாலும்‌ தத்துவ 
ராயர்‌ காலம்‌ 16 ஆம்‌ நூற்றாண்டின்‌ பிற்பகுதி என்ற கருத்து 
வலி பெறுகிறது. 


நவலிங்க லீலை 


இந்நூல்‌ வீர சைவ சமயச்‌ சார்பாகத்‌ தமிழில்‌ தோன்‌ 
றிய பழைய நூலென்று தோற்றுகிறது. பசவண்ணர்‌ 
(1126-1165) கன்னட நாட்டில்‌ பிராமண குலத்தில்‌ பிறந்து 
இலிங்காயத சமயப்‌ பிரிவைப்‌ பரவச்‌ செய்தார்‌. இரண்டு 

நூற்றாண்டுகள்‌ கழித்து, வீரசைவ மதம்‌ என்று கூறுகின்ற 
இந்த மதம்‌ தமிழ்நாட்டில்‌ பரவத்‌ தொடங்கிற்று. பிற்காலத்‌ 
தில்‌ துறைமங்கலம்‌-சிவப்பிரகாச சுவாமிகள்‌ ஒருவர்‌ செய்த 
நூல்களாலேயே இந்தச்‌ சமயம்‌ இன்று தமிழ்‌ இலக்கிய 
உலகில்‌ நிலவுகிறது. வீர சைவ மதத்தைப்‌ பின்பற்றுவோர்‌ 
பலர்‌ இருப்பினும்‌, அவர்களுக்கு வேறு சிறப்பான நூல்கள்‌ 
இல்லை; வசவபுராணம்‌ காலத்தால்‌ பிற்பட்டது. 14-15 
நூற்றாண்டுகளில்‌ லிங்கதாரணம்‌ அகச்‌ சமயத்துத்‌ தந்திர 
பேதமான மாவீரதி முதலியோருக்குக்‌ கூறப்பட்டது (இக்‌ 
காலத்தில்‌ வீரசைவம்‌ தனிச்‌ சமயப்‌ பிரிவினராக அமைய 
வில்லை போலும்‌.) அவர்களுக்கு மாவிரதி போல, லிங்கதார 
ணம்‌ உண்டென்றும்‌, இவர்கள்‌ சுத்த சைவத்தின்‌ பிரிவினர்‌ 
என்றும்‌, வெள்ளியம்பல வாணர்‌ கூறுவதால்‌ அறிகிறோம்‌. 

நவலிங்க லீலை என்ற இந்த நூலின்‌ 72 பாடல்களையும்‌ 
அவ்வெள்ளியம்பலவாணரே வீரசைவ மதம்‌ மறுக்குமிடத்‌ 
தில்‌ ஞானாவரண விளக்கவுரையில்‌ எடுத்துத்‌ தருகிறார்‌. 
““தத்கிண மத சித்தாந்தம்‌ மேற்கொண்டு ஒழுகுபவர்‌ இக்‌ 
காலத்து வீர சைவராம்‌. அவர்‌ இயற்றிய நவலிங்க லீலையில்‌ 
இவ்வாறு வரும்‌ தசாவத்தாதிகளைத்‌ தம்‌ பொருளில்‌ 
ஏற்றிக்‌ கூறிக்‌ கோடலின்‌”' என்றெமுதி, 72 பாடல்களையும்‌ 
தந்து, பின்னர்‌, 'நவலிங்க லீலை முடிந்தது. இவ்வாறு வீர 
சைவர்‌ கூறும்‌ பிறநூலின்‌ ஒரு லிங்கமே இட்டப்பிராண பாவ 
பேதத்தான்‌ மூன்று லிங்கமாய்‌, அந்த மூன்று ஆசார 
லிங்கம்‌, குருலிங்கம்‌, சிவலிங்கம்‌, சங்கமலிங்கம்‌, பிரசாத 
லிங்கம்‌, மகாலிங்கம்‌ என ஆராய்‌, அந்த ஆறும்‌ தத்துவப்‌ 
பேதங்களால்‌ முப்பத்தாறாய்‌ அவற்றின்‌ அவாந்தர பேதத்‌ 
தால்‌ இருநூற்றறுபத்தாறாய்‌ வரும்‌ இலிங்க பேதமாம்‌ என 
வரும்‌” என்று முடிக்கிறார்‌. 

லீலை ஆசிரியர்‌, முதல்‌ பாடலில்‌ “பரமன்‌ உமைக்கு அரு 
ளியதைப்‌ பிரபு தேவன்‌ வசவேசற்குக்‌ கரு நடத்தால்‌ இயம்‌ 
பினதைச்‌ செந்தமிழால்‌ அறைகுவன்‌”” என்று கூறுகிறார்‌. 

பாடல்கள்‌ பெரும்பான்மை அறுசீர்‌ விருத்தங்களாகவும்‌,. 
சில பாடல்கள்‌ சந்தக்‌ கலிவிருத்தமாகவும்‌ அமைந்‌. 
துள்ளன. சொற்களும்‌ நடையும்‌ செம்மையாக உள்ளன. 
இந்நூலின்‌ ஆசிரியர்‌ இன்னாரென்பது தெரியவில்லை. வெள்ளி 
யம்பலவாணர்‌ பல நூல்களை முழுமையாகத்‌ தம்‌ உரையில்‌ 
எடுத்துத்‌ தருகிறார்‌. உதாரணம்‌-உரூப சொரூப அகவல்‌, 
சத்தி நிபாத அகவல்‌: இவை இரண்டும்‌ காவை அம்பல: 
நாதத்‌ தம்பிரான்‌ செய்தவை. காலம்‌ 74ஆம்‌ நூற்றாண்டு; 
நிராமயதேவர்‌ நூல்‌ பரிபூரண சித்திஎன்று வேறு இரு 
நூல்கள்‌ இவ்வாறு அவரால்‌ சொல்லப்படுபவை. சொல்லு: 
கின்ற மற்றொன்று நவலிங்க லீலை. முன்பின்‌ தொடர்புகளா 
லும்‌, நூல்‌ நடையாலும்‌ இச்சிறு நூல்‌ 75ஆம்‌ நூற்றாண்டு: 
என்று கருத இடம்‌ கொடுக்கின்றது. 


அத்தியாயம்‌ 9 
வைணவ இலக்கிய ஆசிரியர்‌ 


முன்னுரை 


வைணவ சமயத்தில்‌ திவ்வியப்‌ பிரபந்தம்‌ பாடிய ஆழ்‌ 
வார்கள்‌ காலத்தின்‌ பின்‌, அப்பிரபந்தங்கள்‌ மக்களிடையே 
சிறிது காலம்‌ விளக்கம்‌ பெறாமல்‌ இருந்து நாதமுனிகள்‌ வாயி 
லாக விளக்கம்‌ ஏற்பட்டது. இது ஓரளவு தேவாரப்‌ பாடல்‌ 
களுக்கு நம்பியாண்டார்‌ நம்பியால்‌ ஏற்பட்ட விளக்கத்தை 
ஒக்கும்‌. நாத முனிகள்‌ ஆளவந்தார்‌ என்ற பரம்பரையில்‌ 
வந்த இராமானுசரால்‌ வைணவ சமயம்‌ தமிழ்‌ நாட்டில்‌ நன்கு 
நிலைபெறுவதாயிற்று. அவர்‌ பிரஸ்தானத்திரயங்களுக்குத்‌ 
தம்‌ மதமாகிய விசிஷ்டாத்வைத மதம்‌ பற்றிப்‌ புதுப்பேருரை 
கள்‌ எழுதிப்‌ புதுச்‌ சமயமே கண்டார்‌ என்று கூறுவது மிகை 
யாகாது. கோயில்களில்‌ வழிபாட்டு முறையையும்‌ தினசரி 
நிர்வாக முறையையும்‌ ஒழுங்குபடுத்தினார்‌. வைணவருடைய 
வாழ்க்கையையும்‌ நெறிப்படுத்தினார்‌. வைணவம்‌ அனைத்துக்‌ 
குமே ஒரு மேல்‌ வரிச்சட்டம்‌ செய்தார்‌. இதுவன்றி, தம்‌ 
மிடம்‌ உபதேசம்‌ பெற்ற ஆசாரியர்களைக்‌ கொண்டு தமிழ்‌ 
நாடெங்கும்‌ தம்‌ சமயம்‌ ஆக்கம்‌ பெறுதற்கு ஆவன யாவும்‌ 
செய்தார்‌. 

கி. பி. 1187இல்‌ அவர்‌ பரமபதம்‌ அடையவே, அவருக்‌ 
குப்‌ பின்வந்த சீடர்‌ பரம்பரையினர்‌ சமய கிரந்தங்கள்‌ 
பல எமுதலாயினர்‌. யாவும்‌ மணிப்பிரவாள நடையிலேயே; 
தமிழ்‌ நூலாக அமைந்தவை மிகச்‌ சிலவே. இராமானுச 
நூற்றந்தாதியும்‌ உடகோபரந்தாதியும்‌ 12ஆம்‌ நூற்றாண்டுக்கு 

உரிய சிறப்புமிக்க நூல்கள்‌. இவ்வளவு சிறப்புமிக்க நூல்கள்‌ 
வைணவத்தில்‌ அடுத்த நூற்றாண்டுகளில்‌ எழவில்லை. 


13ஆம்‌ நூற்றாண்டின்‌ இடைப்பகுதியில்‌ தோன்றி நூறு 
வருஷத்துக்கு மேலும்‌ வாழ்ந்த வேதாந்த தேசிகரால்‌ 
வைணவ சமயத்தில்‌ வடகலை என்ற ஒரு பகுதி தோன்றிப்‌ 
பிரிந்தது. அவரைப்‌ பின்பற்றினோர்‌ வடகலையார்‌. எனவே, 
ஏனையோர்‌ தென்கலையினராயினர்‌. ஓரளவு இவர்கள்‌ வர 
லாறுகளை 14 ஆம்‌ நூற்றாண்டு வரலாற்றில்‌ விளங்கக்‌ 
காணலாம்‌. 


22ஆம்‌ நூற்றாண்டில்‌ சிறப்பாகக்‌ கருதற்குரியார்‌ 
மணவாள மாமுனிகள்‌. தென்கலைச்‌ சம்பிரதாயத்தில்‌ 
இவரே மிகச்‌ சிறந்த ஆசாரியர்‌. இவர்‌, தேசிகர்போல, 
தமிழிலும்‌ சில நூல்கள்‌ செய்தார்‌. இவர்‌ மாணாக்கர்‌ 
சிலர்‌ கில தமிழ்ப்‌ பாடல்களும்‌ பாடியிருக்கிறார்கள்‌. 16ஆம்‌ 
நூற்றாண்டின்‌ வைணவ இலக்கிய வரலாறு, இவர்கள்‌ 
வரலாறாகவே அமையும்‌. 


மணவாள மாமுனிகள்‌ 


மணவாள மாமுனிகள்‌ கலி 4472இல்‌ (கி.பி. 13870) 
ஆழ்வார்‌ திருநகரியில்‌ திருநாவீறு உடையபிரான்‌ தாசரண்‌ 
ணர்‌ என்பவரின்‌ புதல்வராகப்‌ பிறந்தார்‌. தாசரண்ணர்‌ 74 
சிம்மாசனாதிபதிகளில்‌ கோமடத்‌ தாழ்வார்‌ வமிசம்‌. கொல்லி 
காவலதாசரது குமாரியை மணந்து சிக்கலில்‌ அவர்‌ வீட்டில்‌ 
இருந்தார்‌. அவர்‌ காலமான பின்‌, தம்‌ மனைவியோடு திரு 
நகரி சென்று வாழ்ந்தார்‌. மணவாள மாமுனியின்‌ பிள்ளை த்‌ 
திருநாமம்‌ அழகிய மணவாளன்‌ என்பது. பிறவியிலேயே 
கலைஞானம்‌ கைவரப்‌ பெற்றவராய்‌ இவர்‌ வளர்ந்து, உரிய 
காலத்தில்‌ திருமணம்‌ செய்யப்‌ பெற்றார்‌. பின்‌ திருவாய்‌ 
மொழிப்‌ பிள்ளை என்ற சிறப்புப்‌ பெயர்‌ பெற்றிருந்த திருமலை 
யாழ்வாரின்‌ திருவடிகளில்‌ ஆசிரயித்து அவரிடம்‌ திவ்வியப்‌ 

பிரபந்தங்களின்‌ இரகசியப்‌ பொருள்களையும்‌ வைணவ சம்‌ 
பிரதாயப்‌ பொருள்களையும்‌ கேட்டறிந்தார்‌. திருவாய்‌ 
மொழிப்‌ பிள்ளை உடையவர்‌ திருவடிகளிலேயே வழிபாடு 
செய்திருந்ததைக்‌ கண்டு, இவரும்‌ அத்திருவடிகளில்‌ அத்தி 
யந்தப்‌ பிரேமை உடையவரானார்‌. உடையவர்‌ மீது யதி 
ராஜ விம்சதி என்ற தோத்திரத்தை ' அருளிச்‌ செய்தார்‌: 
இதனால்‌ யதீந்திரப்‌ பிரவணர்‌ என்று பெயர்‌ பெற்றார்‌. 
இதைக்‌ கேட்டுத்‌ திருவாய்‌ மொழிப்‌ பிள்ளை மிகவும்‌ மகிழ்ந்து 
தாம்‌ ஆராதித்து வந்த உடையவர்‌ விக்கிரகத்தை இவரிடமே 
ஆராதிக்க அளித்துவிட்டார்‌. இவரும்‌ உடையவர்‌ ஆரா 
தனையே நிஷ்டையாகக்‌ கொண்டு வாழ்ந்தார்‌. 


பிறர்‌ இவரிடம்‌ அசூயை கொண்டபொழுது, திருவாய்‌ 
மொழிப்பிள்ளை இவர்‌ அனந்தாழ்வார்‌ அவதாரம்‌ என்பதைப்‌ 
புலப்படுத்தினார்‌. அக்காலத்தில்‌ பிறந்த இவருடைய புதல்‌ 
வனுக்கும்‌ இராமானுஜன்‌ என்றே பெயர்‌ வைக்கச்செய்தார்‌. 
உரிய காலத்தில்‌ திருவாய்‌ மொழிப்‌ பிள்ளை திரு நாட்டுக்கு 
எழுந்தருளும்‌ சமயம்‌ நெருங்கியபோது, அவர்‌ இவரைப்‌ 
பார்த்து, “சமஸ்கிருத சாத்திரத்தில்‌ பலகால்‌ கண்‌ வையா 
தீர்‌. ஸ்ரீ பாஷ்யத்தை உணர்ந்து அதைப்‌ பிரவசனம்செய்து 
கொண்டு திருவரங்கத்திலே நித்திய வாசம்‌ பண்ணும்‌'” 
என்று நியமித்து, மற்றச்‌ சீடர்களை எல்லாம்‌ இவர்‌ கையில்‌ 
ஒப்புவித்துப்‌ பரமபதம்‌ அடைந்தார்‌. 


பின்னர்‌ இவர்‌ குரு ஆக்ஞைப்படி திருவரங்கம்‌ 
அடைந்து அங்கேயே வாழ்ந்தார்‌. எங்கும்‌ நாலாயிரப்‌ பிர 
பந்தம்‌ பிரவசனம்‌ செய்வதை நியமமாகக்கொண்டார்‌. அங்கு 
"கோயிலில்‌ நடைபெற்ற அனேகம்‌ குறைபாடுகளை எல்லாம்‌ 
திருத்தம்‌ செய்தார்‌. பிறகு திருக்குருகூர்‌ சென்று வழிபட்டு, 
அங்கிருந்து ஸ்ரீ பெரும்பூதூர்‌ சென்று இராமானுஜரை வழி 
பட்டு, ஸ்ரீ பாஷ்ய சிரவணம்‌ செய்து கொண்டிருந்து, உபய 
வேதாந்தாசாரியர்‌ என்று புகழப்‌ பெற்றார்‌. பின்னர்‌ 

திருவரங்கம்‌ திரும்பித்‌ துறவு பூண்டார்‌. இவரை எல்லோ 
ரும்‌ உடையவரின்‌ அவதாரம்‌ எனவே கருதிஞர்கள்‌.. 
கோவிந்ததாசரப்பன்‌, பின்னர்‌ பட்டர்பிரான்‌ ஜீயர்‌ என்ற: 
பெயர்‌ பெற்றார்‌. கோயில்‌ கந்தாடை அண்ணன்‌ முதலி: 
யோர்‌ இவர்‌ திருவடிகளில்‌ ஆசிரயித்து வாழ்ந்தார்கள்‌. 
காஞ்சியில்‌ இருந்த பிரதிவாதி பயங்கரம்‌ அண்ணன்‌ என்‌ 
பவரை வரவழைத்து அவரைத்‌ தம்‌ சீடராக்கி அவரைக்‌. 
கொண்டு பிறமத கண்டனம்‌ செய்து வந்தார்‌. 


பின்னர்‌ இவர்‌ மீண்டும்‌ திருக்குருகூர்‌ சென்று அங்கு. 
திவ்வியப்‌ பிரபந்தம்‌ பிரசங்கம்‌ செய்தபோது ஆசாரிய ஹிரு. 
தயத்தில்‌ ஒரு வாக்கியத்தின்‌ பொருள்‌ விளங்காமையால்‌: 
அதில்‌ வல்லவரான திரு நாராயண புரத்து ஆயி என்பவ 
ரைக்கேட்டுத்‌ தெரிந்து கொள்ள எண்ணி அவ்வூர்‌ கோக்கிச்‌ 
சென்றார்‌. இவருடைய பெருமையை அறிந்து அவர்‌ இவ: 
ரைத்‌ தரிசிக்க எண்ணி எதிர்‌ நோக்கி வந்து கொண்டிருந்‌ 
தார்‌. இவரும்‌ அவரைச்‌ சந்தித்து மிகவும்‌ மகிழ்ந்து அள 
வளாவி அந்நூலின்‌ ரகசியங்களை எல்லாம்‌ முறையே கேட்‌ 
டறிந்தார்‌. 


கிருக்குருகூரில்‌ இவரிடம்‌ பொறாமை கொண்ட சிலர்‌: 
இவருடைய ஓலைக்கூரை உள்ள மடத்திற்குத்‌ தீ வைக்கவே. 
இவர்‌ அங்கிருந்து ஆதிசேஷன்‌ வடிவோடு வெளிப்பட்டார்‌. 
இவர்‌ பெருமையை உணர்ந்த அந்நாட்டு அரசன்‌ தீயோ 
ரைத்‌ தண்டிக்க முற்பட்டபோது, இவர்‌ அவர்களை மன்‌: 
னித்து ஆட்கொண்டார்‌. 


பின்னர்‌ இவர்‌ பல வைணவத்‌ தலங்களில்‌ நடந்த வழி' 
பாடுகளில்‌ திருத்தம்‌ உண்டாக்கினார்‌. மீண்டும்‌ திருவரங்‌: 
ஆத்தில்‌ வாழ்ந்தபோது ஒரு சமயம்‌ எறும்பியப்பாவை மடத்‌ 
தில்‌ அமுது செய்யச்‌ சொன்னார்‌. அவர்‌ யதிகளின்‌ அன்‌ 
னத்தை உண்ணக்‌ கூடாது என மறுத்து விட்டார்‌. அவர்‌ 

கனவில்‌ சக்கரவர்த்தித்‌ திருமகனார்‌ தோன்றி நல்லறிவு 
புகட்டினார்‌. 

ஒருநாள்‌ திருவரங்கத்தில்‌ இவர்‌ உத்தம நம்பியின்‌ 
கண்ணுக்கும்‌, மற்றொரு சமயம்‌ சட்கோபக்‌ கொற்றி என்ற 
அம்மையின்‌ கண்ணுக்கும்‌, அனந்தாழ்வானாகவே காட்சி 
அளித்தார்‌. 

இவர்‌ பிள்ளை லோகாசாரியருடைய ரகசியக்‌ கிரந்தங்‌ 
களுக்கெல்லாம்‌ வியாக்கியானம்‌ செய்துள்ளார்‌. ஈட்டுக்குப்‌ 
யிரமாணத்திரட்டு செய்தார்‌. கீதைக்குத்‌ தாத்பர்ய தீபம்‌ 
எழுதினார்‌. தமிழில்‌ மூன்று நூல்கள்‌ செய்தார்‌. மீண்டும்‌ 
பல தலங்கள்‌ தரிசனம்‌ செய்தார்‌. பின்னர்‌ எறும்பியப்பா 
செய்த தினசரியையைப்‌ பார்த்து மகிழ்ச்சி தெரிவித்தார்‌. 
உடல்‌ தளர்ந்த நிலையில்‌ கூட, படுத்தபடியே ஆசாரிய ஹிரு 
தய வியாக்கியானம்‌ எழுதினார்‌. இவர்‌ எழுபத்து மூன்று 
திரு நட்சத்திரம்‌ உயிர்‌ வாழ்ந்திருந்து பின்‌ திருகாட்டை 
அலங்கரித்தார்‌. 

இவர்‌ கல்விச்‌ சிறப்புக்‌ காரணமாக மாமுனிகள்‌ என்ற 
பெரும்‌ சிறப்பைப்‌ பெற்றார்‌. தென்கலை வைணவ ஆசாரியர்‌ 
களில்‌ முக்கியமானவர்‌ நம்மாழ்வார்‌ இராமானுசர்‌ மணவாள 
மாமுனிகள்‌ என்னும்‌ மூவர்‌. மூவரும்‌ பிரணவத்துக்கு 
ஒப்பாவார்‌ என்பதும்‌ முறையே பிரணவத்தில்‌ அடங்கிய 
அகார உகார மகாரங்களுக்கு ஒப்பாவார்‌ என்பதும்‌ 
வைணவ சம்பிரதாயம்‌. இவருக்கு அனேக விருதுகள்‌ 
உள்ளன. பெரிய ஜீயர்‌ என்றாலும்‌, ஜீயர்‌ என்று மட்டும்‌ 
தனியே சொன்னாலும்‌, இவரையே குறிக்கும்‌. வைணவ 
சமயத்திற்குப்‌ புத்துயிர்‌ கொடுத்தவர்‌ மணவாள மாமுனி 
கள்‌. வைணவர்‌ நித்தியானுசந்தானம்‌ செய்யும்போது, 
ஆழ்வார்‌ திருவடிகளே சரணம்‌, ஜீயர்‌ திருவடிகளே சரணம்‌ 
.என்று சொல்லுகின்ற மரபு; இவருடைய பெருமையை 
உணர்த்தும்‌. 

இவர்‌ வியாக்கியானம்‌ செய்வதில்‌ மிகுந்த திறமை 
வாய்ந்தவர்‌. வீகைத்‌ தூஷணம்‌ செய்யமாட்டார்‌. என்‌ 
வீடத்தும்‌ சாஸ்திரார்த்தமே விளங்க எழுதுவார்‌. 


இவர்‌ பிறந்த தினமாகிய ஐப்பசி மூலத்தைக்‌ குறிப்‌ 
பிடும்‌ பாடல்‌ மிகவும்‌ அழகான பாடல்‌ (அப்‌ பிள்ளை பாடிய 
ஓராண்வழி ஆசாரியர்கள்‌ வாழித்திருநாமம்‌, 26): 


செந்தமிழ்‌ வேதியர்‌ சிந்தை தெளிந்து 
சிறந்து மகிழ்ந்திடுநாள்‌ 
சீருல காரியர்‌ செய்தருள்‌ நற்கலை 
தேசு புரிந்திடுநாள்‌ 
மந்த மதிப்புவி மானிடர்‌ தங்களை 
வானில்‌ உயர்த்திடு நாள்‌ 
மாசறு ஞானியர்‌ சேர்‌எதி ராசர்தம்‌ 
வாழ்வு முளைத்திடு நாள்‌ 
கந்த மலர்ப்‌ பொழில்‌ சூழ்‌ குருகாதிபன்‌ 
கலைகள்‌ விளங்கிடு நாள்‌ 
காரமர்‌ மேனி அரங்க நகர்க்கிறை 
கண்கள்‌ களித்திடுநாள்‌ 
அந்த மில்‌ சீர்‌ மணவாள முனிப்பரன்‌ 
அவதாரம்‌ செய்திடுநாள்‌ 
அழகு திகழ்ந்திடும்‌ ஐப்பசியில்‌ திரு 
மூலமது எனும்‌ நாளே. 


மணவாள மாமுனிகள்‌ வைணவத்துக்குச்‌ செய்த பெருஞ்‌ 
சேவையைப்‌ பாராட்டிப்‌ பிற்காலத்தார்‌, 


அடியார்கள்‌ வாழ, அரங்க நகர்‌ வாழ, 
சடகோபன்‌ தண்தமிழ்நூல்‌ வாழக்‌--கடல்சூழ்ந்த 
மண்ணுலகம்‌ வாழ மணவாள மாமுனியே 
இன்னமொரு நூற்றாண்‌ டிரும்‌ 


என்ற அரிய பாடலால்‌ இவரைப்‌ போற்றி யிருக்கிறார்கள்‌... 
மணவாள மாழுனிக்கு வரவரமுனி, ராமானுசன்‌ பொன்னடி, 

அழகிய மணவாள ஜீயர்‌ என்ற பின்னும்‌ பல பெயர்கள்‌ 
வழங்கும்‌. 
ஸ்ரீசைலேச தயாபாத்ரம்‌ தீபக்த்யாதி குணார்ணவம்‌ 
யதீந்த்ரப்ரவணம்‌ வந்தே ரம்யஜா மாதரம்முநிம்‌ 


என்பது இவருக்குரிய வடமொழித்‌ தனியன்‌. இவருடைய 
சீடர்கள்‌ பல பாடல்களால்‌ இவரைத்‌ துதித்திருக்கிறார்கள்‌. 


வைணவ ஆசாரியர்கள்‌ பலரும்‌ வடமொழி நூல்களே 
செய்தவர்கள்‌. வடகலையில்‌ வேதாந்த தேசிகரும்‌, தென்‌ 
கலையில்‌ இவரும்‌ தமிழில்‌ பிரபந்தங்கள்‌ செய்தது சிறப்பு. 
தேசிகர்‌ வடகலைக்கு மூலபுருஷர்‌ என்பதுபோல இவர்‌ தென்‌ 
கலைக்குப்‌ பிரதானர்‌. இவர்‌ செய்த நூல்கள்‌ பின்வருவன: 


உபதேச ரத்தின மாலை 
இது 71 வெண்பாக்கள்‌ கொண்ட நூல்‌. திருவாய்‌ 
மொழிப்‌ பிள்ளையிடம்‌ தாம்‌ கற்ற உபதேச மார்க்கத்தைப்‌ 
பின்‌ வந்தோர்‌ கற்க இங்குச்‌ சொல்லுகிறார்‌. ஆழ்வார்கள்‌, 
அவர்கள்‌ தோன்றிய மாதம்‌ நாள்‌ ஊர்‌ ஆகியவற்றையும்‌, 
நாதமுனி முதலான ஆசாரியர்களையும்‌ அவர்கள்‌ செய்த 
வியாக்கியானங்கள்‌ ஆகியவற்றையும்‌, இங்கு இவர்‌ பல 
வகையாலும்‌ புகழ்ந்து பாடுகின்றார்‌. இதன்‌ பாடல்கள்‌ ஒவ்‌ 
வொன்றும்‌ முனிகளுடைய பக்திச்‌ சிறப்பை மிக நன்றாக 
எடுத்துக்‌ காட்டும்‌. இந்நூலால்‌ ஆசாரிய பரம்பரையும்‌ 
நன்கு விளங்கும்‌. பிள்ளை லோகாசாரியர்‌ செய்த ஸ்ரீ வசன 
பூஷணத்தை இதனுள்‌ மிகப்‌ பலவான செய்யுட்களில்‌ 
போற்றியுரைக்கிறார்‌. சிஷ்யன்‌ என்ற சொல்லைச்‌ சிச்சன்‌ 
. என்று இவர்‌ தமிழ்ப்படுத்தி இருப்பது புதுமையாயுள்ளது : 
ஆசாரியன்‌ சிச்சன்‌ ஆருயிரைப்‌ பேணுமவன்‌ 
தேசாரும்‌ சிச்சன்‌ சீர்வடிவை--ஆசையுடன்‌ 
நோக்குமவ னென்றும்‌ நுண்ணறிவைக்‌ கேட்டுவைத்தும்‌ 
ஆர்க்கு மந்நேர்‌ நிற்கையரி தாம்‌. (65) 

திருவாய்மொழி நூற்றந்தாதி 

இங்கு ஆசிரியர்‌ நம்மாழ்வார்‌ பாடிய திருவாய்‌ மொழி 
யின்‌ பதிகங்கள்‌ நூறையும்‌ எடுத்து, ஒரு பதிகத்துக்கு ஒரு 
வெண்பா வீதம்‌ நூறு வெண்பாப்‌ பாடியிருக்கிறார்‌. ஒவ்‌ 
வொரு பதிகத்தின்‌ முதற்பாட்டின்‌ முதற்‌ சொல்லையும்‌ கடை 
சிப்பாட்டின்‌ கடைசிச்‌ சொல்லையும்‌ தாம்‌ பாடிய ஒவ்வொரு 
வெண்பாவுக்கும்‌ முதலும்‌ முடிவுமாக வைத்து நூறு வெண்‌ 
பாவையும்‌ பாடியுள்ளார்‌. இதனால்‌ திருவாய்மொழி முழுமை 
யூம்‌ அந்தாதியாகி அமைந்ததுபோல இந்த வெண்பாக்களும்‌ 
அந்தாதியாக அமைந்துள்ளன. இவை திருவாய்மொழி ஓவ்‌ 
வொரு பதிகத்தின்‌ இறுதியிலும்‌ ஒவ்வொரு பாடலாக அச்‌ 
சிடப்பட்டிருப்பதைக்‌ காணலாம்‌. 


ஆர்த்திப்‌ பிரபந்தம்‌ 

இது 60 பாடல்கள்‌ கொண்ட சிறு நூல்‌. பெரும்‌ பகுதி 
வெண்பாக்களும்‌ சிறுபகுதி விருத்தம்‌ கலித்தாழிசை கலிப்‌ 
பாக்களையும்‌ கொண்டது. இப்பாடல்கள்‌ முழுமையும்‌ எதி 
ராசரைப்‌ புகழ்வன. சில பாடல்களில்‌ தம்‌ ஆசாரியரான 
திருவாய்‌ மொழிப்‌ பிள்ளையையும்‌ போற்றியிருக்கிறார்‌. பின்‌ 
வரும்‌ பாடல்களைக்‌ காண்க : 


தேசம்‌ திகழும்‌ திருவாய்‌ மொழிப்பிள்‌ ளை 

மாசில்‌ திருமலையாழ்‌ வார்‌என்னை--நேசத்தால்‌ 
எப்படியே எண்ணியுன்பால்‌ சேர்த்தார்‌ எதிராசா 
அப்படியே நீ செய்‌ தருள்‌. 12 


திருமலை யாழ்வார்‌ திருவாய்‌ மொழிப்பிள்ளை சீரருளால்‌ 
தருமதி கொண்டவர்‌ தம்மையுத்‌ தாரக ராக எண்ணி 
இருமன மேஅவர்க்‌ காகஎதி ராசர்‌ எமைக்கடுகப்‌ 

பரம பதந்தனில்‌ ஏற்றுவர்‌ என்ன பயம்‌ நமக்கே. 21 


* எம்பெருமானார்‌ திருவடிகளே சரணம்‌ ? என்ற தொடரை 
இந்நூல்‌ 75ஆம்‌ பாடல்‌ முதல்‌ அடியாக வைத்துள்ளார்‌. 

மணவாளமாமுனி பாடல்கள்‌ செம்பாகமான தெளிந்த நடை 
உடையவை. 


இந்த மூன்று நூல்களுக்கும்‌ எடுத்துக்காட்டாகப்‌ பின்‌ 
வரும்‌ மூன்று பாடல்களையும்‌ காணலாம்‌. 
மங்களா சாசனத்தின்‌ மற்றுள்ள ஆழ்வார்கள்‌ 
தங்களார்‌ வத்தளவு தானன்றிப்‌--பொங்கும்‌ 
பரிவாலே வில்லி புத்தூர்ப்‌ பட்டர்பிரான்‌ பெற்றான்‌ 
பெரியாழ்வார்‌ என்னும்‌ பெயர்‌. 
சொன்னாவில்‌ வாழ்புலவீர்‌ சோறுகூ றைக்காக 
மன்னாத மானிடரை வாழ்த்துதலால்‌--என்னாகும்‌ 
என்னுடனே மாதவனை ஏத்து மெனும்குருகூர்‌ 
மன்னருளால்‌ மாறும்சன்‌ மம்‌. : 
நந்தா நரகத்‌ தழுந்தாமை வேண்டிடில்‌ நானிலத்தீர்‌ 
எந்தாதை யான எதிராசனை நண்ணும்‌ என்றுமவன்‌ 
அந்தாதி தன்னை அனுசந்தி யும்‌அவன்‌ தொண்டருடன்‌ 
சிந்தாகு லம்கெடச்‌ சேர்ந்திரும்‌ முத்திபின்‌ சித்திக்குமே. 


கால உணர்ச்சி இல்லாத காரணத்தால்‌, மணவாள மாமுனி 
யும்‌ சிவாக்கிர யோகியும்‌ சமகாலத்தவரென்றும்‌ இருவரும்‌ 
சரபோஜி மகாராஜாவின்‌ சமூகத்தில்‌ தம்‌ மதமே மதம்‌ 
என்று பதினேழுகாள்‌ வாதம்‌ செய்தனர்‌ என்றும்‌ சொல்‌ 
லுவதுண்டு. இது பொருந்தாத கூற்று. மணவாள மாமுனி 
காலம்‌ குருபரம்பரையை யொட்டி மேலே சொல்லப்பட்டது. 
1870-1443 ; சிவாக்கிரயோகிகள்‌ காலம்‌ கி. பி. 1664; 
சரபோஜிகாலம்‌ 1798-1833; பொருந்தாமை வெளிப்படை. 


இப்புவியி லரங்கேசர்க்‌ கீடளித்தான்‌ வாழியே 

எழில்‌ திருவாய்‌ மொழிப்பிள்‌ ளை யிணையடியோன்‌ 
ஐப்பசியில்‌ திருமூலத்‌ தவதரித்தான்‌ வாழியே [வாழியே 

அரவரசப்‌ பெருஞ்சோதி அனந்தனென்றும்‌ வாழியே 
எப்புவியும்‌ ரீசைல மேத்தவந்தோன்‌ வாழியே 

ஏராரும்‌ எதிராச ரெனவுதித்தான்‌ வாழியே 

முப்புரிநூல்‌ மணிவடமுக்‌ கோல்தரித்தான்‌ வாழியே 
மூதரிய மணவாள மாமுனிவன்‌ வாழியே. 


மணவாளமாமுனி சீடர்கள்‌ 
மணவாள மாமுனிகளுடைய சீடர்‌ எண்மர்‌ அட்டதிக்‌ 
கஜங்கள்‌ எனப்‌ பெறுவர்‌. அவர்கள்‌ எறும்பியப்பா, கந்தா 
டையண்ணன்‌, பிரதிவாதிபயங்கர மண்ணன்‌, பரவஸ்து 
ப பட்டர்பிரான்ஜீயர்‌, வானமாமலைஜீயர்‌, திருவேங்கடஜீயர்‌, 
அப்பிள்ளை, அப்புள்ளார்‌ ; இவர்களுள்‌ சிலர்‌ மணவாள 
மாமுனிகளைப்‌ போற்றிப்‌ பிரபந்தம்‌ செய்திருக்கின்றார்கள்‌. 
இவர்களையன்றி, மணவாளமாமுனி திருவடியில்‌ ஆசிரயித்த 
மற்றும்‌ ஒன்பதுபேர்‌ நவரத்னங்கள்‌ எனப்படுவர்‌. அவர்க 
ளாவார்‌: சேனைமுதலியாண்டான்‌ நாயனார்‌, சடகோபதாச 
ரான நாலூர்‌ சிற்றுத்தான்‌, கந்தாடை போரேற்றி 
நாயன்‌, ஏட்டூர்‌ சிங்கராசாரியர்‌, கந்தாடை அண்ணப்பன்‌, 
கந்தாடை திருக்கோபுரத்து நாயனார்‌, கந்தாடை நாரா 
ணப்பை, கந்தாடை தோழப்‌ பரப்பை, கந்தாடை அமைத்து 
வாழ்வித்த பெருமாள்‌ ஆகியோர்‌. 
எறும்பியப்பா 
இவர்‌ மணவாள மாமுனி சீடர்களில்‌ ஒருவர்‌. பிறந்த 
ஊர்‌ எறும்பி. தந்தையார்‌ பெரிய சரண்யாசாரியர்‌. இவர்‌ 
அட்டதிக்கஜங்களில்‌ ஒருவர்‌. தம்‌ குருவினுடைய சரித்‌ 
திரத்தை வரவர முனிசரிதம்‌ என்ற நூலாகப்‌ பாடினார்‌. 
வேறு இவர்‌ செய்த நூல்கள்‌ தினசர்யைகள்‌, சுப்ரபாதம்‌, 
வேறு ஆர்த்திப்‌ பிரபந்தம்‌ முதலானவை. அப்பா என்றும்‌ 
தேவராசர்‌ என்றும்‌ இவருக்குப்‌ பெயர்கள்‌ வழங்கும்‌. 


கோயில்‌ கந்தாடையண்ணன்‌ 
இவர்‌ மணவாள மாமுனிகள்‌ மீது கண்ணி நுண்‌ சிறுத்‌ 


தாம்பு என்ற ஒரு சிறு நூல்‌ பாடினார்‌. இது அந்தாதியாக 
18 கட்டளைக்‌ கலித்துறைகள்‌ கொண்டது. அவர்‌ பூமியில்‌ 

அவதரித்துச்‌ செய்த சமயத்‌ தொண்டுகளைக்‌ கூறி, அவர்‌ 
தாளைப்‌ பற்றிப்‌ பிறப்பறுத்தேன்‌ என்று பாடுகிறார்‌. 
எக்குணத்தோர்‌ எக்குலத்தோர்‌ எவ்‌ வியல்போ ரேனுமவர்‌ 
அக்கணத்தே ஈம்மிறைவர்‌ ஆவரே--மிக்க புகழ்க்‌ 
காரார்‌ புகழ்க்கோயிற்‌ கந்தாடை யண்ணனெனும்‌ 
பேராளனை அடைந்த பேர்‌ 
என்பது இவரைப்‌ புகழ்கின்ற ஒரு தனியன்‌. பரமபதநாதன்‌ 
தொடங்கி மணவாள மாமுனி வரையுள்ள ஆசாரிய பரம்‌ 
பரையைப்‌ பெரிய திருமுடியடைவு என்ற பெயரால்‌ ஓர்‌ உரை: 
நூலாக இவர்‌ எழுதி வைத்தார்‌. பல வரலாற்றுச்‌ செய்தி 
களுக்கு இது ஆதார நூலாக உள்ளது. 
பிரதிவாதி பயங்கர மண்ணன்‌ 

இவர்‌ நயினாராசாரியரிடம்‌ ஸ்ரீ பாஷ்யம்‌ சேவித்தவர்‌.. 
காஞ்சியில்‌ புகழோடு விளங்கினார்‌. மணவாள மாமுனிகள்‌ 
இவருக்கு முப்பத்தீராயிரப்படி அருளிச்‌ செய்து பஞ்ச சம்ஸ்‌ 
காரமும்‌ செய்தார்‌. அட்டதிக்கஜங்களில்‌ ஒருவர்‌. இவர்‌ 
பத்துக்‌ கட்டளைக்‌ கலித்‌ துறைகளில்‌ மணவாள மாமுனிகள்‌ 
துதியாக அமலனாதிபிரான்‌ என்னும்‌ பாதாதி கேசமாலை: 
பாடினர்‌. 

போதச்‌ சிவந்து பரிமளம்‌ வீசிப்‌ புதுக்‌ கணித்து 

சீதக்‌ கமலத்தை நீரற வோட்டிச்‌ சிறந்தடியேன்‌ 

ஏதத்தை மாற்றும்‌ மணவாள யோகி இனிமைதரும்‌ 

பாதக்‌ கமலங்கள்‌ கண்டேன்‌ எனக்குப்‌ பயமில்லையே 


என்ற முதற்பாடல்‌ பாதத்தின்‌ புகழ்‌ கூறுகிறது. 
அப்புள்ளார்‌ 

இவர்‌ மணவாள மாமுனியைப்‌ புகழ்ந்து சம்பிரதாய 
சந்திரிகை என்ற பதினொரு பாடல்‌ பாடினார்‌. இதில்‌ முதல்‌: 
ஒன்பது பாடல்களும்‌ எண்சீர்‌ விருத்தம்‌. மற்ற இரண்டு 
வெண்பாவும்‌ கட்டளைக்‌ கலித்துறையும்‌. இப்பாடல்களில்‌ 

.இவர்‌ மணவாள மாமுனி அரங்கநாதன்‌ உத்தரவுப்படி பூவுல 
கில்‌ பிறந்தது முதல்‌ பரமபதம்‌ சென்றது வரையில்‌ நிகழ்ந்த 
நிகழ்ச்சிகள்‌ ஒவ்வொன்றும்‌ இன்ன ஆண்டு மாதம்‌ தேதி 
காள்‌ நிகழ்ந்தது என்று குறிப்பிட்டுப்‌ பாடுகிறார்‌. 

சேற்றுக்‌ கமல வயல்சூழ்‌ அரங்கர்தம்‌ சீர்தழைப்பப்‌ 

போற்றித்‌ தொழும்‌ நல்ல அந்தணர்‌ வாழஇப்‌ பூதலத்தே 

மாற்றற்ற செம்பொன்‌ மணவாள மாமுனி வந்திலனேல்‌ 

ஆற்றிற்‌ கரைத்த புளியல்ல வோதமிழா ரணமே 
என்பது நூலின்‌ இறுதிப்‌ பாடல்‌. 
அப்பிள்ளை 

அட்டதிக்கஜங்களில்‌ ஒருவர்‌. இவர்‌ ஆழ்வார்‌ ஆசாரியர்‌ 
வாழித்திருநாமமும்‌ திருஅந்தாதிகள்‌ உரையும்‌ எழுதியவர்‌. 
இவற்றுள்‌ ஆழ்வார்‌ வாழித்‌ திருநாமம்‌ பன்னிரு ஆழ்வாருக்‌ 
கும்‌ பன்னிரு பாடலும்‌ பொதுவான வாழிப்பாடல்‌ ஒன்றும்‌ 
பயன்‌ இருபாடல்களும்‌ உடையது. வாழிப்பாடலில்‌ ஆழ்வார்‌ 
,திருநட்சத்திரம்‌, ஊர்‌, பாடல்கள்‌ முதலியவற்றை விளக்கமா 
கக்‌ கூறியிருக்கிறார்‌. ஓராண்வழி ஆசாரியர்‌ திருநாமம்‌ 
என்பது 26 பாடல்கள்‌ உடையது. பெரிய பெருமாள்‌ 
தொடங்கித்‌ தம்‌ ஆசாரியரான மணவாள மாமுனி வரையில்‌ 
6 பாட்டு; இறுதிப்‌ பாட்டு திருநாள்‌ பாட்டு (செந்தமிழ்‌ 
வேதியர்‌ என்று முன்னமே குறிப்பிட்ட பாட்டு). பெருமாள்‌ 
பிராட்டி சேனை முதலிகள்‌ நம்மாழ்வார்‌ நாதமுனிகள்‌ 
தொடங்கி மணவாள மாமுனி வரையில்‌ சொல்வது மரபு: 
இவர்‌ எம்பெருமானாருக்கும்‌ நம்பிள்ளைக்கும்‌ இவ்விரண்டு 
யாடல்‌ வீதம்‌ பாடியிருக்கிறார்‌. வாழித்திருகாமங்கள்‌ சில 
வற்றை முன்னமே பார்த்தோம்‌. 


பரவாதி கேசரியார்‌ 


இவர்‌ ஸ்ரீ சைல வைபவம்‌ என்ற பெயரால்‌ 16 பாடல்‌ 
களில்‌ மணவாளமாமுனி புகழைப்பாடியிருக்கிறார்‌.. இவற்றுள்‌ 

11 பாடல்கள்‌ கொச்சகக்‌ கலிப்பா, 4 வெண்பா, ஒன்று 
கட்டளைக்‌ கலித்துறை. 


தென்‌ கலையார்‌ தமிழ்‌ வேதச்சீர்‌ சைலத்‌ தனியனெனும்‌. 

நன்கலையை யுள்‌ கசிந்து நவிற்று பெருந்தகைமாந்தர்‌: 

மின்கலையும்‌ புரிநூலு மே னோக்கு புண்டரமும்‌ 

தென்கலையும்‌ வடகலையுந்‌ திகழ்நாவ ராகுவரே. 
பட்டர்பிரான்‌ ஜீயர்‌ 

மணவாள மாமுனிகளுடைய சீடர்‌. திருமலைத்‌ திருப்பதி: 
யில்‌ பிறந்தவர்‌. கோவிந்தராசப்பன்‌ என்பது இவருடைய 
இயற்பெயர்‌. இவருக்குப்‌ பரவஸ்து அழகிய மணவாள ஜீயர்‌ 
முதலான மாணாக்கர்‌ பலர்‌ இருந்தனர்‌. இவர்‌ அட்டதிக்‌ 
கஜங்களில்‌ ஒருவர்‌. இவர்‌, செய்த நூல்‌ அந்திமோபாய: 
நிட்டை. 


வானமாமலை ஜீயர்‌ 


இவர்‌ நூல்‌ எதுவும்‌ செய்ததாகத்‌ தெரியவில்லை. இவர்‌ 
மணவாள மாமுனிகளிடத்துப்‌ பிரியாது ஆட்செய்‌ திருந்தவர்‌... 
வானமாமலையின்‌ முதல்‌ பட்டம்‌ வகித்தவர்‌. இவர்‌ சீடர்‌ ஆத்‌, 
தான்‌ இராமானுசம்‌ பிள்ளை. 


திருநாராயணபுரத்து ஆயி 

கிருத்தாழ்வரை தாசர்‌ முதலான பல பெயர்கள்‌ இவ: 
ருக்கு உள்ளன. மணவாள மாமுனிகள்‌ காலத்தவர்‌. கிடாம்பி” 
திருமலை ஐயங்காரின்‌ சீடர்‌. ஐயங்கார்‌ வேதாந்த தேசிகரின்‌ 
சீடரான பிரம்ம தந்திர ஸ்வதந்திர ஜீயரின்‌ சீடராவார்‌. 
ஸ்ரீ வசன பூஷணம்‌, ஆசாரிய ஹ்ருதயம்‌, திருப்பாவை, 
திருமாலை முதலியவற்றிற்கு வியாக்கியானம்‌ செய்தார்‌. இவர்‌ 
மணவாள மாமுனிக்கு ஆசாரிய ஹ்ருதயத்திலுள்ள சந்தே 
கங்களைப்‌ போக்கிய செய்தி முன்னமே கூறப்பட்டது. இவர்‌ 
மணவாள மாமுனி மீது பாடிய பாடல்‌: 

பூதூரில்‌ வந்துதித்த புண்ணியனோ பூக்கமழும்‌ 
தாதார்‌ மகிழ்மார்பன்‌ தானிவனோ--தூதூர 
வந்த நெடுமாலோ மணவாள மாமுனிவன்‌ 
எந்தையவர்‌ மூவரினும்‌ யார்‌. 


ஏட்டூர்‌ சிங்கராசாரியர்‌ 

திருமலை நம்பி வம்சம்‌. குமார தாதாசாரியர்‌ முதலான 
'பெயர்கள்‌ இவருக்கு உள்ளன. இவர்‌ ஜீயர்‌ சந்நிதியில்‌ ரகசிய 
கிரந்தங்கள்‌ உபதேசம்‌ பெற்றார்‌. மணவாள மாமுனி 
உத்தரவுப்படி இவர்‌ இராமானுச நூற்றந்தாதிக்கு வியாக்கி 
யானம்‌ செய்தருளினார்‌ என்று சொல்லுவர்‌. 

இவர்கள்‌ அனைவரும்‌ மணவாள மாமுனியின்‌ சம காலத்‌ 
தவர்‌. எனவே பதினைந்தாம்‌ நூற்றாண்டின்‌ முற்பகுதியிலும்‌ 
இடைப்‌ பகுதியிலும்‌ வாழ்ந்தோராவர்‌. 
ஆதிவண்‌ சடகோபர்‌ 


சடகோபாசாரியர்‌ என்னவும்‌ பெறுவர்‌. அகோபில 
மடத்து ஜீயர்‌ கேசவாசாரியர்‌ என்பவர்‌ இவருக்கு 
ஆசாரியர்‌. இவர்‌ திருககரிலே நம்மாழ்வார்‌ சந்நிதியில்‌ 
கனவில்‌ அனுமான்‌ முத்திரையைப்‌ பெற்று அங்குத்‌ திருப்‌ 
பணிகள்‌ செய்தார்‌. பின்‌ திருநாராயணபுரம்‌ வந்து மணவாள 
மாமுனிகளுக்குத்‌ தனிக்‌ கோயில்‌ முதலியன கட்டி வைத்து 
அப்பால்‌ அகோபிலம்‌ சென்றார்‌. அங்கு ஒரு நரசிம்ம விக்கிர 
கத்தை ஆராதனமாகப்‌ பெற்றார்‌. சிறந்த போதகாசாரியர்‌. 
இவர்‌ துறவி. இம்‌ மடத்தார்‌ பெரிய வாச்சான்‌ பிள்ளையின்‌ 
சீடர்‌ என்பது சம்பிரதாயம்‌. 
தோழப்பர்‌ 

15 ஆம்‌ நூற்றாண்டில்‌ வாழ்ந்த ஒரு வடகலை வைணவர்‌. 
மணற்பாக்கம்‌ வேங்கடாசாரியர்‌ என்ற இயற்‌ பெயர்‌. 
அகோபில மடத்து ஆதிவண்‌ சடகோப சுவாமிகளின்‌ 
மாணாக்கர்‌. வட மொழியில்‌ பல நூல்‌ செய்தார்‌. 


அத்தியாயம்‌ 10 
சைன இலக்கிய ஆசிரியர்‌ 


முன்னுரை 


நூற்றாண்டுகள்‌ தோறும்‌ தமிழ்‌ இலக்கியம்‌ செய்த 
ஆசிரியர்‌ வரிசையில்‌ சிறப்புடைய சைன சமயத்தார்‌ பலர்‌ 
பெயரும்‌ காணப்படுகிறது. சங்க காலத்தின்‌ பின்‌ இவர்கள்‌ 
சிறப்பான இலக்கணம்‌, நீதிநூல்‌, பெருங்காப்பியம்‌ என்பன 
வாகப்‌ பல நூல்கள்‌ செய்து வந்திருக்கிறார்கள்‌. இந்த நெறி 
யில்‌ பார்க்கும்போது, 14 ஆம்‌ நூற்றாண்டிலும்‌ இச்சமயத்தார்‌ 
செய்த பெருநூல்களும்‌ சமய நூல்களும்‌ பல காண்கிறோம்‌. 


பதினைந்தாம்‌ நூற்றாண்டுக்கு வரும்போது, சிறப்புடைய 
நூல்கள்‌ குறைந்துபோயிருப்பதையும்‌ காண்கிறோம்‌. வரவர, 
சைனசமயம்‌ ஒடுங்கும்‌ நிலைக்கு வந்துவிட்டது. சைவமும்‌ 
வைணவமும்‌ தலையெடுத்து ஓங்க ஆரம்பித்தவுடன்‌, சைன 
சமயம்‌ ஒடுங்க நேர்ந்தது என்று தெரிகிறது. சம்பந்தரும்‌ 
அப்பரும்‌ ஏழாம்‌ நூற்றாண்டில்‌, தங்கள்‌ அருள்வலிமை 
யாலும்‌, கனிவு மிக்க திருப்பாடல்களாலும்‌, தமிழ்‌ நாடெங்கு 
முள்ள சிவ தலங்கள்‌ தோறும்‌ சென்று அருட்பாசுரம்‌ பாடிய 
பக்திப்பெருக்கினாலும்‌, சைவசமயத்தில்‌ பேரெழுச்சியைத்‌ 
தோற்றுவித்தார்கள்‌. பாண்டிய பல்லவ அரசுகளைச்‌ சைவ 
மாக்கினார்கள்‌. அடுத்துத்‌ தலையெடுத்த சோழர்‌ பேரரசா 
னது, ஒன்பதாம்‌ நூற்றாண்டு தொடங்கி, முழுமையும்‌ சைவ 
மாக இருந்தது. அவ்வரசு ஓங்கியிருந்த நானுறு ஆண்டு 
களில்‌ எல்லாத்‌ துறைகளிலும்‌ சைவம்‌ ஓங்கியிருந்தது ; 
ஆலயங்கள்‌ பெருகின, இலக்கியங்கள்‌ பெருகின. காலக்‌ 

கிரமத்தில்‌ சைனம்‌ வீழ்ச்சியடைந்ததற்கு இதுவே முக்கிய 
காரணமாகும்‌. 


நாம்‌ கருதுகின்ற இந்த நூற்றாண்டில்‌ எழுந்த முக்கிய 
மான சைனநூல்‌ ஸ்ரீ புராணமாகும்‌. இது சைனர்களுக்கு. 
மிகப்‌ புனிதமான ஒரு சமயநூல்‌ ஆகும்‌. இது மணிப்பிர 
வாள நடையில்‌ எழுதப்பட்டிருக்கிறது. இதே காலத்தில்‌: 
வைணவ ஆசாரியர்கள்‌ மிகப்‌ பலவான சமயநூல்கள்‌ மணிப்‌ 
பிரவாள நடையில்‌ எழுதி இருக்கிறார்கள்‌; இந்த நிலையில்‌... 
சைனர்கள்‌ இந்த நடையைப்‌ பின்பற்றிச்‌ சமய நூல்கள்‌ பல: ்‌ 
எழுதியிருக்கிறார்கள்‌. ன்‌ 


அடுத்து, உதயணன்‌ கதையைக்‌ கூறுகின்ற உதக ட்‌ ்‌ 
குமார காவியம்‌ குறிப்பிடத்தகுந்தது. சைன சமயத்தில்‌: 
துறவு பூண்டிருந்த பெண்மணிகள்‌ கந்தியார்‌ எனப்படுவர்‌. 
இவர்களில்‌ அனேகர்‌ நிரம்பிய இலக்கிய அறிவு படைத்த 
வர்கள்‌. பொழுது போக்கிற்காக இவர்கள்‌ நூல்கள்‌ பாடல்‌: 
கள்‌ பல செய்ததுண்டு. இவற்றுள்‌ ஒன்றாகிய இக்காவியத்‌ 
தைத்தான்‌ நாம்‌ இப்பொழுது அறிகிறோம்‌. பின்னும்‌ பல: 
இருந்திருக்கக்கூடும்‌. 

இந்த நூற்றாண்டில்‌ திருக்கலம்பகமும்‌ ஆதிநாதர்‌ பிள்‌ 
னைத்‌ தமிழும்‌ பிரபந்த வகையில்‌ எழுந்தன. திருக்கலம்பக: 
மானது சிறப்பான உரைகளும்‌ கொண்டிருக்கிறது. 

இந்த நூற்றுண்டோடு சைன இலக்கிய முயற்சிகள்‌ 
ஓரளவு முடிவடைகின்றன. 16ம்‌ நூற்றாண்டில்‌ சூடாமணி' 
நிகண்டு எழுந்தது. அதனோடு சைனத்‌ தமிழ்‌ இலக்கியங்கள்‌ 
முடிவடைந்து விட்டன. 


உதயண குமார காவியம்‌ 


ஐயரவர்களுடைய அரிய நூல்‌ வெளியீடுகளில்‌ இப்‌ 
பெயர்‌ கொண்ட சிறு நூலும்‌ ஒன்று. இதன்‌ பெயர்‌ 
கொண்டே இது பெருங்கதை என்ற சிறப்பான பெருநூலின்‌ 


ய 

கதாநாயகனான உதயணன்‌ வரலாற்றைக்‌ கூறுவதென்று 
கருதலாம்‌. 869 விருத்தப்பாக்களுடையது. பெருங்கதை 
போலவே உஞ்சை, இலாவாணம்‌, மகதம்‌, வத்தவம்‌, நரவா 
கனம்‌, துறவு என்ற ஆறு காண்டப்‌ பாகுபாடு உடையது. 
பெருங்கதையின்‌ முற்பகுதியும்‌ பிற்பகுதியும்‌ கிடைக்காமை 
“யால்‌ உதயண சரித்திரத்தை அறிவதற்கு இச்சிறு நூல்‌ 
பேருதவியா யிருந்ததென்று ஐயரவர்கள்‌ குறித்திருக்கிறார்‌ 
கள்‌. இச்சிறுநூலைப்பற்றி வேறெவ்விடத்திலும்‌ எக்குறிப்பும்‌ 
. இலது. 
இந்நூல்‌ சிறப்பான நூல்‌ அன்று. வழுக்கள்‌ மிகுந்து 
உள்ளன. சொல்‌ நயம்‌ தொடை நயம்‌ பொருள்‌ நயம்‌ சிறிதும்‌ 
காணப்படவில்லை. எனினும்‌, தமிழ்‌ நாட்டின்‌ இலக்கியப்‌ 
போக்கை உணர்வதற்கு இன்று இதுவும்‌ ஒரு கருவியாயிருக்‌ 
கிற தென்பது உண்மை. எவ்வாறு என்பதை இனிக்‌ 
காண்போம்‌. 


இந்‌ நூலாசிரியர்‌ பெயர்‌ தெரியவில்லை. எனினும்‌, ஐய 
ரவர்கள்‌ சிறந்த சைனசமயப்‌ பண்டி தராயிருந்த வீடுர்‌ அப்பா 
சாமி சாஸ்திரியாருடன்‌ ஆராய்ந்து இது ஒரு கந்தியார்‌ 
நூலாயிருக்கலாமென் று குறிப்பிட்டிருக்கிறார்கள்‌. 


பண்டைய நூல்கள்‌ பலவற்றில்‌ இடைச்‌ செருகல்கள்‌ 
உள்ளன. தேவாரத்திலும்‌ பெரிய புராணத்திலும்‌ வெள்ளி 
பாடல்‌ என்ற இடைச்‌ செருகற்‌ பாடல்‌ இருப்பது சைவர்‌ 
களுக்குத்‌ தெரியும்‌. கம்பராமாயணத்தில்‌ இடைச்‌ செருகல்‌ 
செய்தோர்‌ பெயர்‌ தெரியாது. சைன நூலாகிய சீவகசிந்தா 
மணியில்‌ கந்தியார்‌ பாடல்கள்‌ பாடி இடைச்‌ செருகலாய்ச்‌ 
சேர்த்தார்‌ என்பது இலக்கிய வழக்கு. கந்தியார்‌ என்போர்‌ 
சைன சமயத்தில்‌ துறவு பூண்ட பெண்மணிகள்‌. இவர்கள்‌ 
துறவு பூண்டு கல்வி கேள்விகளிலும்‌, சமய நூலறிவிலும்‌ 
வல்லவர்கள்‌. சென்ற தலைமுறையில்‌ நம்மிடையே அந்தணர்‌ 
மரபில்‌ இளமையில்‌ கணவனை இழந்த பெண்கள்‌, கைம்மைக்‌ 

15—18 

கோலம்‌ பூண்டு வடமொழி, தென்‌ மொழிகளில்‌ வல்ல 
வர்களாகி, இறை வழிபாட்டிலும்‌ பாடல்‌ பாடுவதிலும்‌ 
பொழுது போக்கி வந்திருக்கிறார்கள்‌. கீர்த்தனை நாமாவளி 
பக்தர்‌ சரித்திரம்‌ முதலியனவாக இவர்கள்‌ பாமரர்‌ மொழி 
யில்‌ பாடிய நூல்கள்‌ அளவில்லா தன. இவர்களைப்‌ போலவே 
பழங்காலத்தில்‌ சைன சமயத்தில்‌ வாழ்ந்த கந்தியார்‌ என்‌ 
போரும்‌ ஒருகால்‌ இவ்வாறு கைம்மைக்‌ கோலமுடையார்‌ 
போலும்‌. கந்தியென்பது ஒருவர்‌ பெயரன்று. துறவு நிலையில்‌ 
நின்ற பெண்டிரைக்‌ குறிக்கும்‌ பொதுச்சொல்‌. 


சிந்தாமணி இடைச்‌ செருகற்‌ பாட்டுக்கள்‌ கந்தி பாட்டு 
என்றே வழங்கும்‌. பரிபாடலில்‌ கந்தியார்‌ ஒருவர்‌ பல பாடல்‌ 
களை இடை மடுத்தார்‌ என்றும்‌, அப்பிழைகளை எல்லாம்‌ 
நீக்கிப்‌ பரிமேலழகர்‌ உரை எழுதினார்‌ என்றும்‌, பரிபாடல்‌ 
உரைச்‌ சிறப்பாயிரம்‌ கூறும்‌: 

மிகைபடு பொருளை நசைபடு புன்சொலில்‌ 

தந்திடை மடுத்த கந்திதன்‌ பிழைப்பும்‌ 
என்பது காண்க. எனவே, கந்தி பாடல்‌ புன்சொல்‌, மிகை 
யான பொருள்‌, அது பிழைப்புடையது என்பது முந்தை 
யோர்‌ கருத்தாகிறது. 

இத்தகைய கந்தியார்‌ காலந்தோறும்‌ இருந்திருக்‌ 
கிறார்கள்‌. பல நூல்கள்‌ அவர்கள்‌ செய்திருக்கக்‌ கூடும்‌. 
உதயண குமார காவியம்‌ அத்தகையதொரு நூலென்று 
காம்‌ கருதலாம்‌. மிகவும்‌ விரிவான பெருங்கதையை இவர்‌ 
சுருக்கிச்‌ சிறு நூலாகப்‌ பாடியிருக்கிறார்‌. பாடியதன்‌ 
நோக்கம்‌, தம்மை யெர்த்தோர்‌, கதையை நினைவில்‌ வைத்‌ 
திருக்க உதவுவதொன்றே. 

பெருங்கதை காலத்தால்‌ மிகவும்‌ முற்பட்டது. அதைச்‌ 
சுருக்கி, இக்கந்தியார்‌ 16ஆம்‌ நூற்றாண்டின்‌ தொடக்கத்தில்‌ 
இச்‌ சிறு நூலை இயற்றினார்‌ என்று நாம்‌ கருதலாம்‌ 15ஆம்‌ 
நூற்றாண்டின்‌ பின்‌ சைன இலக்கியங்கள்‌ தோன்றவில்லை. 


சைன இலக்கியம்‌--உதயண குமார காவியம்‌ 275 


14ஆம்‌ நூற்றாண்டில்தான்‌ புராணம்‌ பிரபந்தம்‌ இலக்கணம்‌ 
உரை என்ற பகுதிகளில்‌ சைன இலக்கியங்கள்‌ பலவாக 
எழுந்துள்ளன. உதயணகுமார காவியமும்‌ இக்காலத்தை 
அடுத்துத்‌ தோன்றியதெனக்‌ கொள்ளுதல்‌ பொருந்துவதே. 

பெயர்தான்‌ இதற்குக்‌ காவியமேயன்றி, காவிய இயல்‌ 
புகள்‌ ஒரு சிறிதும்‌ இதனிடத்து இல்லை. ஐஞ்சிறு காப்பியங்‌ 
களுள்‌ ஒன்று என்னத்‌ தகுந்த நூல்‌ இது அன்று. 


இலக்கியத்‌ துறையில்‌ மற்றோரியல்பையும்‌ இச்சிறு 
நூல்‌ நமக்கு உணர்த்துகிறது. பெரு நூல்களின்‌ கதைப்‌ 
போக்கை மனத்தில்‌ இருத்துவதற்கும்‌ விரைந்து படித்து 
முடிப்பதற்கும்‌ சுருக்க நூல்கள்‌ அக்காலத்தே எழலாயின. 
(நூற்‌ சுருக்கங்கள்‌ 20ஆம்‌ நூற்றாண்டில்‌ தான்‌ புதிதாய்‌ எழு 
கின்றன என்பதில்லை). ஏறக்குறைய இதே காலத்தில்‌ சீவக 
சிந்தாமணிக்கு ஒரு சுருக்கத்தைப்‌ பகழிக்‌ கூத்தர்‌ பாடினார்‌. 
மூவாயிரத்துக்கு மேற்பட்ட பாடல்‌ கொண்ட மூல நூலை 
இது 318 பாடல்களால்‌ சுருக்கியுரைக்கிறது. கந்தியார்‌ 
நூலும்‌ பெருங்கதைக்கு 369 பாடல்களால்‌ ஆன சருக்கம்‌. 
பதினாறாம்‌ நூற்றாண்டில்‌ சம்பந்த சரணாலய முனிவர்‌ என்‌ 
பவர்‌ பத்தாயிரம்‌ பாடல்‌ கொண்ட கந்த புராணத்தை ஓரா 
யிரம்‌ பாடலில்‌ சுருக்கிப்‌ பாடினார்‌. பத்திலொரு பங்காகப்‌ 
பெருநூலைச்‌ சுருக்குவது ஒரு மரபு போலும்‌. 


கந்‌ தியார்‌ பலர்‌ பலவேறு காலத்தில்‌ இது போன்ற 
சிறு நூல்கள்‌ செய்திருத்தலும்‌ கூடும்‌. இது பற்றி நமக்கு 
விளக்கம்‌ எதுவும்‌ கிடைக்கவில்லை. 


உதயண குமார காவியமானது பெருங்கதையை அடி 
யொற்றியே கதை சொல்கிறது. முடிவில்‌ சைன சம்பிர 
தாயப்படி கதாபாத்திரங்கள்‌ துறவு பூண்டு இருவினை 
எரித்து சித்திகள்‌ பெற்றுச்‌ சிவகதியடைந்தனர்‌ என்று 
முடிக்கிறது. 

ஸ்ரீ புராணம்‌ 

இடைக்‌ காலத்தில்‌ எழுந்த சைன நூல்கள்‌ பலவற்றுள்‌ 
ளும்‌ ஸ்ரீ புராணம்‌ மிகவும்‌ சிறப்பானது. இந்நூற்‌ பெயர்‌ 
புராணம்‌ என்றும்‌, ஸ்ரீ என்பது மரியாதையைக்‌ குறிக்க திரு. 
என்பது போல, முன்னால்‌ சேர்க்கப்பட்ட ஓர்‌ அடை 
என்றும்‌ சொல்வதுண்டு. இந்நூலை திரு வேங்கடராஜுலு 
ரெட்டியார்‌ அவர்கள்‌ மிக்க அழகான முறையில்‌ சைன 
சமயத்‌ தத்துவங்கள்‌ யாவும்‌ விளங்கத்‌ தெரிவிக்கும்படியாக. 
சென்னை சர்வகலாசாலை வெளியீடாக 1948இல்‌ பதிப்பித்‌ 
தார்‌. 

கிறிஸ்து அப்தத்தின்‌ ஆரம்ப காலத்தில்‌ தமிழர்‌ 
வாழ்க்கையையும்‌ ஒழுக்கத்தையும்‌ இலக்கியத்தையும்‌ சைன 
சமயம்‌ பெரிதும்‌ பாதித்து ஒழுங்கு படுத்‌ தியிருக்கிறது 
என்பது பலரும்‌ ஒப்புக்‌ கொள்ளும்‌ உண்மை. இன்றும்‌ கூட, 
தமிழ்‌ நூலாராய்ச்சி செய்வோர்‌ சைன சமயக்‌ கருத்துக்‌ 
களைப்‌ பயின்றிருப்பது மிக்க பயனுடையது. 

சைனருடைய வேதம்‌ பரமாகமம்‌ என்பது நான்கு. 
பிரிவுகளையுடையது. முதல்‌ பிரிவு பிரதமானுயோகம்‌. இது 
250 ஆயிரங்‌ கோடி சுலோகங்களையுடைய தென்பர்‌. இதுவே 
மகாபுராணம்‌. கவி பரமேசுவரர்‌ என்பவரும்‌ அவர்‌ சீடர்‌ 
குணபத்திரர்‌ என்பவரும்‌ மகாபுராண சங்கிரகம்‌ பாடி முடித்‌ 
தார்கள்‌. இது விருஷபதேவர்‌ சரித்திரமும்‌ கூறுவது. - மகா 
புராணத்தில்‌ சொல்லப்பட்ட நாயகர்‌ அறுபத்து மூவர்‌ என்று 
சொல்வதும்‌ உண்டு. இந்தச்‌ சங்கிரகம்‌ இரண்டு பிரிவாக. 
உள்ளது. முதல்‌ பிரிவு பூர்வ புராணம்‌: விருஷபர்‌ பரத 
சக்கரவர்த்தி சரிதம்‌ கொண்டது. .இரண்டாம்‌ பிரிவு உத்தர 
புராணம்‌: இது ஏனைய அறுபத்‌ தொருவர்‌ சரித்திரமும்‌. 
கொண்டது. இது செய்த காலம்‌ 9ஆம்‌ நூற்றாண்டு என்பர்‌... 

நாம்‌ இங்குக்‌ கருதும்‌ ஸ்ரீபுராணமானது.. மகா புராண 
சங்கிரகத்தின்‌ மொழி பெயர்ப்பாகும்‌. இதைக்‌ செய்த. 

ஆசிரியர்‌ பெயர்‌ எங்கும்‌ காணப்படவில்லை. வேறு வகை 
யால்‌ தெரியவுமில்லை. எனினும்‌, இவர்‌ தென்னார்க்காடு 
ஜில்லாவிலுள்ள பெரு மண்டூரினர்‌ என்றும்‌, கல்வியில்‌ 
விருப்பங்‌ கொண்டு மைசூர்‌ ஜில்லாவிலுள்ள சிரவண பெள்‌ 
குளம்‌ (சமணரது வெள்ளைக்குளம்‌) சென்று அங்கிருந்த 
பேராசிரிய வொருவரைக்‌ கண்டு குறையிரந்தபோது, அவர்‌ 
ஊரார்‌ அனைவரும்‌ நீரெடுக்கும்‌ ஒரு குளக்கரைச்‌ சுவரில்‌ 
எழுத்துக்களை எழுதி அவற்றை எழுதிப்படிக்கும்படி இவருக்‌ 
குப்‌ பணிக்க, ஊரார்‌ ஏளனத்தைக்‌ கருதாமல்‌ இவர்‌ 
கருமமே கண்ணாயிருந்து ஆர்வத்தோடு இதைக்‌ கற்றதை 
ஆசிரியர்‌ கண்ணுற்று மகிழ்ந்து, இவருக்கு நூல்களைக்‌ கற்‌ 
பித்தார்‌ என்றும்‌ வரலாறு உண்டு; இம்‌ மாணாக்கரே ஸ்ரீ 
புராண ஆசிரியர்‌ என்பர்‌. 

ஸ்ரீ புராண ஆசிரியர்‌ வடமொழிப்‌ புலமை மிக்கவர்‌; 
நன்கு கவிபாடுகிறார்‌. புராணத்தில்‌ துதிரூபமாக அவர்‌ செய்‌ 
துள்ள செய்யுட்கள்‌ இதை நன்கு விளக்கும்‌. இதனேடு 
அவர்‌ தமிழ்ப்‌ புலமையும்‌ நிரம்ப உடையவர்‌. 


ஸ்ரீ புராணமானது, மகாபுராண சங்கிரகத்தின்‌ நேரான 
தமிழ்‌ மொழி பெயர்ப்பாயினும்‌ கூட, அதில்‌ கூறப்பட்டுள்ள 
வருணனைகள்‌ முழுமையும்‌ இதில்‌ விடப்பட்டுள்ளன. இவ்‌ 
வாசிரியர்‌ உரைநடை நூலாகச்‌ செய்துள்ளமையால்‌, கவி 
தைக்கு மட்டுமே பொருந்தக்‌ கூடிய வருணனைகள்‌ இங்கு 
பொருந்துவனவல்ல என்று விலக்கினார்‌ போலும்‌. அன்றியும்‌, 
சைன தருமக்‌ கதைகள்‌ மட்டும்‌ சொல்லுகின்ற இடத்திலே 
வருணனைகள்‌ மிகை என்றும்‌ விலக்கினார்‌ போலும்‌. 


ஸ்ரீ புராணம்‌ மணிப்பிரவாள நடையில்‌ எழுதப்‌ பட்டுள்‌ 
ளது. மணிப்‌ பிரவாளமானது, முத்தும்‌ பவளமும்‌ கலந்து 
கோத்தாற்‌ போல, வடமொழிச்‌ சொற்களும்‌ தென்மொழிச்‌ 
சொற்களும்‌ விரவி வேறுபாடு தோன்றாது அமைந்த நடை. 
இவ்வாறு வடசொல்‌ விரவிவரலாம்‌ என்பதற்கு வீரசோழிய 


278 தமிழ்‌ இலக்கிய வரலாறு-— 15ஆம்‌ நூற்றாண்டு 


இலக்கணமே ஆதாரமாகும்‌. இவ்வகையான புதுகடை 
தமிழில்‌ 18-16 நூற்றாண்டுகளுக்கிடையே பெரிதும்‌ வழக்‌ 
கத்தில்‌ இருந்தது. சமய நூல்களே இந்த நடையில்‌ 
எழுதப்‌ பெற்றிருந்தன. அவற்றுள்ளும்‌, சைன சமய நூல்‌ 
களும்‌ வைணவ சமய நூல்களுமே மிகுதி. சைவத்தில்‌ 
சிவாக்கிரயோகி ஒருவர்‌ மட்டுமே (16ஆம்‌ நூற்றாண்டு) 
மணிப்பிரவாளத்தில்‌ உரை எழுதினர்‌. 

இப்‌ புராணமானது மூலம்‌ போலவே பூர்வம்‌ உத்தரம்‌ 
என்ற இருபகுதிகளையுடையது. பூர்வ புராணம்‌ என்ற பகுதி 
ஆதிநாதர்‌ புராணம்‌. பிற்பகுதியாகிய உத்தர புராணம்‌ என்‌ 
பது, அஜித சுவாமி தொடங்கி ஸ்ரீ வர்த்தமானர்‌ வரையி 
லுள்ள 23 தீர்த்தங்கரர்களுடைய வரலாற்றைக்‌ கூறுவது. 
இங்கு, இராமாயண பாரத பாகவதக்‌ கதைகள்‌ பலவேறு 
பாடுகளுடன்‌ சொல்லப்பட்டுள்ளன. புராணக்‌ கதைகளில்‌ 
சிபி, பரசுராமன்‌, மகாபலி. முதலியோர்‌ வரலாறுகள்‌ உள்‌ 
ளன. மல்லிநாதர்‌ புராணத்திலும்‌ முனிசுவ்ரதர்‌ புராணத்தி 
லும்‌ காட்டப்பட்டுள்ள பாடல்கள்‌ சில இவரே செய்தன 
வாயும்‌ நாம்‌ கருதக்‌ கூடும்‌. 

சைன நூல்களில்‌ அளவில்‌ பெரிய மணிப்பிரவாள நூல்‌ 
ஸ்ரீ புராணமே என்பது முன்னம்‌ குறிப்பிட்டோம்‌. இதனுள்‌ 
காணப்படும்‌ கதைகளையே சிந்தாமணி, சூளாமணி ஆகிய 
பண்டைக்‌ காப்பியங்களும்‌, இந்‌ நூலுக்குச்‌ சில ஆண்டுகளே 
முந்தியது என்று கருதத்‌ தக்க மேருமந்தர புராணமும்‌ 
விரித்துக்‌ கூறுகின்றன. மேலும்‌, இன்று புறத்திரட்டால்‌ 
மட்டும்‌ அறியப்படுவதாய்‌ இறந்து போயிற்றென்றே கருத 
வேண்டியுள்ள சாந்தி புராணமும்‌, இந்நூல்‌ கூறுகிற 16 
ஆவது தீர்த்தங்கரராகிய சாந்திநாத சுவாமி புராணத்தின்‌ 
விரிவென்றே நாம்‌ கருதக்கூடும்‌. மேலும்‌, சைன சமயத்தார்‌ 
செய்த ஏலாதி அறநெறிச்சாரம்‌ போன்ற பண்டைய நூல்கள்‌ 
பலவற்றுக்கு இந்நாலே தெளிவாக உரைகாண உதவுகின்‌ 
றது. பின்னும்‌ சைன சமயத்தாருக்கு இந்நூல்‌ ஒரு கற்பகம்‌. 

போல வேண்டிய தருமங்களையெல்லாம்‌ புகட்டி உதவுகின்‌ 
றது. இது பெரிய நூலாதலின்‌, ஈன்மை தீமைகளுக்கு இந்‌ 
நூல்‌ ஏட்டில்‌ கயிறு சாத்திப்‌ பார்க்கும்‌ வழக்கமும்‌ சைனர்க 
ளிடையே இன்றும்‌ உண்டு. 


16 ஆம்‌ நூற்றாண்டில்‌ மண்டல புருடர்‌ நிகண்டு சூடா 
மணி செய்தார்‌. இவரே, 


திருந்திய கமலவூர்தி திருப்புகழ்ப்‌ புராணம்‌ செய்தோன்‌ 
பரந்தசீர்க்‌ குணபத்‌ ரன்தாள்‌ பணிந்த மண்டலவன்தானே 


என்று நிகண்டில்‌ சிறப்புப்‌ பாயிரத்துள்‌ குறிப்பிடப்பட்டுள்‌ 
ளார்‌. இத்‌ திருப்புகழ்ப்‌ புராணமே *ஸ்ரீபுராணம்‌” என்பது 
சில ஆராய்ச்சியாளர்‌ கருத்து. இது பொருந்தாது. இதை 
விளக்கப்‌ புராணப்‌ பதிப்பாசிரியர்‌ பல காரணங்களை நன்கு 
கூறியிருப்பதை யாரும்‌ ஒப்புக்கொள்ளவேண்டும்‌. மண்டல 
புருடர்‌ நிகண்டின்‌ தொகுதிதோறும்‌ தொடக்கத்தில்‌ தம்‌ 
ஆசிரியராகிய குணபத்திரரைக்‌ குறிப்பிடுகிறார்‌. புராண 
ஆசிரியர்‌ எங்குமே தம்‌ குருவை குறிப்பிடவில்லை. ஆசிரியர்‌ 
வணக்கம்‌, நிகண்டைவிடப்‌ புராணத்திலேயே பொருத்தம்‌ 
அதிகம்‌. இனி ஸ்ரீ புராணத்தில்‌ ஆசிரியர்‌ ஏழு நகரங்‌ 
களையும்‌ ரத்னப்‌ பிரபை முதலாகக்‌ கூறுகிறார்‌. இம்முறையே 
சைன சமய நூல்களுக்குரியது. ஆனால்‌ நிகண்டாசிரியர்‌ 
தமிழ்ச்‌ சொல்லால்‌ இவற்றைக்‌ கூறுமிடத்து அளற்றின்‌ 
வட்டம்‌ என்று பங்க-ப்ரபையை முதலாவதாக வைத்துக்‌ 
கூறுகிறார்‌. பிற ஆறும்‌ இப்படியே. ஆதலால்‌ இரண்டு நூல்‌ 
களின்‌ ஆசிரியரும்‌ ஒருவரேயாயின்‌ இம்முறை பிறழ்வு ஏற்‌. 
பட்டிராது. அடுத்து, நிகண்டில்‌ “சாகம்‌ சாகினி வெள்‌ 
ளாடு ”” என்ற இடம்‌ வருகிறது. வடமொழியில்‌ சரகம்‌ என்‌ 
பதே ஆடு. தமிழில்‌ மண்டல புருடர்‌ சாகம்‌ என்று எதுகை 
யில்‌ இச்சொல்லை வைத்தார்‌; இது பிழை; வடமொழிப்‌ 
புலமை .மிகுந்தவர்‌ ஸ்ரீ புராணக்காரர்‌. இவர்‌ இப்பிழை 

செய்வார்‌ என்று யாரும்‌ நினைக்கமுடியாது. எனவே, இரண்டு 
நூல்‌ செய்தோரும்‌ வெவ்வேறானவரே என்பது தெளிவு. 


ஸ்ரீ புராணமானது மகாபுராண சங்கிரகத்தின்‌ மொழி 
பெயர்ப்பு. இந்தச்‌ சங்கிரகம்‌ கி. பி. 898 இல்‌ பூர்த்தி செய்‌ 
யப்பட்டது எனக்‌ தெரிகிறது. ஆகவே இதற்கான மொழி 
பெயர்ப்பு ஏற்படக்‌ குறைந்தது, ஒரு நூற்றாண்டேனும்‌ இடை 
யில்‌ சென்றிருக்கும்‌ என்று கொண்டாலும்‌ கூட, ஸ்ரீ புராணம்‌ 
கி. பி. 10 ஆம்‌ நூற்றாண்டுக்குப்‌ பிற்பட்ட தாகவேண்டும்‌. 


மணிப்பிரவாள நடையிலுள்ள நூல்கள்‌ கி. பி. 17 ஆம்‌ 
நூற்றாண்டுக்குப்‌ பிறகு எழுதப்‌ பெறவில்லை. 16-17 நூற்‌ 
ரூண்டுகளில்‌ ஏற்பட்ட மணிப்பிரவாள நூல்கள்‌ யாவும்‌ 
வைணவ சமய நூல்களே. சைன நூல்கள்‌ கி. பி. 16ஆம்‌ 
நூற்றாண்டுக்குப்‌ பிறகு எவையும்‌ ஏற்படவில்லை. இவற்றால்‌ 
ஸ்ரீ புராணமானது கி. பி. 10 ஆம்‌ நூற்றாண்டுக்குப்‌ பின்னும்‌ 
16 ஆம்‌ நூற்றாண்டுக்கு முன்னும்‌ தோன்றியதாகலாம்‌. மண்‌ 
டல புருடர்பற்றிப்‌ பிரஸ்தாபித்த விவரங்களால்‌ இந்நூல்‌ 
அவருக்கும்‌ முற்பட்டது என்றும்‌ கருத இடமுண்டு. இந்‌ 
நூல்‌ செய்யப்பெற்ற காலம்‌ 15 ஆம்‌ நூற்றாண்டு என்று 
ரெட்டியார்‌ அவர்களும்‌ வையாபுரிப்‌ பிள்ளையவர்களும்‌ கூறி 
யிருப்பது ஒப்புக்கொள்ளத்‌ தக்கதாகும்‌. 


உதீசித்‌ தேவர்‌ 


சைன நூலாகிய திருக்கலம்பகம்‌ என்ற பிரபந்தத்தின்‌ 
ஆசிரியர்‌. இவர்‌ தொண்டை நாட்டுப்‌ பையூர்க்கோட்டத்து 
ஆரணி நெடுந்துறையைச்‌ சார்ந்த ஆர்ப்பாகை என்னும்‌ 
ஊரினர்‌. தம்‌ மதக்‌ கிரந்தங்களை நன்கு கற்றவர்‌. இவர்‌ 
பெயரை *உத்தரதிசை முதல்‌ வைத்த தேவப்‌ பெயர்‌ பெற்ற 
நல்லறிவோன்‌ ” என்று உரைச்‌ சிறப்புப்‌ பாயிரம்‌ கூறும்‌ 
(உதீசி-வடக்குத்திசை). கலம்பகத்தின்‌ சிறப்புப்‌ பாயிர 
மானது “வடபால்‌ மொழிதலை மணந்த தேவன்‌ * என்று 

இவரைக்‌ கூறும்‌. தேவர்‌ என்றமையால்‌ இவர்‌ சைன சமயத்‌ 
துறவி என்கிறோம்‌. (தேவர்‌-சைன சமயத்‌ துறவியைக்‌ குறிக்‌ 
கும்‌ சொல்‌. திருத்தக்க தேவர்‌, தோலாமொழித்‌ தேவர்‌ 
என்ற பெயர்கள்‌ காண்க.) இவர்‌ பெளத்தத்தை எதிர்த்து 
அழிக்க முயன்றார்‌ என்றும்‌, அதனால்‌ சாக்கிய குத்தானன்‌ 
என்று பெயர்‌ பெற்றாரென்றும்‌ அறிகிறோம்‌. 


இவர்‌ பாடிய நூல்‌ அருகன்‌ தோத்திரமாகிய திருக்கலம்‌ 
யகம்‌ என்பது. இது கலம்பக இலக்கணங்கள்‌ பொருந்திய 
110 பாடல்கள்‌ உடையது. பாடல்கள்‌ மரபை யொட்டி அந்‌ 
தாதியாய்‌ மண்டலித்து வருவன. இந்நூலுக்கு, உதீசித்‌ 
தேவர்‌ ஊரான ஆர்ப்பாகையில்‌ பிறந்த சந்திரகாதர்‌ புதல்வ 
ரான அனந்தத்தேவர்‌ பொழிப்புரையும்‌ பதவுரையும்‌ செய்‌ 
திருக்கிறார்‌. உரையின்‌ சிறப்புப்‌ பாயிரம்‌ இச்‌ செய்திகளை 
நன்கு விளக்குகிறது. 


இத்திருக்‌ கலம்பகமானது ஒருதலம்‌ குறித்துப்‌ பாடப்‌ 
பெறாமல்‌ பொதுவாய்‌ அருகனை த்‌ துதிக்கின்றபடியால்‌, தலத்‌ 
தைச்‌ சார்த்தி வழங்காமல்‌ திருக்கலம்பகம்‌ என்றே 
பெயர்‌ பெற்றது. திருநூற்றந்தாதி என்ற மற்றொரு 
.சைனப்‌ பிரபந்தம்‌ இதற்குமுன்‌ மாதிரியாக அமைந்திருக்‌ 
கிறது. சம்பிரதாயத்துக்கு மாறாக இதில்‌ 110 பாடல்கள்‌ 
உள்ளன. தெய்வத்தின்‌ மேல்‌ 100 பாடல்கள்‌ பாடலாம்‌ 
என்பது விதி. இதற்குக்‌ காலத்தால்‌ முன்‌ வந்த கலம்பகம்‌ 
இரண்டு. ஒன்று நந்திக்‌ கலம்பகம்‌; 90 பாடல்‌ இருத்தற்‌ 
குரியது; 88 பாடல்களே கிடைக்கின்றன. மற்றது கம்பி 
யாண்டார்‌ நம்பி பாடிய ஆளுடைய பிள்ளையார்‌ திருக்கலம்‌ 
யகம்‌ (பதினொரார்‌ திருமுறை) பாடல்‌ 100 இருத்தற்குரியது; 
49 பாடல்களே கிடைக்கின்றன. 


கலம்பக இலக்கணம்‌ கூறப்பட்டது சிறப்பாக வச்சண*ந்‌ 
.திமாலை என்னும்‌ வெண்பாப்பாட்டியலில்‌ இங்குக்‌ கலம்பக 
உறுப்புக்கள்‌ 18 என்று முறையாகச்‌ சொல்லப்பட்டுள்ளன. 

இவ்விலக்கணமே பிற்காலத்தில்‌ கலம்பகம்‌ செய்தோருக்கு. 
வரம்பாய்‌ அமைந்தது. 
வைக்கும்‌ புயந்தவம்‌ வண்டம்மனை பாண்மதங்கு 
கைக்கிளை சித்தூசல்‌ களிமடக்கூர்‌-மிக்கமறம்‌ 
காலம்‌ தழை இரங்கல்‌ சம்பிரதம்‌ கார்தூது 
கோலும்‌ கலம்பகத்தின்‌ கூறு. 


ஆனால்‌ வச்சணந்தி மாலைக்கு முந்திய நூல்களான மேற்‌ 
குறித்த இரண்டிலும்‌, முறையே 8 உறுப்புக்களும்‌ 6 உறுப்‌ 
புக்களுமே காணப்படுகின்றன; அவை பாடப்பெற்ற காலத்‌ 
தில்‌ உறுப்புக்கள்‌ இன்னவை என்ற வரையறை ஏற்பட 
வில்லை போலும்‌. 


ஆனால்‌, திருக்கலம்பகத்துள்‌ பாண்‌ தழை நீங்கலாக, 
ஏனைய 16 உறுப்புக்களும்‌ பாடப்பட்டுள்ளன; மேலும்‌, குறம்‌ 
என்ற பிற்கால உறுப்பும்‌ இங்கு அதிகமாகக்‌ காண்கிறோம்‌. 
எனவே, இது வச்சணந்தி மாலையின்‌ காலமாகிய 12ஆம்‌ 
நூற்றாண்டிற்கு அதிக காலம்‌ பிற்பட்டுத்‌ தோன்றி இருத்தல்‌ 
கூடும்‌. 


இந்நூலைத்‌ திருநூற்றந்தாதியோடு உடன்‌ வைத்து: 
ஆராயும்‌ காலத்து, அதனினும்‌ இது சிறிது காலம்‌ பிற்பட்டுச்‌ 
செய்யப்பெற்ற நூலாகுமென்று தெரிகிறது. திருதூற்றந்‌ 
தாதியின்‌ காலம்‌ 14ஆம்‌ நூற்றாண்டு. இந்நூல்‌ 15ஆம்‌ நூற்‌ 
ரண்டில்‌ செய்யப்பெற்றிருத்தல்‌ கூடும்‌. இதனுள்‌ உதீசித்‌ 
தேவர்‌ அருகக்‌ கடவுளை ““மயிலாபுரி நின்றவர்‌'” என்று இரு. 
பாடல்களில்‌ (78, 74) கூறுகிறார்‌. உரையாசிரியர்‌ “மயிலா 
புரியில்‌ நிலைபெற்று வாழ்பவர்‌'” என்று உரை கூறுகிறார்‌. 
எனவே, மயிலாபுரியில்‌ (மயிலாப்பூர்‌) இருந்த நேமிநாதர்‌ 
ஆலயம்‌ கடல்‌ கோளால்‌ அழியுமுன்னமே இந்நூல்‌ பாடப்‌: 
பெற்றது என்று கருதலாம்‌. மயிலாபுரி நேமிநாதர்‌ கோயி 
லைக்‌ கடல்‌ கொண்டது கி. பி. 1600ஐ ஒட்டியிருக்கலாம்‌. 


இக்காலத்துக்கு முன்னமேயே இந்நூலும்‌ உரையும்தோன்றி 

விட்டன என்று இக்‌ குறிப்புக்களால்‌ யூகிக்க இடமிருக்‌ 
கிறது. திருநூற்றந்தாதியின்‌ காலம்‌ 1876 என முன்னமே 
கூறினோம்‌. எனவே திருக்கலம்பகத்தின்‌ காலம்‌ 1460-75 
ஆக நாம்‌ கொள்வது பொருந்துவதாகலாம்‌. 


இனி, நூலைக்‌ குறித்துச்‌ சில கருத்துக்கள்‌ இங்குக்‌ கூற 
முடியும்‌. ஆசிரியர்‌ சிறந்த துறவி. கலம்பகத்தில்‌ வரவேண்‌. 
டிய சில அகத்துறை உறுப்புக்களில்கூட இவர்‌ அகம்‌ 
பொருளே தலைகாட்டாதபடி பாடுவது வியக்கத்தக்கதா 
யிருக்கிறது. காலம்‌ என்ற உறுப்பில்‌ “எம்மனமும்‌ காமன்‌ 
அம்புக்கு இடர்‌ உழவாக்காலம்‌”” (17) என்று பாடுகிறார்‌. ஒரு 
தலைக்காமம்‌ என்றே இலக்கியத்தில்‌ வழக்குப்‌ பெற்ற கைக்‌ 
கிளை என்ற துறையில்‌ இவர்‌ முற்றும்‌ முரணாகவே பாடு 
கிறார்‌: 


கோமான்‌ குளிர்முக்‌ குடையான்‌ பொற்‌ கோகனக 
வாமான்தேர்‌ மேலொருகால்‌ வாரான்கொல்‌-ஏமாண்‌ 
சிலைக்கரும்பு நாணொலிக்கும்‌ தேங்கோதை நல்லார்‌ 
முலைக்கரும்பு நோயுடையேன்‌ முன்‌ (65). 


இம்மான நிலனாகித்‌ தீயாய்க்‌ காலாய்‌ 
இருசுடராய்‌ எறிபுனலாய்‌ வானாய்‌ மற்றும்‌ 

எம்மான்‌ எவ்‌ வுயிர்களுமாய்‌ நின்றான்‌ என்றே 
இயம்புவார்‌ துணிவென்னே இருந்தவாறே 


என்று (27) இவர்‌ சுட்டிப்பாடுவது, 


இரு நிலனாய்த்‌ தீயாகி நீரும்‌ ஆகி 
இயமானனாய்‌ எரியும்‌ காற்றும்‌ ஆகி 

அருநிலைய திங்களாய்‌ ஞாயி ராகி 
ஆகாசமாய்‌ அட்ட மூர்த்தி யாகிப்‌ 

பெரு நலமும்‌ குற்றமும்‌ பெண்ணும்‌ ஆணும்‌: 
பிறருருவும்‌ தம்முருவும்‌ தாமே யாகி 

நெருநலையாய்‌ இன்றாகி நாளை யாகி 
நிமிர்புன்‌ சடையடிகள்‌ நின்ற வாறே 

என்ற அப்பர்‌ திருத்தாண்டகத்தைக்‌ (6-94-1) குறிப்பிடு 
கிறாரோ என்று கருதுமாறு உள்ளது. 
மயிலாபுரி (738, 74), தீபங்குடி (74), சும்பை (74) உச்சந்த 
மலை (52) ஆகிய இடங்களைக்‌ குறிப்பிடுகிறார்‌. 
மற்றும்‌ ஒரு குறிப்பு மட்டும்‌ இந்நூலாசிரியர்‌ சம்பந்த 
மாக இங்குக்‌ கருதற்குரியது. இவர்‌ காலத்தில்‌ தமிழ்நாட்‌ 
டில்‌ சைவ சித்தாந்த சமயம்‌ நன்கு நிறுவப்பட்டு, நாடெங்‌ 
கும்‌ சிறப்பான பெருங்கற்றளிகள்‌ எடுக்கப்பட்டிருந்த ஓர்‌ 
உன்னதமான காலம்‌. ஒருபுறம்‌ அன்னியர்‌ படையெடுப்பு 
இருந்தபோதிலுங்கூட, தமிழ்‌ நாட்டில்‌ சமய வளர்ச்சி தங்கு 
தடையின்றிப்‌ பெருகியிருந்தது. வைணவ ஆசிரியர்களான 
“வேதாந்த தேசிகரும்‌ மணவாள மாமுனியும்‌ தோன்றி, இரு 
கலைகளையும்‌ போட்டியிட்டு வளர்த்தார்கள்‌. கந்தபுராணமும்‌ 
.இிருப்புகமும்‌ தோன்றி, முருகபக்தி நாட்டில்‌ பிரவாகமாகப்‌ 
பெருக்கெடுத்தோடச்‌ செய்தன. இந்த நிலையில்‌ தோன்றிய 
வர்‌-நல்லுணர்வு மிகுந்தவரும்‌, பற்றற்ற மெய்த்‌ துறவியும்‌ 
உண்மைச்‌ சைன பக்தருமான உதீசித்‌ தேவர்‌; இக்காலத்தில்‌ 
இவர்‌ செய்யத்தக்கது என்ன? 
எல்லாம்‌ அருகனே என்று இவர்‌ பாடி விட்டார்‌. நீயே 
சிவபிரான்‌; நீயே திருமால்‌; நீயே பிரமன்‌; நீயே முருகன்‌; 
உனது சக்தியே அம்பிகை என்று இவர்‌ விரிவாகப்‌ பாடி 
விட்டார்‌. யார்‌ இவரைக்‌ குறை கூறமுடியும்‌? இவ்வாறு 
இவர்‌ பாடியிருக்கும்‌ பாடல்கள்‌ மிக்க சுவையுடையன. 
கமலத்து வந்த உலகேழையும்‌ தந்தவரே, கலைமகள்‌ காந்தர்‌ 
கண்டீர்‌ (6), உலகாளுந்‌ தேவாதிபனே திருமாலே (21), 
உலகளந்த நெடுமால்‌ என்பது உமையன்ே (30), பாற்கடற்‌ 
கண்‌ வளர்ந்த பரந்தாமன்‌ நெடுவிசும்பின்‌ முகடுருவி நிமிர்ந்த 
மாலை...ஆழி வலங்‌ கொண்டேத்தும்‌ சிகரமாமணி நீலவண்ண 
வெற்பைத்‌ தேருதார்‌ தாந்தம்மைத்‌ தேறாதாரே (8.4), அச்சு 
.தானந்தனை ...மலர்‌ மகள்‌ காந்தனை (32), அரணங்கொடிய 
தில்‌ மூன்றும்‌ அழியக்கனன்றீர்‌ (26), கண்‌ மூன்று தோன்றி 

இகல்‌ காமனுடல்‌ : பொடியாகக்‌ கனன்றாய்‌ (27), ஓங்காரம்‌ 
(47), கோதில்‌ புகழ்ச்‌ சத்தியோசாதன்‌ வாமன்‌ அகோரன்‌ 
ஈசானன்‌ தற்புருடன்‌ என்று இட்ட திருநாமம்‌ (49), மூவிலை: 
யொரு நெடுவேலின்‌ மேவாத வினையவுணர்‌ குன்றுபட 
நூழில்‌ ஆட்டி வென்றட்ட விறல்‌ வெகுளியை (109) என்பன 
காண்க. நூல்‌ இறுதியிலுள்ள ஒரு பாடல்‌ முழுமையும்‌. 
அம்பிகை தோத்திரமாகவே உள்ளது: 
அறிவன்‌ காதற்‌ பெருங்கிழத்தி 
அகிலம்‌ ஈன்ற தாயென்றும்‌ 
அழியாக்‌ கன்னி அறம்வளர்த்த 
அன்னை ஆறு சமயத்தின்‌ 
பிறவு தன்பாற்‌ றோன்றியவள்‌ 
பிறங்கு புவனத்‌ தனிவிளக்குப்‌ 
பிறழா மூர்த்தி நாயகி ௩ம்‌ 
பிறவிப்‌ பகைத்தி உயிர்க்கெல்லாம்‌ 
செறியும்‌ கருணை சார்ந்தளிக்கும்‌ 
தெய்வச்‌ செவிலி கற்புடைய 
செஞ்சொற்‌ பாவை ஆனந்த 
வல்லி ஞானச்‌ செழுங்கொழுந்து 
பொறியைம்‌ புலத்தின்‌ வேட்கை நோய்‌ 
தீர்க்கும்‌ மருந்தென்றருந்தவர்கள்‌ 
போற்றும்‌ பதத்தார்‌ செய்யபதம்‌ 
போற்றார்‌ உணர்வு பொங்காதே. 
அனந்த கவி 
இந்நூலின்‌ உரைகாரர்‌ அனந்தகவி. இவரும்‌ ஆசிரியர்‌ 
ஊரான ஆர்ப்பாகையினர்‌. இவர்‌ பொழிப்புரையும்‌ பதவுரை 
யும்‌ ஆக இரு வேறுரைகள்‌ எழுதினார்‌ என்று தெரிகிறது. 
பொழிப்புரையின்‌ முடிவில்‌ பாடற்‌ கருத்தைச்‌ சுருக்கமாகக்‌ 
கூறுகிறார்‌. பல பாடல்களுக்கு எழுவாய்‌, பயனிலை கூறுகிறார்‌. 
பாடலில்‌ சொல்லை அடியொற்றிப்‌ பொருள்‌ எழுதுகிறார்‌. பல 
இடங்களில்‌ இவர்‌ உரையினாலேயே அனேக சைன சமயம்‌: 
பொருள்கள்‌ விளக்கமாகின்றன. முற்கூறியவாறு இவர்‌ 

ஆசிரியர்‌ காலத்தை ஒட்டியே வாழ்ந்தவர்‌ ஆதலால்‌, அவ 
.ருடைய மாணாக்கர்‌ என்று கூறுவதும்‌ பொருத்தமாகும்‌. 

[பதிப்பு: பாகுபலி நயினார்‌ பதிப்பு, மூலம்‌ மட்டும்‌, 
சுபானு ஆனி, 1883. மதுரை தமிழ்ச்‌ சங்கம்‌ மு. ராகவையங்‌ 
கார்‌ பதிப்பு, பழைய பொழிப்புரையுடன்‌ 1907, 1951; சம்பத்‌ 
ராவ்‌ நயினார்‌ பதிப்பு, அனந்த கவி பதவுரையுடன்‌ 1925.] 

ஆதிநாதர்‌ பிள்ளைத்‌ தமிழ்‌ 

சைன சமய நூல்கள்‌ நூற்றாண்டுகள்‌ தோறும்‌ செய்யப்‌ 
பெற்றிருக்கின்றன. அவற்றுள்‌ பேரிலக்கியங்களான சீவக 
சிந்தாமணி, சூளாமணி, நீலகேசி போன்றவையும்‌, பல 
இலக்கண நூல்களும்‌, கீழ்க்‌ கணக்கு நூல்கள்‌ பலவும்‌ பிர 
சித்தமாய்த்‌ தெரிந்தவை. சைனர்கள்‌ பெரும்பான்மை 
யும்‌, வாழ்க்கைக்கும்‌ இலக்கியத்துக்கும்‌ சட்டமியற்றி 
வந்தார்கள்‌. அதாவது ஒழுக்கத்துக்கான விதி 
களை நீதி நூல்களாகப்‌ பாடினார்கள்‌. இலக்கியத்துக்கான 
விதிகளை இலக்கணங்களாக எழுதினார்கள்‌. தோத்திர நூல்‌ 
களான பிரபந்தங்களாக அவர்கள்‌ எழுதியவை மிகவும்‌ 
குறைவு. இவ்வாறு எழுதப்பட்ட இரு நூல்கள்‌ இந்த இரு 
.நூற்றாண்டுகளுக்குரியனவான திருநூற்றந்தாதியும்‌ திருக்‌ 
கலம்பகமும்‌. 

இவ்வாறு செய்யப்‌ பெற்ற மற்றொரு பிரபந்தம்‌ ஆதி 
நாதர்‌ பிள்ளைத்தமிழ்‌. ஆதிநாதராவார்‌, விருஷபதேவர்‌. 
இவர்‌ அயோத்தியில்‌ அரசாண்டார்‌. அயோத்தி இந்நூலில்‌ 
-வினதாபுரி என்றும்‌ சிறப்பிக்கப்‌ பெறும்‌. இந்நூலானது 
பிள்ளைத்‌ தமிமுக்குரிய இலக்கணப்படி, பத்துப்‌ பருவங்களை 
யும்‌ நூறு பாடல்களையும்‌ கொண்டது. நூலகத்து, ஆசிரியர்‌ 
பற்றிய குறிப்போ, இதன்‌ காலம்‌ பற்றிய குறிப்போ எங்கும்‌ 
காணப்படவில்லை. அச்சிட்ட பதிப்பின்‌ பாடல்கள்‌ பெரிதும்‌ 
திருத்தமடைதற்குரியன. காப்புப்‌ பருவத்தில்‌, 7, 2, 4, 6 
பாடல்கள்‌, அடி, சீர்‌ வரையறை பொருத்தமாயில்லை. ஏடுகள்‌ 
வைத்து ஒப்பு நோக்கித்‌ திருத்தம்‌ . செய்வதற்குரியன. 

ஆதிநாதரைத்‌ துதிக்கின்ற இந்த நூல்‌ சம்பிரதாயமான 
முறையில்‌ அமைந்துள்ளது. எனினும்‌, காப்புப்‌ பருவப்‌ 
பாடல்கள்‌, காப்பு என்றே கூறுகின்றன. முதல்‌ பாட்டு, 
“பிள்ளைத்‌ திருநாமம்‌ தனைப்பாட... சரசுவதி முன்‌ நடக்க 
சித்தர்‌ காப்பு'” எனக்‌ கூறுகிறது. பதினெண்‌ மொழிகளுக்‌ 
கொரு மொழி அருகன்‌ மொழி என்பது ஒரு செய்தி. தாலப்‌ 
பருவத்தில்‌ ஐந்து பாடல்களில்‌ அருகனை த்‌ தற்புருட பெரு 
மான்‌ என்கிறார்‌ ஆசிரியர்‌. வருகைப்‌ பருவம்‌ நாலாம்‌ பாடலில்‌, 
சிவபெருமானுக்கு உரிய சத்தியோசாதன்‌ முதலான ஐந்து 
திருப்பெயர்களும்‌ தேவேந்திரனால்‌ பஞ்ச கலியாணச்‌ 
சிறப்பையொட்டி ஆதிநாதனுக்கு இடப்பட்டன என்கிறார்‌. 


சொர்க்கா வதரண கலியாணம்‌ 
சொரிந்து மூன்றரைக்‌ கோடி தனம்‌ 
சோர்வில்‌ சத்யோ சாதனெனச்‌ 
சுரர்கள்‌ இயற்றித்‌ திருநாமம்‌ 
திக்கோர்‌ புகழ்சென்‌ மாபிடேகத்‌ 
தேவர்‌ இயற்றி வாமனெனத்‌ 
தீட்சா கலியா ணத்தமரர்‌ 
செயமாம்‌ அகோர னெனப்‌ போற்றிப்‌ 
பற்றா வியலுங்‌ கேவலத்தின்‌ 
பணிந்தீ சானன்‌ எனப்‌ போற்றிப்‌ 
பரிநிரு வாண பதவிதனில்‌ 
பாரோர்‌ புகழ்தற்‌ புருடனென 
உற்றுப்‌ பஞ்ச கலியாணம்‌ 
உடைய பெருமாள்‌ வருகவே 
உலகப்‌ பெருமாள்‌ மறைப்‌ பெருமாள்‌ 
உகாதிப்‌ பெருமாள்‌ வருகவே (55). 


இவ்வாறே இவர்‌ நூல்‌ முழுமையும்‌ ஆதிநாதரைப்‌ பிரமன்‌, 
விஷ்ணு, கிவன்‌ என்றே வேற்றுமை யில்லாது எங்கும்‌ 
பாடுகிறார்‌. இது சைனப்‌ பிரபந்தங்களுக்குரிய பொது 
இயல்பு. 

சந்தப்‌ பாடல்களும்‌, சந்தத்தைப்‌ பருவந்தோறும்‌ மாற்றி: 
யமைத்த பாடல்களும்‌, பிள்ளைத்தமிழ்‌ இலக்கண த்துக்குப்‌' 
பொருந்தவே காணப்படுகின்றன. 

“மிகத்‌ தொன்மை வாய்ந்த சைனத்‌ திருப்பதிகளான- 
ஆர்ப்பாகை, தஞ்சை, வாழைப்பந்தல்‌, திருமலை, திருமயிலை, 
பறம்பாபுரி, திருக்கோயில்‌ ஆகியவற்றைப்‌ பற்றி தமது பாக்‌ 
களில்‌ குறிப்பிடுவதால்‌, மயிலாப்பூரில்‌ விளங்கிய மிகப்‌ 
பழமை வாய்ந்த நேமிநாதர்‌ கோயிலைக்‌ கடல்‌ கொள்ளும்‌ 
முன்னர்‌ இந்நூல்‌ இயற்றப்பட்டிருக்க வேண்டும்‌. எனவே 
இந்நூலாசிரியர்‌ காலம்‌ கி. பி. 14 அல்லது 75ஆம்‌ நூற்றாண்‌ 
டாகக்‌ கருதலாம்‌'” என்று பிள்ளைத்‌ தமிழின்‌ பதிப்பாளர்‌ 
குறிப்பிட்டிருக்கிறார்‌. நூலின்‌ 9, 10, 2.1 முதலான பாடல்களில்‌ 
சைன சமயக்‌ கோயில்கள்‌ குறிப்பிடப்பட்டுள்ளன. இவற்‌ 
துள்‌ 10 ஆம்‌ பாடலில்‌ மயிலை குறிப்பிடப்பட்டுள்ளது. மயிலை 
யில்‌ இருந்த சினகரத்தைக்‌ கடல்‌ கொண்ட செய்தி, அவி 
ரோதி நாதர்‌ வரலாற்றிலும்‌ குறிப்பிடப்பட்டுள்ளது. இவ்‌ 
வரலாற்றுண்மையையும்‌ வேறு செய்திகளையும்‌ ஆதாரமாகக்‌ 
கொண்டு, அவர்‌ காலம்‌ சுமார்‌ கி. பி. 1400 என வரையறை 
செய்யப்பட்டது. இந்த முறையில்‌ கருதும்போது தொடர்‌ 
பாக இப்பிள்ளைத்‌ தமிழ்‌ ஆசிரியரும்‌ கடல்‌ கொண்ட கால 
மாகிய 1600க்கு நூறு ஆண்டுகளுக்கு முன்‌ வாழ்ந்தார்‌ 
என்று வரையறை செய்வது பொருத்தமாகும்‌. ஆகவே இவர்‌ 
காலம்‌ கி. பி. 1500 எனலாம்‌. 


எனினும்‌, இந்தக்‌ குறிப்பு அல்லாமல்‌, இதை ஏற்‌ 
பதற்கோ, மறுப்பதற்கோ எக்குறிப்பும்‌ நூலகத்துக்‌ 
கிடைக்கவில்லை. 


[பதிப்பு. ஆதிநாதர்‌ பிள்ளைத்‌ தமிழ்‌, ஆதிநாதர்‌ பதிப்‌ 
பகம்‌, 1956] 


அத்தியாயம்‌ 11 
பிரபந்த இலக்கியம்‌ 


முன்னுரை 


தமிழ்‌ இலக்கியப்‌ பரப்பில்‌ காலந்தோறும்‌ சிறப்பான 
சிற்றிலக்கியங்கள்‌ தோன்றி இருக்கின்றன. பெரும்‌ காப்பியப்‌ 
புலவராகும்‌ தகுதி இல்லாத சாமானியப்‌ புலவர்கள்‌ அதிக 
மாகப்‌ பிரபந்தம்‌ பாடியிருக்கிறார்கள்‌. மற்றும்‌ பெரும்‌ காப்‌ 
பியம்‌ எழுதுவதற்கு ஏற்ற சூழ்நிலை அமையாத பொழுது, 
பெரும்‌ புலவர்கள்‌ கூடப்‌ பிரபந்தம்‌ பாடி வந்திருக்கிறார்கள்‌. 
தமிழில்‌ பண்டைய நூல்கள்‌ என்று சொல்லும்‌ சங்க இலக்‌ 
கிய காலத்திலேயே பிரபந்தங்கள்‌ தோன்றியிருந்தன. 
பத்துப்பாட்டுள்‌ திருமுருகாற்றுப்படை போன்ற ஐந்து 
ஆற்றுப்படைகள்‌ . பிரபந்தங்களே. நாயன்மார்‌ ஆழ்வார்‌ 
களும்‌ பல பிரபந்த வகைகள்‌ பாடியிருக்கிறார்கள்‌. எழு 
கூற்றிருக்கை, திரு அங்கமாலை, திருமடல்‌, பள்ளி எழுச்சி, 
அந்தாதி, தசாங்கம்‌ முதலிய பிரபந்த வகைகள்‌ அக்காலத்‌ 
துப்‌ பாடப்‌ பெற்றன. பன்னிரண்டாம்‌ நூற்றாண்டு வரையில்‌ 
உலா, தூது, கலம்பகம்‌, மும்மணிக்கோவை, நான்மணிமாலை, 
கோவை ஆகிய பிரபந்த வகைகள்‌ எழுந்தன. இவற்றை 
ஒட்டிப்‌ பாட்டியல்‌ இலக்கண நூல்களும்‌ பலவாகக்‌ 
தோன்றின. 


இந்த நெறியில்‌ பார்க்கும்பொழுது, இந்த நூற்றாண்டி 
லும்‌ பெரும்பான்மையான பிரபந்த வகைகள்‌ தோன்றி 
இருப்பது தெரிகிறது. இவற்றுள்‌ பல முந்திய அத்தியாயங்‌ 
களில்‌ ஆராய்ந்திருக்கிறோம்‌. காளமேகம்‌ செய்த 
திருவானைக்கா உலா சிறப்பானது. தத்துவராயர்‌ பல 
15—19 

உலாக்கள்‌ பாடியிருக்கிறார்‌. அன்றியும்‌ பின்னும்‌ பல பிரபந்த 
வகைகளும்‌, பல புதிய பிரபந்த அமைப்புக்களும்‌, அவர்‌ 
செய்திருக்கிறார்‌. சின்னப்பூ என்று ஒரு பிரபந்தத்திற்குப்‌ 
பாட்டியல்‌ நூல்‌ இலக்கணம்‌ கூறியபோதும்‌ கூட, தனி 
நூலாகக்‌ கிடைப்பது இவர்‌ பாடிய சின்னப்பூ ஒன்றே. சிவ 
ஞான வள்ளல்‌ சில பிரபந்தங்களை அமைத்திருக்கிறார்‌. 
பிள்ளைத்‌ தமிழாக, சத்திஞான பண்டாரம்‌ பிள்ளைத்‌ 
தமிமும்‌ ஆதிநாதர்‌ பிள்ளைத்‌ தமிழும்‌ தோன்றின. உதீசித்‌ 
தேவரது திருக்கலம்பகம்‌ சைன நெறி பற்றியது. கயாதரர்‌ 
என்ற நிகண்டு ஆசிரியர்‌ செய்த பிரபந்தங்கள்‌ கோவையும்‌ 
அந்தாதியும்‌ இன்று கிடைக்கவில்லை. 


இவை போக, இந்த அத்தியாயத்தில்‌ இரண்டு பிரபந்‌ 
தங்களைப்‌ பார்க்கிறோம்‌. இரண்டும்‌ தத்தம்‌ நெறியில்‌ மிக்க 
சிறப்புடையவை. இவை வருணகுலாதித்தன்‌ மடலும்‌, திருச்‌ 
செந்தூர்ப்‌ பிள்ளைத்‌ தமிமும்‌ ஆகும்‌. இப்‌ பிள்ளைத்தமிழ்‌ பாடி 
யவர்‌ பகழிக்‌ கூத்தர்‌. இதுவேயன்றி அவர்‌ சீவக சிந்தா 
மணிக்கு ஒரு சுருக்கமும்‌ பாடினார்‌. அந்நூல்‌ இன்னும்‌ 
அச்சாகவில்லை. இக்‌ காலத்தில்‌ சீர்திருத்தவாதியாகிய ஒரு 
கபிலர்‌ வாழ்ந்தார்‌. இவர்‌ பாடிய கபிலர்‌ அகவல்‌ மிகவும்‌ 
பிரசித்தமானது. இவரைப்‌ போலவே வடமொழியிலும்‌ ஒரு 
கபிலர்‌ வாழ்ந்து சமூகச்‌ சீர்திருத்தம்‌ செய்ய முற்பட்டார்‌ 
என்று ஓர்‌ வரலாறு உண்டு. 


இச்சிறு பிரபந்தங்களை மட்டும்‌ இங்கு ஆராய்வோம்‌. 


அத்தியூர்க்‌ கோவை 
இலக்கண விளக்கம்‌ பாடிய வைத்தியநாத தேசிகர்‌ 
(17 நூ.) அந்நூல்‌ பொருளதிகாரம்‌ 90ஆம்‌ சூத்திர உரையில்‌ 
அத்தியூர்க்‌ கோவை என்று ஒரு பாடலை மேற்கோள்‌ காட்டு 
கிறார்‌: 

அடங்கா அசுரர்‌ குலமறுத்‌ தோர்‌அத்தி யூரர்வென்றி 
மடங்காத நேமி வரதர்நன்‌ னாட்டிற்றன்‌ மைந்தனுடன்‌ 
முடங்காமல்‌ அந்த மனைவியும்‌ போய்முயன்‌ றூரனுடன்‌ 
தடங்காவும்‌ யாறும்‌ குளனும்சென்‌ ராடவும்‌ தக்கதுவே. 


இது தலைவி புனலாடற்கு மேற்கோள்‌. இப்பாடல்‌ 
அத்தியூர்‌ வரதர்‌ ஆகிய திருமாலைப்‌ போற்றுவது. 
திருமாலைத்‌ துதிக்கும்‌ கோவை நூல்கள்‌ மிகவும்‌ குறைவு. 
இத்தேகிகர்‌ தம்‌ உரையில்‌ மேற்கோள்‌ காட்டும்‌ நூல்களின்‌ 
வரிசையாலும்‌ பழமையாலும்‌ தகுதியாலும்‌, இந்நூல்‌ 16ஆம்‌ 
நூற்றாண்டுக்குரிய நூலாகும்‌ என்று கருதுகிறோம்‌. நூல்‌ 
கிடைக்கவில்லை; இது பற்றிய செய்திகளும்‌ தெரியவில்லை. 


வருண குலாதித்தன்‌ மடல்‌ 


பிற்காலத்தில்‌ தமிழ்ப்‌ பிரபந்தங்கள்‌ 96 என்று வழங்கு 
கின்ற வரிசையில்‌ மடல்‌ என்ற பெயரால்‌ இரண்டுவகைப்‌ 
பிரபந்தங்கள்‌ சொல்லப்பட்டுள்ளன. ஒன்று உலா மடல்‌: 
கனவில்‌ ஒரு பெண்ணைக்‌ கண்டு கலவியின்பம்‌ நுகர்ந்தோன்‌, 
விழித்த பின்‌ அவள்‌ பொருட்டு மடலூர்வேன்‌ என்பதைக்‌ 
கலி வெண்பாவால்‌ முற்றுவிப்பது. மற்றது வளமடல்‌: அறம்‌ 
பொருள்‌ இன்பமாகிய அம்முக்‌ கூறுபாட்டின்‌ பயனை எள்ளி 
மங்கையர்‌ திறத்துறும்‌ காம இன்பத்தினையே பயனெனக்‌ 
கொண்டு, பாட்டுடைத்தலைமகன்‌ இயற்‌ பெயருக்குத்‌ தக்‌ 
கதை எதுகையாக நாட்டியுரைத்து, அவ்வெதுகை படத்‌ 
தனிச்சொல்‌ இன்றி இன்னிசைக்‌ கலிவெண்பாவால்‌ தலை 
மகன்‌ இரந்து குறை பெறாது மடலேறுவதாய்‌ ஈறடி எதுகை 
வரப்‌ பாடுவது. 


இவ்விரண்டுள்‌, வருணகுலாதித்தன்‌ மடல்‌ என்பது 
உலாமடலாகும்‌. மடல்‌ என்பது பனையின்‌ மடல்‌. மடல்‌ 
ஏறுதல்‌ என்பது தமிழ்‌ அகப்‌ பொருள்‌ இலக்கியங்களுள்‌ 

காணப்படுகின்ற ஒரு துறை. மடல்‌ ஊர்தல்‌ என்றும்‌ 
சொல்லப்படும்‌. இரண்டு தொடர்களும்‌ திருக்குறளில்‌ பயில்‌ 
கின்றன. இத்துறையின்‌ பொருளாவது, தலைவன்‌ தான்‌ 
காதலித்த தலைவியைப்‌ பெருக இடத்து அவளை அடைய: 
வேண்டிப்‌ பனங்‌ கருக்கால்‌ குதிரைபோல்‌ ஓர்‌ ஊர்தி செய்து: 
அதை ஊர்தல்‌ என்பதாகும்‌. (மடல்‌ ஊர்வேனென்று ஒரு. 
பெண்‌ பாற்‌ புலவர்‌ பாடியது அபூர்வம்‌.) 


இந்த மடலானது நாகைப்‌ பட்டினத்தில்‌ வாழ்ந்த 
பெருஞ்செல்வனும்‌ வள்ளலுமாகிய வருணகுல ஆதித்தன்‌ 
காத்தான்‌ என்பவன்‌ மீது காளிமுத்து என்ற ஒரு தாசி 
பாடினாள்‌ என்பது வரலாறு. இந்த மடலில்‌ இவன்‌ பெயர்‌ 
காத்தான்‌ வருணகுலாதித்தன்‌ அச்சுதராயன்‌ என்று 
சொல்லப்பட்டுள்ளது. இவன்‌ தந்‌ைத கோனேரி ராஜ: 
வருணகுலாதித்தன்‌. இவன்‌ தம்பி பெயரும்‌ காத்தான்‌. திரு 
மலைராய வருணகுலாதித்தன்‌ என்றும்‌ இவனுக்கு ஒரு. 
பெயருண்டு. இவனது குலம்‌ வருணகுலமாகிய செம்படவர்‌ 
குலம்‌. இவன்‌ முத்தமிமும்‌ நன்றாய்க்‌ கற்றவன்‌. புலவருக்கு. 
அளவின்றி ஈயும்‌ கொடை வள்ளல்‌. 

இம்மடல்‌ உலாமடல்‌ என்பது காப்புச்‌ செய்யுளில்‌: 
சொல்லப்பட்டுள்ளது: 

மாதுபுணர்‌ காத்தான்‌ வருணகுலா தித்தனைச்சென்று 

ஓது தமிழாம்‌ உலாமடற்கு. 
இது பாயிரமாக விநாயகர்‌ வணக்கம்‌ முருகன்‌ வணக்கம்‌: 
பாட்டுடைத்‌ தலைவன்‌ சிறப்பு என மூன்று வெண்பாக்களை 
யும்‌, நூலாக 147 கலிவெண்பாக்‌ கண்ணிகளையும்‌ கொண்‌ 
டது. பாதாதி கேசமாகச்‌ சிறப்பித்து வருணிக்கப்‌ படுகின்ற: 
ஒரு பெண்‌ நாயகம்‌ பசுங்காவில்‌ உலாவுகிறாள்‌. அவளைத்‌ 
தலைவன்‌ ஒருவன்‌ அங்குச்‌ சென்று காண்கிறான்‌. இவ்விடத்‌ 
துக்‌ காத்தானுடைய தசாங்கம்‌ விரிவாகச்‌ சொல்லப்படுகிறது... 
இவ்வளவு சிறப்புடைய காத்தானது சோலையில்‌ தலைவன்‌ 

அவனைக்‌ கண்டு பேசியபோது, அவள்‌ மறைந்து போகிறாள்‌. 
யின்னர்‌ அவன்‌ அவளையே எண்ணிக்‌ கனவு கண்டு கனிவிற்‌ 
கலந்து, பின்‌ கண்விழித்துக்‌ காணாமல்‌ பலவாறு புலம்பி மடல்‌ 
ஊரரமுற்படுகிறான்‌. இதுவே பாட்டின்‌ பொருள்‌. இந்நூலுள்‌ 
பெண்ணின்‌ வருணனையும்‌ காத்தான்‌ பெருமையும்‌ மிக்க 
சிறப்பாய்ச்‌ சொல்லப்பட்டுள்ளன. 


இம்மடல்‌ தமிழ்‌ இலக்கிய வரலாற்றில்‌ மிகுந்த சிறப்பு 
டையது. ““வருணகுலாதித்தன்‌ மடலைப்போல ஒரு மடலும்‌, 
முக்கூடற்‌ பள்ளுக்கிணையான ஒரு பள்ளும்‌, குற்றாலக்‌ குறவஞ் 
சியை ஒத்த ஒரு குறவஞ்சியும்‌ தமிழில்‌ இல்லை” என்பது 
ஒரு பழமொழி. இந்த உலா மடலின்‌ சிறப்பை இது நன்கு 
விளக்கும்‌. சொல்‌ நயம்‌ அடுக்கு எதுகைமோனை தொடை 
நயம்‌ முரண்தொடை மடக்கு முதலிய எல்லா விதமான 
செய்யுள்‌ நலன்களையும்‌ இதில்‌ நன்கு காணலாம்‌. இவ்வாசிரி 
யரிடத்து வருணனையின்‌ பொருட்டும்‌ சந்த ஓசையின்‌ 
பொருட்டும்‌ தமிழ்மொழி இன்ன விதம்‌ தான்‌ ஏவல்‌ செய்‌ 
கிறது என்பதைச்‌ சொல்லுதல்‌ அரிது. சிறப்பான இலக்கிய 
நடையும்‌ சில சமயம்‌ பேச்சு நடையும்‌ இழைந்து வருகின்றன. 
தசாங்கத்தை 68 கண்ணிகளால்‌ சிறப்பித்துப்‌ பாடுகிறார்‌. 
இதில்‌ வரும்‌ மடக்குச்‌ சொல்‌ நயத்துக்குப்‌ பின்வரும்‌ வரிகள்‌ 
எடுத்துக்காட்டாகும்‌; 


தாதளவும்‌ செய்ய இதழ்த்‌ தாமரைக்‌ கண்ணாரைக்‌ 
காதளவும்‌ தாவடிபோம்‌ கண்ணாரை-சீத முலைச்‌ 

சூதாரை எல்லையற்ற சூதாரை வள்ளை எனும்‌ 

காதாரைச்‌ சற்றும்‌ இரங்‌ காதாரைப்‌- போதகம்‌ 
.செய்யாரை மிக்கமறம்‌ செய்தாரைக்‌ காந்தளெனும்‌ 
கையாரை என்னளவிற்‌ கைத்தாரை--வெய்யமயல்‌ 
தந்தாரைப்‌ பூங்குழலின்‌ தாராரை மாலளிக்க 

வந்தாரைக்‌ கொங்கையின்மேல்‌ வாராரை--சிந்தைவெறும்‌ 
கல்லாரை மன்மத நூல்‌ கற்றாரை மைப்புருவ 

வில்லாரை ஏழுலகும்‌ விற்பாரை-- 

இங்கு முரணும்‌ சிலேடையும்‌ கலந்து ஒன்றாகியிருப்பதை- 
நன்கு காணலாம்‌. இந்த நூலில்‌ ஆசிரியர்‌, திருவரங்கம்‌, 
குடந்தை, இடைமருது, ஆரூர்‌, தில்லை ஆகிய தலங்களைக்‌ 
குறிப்பிடுகிறார்‌. கும்பமுனி, தொல்காப்பியர்‌, சங்கப்‌ புலவர்‌ 
49 பேர்‌ ஆகியோர்‌ குறிப்பிடப்பட்டுள்ளனர்‌. “உடுக்கை 
இழந்தவன்‌ கைபோல ஆங்கே இடுக்கண்‌ களைவதாம்‌ 
நட்பு,” “காமம்‌ உழந்து கலங்கி வருந்தினர்க்கு ஏமம்‌ மட 
வல்லது இல்லை வலி?” என்ற திருக்குறட்‌ பாக்கள்‌ சொல்லப்‌ 
பட்டுள்ளன. காட்டுக்‌ கெறித்த நிலா, இடையன்‌ எறிந்த 
மரம்‌ என்ற பழமொழித்‌ தொடர்கள்‌ பயில்கின்றன. வள்ளல்‌: 
இருபத்தொருவர்‌ என்ற குறிப்பு உள்ளது. 

காத்தான்‌ நாகையில்‌ அன்ன சத்திரம்‌ வைத்திருந்தான்‌ 
என்பதை ஆசிரியர்‌ குறிப்பிடுகின்றார்‌. இவ்வன்ன சத்திரம்‌ 
காளமேகப்‌ புலவரால்‌ இகழ்ந்தும்‌ புகழ்ந்தும்‌ பாடப்‌ 
பெற்றது என்பதை நாம்‌ அறிவோம்‌. 

இந்நூல்‌ பாடிய காளிமுத்து என்ற அம்மையைப்‌ பற்றி: 
எந்த விவரமும்‌ தெரிந்திலது. காளமேகப்‌ புலவர்‌ காலத்தில்‌ 
அவருக்கு நண்பராகவும்‌ அல்லாதவராகவும்‌ அனேகம்‌ 
புலவர்கள்‌ நாகை எல்லையில்‌ வாழ்ந்திருக்கிறார்கள்‌. அவர்‌ 
களுள்‌ இவரும்‌ ஒருவர்‌ என்று கருதலாம்‌. 

சென்ற தலைமுறைவரையில்‌, தமிழ்‌ கற்கத்‌ தொடங்கி 
னோருள்‌ ஆரம்ப நிலையில்‌ இந்நூலைக்‌ கல்லாதோர்‌ யாரும்‌ 
இருந்திருக்கமாட்டார்கள்‌. 'இதில்‌ காமச்சுவை மிகுந்திருந்த 
போதிலும்கூட, கவிதைச்‌ சுவை அதனினும்‌ அதிகமாக 
அமைந்திருக்கிறது. இதை எண்ணினால்‌, 1838ஆம்‌ ஆண்டில்‌ 
சிறந்த சைவப்‌ பண்டிதரும்‌ வீர சைவருமாயிருந்த திருத்‌ 
தணிகை-சரவணப்‌ பெருமாளையர்‌ இதைப்‌ பரிசோதித்து 
அச்சிட்டிருப்பதில்‌ வியப்பில்லை. இப்புத்தகத்துக்கு அக்‌ 
காலத்தில்‌ தோற்கட்டிடமும்‌ செய்து விற்பனை செய்தார்‌ 
கள்‌. (முதன்‌ முதலில்‌ சந்திரசேகர கவி என்பவர்‌ 
1775இல்‌ இந்நூலை அச்சிட்டதாகத்‌ தெரிகிறது.) 

இவ்வாசிரியரின்‌ காலம்‌ காளமேகப்‌ புலவரின்‌ காலமே. 
1422-7462 இல்‌ தென்‌ காசியை யாண்ட பாண்டிய 
அரசரும்‌ வள்ளலும்‌ புலவரும்‌ சிவ பக்தருமாகிய பராக்‌ 
கிரம பாண்டியர்‌ மீது இப்புலவர்‌ பாடியதாக ஒரு பாடல்‌ 
வழக்கிலுள்ளது. இவ்வரசருடைய பக்திப்‌ பெருக்காலும்‌ 
புலமையாலும்‌ வள்ளன்மையாலும்‌ அக்காலத்திலிருந்த 
புலவர்களுள்‌ இவரைப்‌ பாடாதவர்‌ சிலர்‌. எனவே காளி 
முத்தம்மையார்‌ இவரைப்‌ பாடியதில்‌ வியப்பில்லை. பாடல்‌ 
பின்வருவது: 
கடந்தூங்கும்‌ வேழப்‌ பிடர்க்கே வரக்கண்டு கண்கள்முத்து 
வடந்தூங்க வாடும்‌ மயிற்கென்‌ செய்கேன்‌ பலவாய்கள்‌ 

தொறும்‌ 

விடந்தூங்கும்‌ பாம்பின்‌ படத்தேயுறுத்தி மிதித்தொருகால்‌ 
படந்தூங்க ஆடும்‌ புயலே பராக்ரம பாண்டியனே. 

[பதிப்பு: அம்மைச்சி செய்தார்‌ என்று இது 1776இல்‌ 
முதன்‌ முதல்‌ அச்சிடப்பட்டது. ] 


பகழிக்‌ கூத்தர்‌ 

பகழிக்‌ கூத்தர்‌ செய்த நூல்களில்‌ மிகவும்‌ பிரசித்த 
மானது திருச்செந்தூர்‌ முருகன்‌ பிள்ளைத்‌ தமிழ்‌. இந்நூலில்‌ 
ஆசிரியர்‌ பற்றிய செய்தி எதுவும்‌ புலப்படவில்லை. ஆனால்‌ 
அவர்‌ செய்த மற்றொரு நூலாகிய சீவக சிந்தாமணிச்‌ சுருக்‌ 
கம்‌ என்பது அவருடைய வரலாற்றைச்‌ சிறிது விளக்கமாகப்‌ 
புலப்படுத்துகிறது. 

பகழிக்‌ கூத்தர்‌ இராமநாதபுரம்‌ ஜில்லாவிலுள்ள செம்பி 
நாட்டைச்‌ சேர்ந்த சன்னாசிக்‌ கிராமம்‌ என்ற சிற்றூரில்‌ 
பிறந்தவர்‌; இவ்வூர்‌ இப்போது வீரநாராயணச்‌ சதுர்வேதி 
மங்கலம்‌ என வழங்குகிறது. இவர்‌ முன்னோர்‌ திருப்புல்‌ 
லாணியில்‌ தருப்ப சயனத்தே அறிதுயில்‌ கொண்டருளும்‌ 
தருப்பாதன மழகியார்‌ என்ற திருப்பெயர்‌ கொண்ட இராம 

பிரானடியார்கள்‌; இவர்‌ தந்த பெயர்‌ தருப்பாதனன்‌. இச்‌ 
செய்திகள்‌ அச்‌ சிந்தாமணிச்‌ சுருக்க ஏட்டின்‌ முகப்பில்‌ எழு 
தப்பட்டுள்ள ““செம்பிநாட்டுச்‌ சன்னாசிக்‌ கிராமத்துத்‌ திருப்‌ 
புல்லாணி மாலடியான்‌ தருப்பாதனன்‌ மகன்‌ பகழிக்‌ கூத்‌ 
தன்‌ வாக்கு?” என்ற குறிப்பினால்‌ தெரிய வருகின்றன. இக்‌ 
குறிப்பு அன்றியும்‌, ஆசிரியர்‌ தம்மை இவ்வாறு தாமே கூறிக்‌ 
கொள்வதை அந்‌ நூற்‌ பாயிரச்‌ செய்யுளொன்றாலும்‌ அறி 
கிறோம்‌: 


மாரனாமென வடிவ கொண்ட சீ வக சரிதை 
மாமுனியுரைத்த சிந்தா 
மணியிற்‌ பெருங்கதை எவர்க்குமள விடலொணா 
மற்றது தனைச்‌ சுருக்கிச்‌ 
சேர நான்‌ என்னுடைய புன்‌ சொற்க ளாயினும்‌ 
செப்புவனென விரும்பிச்‌ 
செந்தமிழ்ப்‌ பாவாணர்‌ திருவுளக்‌ கருணயென்‌ 
சென்னியுற வைத்துரைத்தேன்‌ 
ஆர நாண்‌ மலர்‌ நெட்டிதழ்க்‌ குவளை யகவயலில்‌ 
அகடு நொந்தொரு கோடி சங்கு 
அடைகிடக்கக்‌ குருடு பெடையெனச்‌ சிறகால்‌ 
அணைத்திடுஞ்‌ செம்பி நாட்டு 
வீரநா ராயணச்‌ சதுர்வேத மங்கலம்‌ 
விளங்கவே வந்த நெடுமால்‌ 
வேதியர்‌ குலாதிபதி தர்ப்பாதனன்‌ புதல்வன்‌ 
மிக்க பகழிக்‌ கூத்தனே. 


பகழிக்‌ கூத்தர்‌ என்ற பெயரால்‌ அறியப்படும்‌ புலவர்‌ ஒரு 
வரே; அவரே மேற்குறித்த இரு நூல்களையும்‌ பாடினார்‌ 
என்பதில்‌ தடையில்லை. 


இவர்‌ இரும்பு வேலை செய்யும்‌ கொல்லர்‌ மரபினர்‌ 
என்பர்‌. இயற்‌ பெயர்‌ கூத்தர்‌; அம்புகள்‌ செய்து வந்த 
பரம்பரையாதலினால்‌ பகழிக்‌ கூத்தர்‌ (பகழி-—அம்பு) எனப்‌ 
பெற்றார்‌ எனவும்‌ சிலர்‌ சொல்வதுண்டு. பிராமண குலம்‌. 

என்றே பலரும்‌ கூறியுள்ளனர்‌; பாடலும்‌ கூறும்‌. அன்றியும்‌, 
சேதுபதிகளின்‌ பழைய தலைநகரான புகலூர்‌ என்ற ஊரில்‌ 
உள்ள ஐயனார்‌ (அரிகர புத்திரர்‌) திரு நாமம்‌ பகழிக்‌ கூத்தர்‌ 
என்றும்‌ சொல்வர்‌. 

வடமொழி தென்‌ மொழி இரண்டிலும்‌ சிறந்த கல்வி 
மானாக விளங்கிய இவருக்கு நெடுநாள்‌ வயிற்றுவலி மிக்க 
துன்பம்‌ விளைவித்தது. எந்தக்‌ காலத்திலும்‌ எந்த மருந்தா 
லும்‌ தீராமல்‌ துன்புற்றிருந்தபோது, ஒரு நாள்‌ திருச்செந்தூர்‌ 
முருகன்‌ பூசை செய்யும்‌ திரிசுதந்தரர்‌ என்ற இனத்தாருள்‌ 
ஒருவர்‌ தம்‌ கனவில்‌ தோன்றி “பகழிக்‌ கூத்தா, நம்மீது பிள்‌ 
னைத்‌ தமிழ்‌ பாடு'” என்று கூறி, இலை விபூதி அளித்ததாகக்‌ 
கண்டார்‌. விழித்தெழுந்தபோது இலையில்‌ விபூதியும்‌ 
அருகில்‌ பாட்டு எழுதிய ஏடொன்றும்‌ இருக்கக்‌ கண்டார்‌. 
விபூதிமை அணிந்து பாட்டை நோக்கியபோது, அது பின்‌ 
வருமாறு இருந்தது : 

பூமாது போற்றும்‌ புகழ்‌ பகழிக்‌ கூத்தாஉன்‌ 

பாமாலை கேட்கயாம்‌ பற்றேமா?--ஏமம்‌ 

கொடுக்க அறியேமா கூற்றுவன்‌ வாராமல்‌ 

தடுக்க அறியேமா தாம்‌. . 
வந்தவர்‌ முருகனே எனத்‌ தெரிந்து அது முதல்‌ இவர்‌ செந்‌ 
தில்‌ முருகனையே வழிபடலானார்‌. வயிற்று நோயும்‌ தீர்ந்‌ 
தீது. முருகன்மீது இப்பிள்ளைத்‌ தமிழையும்‌ பாடினர்‌. 
சொற்சுவையும்‌ பொருட்‌ சுவையும்‌ ததும்புமாறும்‌, பல்வகைச்‌ 
சந்தவிகற்பங்களோடும்‌ கற்பனை அலங்காரச்‌ செறிவோடும்‌, 
நூலைப்‌ பாடி முடித்து, உரிய காலத்தில்‌ முருகப்‌ பெருமான்‌ 
சந்நிதியிலேயே இதை அரங்கேற்ற முற்பட்டார்‌. 


சபையோர்‌ நூலில்‌ அமைந்த புலவருடைய வாக்குக்கு 
மிக்க மகிழ்ச்சியடைந்து பாராட்டினராயினும்‌, இவர்‌ முன்‌ 
னேமே வைணவராயிருந்தவர்‌ என்ற காரணத்தைக்‌ காட்டி, 
அழுக்காறு கொண்ட சிலர்‌, இவருக்கு மரியாதை செய்தல்‌ 

தகாது என்று கூறித்‌ தடுத்து விட்டனர்‌. புலவர்‌ இதைப்‌ 
பொருட்படுத்தாது தம்மைப்‌ பாடுவித்த பெருமான்‌ அருட்‌ 
செயலை எண்ணித்‌ தம்‌ இல்லம்‌ சென்று விட்டார்‌. 

அன்றிரவு முருகன்‌ மார்பில்‌ அலங்காரமாகச்‌ சாத்தி 
யிருந்த மாணிக்கப்‌ பதக்கம்‌ காணாமற்‌ போய்விட்டது. மறு 
நாள்‌ திருவனந்தல்‌ சமயத்தில்‌, இது காணாது போனமை 
யறிந்த கோயிலார்‌, எங்குத்‌ தேடினும்‌ பதக்கம்‌ அகப்படா. 
மல்‌ அதிகாலையில்‌ உறங்கிக்கொண்டிருந்த பகழிக்‌ கூத்தர்‌ 
கழுத்தில்‌ இது அணியப்பட்டிருத்தலைக்‌ கண்டு பெருவியப்‌ 
படைந்தனர்‌. இது புலவரின்‌ பெருமையை உலகுக்கு 
உணர்த்த வேண்டி முருகன்‌ செய்த திருவிளையாடலே என்று 
துணிந்து, அவரை வணங்கி, தங்கள்‌ பிழையைப்‌ பொறுக்கு 
மாறு வேண்டி, அவரைப்‌ பல்லக்கிலேற்றி ஊர்வலம்‌ செய்‌ 
வித்து, உரிய மரியாதைகள்‌ யாவும்‌ செய்தார்கள்‌. அது 
முதல்‌ இந்நூல்‌ தெய்வத்‌ தமிழ்‌ என்றே கருதப்படலா 
யிற்று; நாள்தோறும்‌ ஆலயத்தில்‌ பெருமான்‌ சந்நிதியில்‌ 
அடியார்‌ இந்நூலை ஓதிவரலாயினர்‌. 


இந்நூலின்‌ சிறப்புப்‌ பாயிரப்‌ பாடல்‌ இப்புலவர்‌ திருமா 
லடியராயிருந்தவர்‌ என்பதைத்‌ தெரிவிக்கும்‌: 

செந்தமிழ்க்கு வாய்த்த திருச்செந்திற்‌ பதிவாழும்‌ 

கந்தனுக்குப்‌ பிள்ளைக்‌ கவிசெய்தான்‌-—௩ந்தேர்‌ 

திருமாது சேர்மார்பன்‌ தேர்ப்பாகற்‌ கன்பு 

தருமால்‌ பகழிக்‌ கூத்தன்‌. 
இக்கதையைச்‌ சிறிது மாற்றிச்‌ சொல்வதும்‌ உண்டு. முருகன்‌ 
சந்நிதியில்‌ புலவர்‌ தம்‌ நூலை அரங்கேற்ற முடியாமற்‌ 
போயிற்று. கவலையோடிருந்த அவரிடம்‌ முருகப்பெருமான்‌ 
தமது பதக்கத்தைத்‌ தந்து ஓரிடத்தில்‌ தங்கியிருக்குமாறு 
பணித்துக்‌ குலசேகரன்‌ பட்டினம்‌ என்ற ஊரில்‌ வாழ்ந்த 
காத்த பெருமாள்‌ மூப்பனார்‌ என்பவர்‌ கனவில்‌ தோன்றி 
அரங்கேற்றத்தை நடத்தித்‌ தருமாறு கட்டளை யிட்டார்‌. 

அவரும்‌ அவ்வாறே கோயிலில்‌ பதக்கத்தைக்‌ காணாமல்‌ தவித்‌ 
துத்‌ தேடிய கோயில்‌ அந்தணரை அழைத்துக்கொண்டு, 
. பகழிக்‌ கூத்தரை அடைந்து அவரையழைத்து வந்து அரங்‌: 
கேற்றத்தை நிறைவேற்றி அவருக்குத்‌ தக்க மரியாதையும்‌ 
பரிசிலும்‌ தந்து, பதக்கத்தை மீட்டுக்‌ கோயிலுக்கு அளித்த 
னர்‌. அரங்கேற்றத்தின்போது பெருமானே அவையில்‌ ஒரு 
புலவராக அமர்ந்திருந்து '*செந்தமிழ்க்கு வாய்த்த” என்ற: 
சிறப்புப்‌ பாயிரப்‌ பாடலையும்‌ பாடியளித்து மறைந்தார்‌. எனி: 
னும்‌, முதலிற்‌ கூறிய வரலாறே பெரு வழக்கா யுள்ளது. 

காலம்‌: திண்டிமம்‌ முழக்குதல்‌ என்ற தொடரை இவர்‌ 
ஈரிடங்களில்‌ பிள்ளைத்‌ தமிழில்‌ உபயோகிப்பது கொண்டு 
மு. ராகவையங்கார்‌. இவர்‌ காலம்‌ அருணகிரி நாதர்‌ காலம்‌. 
என முடிவு செய்திருக்கிறார்‌. திண்டிமம்‌ டிண்டிமம்‌ என்ற: 
வடசொல்‌; ஒரு வகைப்‌ பறை என்பது பிங்கல நிகண்டு. 

பண்தரு பெருங்கவிப்‌ புலமைக்கு நீ சொன்ன 

படி திண்டிமம்‌ முழக்க (சப்பாணி-2). 

பாவாணர்‌ மங்கலக்‌ கவிமொழி பாடிப்‌ 

பரிந்து திண்டிமம்‌ முழக்க--(சிறுபறை-4). 
ஆசுகவி பாடவல்ல பெரும்புலவர்கள்‌ தம்‌ புலமைக்கு அடை 
யாளமாகத்‌ திண்டிமம்‌ முழக்கும்‌ உரிமை பெற்றிருந்தார்கள்‌. 
அவ்வாறு உரிமை பெற்றோருள்‌ சிறந்தவர்‌ அருணகிரிகா தர்‌. 
இவ்வரிகளில்‌ பகழிக்‌ கூத்தர்‌ அருணகிரிநாதரையே குறிப்‌ 
பிடுகின்றார்‌. ஆகவே இவர்‌ காலம்‌ அருணகிரியார்‌ காலம்‌, 
அல்லது அதையொட்டிப்‌ பின்வரும்‌ காலமென்பது ஐயங்கார்‌ 
கருத்து: 

இந்த அடிப்படை பொருந்துமா என்ற ஐயம்‌ இருந்த. 
போதிலும்‌, வேறு வகையில்‌ பகழிக்‌ கூத்தர்‌ காலம்‌ அருண 
கிரிநாதரை யொட்டியே இருக்கலாம்‌ என்பதற்குப்‌ பல சான்று 
கள்‌ நூலகத்துக்‌ கிடைக்கின்றன. அவற்றையும்‌ இங்கு, 
முறையாகக்‌ குறிப்பிடுவோம்‌. 

முதலாவதாக இவர்‌ கூறும்‌ வரலாறு அவ்வையார்‌ 
விநாயக பூசை செய்தலும்‌ அகவல்‌ பாடியதும்‌ பழமையாக 
வழங்கும்‌ வரலாறு. இதன்‌ உண்மை எவ்வாறிருந்த போதி 
லும்‌, இக்‌ கதை வழங்கியது என்பதை மட்டும்‌ நாம்‌ அறி 
வோம்‌. இந்‌ நூலின்‌ வரலாற்றைக்‌ கூறியவிடத்து, இதன்‌ 
காலம்‌ சுமார்‌ 17250 ஆக இருத்தல்‌ கூடும்‌ என்று குறிப்பிட்‌ 
டோம்‌. அவ்வையாரை விநாயகப்‌ பெருமான்‌ கயிலையில்‌ 
தூக்கிவிட்டார்‌ என்ற கதையை மட்டும்‌ பகழிக்‌ கூத்தர்‌ குறிப்‌ 
பிடுகிறார்‌: 


கருணையின்‌ வழிபடு முதியவள்‌ தனை உயர்‌ 

கயிலையின்‌ ஒரு முறை உய்த்த விதத்தினர்‌ , (4) 
இக்கதை பின்வந்த ஆசிரியர்களால்‌ பொதுவாக எவ்விடத்‌ 
தும்‌ சொல்லப்பட்டதில்லை. கூத்தர்‌ இதைக்‌ கூறுகிறார்‌. 
இவர்‌ அவ்வையார்‌ காலத்தை ஒட்டி வாழ்ந்து இவ்வர 
லாற்றை அறிந்து குறிப்பிடுகின்றார்‌; பிற்காலத்தில்‌ ஒருகால்‌ 
இவ்வரலாறு மறைந்து போயிற்று என்றும்‌ நாம்‌ யூகிக்கலாம்‌. 
அருணகிரிநாதர்‌ காலமே இவருக்கும்‌ உரியது என்று கூறி 
யமையால்‌, இவர்‌ காலமும்‌ 74 ஆம்‌ நூற்றாண்டின்‌ இறுதியும்‌ 
75ஆம்‌ நூற்றாண்டின்‌ தொடக்கமுமாகிறது. அதாவது கி. பி. 
1876-1425 க்குள்‌ அவ்வையாருக்குப்‌ பின்‌ இவர்‌ வந்தார்‌ 
என்ற கருத்துக்கும்‌ இது பொருந்துவதாகிறது. 

இரண்டாவதாக, சில சொற்களின்‌ ஆட்சி. மேகாரம்‌, 
பவுரி என்பன பிள்ளைத்தமிழில்‌ வரும்‌ சில அருஞ்சொற்கள்‌. 


மேகாரம்‌ என்ற சொல்‌ பல இடங்களில்‌ வருகிறது. 
"மேகாரம்‌ என்பது மயில்‌; மேகங்களின்‌ முழக்கம்‌ கேட்டு 
மயில்‌ மகிழ்வது அதன்‌ இயல்பாதலாலே அதற்கு இப்பெயர்‌ 
வந்தது என யூகிக்கலாம்‌. இச்சொல்‌ வடமொழி; 
“மேகானந்தி என்பது வடமொழியில்‌ மயில்‌. கடைசி மூன்று 
பாடல்களின்‌ மகுடத்தில்‌, மேகாரம்‌ என்ற சொல்‌ வருகிறது. 
{9, 10, 11); 

தோகை மேகார வாகன செந்திலாய்‌ உனது 
துகிரில்‌ விளை முத்த மருளே. 


அம்புலிப்‌ பருவத்தில்‌ (1): 


கோளரவைக்‌ கொத்தி எறியும்‌ மேகாரம்‌ இக்‌ 
குமரனுக்குண்டு கண்டாய்‌ 


என்கிறார்‌. மேகாரம்‌ என்ற சொல்‌ அருணகிரிநாதர்‌ வாக்‌: 
கிலும்‌ வருகிறது. *உகரமெடுத்தாடு மேகாரமீது மிசை வர்‌ 
வேணும்‌” என்பது பழனிக்குரிய திருப்புகழ்‌. எனவே, பிற: 
ரிடம்‌ இச்சொல்‌ அதிகம்‌ ஆட்சி பெறாத காரணத்தால்‌, இது: 
ஒரு காலத்தில்‌ ஒரு சூழ்நிலையில்‌ மட்டும்‌ புதிதாக ஆட்சிக்கு. 
வந்ததென்று கருத இடமிருக்கிறது. ஆதலால்‌ இச்சொல்லைப்‌ 
பயன்படுத்தும்‌ பகழிக்கூத்தர்‌ அருணகிரிநாதர்‌ காலத்தவர்‌,, 
அவரோடு பழகியவர்‌ என்று கருதுவதற்கு இடமுண்டு. 

இனி பவுரி என்ற சொல்‌. 

உடைமணி கனக பரிபுரம்‌ முரல 

ஒருமுறை பவுரி கொண்ட மெய்க்‌ கூத்தினர்‌ (2): 


என்று பவுரிக்‌ கூத்தைக்‌ குறிப்பிடுகின்றார்‌. பவுரி என்ற: 
சொல்லும்‌ புதிதாக 14-15ஆம்‌ நரற்றாண்டுகளில்‌ தமிழில்‌ 
அதிக ஆட்சிக்கு வந்த சொல்லென்று தெரிகிறது. “பாடுங்‌ 
கவுரிபவுரி கொண்டாட” என்பார்‌ அருணகிரிநாதர்‌, கந்த 
ரலங்காரத்தில்‌ (68). கண்ணுடைய வள்ளல்‌ தம்முடைய: 
ஒழிவிலொடுக்கம்‌ முதற்பாடலில்‌ இச்‌ சொல்லைக்‌ குறிப்பிடு: 
கிறார்‌; இவர்‌ காலம்‌ கி. பி. 1400-25. 

வேதாகமப்‌ பவுரி வீசும்‌ களாச நிலை 

ஆதார சத்தி அபிடேகம்‌. 
அருணகிரிநா தருக்குச்‌ சற்று மூத்தவரெனக்‌ கருதப்படும்‌: 
வில்லிபுத்தூரர்‌ இச்சொல்லை உபயோகிக்கிறார்‌. காளை 
பவுரி வந்து-(பாரதம்‌ நிரை மீட்சிச்‌ சருக்கம்‌ 98) பிற்காலத்‌ 
தில்‌ காளத்திநாதர்‌ உலா (கண்ணி 107; 16 நூ.) முதலான 

நூல்கள்‌ இச்சொல்லை ஆளுகின்றன. இவற்றாலும்‌ பகழிக்‌ 
கூத்தர்‌ காலம்‌ அருணகிரிநாதர்‌ காலமே என்ற கருத்து வலி 
யுறுகின்றது. 

நால்வகைக்‌ கவிகள்‌ முன்னமே நிகண்டுகளிற்‌ கூறப்‌ 
பெற்றிருந்தாலும்‌, இவ்வாசிரியர்‌ அவற்றைப்‌ பாடலில்‌ குறிப்‌ 
பிடும்‌ செய்தி அறியத்தக்கது: 

ஆயும்‌ பெரும்‌ பனுவல்‌ ஆசுகவி மதுர கவி 

அரிய சித்திர கவிதை வித்‌ 
தார கவி யிடு முடிப்புக்‌ குளம்‌ மயங்காமல்‌ 
அடியவர்க்‌ கருள்‌ குருபரன்‌ (8) 

என்பது காண்க; இதே காலத்தில்‌ ஆசுகவியாகக்‌ காள 
(மேகமும்‌ மதுர கவியாக அதிமதுர கவிராயரும்‌ பிரசித்தி 
பெற்றிருந்தார்கள்‌. 

பாட்டியல்‌ கூறும்‌ இலக்கணங்கள்‌ பிள்ளைத்தமிழ்‌ இலக்‌ 
கணத்தை விரிவாய்க்‌ கூறுகின்றன. அவற்றுள்ளும்‌ பன்னிரு 
பாட்டியலும்‌ நவநீதப்‌ பாட்டியலும்‌ பிள்ளைத்தமிழின்‌ காப்புப்‌ 
பருவத்தில்‌ காப்புக்‌ கூறத்தக்க தெய்வங்களின்‌ வரிசையில்‌ 
சாத்தனையும்‌ சேர்த்துக்‌ கூறுகின்றன. முதல்‌ தனிப்‌ 
பிள்ளைத்தமிழ்‌ நூலாகிய குலோத்துங்க சோழன்‌ பிள்ளைத்‌ 
தமிழில்‌ ஒட்டக்கூத்தர்‌ சாத்தனுக்கு (ஐயனார்‌) வணக்கம்‌ 
கூறுகிறார்‌. ஓட்டக்கூத்தருக்குப்‌ பின்‌ சில நூற்றாண்டுகள்‌ 
வரை எழுந்த பிள்ளைத்தமிழ்‌ பிரபந்தங்கள்‌ அனை த்தையும்‌ 
ஆராய்ந்தால்‌, திருச்செந்தூர்ப்‌ பிள்ளைத்‌ தமிழ்‌ ஒன்றே 
பண்டை இலக்கணம்‌ கூறிய மரபையொட்டி சாத்தன்‌ காக்க 
என்று கூறுவது; ஏனையவை கூறவில்லை. (19 ஆம்‌ 
நூற்றாண்டுக்குரிய திருமலை முருகன்‌ பிள்ளைத்தமிழ்‌ சாத்‌ 
தனும்‌ பிறதெய்வங்களும்‌ காக்கவென்று ஒரே பாட்டில்‌ 
பலரைக்‌ கூறுகிறது.) இதைக்‌ கருதும்போது திருச்செந்‌ 
தூர்ப்‌ பிள்ளைத்‌ தமிழ்‌ காலத்தால்‌ மிகவும்‌ முற்பட்டதென்‌ 
பதில்‌ ஐயமில்லை. இதன்‌ ஆசிரியர்‌ 16ஆம்‌ நூற்றாண்டு 
தொடக்கத்தில்‌ வாழ்ந்திருந்தார்‌ என்ற கருத்துக்கு இது 
அரண்‌ செய்கிறது. 

திருச்செந்தூர்ப்‌ பிள்ளைத்‌ தமிழ்‌: இந்நூல்‌ முருகன்‌ 
அன்பர்களிடையே மிகவும்‌ பிரசித்தமாய்‌ வழங்குவது. பிற 
பிள்ளைத்‌ தமிழ்ப்‌ பிரபந்தங்களைப்‌ போலவே இதுவும்‌ காப்பு 
முதல்‌ சிறுதேர்‌ ஈறாகப்‌ பத்துப்‌ பருவங்களையுடையது. பாடல்‌ 
கொகை 108: முத்தம்‌ வாரானை அம்புலியாகிய பருவங்கள்‌ 
மட்டும்‌ 11 பாடல்கள்‌. ஆசிரியர்‌ வரலாற்றில்‌ குறிப்பிட்ட 
“பூமாது”” “செந்தமிழ்க்கு' என்ற இரு வெண்பாக்களும்‌, 
அவையடக்கப்‌ பாடல்‌ ஒன்றும்‌ நூல்‌ முகப்பில்‌ உள்ளன. 
நூற்‌ பயன்‌ கூறும்‌ ஆசிரிய விருத்தமொன்று இறுதியில்‌ 
உள்ளது. ““திருச்செந்தில்‌ வரு மயில்‌ வாகனக்‌ கடவுள்‌ 
எம்குரு நாதன்‌... இனிய பிள்ளைத்திருகாமம்‌ எழுதுவார்‌... 
கற்பார்‌ படிப்பார்‌... சிவபதம்‌ எய்துவாரே”” என்று இது 
கூறுகிறது. நூல்‌ முடிவு சிறுதேர்‌ இறுதியில்‌ ஐந்து பாடல்‌ 
களும்‌ அறுசீர்‌ விருத்தமாக உள்ளவை. இங்கு வழக்கமாய்ப்‌ 
பருவத்துக்கு மகுடமாய்ப்‌ பாடல்‌ தோறும்‌ ““உருட்டுச்‌ சிறு 
தேரே” என்று வருகின்ற தொடரானது ஓவ்வொரு பாடலி 
லும்‌ நான்கடியின்‌ மிக்கு ஐந்தாம்‌ அடியாக அமைக்கப்பெற்‌ 
றுள்ளது : 

உரக நாயகன்‌ பஃறலை பொடிபட 

உருட்டுக சிறு தேரே. 


இவ்வாறுள்ள அமைப்பு பிற பிள்ளைத்‌ தமிழ்ப்‌ பிரபந்தங்‌ 
களில்‌ காணுதல்‌ அரிது. 


நூற்பொருள்‌ பல இடங்களில்‌ மிகவும்‌ சிறப்பாக 
உள்ளது. முருகன்‌ அவதாரம்‌ (49) படை வீடுகள்‌ (80) 
முருகன்‌ பரத்துவம்‌ (98) என்பன சிறப்பாகக்‌ குறிப்பிடத்‌ 
தக்கவை. சிறுதேர்ப்‌ பருவத்து 4ஆம்‌ பாடலில்‌ விளங்காத 
தல வரலாறுகளைக்‌ குறிப்பிடுகின்றார்‌: கொடிமரம்‌ எருமை 
இளநீர்‌ என்பன. முத்தப்‌ பருவம்‌ 10 ஆம்‌ பாடலில்‌ முத்துக்‌ 
குரிய 84 குற்றங்களை நிரலே கூறுவதும்‌ அருமையான 
செய்தி. 

வாரானைப்‌ பருவம்‌ 9ஆம்‌ பாடலான **பேரா தரிக்கும்‌” 
என்ற பாடலைப்‌ பாடக்‌ கேட்டு உருகாதவர்‌ தமிழருள்‌ இரார்‌. 
சென்ற தலைமுறையில்‌ உருக்கமாய்ப்‌ பாடிய இசைத்தட்டின்‌ 
மூலம்‌ இது அத்துணைப்‌ புகழ்‌ பெற்றிருந்தது. முத்தப்‌ பருவம்‌ 
முதற்பாட்டில்‌ “வலம்புரிகள்‌ கான்ற மணிக்கு விலையுண்டு,. 
தந்தி மருங்கில்‌ விளைதரளம்‌, சாலிக்குளிர்‌ முத்து, கொண்டல்‌ 
தருநித்திலம்‌ இவற்றுக்கு விலையுண்டு, உன்‌ கனிவாய்‌ முத்தம்‌ 
தனக்கு விலையில்லை” என்பது மிகவும்‌ நயமான பாட்டு. இந்‌ 
நயங்கள்‌ கருதியே போலும்‌, பகழிக்‌ கூத்தர்‌ பிள்ளைத்‌ 
தமிழ்‌ பெரிய தமிழ்‌” என்றொரு பழமொழியும்‌ சொல்‌ 
வார்கள்‌. 
சிந்தாமணிச்‌ சுருக்கம்‌ : இப்‌ புலவர்‌ செய்த இந்‌ 
நூலில்‌ இன்று இலக்கணையாரிலம்பகம்‌ வரையிலுமே. 
கிடைப்பதாக மு. ராகவையங்கார்‌ குறிப்பிட்டிருக்கிறார்‌.. 
இவ்விலம்பகங்கள்‌ 10; கிடைத்தவரை பாடல்‌ தொகை 318. 
பாடல்கள்‌ யாவும்‌ பதினான்கு சீர்க்‌ கழி நெடிலடி யாசிரிய 
விருத்தம்‌; யாவும்‌ அந்தாதித்‌ தொடை. நல்ல நடை. சிந்தா 
மணித்‌ தொடர்களாலேயே ஆசிரியர்‌ இச்சுருக்கம்‌ செய்திருக்‌ 
கிறார்‌. ' 
ஆசிரியர்‌ வரலாறு கூறிய இடத்து இதன்‌ பாயிரச்‌ 
செய்யுளொன்று காட்டப்பட்டது. பின்வருவது இதன்‌ அவை 
யடக்கப்‌ பாடல்‌. இதனால்‌ இந்நூலை மதுரையில்‌ பாடி அரங்‌! 
கேற்றினாரென்று கருதுதல்‌ தகும்‌: 
கொல்லையி லிரும்புனக்‌ குற்றியை யடைந்த புற்‌ 
கோடா தெனப்‌ பழமை நூல்‌ 
கூறும்‌ திரத்தைக்‌ குறித்துக்‌ கருத்துடன்‌ 
கூறினேன்‌ என்னுடைய புன்‌ 
சொல்லையும்‌ பொருளையும்‌ காதையிற்‌ படு வழுத்‌. 
தொகையையும்‌ அளந்து கண்டு 
சோர்வு ரைக்கப்‌ பெரும்‌ பாரமோ பணைமுலைத்‌. 
துடியிடைப்‌ பவளவாய்‌ வெண்‌ 

முல்லை நகை அங்கயற்‌ கண்ணுமை மடந்தையுடன்‌ 
முன்னே முளைக்கும்‌ பிரான்‌ 
முடி சூடு மெம்‌ பிரான்‌ மூவாத தம்பிரான்‌ 
முத்தமிழ்த்‌ திருவாலவாய்‌ 

எல்லைதனின்‌ மதுரைமா நகரியி லிருந்திவை 
எடுத்து ரைத்தே னாதலால்‌ 
இத்தல விசேடத்தை யெண்ணியும்‌ பெரியோர்கள்‌ 
இகழப்‌ படார்‌ காணுமே. 


இவர்‌ சிவபிரானிடத்து ஈடுபட்ட பக்தி முதிர்வுடையவ 
ரென்பது இப்பாடலால்‌ விளங்குகிறது. இதற்கு இவர்‌ 
வைத்த பெயர்‌ சிந்தாமணி விளக்கம்‌. இதுவன்றியும்‌ 
சிந்தாமணி மாலை என்றொரு நூலிருப்பதாக டாக்டர்‌ 
சாமிநாதையரவர்கள்‌ குறித்திருக்கிறார்கள்‌. 


கபிலரகவல்‌ 


சமூகப்புரட்சி என்ற சொற்றொடரை இந்தக்‌ காலத்தில்‌ 
அதிகம்‌ கேள்விப்படுகிறோம்‌ ; ஆனால்‌ சொல்‌ புதிதேயன்றி, 
இந்தக்‌ காரியம்‌ புதிதன்று. பழங்காலம்‌ தொடங்கியே சமூ 
கப்‌ புரட்சிகள்‌ வெவ்வேறு அளவில்‌ நடைபெற்று வந்திருக்‌ 
கின்றன. இப்‌ புரட்சியின்‌ கவியுருவ வெளிப்பாடாகத்‌ 
தோன்றி இன்று நமக்குக்‌ கிடைப்பது கபிலரகவல்‌ என்ற 
சிறு நூலாகும்‌. 


சாதி வேற்றுமை என்ற ஒரு கோளாறு நாட்டில்‌ புகுந்‌ 
தது. கடவுளுக்குச்‌ சாதி வேற்றுமை இல்லை, அவருடைய 
மெய்யடியார்களுக்கும்‌ ஞானிகளுக்கும்‌ சாதி வேற்றுமை 
இல்லை என்று அடியார்‌ வரலாறுகள்‌ காட்டுகின்றன. “அங்க 
மெல்லாம்‌ குறைந்தமுகு தொழு கோயராய்‌, ஆவுரித்துத்‌ தின்‌ 
றுழலும்‌ புலையரேனும்‌, அவர்‌ கடவுளுக்கு அன்பராகில்‌ 
அவரே நாம்‌ வணங்கும்‌ கடவுள்‌” என்கிறார்‌ அப்பர்‌ சுவாமி 
கள்‌. “குலந்தாங்கு சாதிகள்‌ நாலிலும்‌ கீழ்‌ இழிந்து எத்தனை 

நலந்தான்‌ இலாத சண்டாளராகிலும்‌ திருமாலுக்கு அடியார்‌ 
எமக்கு இறைவர்‌ ”” என்று நம்மாழ்வார்‌ பாடுகிறார்‌. 

பாடுவது மட்டுமல்ல; வரலாறுகளும்‌ இதையே சொல்‌ 
கின்றன. நந்தனாரைத்‌ தில்லை மூவாயிரவர்‌ அழைத்துச்‌ 
சென்று நடராச தரிசனம்‌ செய்வித்தார்கள்‌. திருப்பாணாழ்‌ 
வாரை லோக சாரங்க முனிவர்‌ தம்‌ தோளில்‌ ஏற்றிக்‌ 
கொண்டு அரங்கநாதன்‌ சந்நிதியில்‌ சேர்ப்பித்தார்‌. திருநீல 
கண்ட யாழ்ப்பாணர்‌ சம்பந்தரோடு உடன்‌ உறையும்‌ 
வாழ்க்கை பெற்றார்‌. வரந்தரும்‌ பெருமாளரையர்‌ என்ற 
அரையர்‌ பொருட்டு அரங்கநா தப்‌ பெருமான்‌ பள்ளு உற்சவம்‌ - 
கொண்டருளினார்‌. சோமயாஜிமாறர்‌ செய்த யாகத்தில்‌ 
தியாகராசப்‌ பெருமான்‌ புலையர்‌ வேடத்தில்‌ எழுந்தருளினார்‌ 
என்பது தல வரலாறு. மாறனேர்‌ நம்பி வரலாறு, பிள்ளை 
யுறங்கா வில்லி தாசர்‌ வரலாறு, விளாஞ்சோலைப்‌ பிள்ளை 
வரலாறு போன்ற வைணவ ஆசாரியர்‌ வரலாறுகள்‌ கீழ்ச்‌ 
சாதி என்று கருதிய சாதியில்‌ பிறந்த பெருஞானிகள்‌ எப்‌ 
படி. மேல்சாதியினருக்கு ஆசாரியராயினர்‌ என்பதை நன்‌ 
குணர்த்தும்‌. 

திருக்குறுங்குடியில்‌ நம்பாடுவான்‌ என்ற தாழ்ந்த சாதி 
அடியவர்‌ பெருமையைச்‌ கிறப்பிக்கும்‌ பொருட்டு அவர்‌ 
கைசிகப்‌ பண்‌ பாடிய ஏகாதசியைக்‌ கைசிக ஏகாதசி என்று 
சிறப்பாகத்‌ திருமால்‌ அடியார்கள்‌ கொண்டாடி வரு 
கிறார்கள்‌. 

பிற்காலத்தில்‌ திருவிச நல்லூரில்‌ வாழ்ந்த ஸ்ரீதர 
ஐயாவாள்‌ என்ற பெரியார்‌ தம்‌ தந்தை சிராத்த தினத்தன்று 
பசியோடு வந்த ஒரு புலையனுக்கு உணவளித்த கதை பிர 
சித்தமாய்த்‌ தெரிந்தது. 

இவ்வாறு எழுந்த கதைகள்‌ எண்ணற்றன. இவை 
யாவும்‌ பத்தித்துறையில்‌ சாதி வேற்றுமை இல்லை, சாதியில்‌ 
உயர்வு தாழ்வு இல்லை, இறைவன்‌ சந்நிதியில்‌ எல்லோரும்‌ 

சமம்‌ என்ற உண்மையை உணர்த்த வந்த வரலாறுகள்‌. இவ்‌ 
வீடங்களிலெல்லாம்‌ தாழ்ந்த வகுப்பு அடியவரின்‌ பெரு 
மையை மக்களுக்கு இறைவன்‌ அருளே உணர்த்துகிறது. 


இந்த மரபுக்குச்‌ சற்று வேறான வரலாறு கபிலரகவலின்‌ 
வரலாறு.” இங்கு, சாதியால்‌ குறைவு சொல்லப்‌ பெறுகின்றவ 
ராகிய கபிலரே முன்வந்து, சாதி என்ற போர்வையைக்‌ 
கிழித்து, மனிதத்‌ தன்மையே பெரிது என்று நிலைநாட்டு 
கிறார்‌. 


கபிலர்‌ என்ற பெயரால்‌ புலவர்‌ பலர்‌ இருந்திருக்கின்ற 
னர்‌. ஒருவர்‌ பாரியின்‌ தோழராகச்‌ சங்க நூல்களின்‌ காலத்‌ 
தில்‌ வாழ்ந்தவர்‌. மற்றொருவர்‌ 10 ஆம்‌ நூற்றாண்டுக்குச்‌ 
சற்றுமுன்‌ வாழ்ந்து 11 ஆம்‌: திருமுறையில்‌ சேர்க்கப்பட 
டுள்ள மூன்று பிரபந்தங்களைப்‌ பாடியிருக்கிறார்‌. இக்‌ கபிலர்‌ 
கபிலதேவ நாயனார்‌ என்றும்‌ வழங்கப்‌ பெறுகிறார்‌. இவ்விரு 
வரில்‌ ஒருவர்‌ பிறந்த ஊர்‌ திருவாதவூர்‌ என்ற வரலாறு 
உண்டு. 


இனி மூன்றாவது கபிலர்‌ ஒருவர்‌, இவர்களுக்குப்‌ பின்‌ 
னர்‌ வாழ்ந்தார்‌. இவரே இங்குக்‌ குறிப்பிட்ட கபிலரகவல்‌ 
பாடினார்‌. இந்த அகவலால்‌ இவருடைய வரலாறு விளங்கு 
கிறது. தாம்‌ பிறந்த வரலாற்றை இப்பாடலில்‌ இவர்‌ கூறு 
கின்றார்‌. பிராமணனாகிய பகவன்‌ என்பவன்‌ கருவூரில்‌ 
புலையர்‌ குலத்தில்‌ பிறந்த ஆதி என்பவளை மணந்து ஏழு 
குழந்தைகளைப்‌ பெற்றான்‌. பிறந்த குழந்தையை அவள்‌ என்ன 
'செய்தாலும்‌ கேட்பதில்லை என்ற பிரதிக்ஞை செய்து 
கொடுத்தே மணந்தான்‌. அவ்வேழு குழந்தைகள்‌ அவ்வை, 
உப்பை, உறுவை, வள்ளி, வள்ளுவர்‌, கபிலர்‌, அதிகமான்‌ 
என்போர்‌. பிறந்த ஒவ்வொரு குழந்தையையும்‌ பிறந்த 
இடத்திலேயே விட்டுவிட்டுத்‌ தாயானவள்‌ அகன்று சென்று 
விட்டாள்‌. பிரிய மனமில்லாமல்‌ தந்‌ைத அங்கு நின்று 


,தவித்தபோது, ஒவ்வொரு குழந்தையும்‌ கடவுள்‌ அருளால்‌ 

ஒவ்வொரு பாடல்‌ பாடிற்று. அப்போது கபிலர்‌ பாடிய 
பாடல்‌ : 
கண்ணுழையாக்‌ காட்டிற்‌ கடுமுள்‌ மரத்துக்கும்‌ 
உண்ணும்‌ படிதண்ணீர்‌ ஊட்டுவார்‌--எண்ணும்‌ 
நமக்கும்‌ படியளப்பார்‌ நாரியோர்‌ பாகர்‌ 
தமக்குந்‌ தொழிலென்ன தான்‌. 


கபிலர்‌ வளர்ந்த இடம்‌ திருவாரூரில்‌ அந்தணர்‌ வாழ்ந்த 
அக்கிரகாரம்‌. அனாதையாகக்‌ கிடந்த இக்‌ குழந்தையை 
எடுத்து ஓர்‌ அந்தணன்‌ வளர்த்து வந்தான்‌. குழந்தைக்கு 
வயது ஏழு ஆனதும்‌ அவன்‌ அதற்கு உபநயனத்திற்கான ஏற்‌ 
பாடுகள்‌ செய்தான்‌. அப்போது அந்தணர்‌ பலர்கூடி, குழந்‌ 
தையின்‌ வரலாறு ஒன்றும்‌ தெரியாமலேயே அதை அந்தணர்‌ 
குழந்தையாகக்‌ கருதிப்‌ பூணூல்‌ அணிவித்தல்‌ கூடாது என்று 
தடுத்தனர்‌. வளர்த்த தகப்பன்‌ ஒன்றும்‌ சொல்ல முடியாது. 
திகைக்கவே, குழந்தையாயிருந்த -கபிலரே கடவுள்‌ அருளால்‌ 
இந்த அகவலைப்‌ பாடி, கூடி யிருந்த அனைவர்க்கும்‌ நற்புத்தி. 
புகட்டினார்‌. 

இது நெடுநாளாகச்‌ சொல்லப்பட்டு வருகின்ற வரலாறு... 
இதில்‌ பல பகுதிகள்‌ ஒப்புக்கொள்வதற்கு இயலாதன.. 
அவ்வை திருவள்ளுவர்‌ கபிலர்‌ அதிகமான்‌ என்ற நால்வரும்‌ 
உடன்‌ பிறந்தவர்கள்‌ என்ற கருத்து கற்பனையே. மற்ற. 
உப்பை, உறுவை, வள்ளி என்போரைப்பற்றிய செய்தி 
எதுவும்‌ தெரியவில்லை. எனினும்‌, ஒரு புலவர்‌ இருந்து இவ்‌ 
வகவற்‌ பாடலைப்‌ பாடினார்‌ என்பது உண்மை. அவர்‌ பெயர்‌ 
கபிலராகவே இருக்கலாம்‌. இப்பாடலை அவர்‌ ஏழு வயதுக்‌ 
குழந்தையாகப்‌ பாடியிராவிட்டாலும்‌ கூட, வயது வந்த, 
உணர்ச்சி வேகம்‌ பொருந்திய இளம்‌ காளைப்‌ பருவத்தில்‌. 
இதைப்‌ பாடியிருக்கலாம்‌. அற்புதச்‌ செய்திகளுக்கே மதிப்‌ 
பிருந்த காலத்தில்‌, வயது வந்த இளைஞரை ஏழு வயதுக்‌. 
குழந்தையாகக்‌ கதை சித்தரிப்பது ஏற்கக்கூடியதே. அவர்‌ 

அனாதையாக இருந்தார்‌, அவர்‌ சாதியைப்பற்றிப்‌ பிறர்‌ பழித்‌ 
தார்கள்‌, அதனால்‌ ஆத்திரம்‌ மூண்டு இவ்வாறு பாடினார்‌ 
என்று கருதுவது நியாயமாகும்‌, பொருந்தும்‌. 

இச்‌ சிறு பாடல்‌ 186 அடிகள்‌ கொண்டது. இதற்குச்‌ 
சமமான வேகம்‌ பொருந்திய உணர்ச்சி மிக்க பாடல்‌ தமிழில்‌ 
வேறு சொல்லமுடியாது. 


“மனிதராய்ப்‌ பிறந்தோர்‌ வாழ்நாள்‌ நிலையற்றது என 
நினைந்து பிறருக்கு இட்டு உண்டு வாழவேண்டும்‌. கூற்று 
வன்‌ உயிரைக்‌ கவரும்போது எந்த வேறுபாடும்‌ பார்ப்ப 
தில்லை. மனிதகுலம்‌ ஒன்று. ஆனால்‌ இதில்‌ பார்ப்பனரே குல 
வேற்றுமையை உண்டாக்கினர்‌. ஆயினும்‌ தாழ்ந்த நிலையில்‌ 
வந்தவராயினும்‌, தம்‌ ஒழுக்கத்தால்‌ யாரும்‌ மிக உயர்ந்த 
நிலைக்கு வரமுடியுமென்பதைச்‌ சரித்திரம்‌ சொல்லும்‌. சீலம்‌ 
பெரிதேயன்றிப்‌ பிறப்புப்‌ பெரிதன்று. மக்களாய்ப்‌ பிறந்‌ 
தோர்‌ இரப்பவர்க்கு இட்டு, புலையும்‌ கொலையும்‌ களவும்‌ 
தவிர்ந்து அறத்தில்‌ நிற்பார்களாக” என்பதே கபிலருடைய 
உபதேசம்‌. 

இது அந்தணர்‌ மரபினரைப்‌ பழிப்பதற்காகச்‌ செய்யப்‌ 
பட்ட பாடல்‌ என்று சிலர்‌ கருதுகின்றனர்‌. அது பிழை. 
தாழ்ந்த குலம்‌ என்று பழிக்கும்‌ மேல்‌ வகுப்பினர்‌ அனைவரை 
யும்‌ நோக்கி நல்லறிவுச்சுடர்‌ கொளுத்துவதற்காகவே இது 
பாடப்பட்டது. நாடகப்‌ பாங்கில்‌, ஒரு கட்டத்தில்‌ பேசுவதாக 
அமைந்திருப்பதால்‌ இதற்கு வலிமை அதிகமாகிறது. பொது 
வாக உலகத்தாரை நோக்கிச்‌ சொன்னதன்றி, இது பார்ப்‌ 
பன மாந்தரை மட்டும்‌ பழிப்பது எனல்‌ பிழையாகும்‌. 

இந்தக்‌ கபிலரைக்‌ குறித்து வேறு எந்தச்‌ செய்தியும்‌ 
தெரியவில்லை; காலமும்‌ அறிய வழியில்லை. எனினும்‌ 
இரண்டு கருத்துக்களை இங்குக்‌ குறிப்பிடலாம்‌. 14-16 ஆம்‌ 
நூற்றாண்டுகளில்‌ வாழ்ந்த ஞானிகள்‌ பலர்‌ அகவற்பாவில்‌ 
நூல்‌ செய்வதை ஒரு முறையாகக்‌ கொண்டிருந்தார்கள்‌. 

அவ்வையார்‌ விநாயகரகவல்‌ பாடினார்‌. சித்தராக வாழ்ந்த 
பிற்காலப்‌ பட்டினத்தார்‌ தனிப்பாடல்கள்‌ பல பாடிய போதி 
லும்‌ கூட, கோயில்‌ திருவகவல்‌ கச்சித்‌ திருவகவல்‌ என்று 
நான்கு நூல்கள்‌ பாடினார்‌. மெய்கண்ட பரம்பரையில்‌ வந்த 
ஆசிரியரான காவை அம்பலநாதத்‌ தம்பிரான்‌ என்பவர்‌, 
பல சாத்திர நூல்களை அகவலாகவே பாடினார்‌. சட்டைநாத 
வள்ளல்‌ சதாசிவரூபம்‌ என்ற சாத்திரத்தை அகவலாகவே 
பாடினார்‌. இவ்வாறு அகவற்பாவில்‌ நூல்‌ பாடுவது ஒரு மர 
பாக ஏற்பட்டிருந்த இந்தக்‌ காலத்தில்‌ இக்கபிலரும்‌ வாழ்ந்‌ 
தார்‌ என்பது பிழையாகாது. 


மேலும்‌, கபிலரகவலின்‌ சொல்‌ நடையானது இது 
மிகவும்‌ பழைய நூல்‌ என்று கருத இடம்‌ தராது. கருத்தி 
னுடைய அமைதி மிகவும்‌ பிற்காலத்து நூலாக இதைக்‌ 
கொள்ளவும்‌ இடம்‌ தராது. இதிலுள்ள சில சொற்கள்‌ மேற்‌ 
குறிப்பிட்ட காலத்துக்குரியவை என்று கருத இடம்‌ கொடுப்‌ 
பவை-உதாரணம்‌: கூத்தி சண்டாளி சான்றார்‌ (காணார்‌): 
போன்றன. எனவே இந்த நூலும்‌ 75ஆம்‌ நூற்றாண்டுக்‌ 
குரியது என்று கொள்ளுகின்றோம்‌. வேறு எவ்வித ஆதரவும்‌ 
கிடைக்காத போது கிடைப்பவற்றைக்‌ கொண்டு இவ்வாறு: 
முடிவு செய்வது பிழையாகாது. 


சாதி குலம்‌ முதலியவற்றால்‌ வரும்‌ கொடுமையைக்‌ கண்‌ 
டிக்கும்‌ சூழ்நிலையும்‌ இக்காலத்தில்‌ எழுந்தது. அவ்வையார்‌ 
பட்டினத்தார்‌ பத்திரகிரியார்‌ முதலியோரும்‌ சாதியைப்‌ 
பழிக்கின்றவர்கள்‌ என்பது இங்குக்‌ கருதத்தக்கது. 
்‌ கபிலரகவல்‌ கூறும்‌ உபதேசம்‌ எக்காலத்துக்குமே 
பொருந்துவதாகும்‌: 


குலமு மொன்றே குடியு மொன்றே, 
இறப்பு மொன்றே பிறப்பு மொன்றே, 
வழிபடு தெய்வமும்‌ ஒன்றே, ஆதலால்‌, 
முன்னோர்‌ உரைத்த மொழி தவறாமல்‌, 


பிரபந்தம்‌--கபிலரகவல்‌ 311 


எந்நா ளாயினும்‌ இரப்பவர்க்‌ கிட்டு, 
புலையும்‌ கொலையும்‌ களவும்‌ தவிர்ந்து, 
நிலை பெற அறத்தில்‌ நிற்பதை யறிந்து, 
ஆணும்‌ பெண்ணும்‌ அல்லதை உணர்ந்து, 
பேணி யுரைப்பது பிழைஎனப்‌ படாது, 
சிறப்பும்‌ சீலமும்‌ அல்லது, 

பிறப்பு நலம்‌ தருமோபேதையீரே? 


கபிலரகவலை யொப்ப, சாதியால்‌ உயர்வு கூறுவோரைக்‌ 
கண்டிக்கும்‌ வேறு நூல்‌, பத்துப்‌ பாடல்கள்‌ கொண்ட 
பாய்ச்சலூர்ப்‌ பதிகம்‌ என்ற ஒரு நாடோடிப்‌ பாட்டு, தீண்‌ 
டாத வகுப்புப்‌ பெண்ணொருத்தி தன்னைக்‌ காதலித்த ஓர்‌ 
அந்தண இளைஞனை மணக்கும்‌ போது தடை செய்வோரை 
எதிர்க்கும்‌ முகத்தால்‌ இப்பாடல்களைப்‌ பாடுகிறாள்‌; நல்ல 
பாடல்கள்‌. இப்பதிகமும்‌ இக்காலப்‌ பகுதியைஅடுத்துவந்த 
தாகவே இருக்கலாம்‌ (பதின்மூன்றாம்‌ அத்தியாயம்‌ பார்க்க). 


அத்தியாயம்‌ 12 
சித்தர்‌ பாடல்‌ 


முன்னுரை 


14 ஆம்‌ நூற்றாண்டுப்‌ புலவர்‌ வரலாற்றில்‌ இதே பகுதி 
யில்‌, சித்தர்‌ என்று கருதப்‌ பெறுகின்ற சிவவாக்கியர்‌, பிற்‌ 
காலப்‌ பட்டினத்தார்‌, பத்திரகிரியார்‌ ஆகிய மூவர்‌ வரலாறு 
களும்‌, பெண்பாற்‌ சித்தர்‌ என்று நாம்‌ கருதுகின்ற 
அவ்வையார்‌ வரலாறும்‌ விரிவாகப்‌ பேசப்பட்டன. அவர்கள்‌ 
பெயரோடு சித்தர்‌ என்ற சொல்‌ சாத்தி வழங்கப்‌ பெறா 
விட்டாலும்‌, அப்பெயர்‌ அவர்கள்‌ அனைவருக்குமே நன்கு 
பொருந்தும்‌. 


சித்தர்‌ என்ற பெயரின்‌ கருத்து விளக்கமும்‌, நவநாத 
சித்தர்‌, பதினெண்‌ சித்தர்‌ என்ற வரலாறுகளும்‌ அங்கு விரி 
வாக ஆராயப்பட்டன. பதினெண்‌ சித்தர்‌ பட்டியல்‌ அங்கு 
(14 நூற்றாண்டு வரலாறு, பக்கம்‌ 341) இரு வகையாகச்‌ 
சொல்லப்பட்டது. இப்பட்டியல்‌ பின்னும்‌ பல வகையான 
மாறுதல்களுக்கும்‌ உட்பட்டது என்பது இங்கே குறிப்பிடத்‌ 
தக்கது. 19ஆம்‌ நூற்றாண்டில்‌ நிஜானந்த போதம்‌ என்ற 
சாத்திர நூல்‌ செய்த அருணாசல குரு என்பவர்‌ இராய 
வேலூர்‌ அமுத சித்தர்‌ என்ற தமது குருவுக்குத்‌ தனி 
வணக்கம்‌ கூறியதோடு, சித்தர்‌ வணக்கம்‌ என்ற ஒரு பாடல்‌ 
பாடிச்‌ சேர்த்திருக்கிறார்‌. இதனுள்‌ பதினெண்‌ கித்தருக்கும்‌ 
வணக்கம்‌ கூறியிருக்கிறார்‌; இவர்களன்றி, நவநாதர்‌, 
இவர்‌ மரபினர்‌, சிவன்‌ திருமால்‌ இருவரின்‌ அடியார்கள்‌ 
ஆகியோரையும்‌ வணங்குகிறேன்‌ என்றும்‌ கூறுகிறார்‌: 

சீரார்ந்த துணர்மலியு தளிகன்‌'பண்‌ பட்டவிதி 
திகழ்கின்ற பொதிகை முனிவர்‌ 
திவ்யகுண போகர்நந்‌ தீசர்பிண்‌ ணாக்கீசர்‌ 
சீலகரு வூரரெங்கும்‌ 
பேரார்ந்த சுந்தரா னந்தர்திரு மூலர்மிகு 
பெருமைசேர்‌ கொங்கண முனி 
பிரமமுனி ரோமமுனி வாசமுனி அமலகுரு 
பரமமுனி கமலமுனிவர்‌ 
ஏரார்ந்த கோரக்கர்‌ சட்டைமுனி மச்சமுனி 
இடைக்காடர்‌ முதலியர்களோடு 
இன்னமுயர்‌ முத்தருயர்‌ முத்தர்நவ நாதர்புவி 
யிவர்மரபி லுற்ற புனிதர்‌ 
காரார்ந்த சுந்தரக்‌ கடவுளடி யார்மலர்க்‌ 
கண்ணனடி யாரிவர்‌ கள்தம்‌ 
கனமிகுந்‌ திடுவனச பாதமல ரென்றும்‌ 
கருத்தி லஞ்சலி செய்குவாம்‌. 


இவ்வருணசல குருவே, பின்னரும்‌ ஒரு நீண்ட சித்தர்‌ 
பட்டியல்‌ தருகிறார்‌; அங்கு, சித்தர்களும்‌ அவர்கள்‌ சமாதி 
கொண்ட இடங்களும்‌ குறிப்பிட்டு, இவை போகர்‌-ஐந்நூறில்‌ 
சொல்லப்பட்டுள்ளன என்று எழுதுகிறார்‌. இந்தப்‌ பட்டிய 
லில்‌ அதிகமாய்க்‌ காணப்படும்‌ சித்தர்‌ பெயர்கள்‌: கும்ப 
முனி, புலத்தியர்‌, பதஞ்சலி, அழுகண்ணர்‌ (ஒரு கால்‌ அழு 
குணிச்சித்தர்‌ இவரேயாகலாம்‌.) நாரதர்‌, காசிபர்‌, வாதர்‌, 
கன்னிசித்தர்‌, தன்வந்தரி, வசிட்டர்‌, விசுவாமித்திரர்‌, 
காலாங்கி, கெளதமர்‌, சேதுச்சித்தர்‌, கமலமுனி, சுந்தரர்‌, 
காளாங்கி என்போர்‌; இவர்கள்‌ தொகை 32. அகத்தியர்‌ 
கும்ப முனி என்ற இரு பெயர்கள்‌, காலாங்கி-காளாங்கி, 
போகர்‌-போகநாதர்‌ என இரு முறை சில பெயர்கள்‌ வரு 
கின்றன. இவற்றைச்‌ சிந்திக்கும்போது, இரண்டு கருத்‌ 

1. உதளிகன்‌-பெயர்‌ விளங்கவில்லை; ஒரு கால்‌ பனையோலைக்‌ 
குடிசையில்‌ வாழ்ந்த ஒரு சித்தர்‌ போலும்‌. 

துக்கள்‌ புலப்படுகின்றன. ஒன்று, சப்த ரிஷிகளையும்‌ இங்கு 
சித்தர்‌ வரிசையில்‌ சேர்த்து வைத்திருக்கும்‌ நிலையை முதலில்‌ 
காண்கிறோம்‌. இரண்டு, வைத்திய நூல்‌ செய்த ஆசிரியர்‌ 
அனைவரையும்‌ சித்தர்‌ என்றே சொல்லும்‌ ஒரு நிலையையும்‌ 
காண்கிறோம்‌. இக்‌ காரணங்களாலேயே இச்‌ சித்தர்‌ வரிசை, 
நாம்‌ கருதும்‌ சித்த மார்க்கத்தில்‌ சென்று ஞானநூல்‌ செய்‌ 
தார்‌ வரிசைக்கு உரியதன்று என முடிவு செய்தல்‌ வேண்டும்‌. 

மேலும்‌ இங்கு ஒவ்வொரு சித்தரும்‌ சமாதி கொண்ட 
இடத்தைக்‌ குறிப்பிடும்‌ முயற்சியில்‌, முருகன்‌ தலங்களில்‌ 
ஐந்து, போகநாதருக்கே சொல்லப்பட்டுள்ளன. ஒருவரே 
இத்தனை இடங்களில்‌ எவ்வாறு சமாதி கொள்ள முடியும்‌ 
என்பது விளங்கவில்லை. அனந்த சயனம்‌, திருப்பதி, திருக்‌ 
கண்ணங்குடி முதலான வைணவத்‌ தலங்களும்‌ குறிப்பிடப்‌ 
பட்டுள்ளன. இவற்றையெல்லாம்‌ ஊன்றிப்‌ பார்க்கும்போது, 
இச்சித்தர்‌ வரிசையும்‌, சமாதித்‌ தலங்களும்‌ ஒருவகையான 
அபிமானத்தால்‌ எழுந்தன என்றும்‌, இவை உண்மையாகா 
என்றுமே நாம்‌ முடிவு செய்ய வேண்டியிருக்கிறது. 

தமிழ்‌ நாட்டில்‌ போகநாதர்‌ உயர்வுடைய ஒரு சித்தர்‌ 
என்பது ஆன்றோர்‌ வழக்கு. இவர்‌ பெயரால்‌ வைத்தியச்‌ 
சிறுநூல்கள்‌ சில வழங்குகின்றன. பார்க்கும்போது இவை 
யாவும்‌ மிகவும்‌ பிற்காலத்து நூல்கள்‌ என்பது ஈன்கு தெரி 
யும்‌. ஆனால்‌ எப்படியும்‌ போகர்‌ எனப்‌ பெயர்‌ படைத்‌ 
திருந்த சித்தர்‌ ஒருவர்‌ இருந்தமை உண்மை. இவர்‌ பழனி 
யில்‌ மலை மீது சமாதிகொண்டார்‌ என்று வரலாறும்‌ உண்டு. 
அவர்‌ சமாதியின்‌ மீதே முருகன்‌ ஆலயம்‌ நிருமாணிக்கப்‌ 
பட்டது என்றும்‌, போகருடைய தவ வலிமையின்‌ பயனாகவே 
அந்த இடத்தில்‌ முருகப்‌ பெருமான்‌ வரப்‌ பிரசாதியாய்‌ அன்‌ 
பர்களுக்கு இன்றும்‌ அருள்‌ வழங்குகிறான்‌ என்றும்‌ பொது 
மக்கள்‌ நம்புகிறார்கள்‌. 

இனி, இவ்வரிசைகளில்‌ சேராத வேறு சித்தர்‌ பெயர்‌ 
களும்‌ வழங்குகின்றன. கயிலாயச்‌ சித்தர்‌ என்பவர்‌ ஒருவர்‌; 

திருமந்திரத்தில்‌ சில பாடல்களுக்கு உரை எழுதினார்‌... 
ரேவண சித்தர்‌ என்ற பெயருடைய வீரசைவ ஆசிரியர்‌ 
பதினாறாம்‌ நூற்றாண்டில்‌ அகராதி நிகண்டும்‌ சிவஞான தீபம்‌ 
என்ற சமய நூலும்‌ பாடினார்‌. இப்படி இன்னும்‌ பலர்‌: 
“கொக்கென்று நினைத்தனையோ கொங்கணவா?”” என்று 
வாசுகியம்மையால்‌ கேட்கப்‌ பெற்ற கொங்கணச்‌ சித்தர்‌ 
ஒருவர்‌. இவர்களனைவரையும்‌ விலக்கி, இப்போது, நூல்‌ 
செய்தோரில்‌ இக்காலப்‌ பகுதிக்கு உரியர்‌ என்று கருதத்‌ 
தக்காராய்ச்‌ சித்தர்‌ என்ற பெயராலேயே வழங்கப்பெறு 
வோர்‌ மிகச்‌ சிலரே. 


அவர்களுள்‌ அகப்பேய்ச்‌ சித்தர்‌, அமுகுணிச்‌ 
சித்தர்‌, இடைக்காட்டுச்‌ சித்தர்‌, கடுவெளிச்‌ சித்தர்‌, ஏனாதிச்‌ 
சித்தர்‌, காளைச்‌ சித்தர்‌, குதம்பைச்‌ சித்தர்‌, பாம்பாட்டிச்‌ 
சித்தர்‌ ஆகியோரைப்‌ பற்றி இங்கு ஆராயலாம்‌.. 
இவர்களுள்‌ ஏனாதிச்‌ சித்தர்‌, காளைச்‌ சித்தர்‌ என்ற 
இருவர்‌ பாடல்களும்‌ அச்சாகவில்லை; சித்தர்‌ ஞானக்‌ 
கோவையில்‌ சேரவில்லை. ஏனையோர்‌ பாடல்கள்‌ கிடைத்த. 
வரை அச்சாகி உள்ளன. 


சித்தரந்தாதி என்ற 22 கட்டளைக்‌ கலித்துறை கொண்ட 
சிறு நூல்‌ உரையோடு அச்சிடப்பட்டுள்ளது; சித்தர்‌ பாடிய 
தாக உரையாசிரியர்‌ கூறுகிறார்‌. நல்ல நடை. இது அபிராமி' 
அந்தாதிக்குப்‌ பின்வந்த நூலாயிருக்கும்‌. நாம்‌ கருதும்‌ வர 
லாற்றிற்குப்‌ பொருந்துவதன் று. 


சித்தராரூடம்‌ என்ற நூலை நச்சினார்க்கினியர்‌ குறிப்பிடு 
கிறார்‌. இது பாம்புகளின்‌ பிறப்பு, சாதி, விடம்‌ முதலிய: 
வற்றைக்‌ கூறுவது. சாமானிய நடையில்‌ உள்ளது. “பதினெண்‌ 
சித்தர்களில்‌ மகாமகத்துவம்‌ பொருந்திய கெளசிக முனிவர்‌ 
திருவாய்‌ மலர்ந்தருளிய சித்தராரூடம்‌' என்பது இதன்‌ 
தலைப்பு. நூல்‌ சித்தர்‌ செய்திருந்தால்‌ பெருமை என்ற கருத்‌ 

தினால்‌ இதற்குச்‌ சித்தர்‌ பெயர்‌ பொருத்தப்பட்டது போலும்‌. 
பதின்மூன்றாம்‌ நூற்றாண்டுப்‌ புலவர்‌ வரலாற்றில்‌ இதன்‌ 
விளக்கத்தைக்‌ காணலாம்‌. 

அடுத்து, திருவிசைப்பா பாடிய திருமாளிகைத்‌ தேவர்‌, 
கருவூர்த்‌ தேவர்‌ பற்றியும்‌ இத்தகைய வரலாறுகள்‌ உள்ளன. 
இவற்றுள்‌ சிறிது உண்மையும்‌ பெரும்பகுதி கற்பனையும்‌ 
கலந்திருக்கும்‌. திருமாளிகைத்‌ தேவர்‌ திருவாவடுதுறை 
யிலும்‌, கருவூர்த்‌ தேவர்‌ கருவூரில்‌ தோன்றி தஞ்சையிலும்‌ 
வாழ்ந்து வந்தார்கள்‌ என்பர்‌. திருமாளிகைத்‌ தேவர்‌ செய்த 
சித்து விளையாட்டுக்களை அவர்‌ வரலாற்றில்‌ விளங்கக்‌ காண 
லாம்‌. (9 ஆம்‌ நூற்றாண்டு) கருவூர்த்‌ தேவரைக்‌ கருவூர்ச்‌ 
சித்தர்‌ என்றும்‌ கூறுவர்‌. இவர்‌ இராசராச சோழன்‌, 
இராசேந்திர சோழன்‌ ஆகிய இருவர்‌ காலத்திலும்‌ வாழ்ந்‌ 
தவர்‌. இவர்‌ பெயரால்‌ கருவூரார்‌ ஞானம்‌ முதலிய சில வைத்‌ 
திய நூல்களும்‌ யோக நூல்களும்‌ வழங்குகின்றன. இவற்‌ 
றைத்‌ திருவிசைப்பா பாடிய கருவூர்த்‌ தேவரே செய்தார்‌ 
என்று கருதுவதற்கு இல்லை; இவை மிக்க பிற்கால நூல்‌ 
களே. இவ்விருவரும்‌ திருவிசைப்பா பாடியுள்ள காரணத்‌ 
தால்‌ தமிழ்‌ இலக்கிய உலகில்‌ நிகரற்ற இடம்‌ பெற்றுள்‌ 
னர்‌; சித்தர்‌ என்ற கருத்தில்‌ இவர்கள்‌ இடம்‌ பெறவில்லை. 


முன்னே தனியே பெயர்‌ குறிப்பிட்ட எண்மரும்‌ இந்‌ 
நூற்றாண்டுக்கு உரியோர்‌ என்று கருதி இங்குக்‌ குறிப்பிடு 
கிறோம்‌. இவர்கள்‌ பாடிய பாடல்கள்‌ இவ்வளவே என்று 
கருதுவதற்கு இல்லை; அன்றியும்‌, வேறு சித்தர்கள்‌ இக்‌ 
காலத்தில்‌ இல்லை என்றோ, வேறு பாடல்கள்‌ இக்காலத்தில்‌ 
செய்யப்‌ பெறவில்லை என்றோ இதனால்‌ பொருள்‌ ஆகாது. 
கிடைத்த பாடல்களைக்‌ கொண்டே நாம்‌ ஆராய முடியும்‌ 
என்று மட்டுமே சொல்லலாம்‌. 


பதினெண்‌ சித்தர்‌ என்பது வழக்கு. இவர்களுள்‌ சிவ 
வாக்கியர்‌, பட்டினத்தார்‌ போன்றார்‌ 14ஆம்‌ நூற்றாண்டினர்‌ 

என்பதை அந்நூற்றாண்டு வரலாற்று நூலில்‌ விளக்கி 
யிருக்கிறோம்‌. இங்கு இதே பகுதியில்‌ மேலுள்ள சித்தர்கள்‌ 
செய்த நூல்களை ஆராய்கிறோம்‌. நூல்‌ செய்யாத சித்தரைக்‌. 
குறித்து இவ்விலக்கிய வரலாற்றில்‌ ஆராய இடம்‌ இல்லை. 
இனி, சித்தமார்க்கப்‌ பாடல்களே அன்றி, மூலிகை அகராதி 
போன்ற சில பிற துறை நூல்கள்‌ “பதினெண்‌ சித்தர்‌ 
திருவாய்‌ மலர்ந்தருளியவை'” என்று வழங்குகின்றன. 
இவற்றுக்கும்‌ நாம்‌ கருதும்‌ சித்தருக்கும்‌ எவ்விதத்தொடர்பும்‌ 
இல்லை. இவற்றுக்கும்‌ சித்தர்‌ பெயர்‌ சூட்டினால்‌ அதிகார பூர்வ 
மானதென்று மக்கள்‌ ஏற்றுக்‌ கொள்வார்கள்‌ என்ற கருத்‌ 
தோடு, பிற்காலத்தில்‌ நூல்‌ செய்தோர்‌ சித்தர்‌ பெயரைத்‌ 
தங்கள்‌ நூல்களுக்குச்‌ சூட்டிக்‌ கொண்டார்கள்‌ என்று கூறு: 
தல்‌ பொருந்தும்‌. 


அகப்பேய்ச்‌ சித்தர்‌ 


மனத்தைப்‌ பேய்‌ என்று கூறி இவர்‌ பாடியமையால்‌ 
அகப்பேய்ச்‌ சித்தர்‌ என்று பெயர்‌ பெற்றார்‌. (இப்பொருளறி 
யாது அச்சுப்‌ புத்தகங்களில்‌ அகப்பையென்றே அச்சிடப்‌: 
பட்டுள்ளது.) 


சமயம்‌ ஆறுமடி--தன்னாலே வந்ததடி 
அமைய நின்ற இடம்‌-அகப்பேய்‌-ஆராய்ந்துசொல்வாயோ.. 


இது இவர்‌ பாடலுக்கு ஓர்‌ எடுத்துக்காட்டு. இவ்விதமான 
90 கண்ணிகள்‌ இவர்‌ பாடியிருக்கிறார்‌. பேய்‌ போல்‌ கட்டுப்‌ 
படாமல்‌ அலைகின்றபடியால்‌ மனம்‌ பேய்‌ ஆயிற்று. இந்‌ 
நூலுள்‌ ஆசிரியர்‌ பூதாதிகளின்‌ உற்பத்தி, பிருதிவி முதலான 
வற்றின்‌ நிறங்கள்‌, அகார உகார மகாரங்கள்‌, விந்து நாதம்‌, 
சரியை கிரியை யோகம்‌ ஞானம்‌, பாசம்‌ பசு, சைவம்‌, 
ஆணவம்‌, சும்மாயிருத்தல்‌, அருள்‌ பெறுதல்‌, வாசியிலேறு 
தல்‌, தன்னையறிதல்‌ முதலான பொருள்களைக்‌ குறிப்பிட்டுப்‌ 

பாடுகிறார்‌. குழுஉக்‌ குறியாகப்‌ பல செய்திகள்‌ உள்ளமை 
யால்‌, பொருள்‌ ஆங்காங்கு கருகலாயுள்ளது. சைவ சித்‌ 
தாந்தக்‌ கருத்தையே இவர்‌ சித்தர்‌ நெறியில்‌ சித்தர்‌ மொழி 
யில்‌ பாடுகிறார்‌. பாடல்கள்‌ பாமர மக்கள்‌ நாவிலும்‌ வழங்கு 
பவை. 


அழுகுணிச்‌ சித்தர்‌ 
இவர்‌ பாடல்கள்‌ 32. ஒரு குழந்தையைக்‌ “கண்ணம்மா” 
என்று விளித்துக்‌ கேட்கும்‌ முறையில்‌ தம்‌ பாடல்களைப்‌ 
பாடியுள்ளார்‌. 


பையூரிலே இருந்து பாழூரிலே பிறந்து 
மெய்யூரில்‌ போவதற்கு வேதாந்த வீடறியேன்‌ 
மெய்யூரில்‌ போவதற்கு வேதாந்த வீடறிந்தால்‌ 
பையூரும்‌ பையூரும்‌-என்‌ கண்ணம்மா 

பாழாய்‌ முடியாவோ? 


புல்லரிடத்திலே போய்ப்‌ பொருள்‌ தனக்குக்கையேந்திப்‌ 
பல்லை மிகக்காட்டிப்‌ பரக்க விழிக்கிறேண்டி 
பல்லை மிகக்‌ காட்டாமல்‌ பரக்க விழிக்காமல்‌ 
புல்லரிடம்‌ போகாமல்‌--என்‌ கண்ணம்மா 

பொருள்‌ எனக்குத்‌ தாராயோ. 


கண்ணம்மா என்று விளிப்பது இறைவனை. இவ்வகைப்‌ 
பாடல்களே பிற்காலத்தில்‌ பாரதியாருக்குக்‌ கண்ணன்‌ 
பாட்டுப்‌ பாடத்‌ தூண்டுகோலாய்‌ இருந்தனவென்று நாம்‌ 
கருதலாம்‌. 


இவை யாவும்‌ மேற்குறித்தவாறு ஐந்து வரி கொண்ட 
கண்ணிகள்‌. இரண்டாம்‌ அடி மூன்றாம்‌ அடியில்‌ மடங்கி வரு 
கிறது. முன்னிலைப்படுத்தி விளிக்கும்‌ சொல்‌ “என்‌ 
கண்ணம்மா” என்று வருகிறது. இவையன்றி வேறு வகை 
யான பாடல்கள்‌ சில அரசாங்கத்‌ தொன்னூல்‌ நிலைய ஏடு 

ஒன்றில்‌ காணப்படுகின்றன. அவற்றுள்‌ வரிகள்‌ மடங்கி வர 
வில்லை. தனிச்‌ சொல்லாகிய விளியும்‌ ஆத்தாடி என்று வரக்‌ 
காண்கிறோம்‌. 


ஐங்கரனைத்‌ தெண்டனிட்டேன்‌-ஆத்தாடி 
அருளடைய வேணு மென்று 
தங்காமல்‌ வந்தொருவன்‌--ஆத்தாடி 
தற்சொ ருபங்காட்டி யென்னை. 


கொள்ளைப்‌ பிறப்‌ பறுக்க-ஆத்தாடி 
கொண்டான்‌ குருவாகி 
கள்ளப்‌ புலனறுக்க-ஆத்தாடி 
காரணமாய்‌ வந்தாண்டி. 
ஆதாரம்‌ ஆறினையும்‌-ஆத்தாடி 
ஐம்பத்தோ ரக்கரமும்‌ 
சூதான கோட்டை யெல்லாம்‌-ஆத்தாடி 
சுட்டான்‌ துரிசறவே. 


வாகாதி ஐவரையும்‌-ஆத்தாடி 
மாண்டு விழக்‌ கண்டேண்டி 
தத்துவங்க ளெல்லாம்‌-ஆத்தாடி 
தலை கெட்டு வெந்ததடி. 


மஞ்சன நீராட்டி-ஆத்தாடி 
மலர்‌ பறித்துத்‌ தூவாமல்‌ 
நெஞ்சு வெறும்‌ பாழாய்‌-ஆத்தாடி 
நின்றநிலை காணேண்டி. 


பாடிப்‌ படித்து-ஆத்தாடி 
பன்மலர்கள்‌ சாத்தாமல்‌ 


ஓடித்‌ திரியாமல்‌-ஆத்தாடி 
உருக்கெட்டு விட்டேண்டி. 


920 தமிழ்‌ இலக்கிய வரலாறு--15ஆம்‌ நூற்றாண்டு. 


மாணிக்கத்‌ துள்ளொளிபோல்‌-ஆ த்தாடி 
மருவி யிருந்தாண்டி 

பேணித்‌ தொழுமடியார்‌-ஆத்தாடி 
பேசாப்‌ பெருமையன்‌ காண்‌. 


புத்தி கலங்கியடி-ஆத்தாடி 
போந்தேன்‌ பொறி வழியே 

பத்தியறியாமல்‌-ஆத்தாடி 
பாழில்‌ கவிழ்த்தேனே. 


தோற்ற மொடுக்க மில்லா-ஆத்தாடி 
தொல்‌ பொருளை அறியார்கள்‌.-- 


இப்பாடல்களில்‌ ஆத்தாடி என்ற தனிச்‌ சொல்லை எடுத்து 
விட்டு, அச்சிலுள்ளவை போல என்‌ கண்ணம்மா என்ற 
தொடரைப்‌ பெய்தாலும்‌, பொருளோ சந்தமோ வேறு 
படாது. இவற்றால்‌ நாம்‌ காண்பது, அழுகை போன்ற 
அமைப்புடைய பல வகைப்‌ பாடல்கள்‌ இச்சித்தர்‌ 
பாடல்களாக வழங்கி வந்தன என்பதாகும்‌. கஞ்சா, 
வெறி மருந்திடுதல்‌ முதலான செய்திகளும்‌ இங்குப்‌ 
பாடுகிறார்‌. இவை இவரே பாடியனவா பிற்காலச்‌ சேர்க்‌ 
கையா என்று முடிவு செய்ய இப்போது போதிய ஆதார 
மில்லையாயினும்‌, இடைச்‌ செருகலாகவே கருத வேண்டும்‌. 
குமூஉக்‌ குறியான கருத்துக்கள்‌ தொடர்கள்‌ சொற்கள்‌ இவர்‌ 
பாடலில்‌ மிக்க அதிகம்‌. பாடல்கள்‌ அழுவது போன்ற சந்த 
அமைப்பு உடைமையால்‌ இவர்‌ அழுகுணிச்‌ சித்தர்‌ என்ற 
பெயர்‌ பெற்றார்‌ போலும்‌. 


இடைக்காட்டுச்‌ சித்தர்‌ 


இவர்‌ பாடிய பாடல்கள்‌ 180. வெவ்வேறு வகைச்‌ சந்‌ 
தங்களில்‌ இவை அமைந்துள்ளன. இவர்‌ இடைக்காடு 

என்ற ஊரினர்‌ போலும்‌. கோனே, கோனாரே, தாண்டவக்‌ 
கோனே என்று இவர்‌ பல பாடல்கள்‌ பாடுவதால்‌, இவர்‌ 
கோனார்‌ வகுப்பினர்‌ (இடையர்‌) என்று கருதப்படுவார்‌. 
இவர்‌ பெயரிலுள்ள இடை என்ற சொல்‌, இடையர்‌ 
வகுப்பைக்‌ குறிப்பதுமாகலாம்‌. குழல்‌ ஊதல்‌, பசுவை விளித்‌ 
துப்‌ பேசுதல்‌, பால்‌ கறத்தல்‌, கிடை கட்டுதல்‌, பிறகு 
தரிசித்தல்‌ போன்ற பல பகுதிகள்‌ உண்மையாகவே ஆய 
ருக்குப்‌ பொருந்துவன. 


இவர்‌ பாடல்கள்‌ முந்திய இரு சித்தர்‌ பாடல்களை வீடச்‌ 
சுவையும்‌ பொருளும்‌ சிறக்க உள்ளன. முதலில்‌ தாண்டவக்‌ 
கோன்‌ தோன்றி இறையுணர்வு பற்றிப்‌ பத்துப்‌ பாடல்கள்‌ 
பாடுகிறார்‌. பாட்டோடு ஆட்டமும்‌ கலந்துள்ளது. பாடல்கள்‌ 
கோனாரே என்று முடியும்‌. பின்‌ நாராயணக்கோன்‌ தாண்‌ 
டவக்‌ கோனை விளித்துப்‌ பாடல்‌ பாடுகிறார்‌. 


மனமென்னும்‌ மாடடங்கில்‌ தாண்டவக்கோனே-முத்தி 
வாய்த்த தென்றெண்ணேடா தாண்டவக்கோனே 

சினமென்னும்‌ பாம்பிறந்தால்‌ தாண்டவக்கோனே-யாவும்‌ 
சித்தி என்றே நினையேடா தாண்டவக்கோனே. 


பின்‌ தாண்டவக்கோன்‌ பாடியாடுகிறார்‌. 


மண்ணாதி பூதங்களனைத்தையும்‌ கண்டேனே 
மாய விகாரங்கள்‌ யாவையும்‌ விண்டேனே 

விண்ணாளி மொழியை மெய்யினுட்‌ கொண்டேனே 
மேதினி வாழ்வினை மேலாக வேண்டேனே. . 


இதன்பின்‌ நாராயணக்‌ கோன்‌ தோன்றி 14 பாடல்களில்‌ 
பசுவை விளித்து, 


ஆதி பகவனையே-பசுவே-அன்பாய்‌ நினைப்பாயேல்‌ 
சோதி பரகதிதான்‌-பசுவே-சொந்தம தாகாதோ? 
ஐயன்‌ திருப்பாதம்‌-பசுவே-அன்புற்று நீபணிந்தால்‌ 


வெய்ய வினைகளெல்லாம்‌-பசுவே-விட்டோடும்‌ கண்டாயே. 
15—21 

என்று பாடுகிறான்‌. பின்னர்‌ கோன்‌ வந்து குழல்‌ ஊதுகிறான்‌ 
(12 பாடல்‌), பால்‌ கறக்கிறான்‌ (6 பாடல்‌), கிடை கட்டுகிறான்‌ 
(10 பாடல்‌), பிறகு நித்தியமானது  நேர்படுகின்றது 
(8 பாடல்‌). இப்‌ பகுதியில்‌ சைவ சித்தாந்தக்‌ கருத்துக்களே 
பூரணமாய்ச்‌ சொல்லப்பட்டுள்ளன. பசு என்பது ஆன்‌ 
மாவைக்‌ குறிக்கிறதென்றும்‌ கொள்ளலாம்‌. 

இவர்‌ பாடல்களில்‌ இந்தப்‌ பகுதிக்குப்‌ பொருத்தம்‌ இல்‌ 
லாத வேறுபல பகுதிகள்‌ இடையே பெய்யப்‌ பெற்றுள்ளன. 
பலரொடு கிளத்தல்‌ நெஞ்சொடு கிளத்தல்‌ அறிவொடு கிளத்‌ 
தல்‌ என்பன சில பகுதிகள்‌. அடுத்து, தும்பீ பற என்ற முடி 
வுடைய பாடல்கள்‌, சித்தத்தொடு கிளத்தல்‌ என்ற தலைப்‌ 
பில்‌ உள்ளன. பின்பு குயில்‌ கூவக்‌ கேட்டல்‌, மயில்‌ பாட்டு. 
இது மிகவும்‌ இனிமையான ஆட்டத்திற்குரிய பாட்டு: 

ஆடுமயிலே நடமாடுமயிலே-- எங்கள்‌ 

ஆதியணி சேடனென்று ஆடுமயிலே 
கூடு போகு முன்னங்‌ கதிகொள்ளு மயிலே-என்றும்‌ 
குறையாமல்‌ மோனநெறி கொள்ளு மயிலே. 

பின்னர்‌ மனத்தொடு கிளத்தல்‌ (நெஞ்சொடு கிளத்‌ 
தல்‌) என்ற பகுதியிலுள்ள இறுதிப்பாட்டு, “ என்றும்தான்‌ 
சாவாமற்‌ கற்பதே கல்வி” .என்ற அவ்வையார்‌ வாக்கை 
நினைப்பூட்டுகிறது : 

சாகாதிருப்பதற்குத்‌ தான்‌ கற்றஅருங்‌ கல்வியன்றோ 

வாகான மெய்க்கல்வி வகுத்தறிநீ கல்மனமே. 
பிற சித்தர்‌ பாடல்கள்‌ அனைத்தையும்‌ விட இப்பாடல்கள்‌ 
சித்த மார்க்கத்தில்‌ இருக்கும்‌ இன்பத்தை மிகத்‌ தெளிவான 
சொற்களால்‌ விளக்குகின்றன. இப்‌ பாடல்கள்‌ ஆட்டத்‌ 
திற்கும்‌ அமைந்தன என்று தோற்றுகிறது. ஆடுமயிலே' 

1. பிற்காலத்தில்‌ * ஆடுமயிலே ' என்று இதே சந்தத்தில்‌ இதே 
தொடக்கத்தோடு வ. ௬. செங்கல்வராய பிள்ளையவர்கள்‌ அழகான சிறு 
பாடல்‌ பாடியிருக்கிறார்‌. 

என்று இவர்‌ பாடிய சந்தமும்‌ ஆடுபாம்பே என்று பாம்‌ 
பாட்டிச்‌ சித்தர்‌ பாடிய பாடல்களின்‌ சந்தமும்‌ ஒன்றாகவே 
இருப்பது இங்கு கூர்ந்து நோக்கத்தக்கது. 

இடைக்காட்டுச்‌ சித்தர்‌ பற்றிய வரலாறொன்றைக்‌ 
கொங்கு மண்டல சதகம்‌ கூறும்‌ (28). கொற்றவனூரில்‌ 
வாழ்ந்த இடையர்‌ சிறுவனொருவன்‌, மலைப்பக்கம்‌ ஆடு 
மேய்க்கச்‌ சென்றவன்‌, பொழுது சாய்ந்தும்‌ வீடு திரும்ப 
வில்லை. இரவு முழுமையும்‌ தனிமையில்‌ வருந்திக்‌ காட்டில்‌ 
இருந்து, பொழுது புலர்ந்ததும்‌ பசி அதிகமாகவே, ஒரு காட்‌ 
டுக்கொட்டையை எடுத்து விதை தின்பதற்காக அதை 
உடைக்க வேண்டித்‌ தரையில்‌ பதித்திருந்த ஒரு கல்லின்மீது 
அக்கொட்டையை வைத்து மற்றொரு கல்லால்‌ உடைத்தான்‌. 
தட்டி உடைக்கவே கீழிருந்த கல்லிலிருந்து இரத்தம்‌ பெரு 
கிற்று. கண்ட சிறுவன்‌, முன்னை நல்வினைப்‌ பயனால்‌, இது 
சிவலிங்க வடிவு என்றுணர்ந்து அதைக்‌ கட்டிக்கொண்டு தன்‌ 
வசமற்றுக்‌ கண்ணீர்‌ உகுத்தபடியே அங்கிருந்தான்‌. பிள்ளை 
வராதது கண்ட தந்‌ைத இரவெல்லாம்‌ தேடி அங்கு வந்து 
தன்‌ புதல்வனின்‌ நிலை கண்டு அதிசயித்தான்‌. புதல்வன்‌ 
சிவலிங்கத்தை விட்டுப்‌ பிரிந்து வர மனம்‌ வராமையால்‌ அங்‌ 
கேயே ஒரு கொட்டகை அமைத்து அவ்விடத்தைக்‌ கோயி 
லாக்கி, இவனும்‌ புதல்வனுடன்‌ சேர்ந்து வழிபட்டு வந்து, 
'உரிய காலத்தில்‌ சிவபதமடைந்தான்‌. சிறுவனும்‌ நெடுநாள்‌ 
தங்கியிருந்து பெரிய ஞானியாகவும்‌ சித்தராகவும்‌ விளங்கி 
னான்‌. இடையர்‌ குலத்தில்‌ பிறந்தமையால்‌ இடைஞானி 
எனவும்‌, சித்தராக விளங்கியமையால்‌ இடைக்காட்டுச்‌ 
சித்தர்‌ எனவும்‌ இவர்‌ பெயர்‌ பெற்றார்‌. இவருடைய திரு 
வுருவம்‌ கொற்றவனூர்க்‌ கோயிலில்‌ இன்றும்‌ பூசிக்கப்‌ பெறு 
கிறதாம்‌. இவர்‌ குலத்தாருக்கு அக்கோயிலில்‌ சில மரி 
யாதைகளும்‌ நடைபெறுகின்றன. 


இவ்வரலாறு இச்‌ சித்தருக்குப்‌ பொருந்தும்‌ என்று 
சொல்வதில்‌ முரண்‌ ஒன்றும்‌ இல்லை. 

இடைக்‌ காட்டுச்சித்தர்‌ பாடல்கள்‌ வேறு சில அரசாங்‌ 
கத்‌ தொன்னூல்‌ நிலைய ஏட்டுப்‌ பிரதியொன்றில்‌ காணப்படு 
கின்றன. அங்கு ஏழு பாடல்கள்‌ இப்பெயரோடு உள்ளன. 
சில பின்‌ வருவன : 
நூருட்டில்‌ ஐம்பது தூங்கப்‌ போச்சு-- இந்த 
நோயாட்டில்‌ அஞ்சாடு நொந்து போச்சு 
சீராட்டில்‌ பதினைஞ்சு சென்றுபோச்சு--இனி 
செலவாடு முப்பதும்‌ கூலிக்கிடும்‌ 
மாறாட்டம்‌ பண்ணாதே மங்கைக்கோனே--நன்றாய்‌ 
மங்காமல்‌ நம்மாட்டை மடக்கித்‌ தாரும்‌. 
உச்சி உருமத்தில்‌ எருதில்‌ ஏறி 
ஊரெங்கும்‌ சுற்றி உலாவி வந்து 
கச்சி வரதக்கோன்‌ தங்கையரை--இந்தக்‌ 
கம்பக்‌ கோனார்‌ தாலி கட்டினாரே. 
கடுவெளிச்‌ சித்தர்‌ 
கடுவெளி என்பது பரவெளி; அதாவது பரம்பொருள்‌ 
நிலை. இதைப்‌ பாடுகின்றமையால்‌ இச்‌ சித்தர்‌ இப்பெயர்‌ 
பெற்றார்‌. 
வெல்லும்‌ அளவில்‌ விடுமின்‌ வெகுளியை 
செல்லும்‌ அளவில்‌ செலுத்துமின்‌ சிந்தையை 
அல்லும்‌ பகலும்‌ அருளுடன்‌ தூங்கினால்‌ 
கல்லும்‌ பிளந்து கடுவெளி யாமே 2303 
என்ற திரு மந்திரப்‌ பாடல்‌ இங்குக்‌ கருதத்தக்கது. தொன்‌ 
னூல்‌ நிலைய ஏட்டுப்பிரகியொன்றில்‌ இப்பாடலும்‌ பின்‌ 
வரும்‌ பாடலும்‌ கடுவெளிச்‌ சித்தர்‌ பாடல்‌ என்ற தலைப்‌ 
போடு எழுதப்பட்டுள்ளன. ஏடெழுதியவர்‌ இவற்றின்‌ பின்‌ 
இச்‌ சித்தர்‌ பாடல்களை எழுத எண்ணினார்‌ போலும்‌; ஆனால்‌. 
எழுதவில்லை: 
எட்டும்‌ இரண்டும்‌ அறியாத என்னை 
எட்டும்‌ இரண்டும்‌ அறிவித்தாய்‌ என்னந்தி. 
எட்டும்‌ இரண்டும்‌ அறிவால்‌ அறிந்தபின்‌ 
எட்டும்‌ இரண்டும்‌ இலிங்கம தாமே. 


கடுவெளிச்‌ சித்தர்‌ 925 


கடுவெளிச்‌ சித்தர்‌ பாடிய பாடல்‌ 32 கண்ணிகள்‌ 
கொண்ட ஓர்‌ ஆனந்தக்களிப்பு; 

பாபம்‌ செய்யாதிரு மனமே 

பாபம்‌ செய்தால்‌ ஏமன்‌ கொண்டோடிப்‌ போவான்‌ 

பாபம்‌ செய்யாதிரு மனமே--நாளைக்‌ 

கோபம்‌ செய்தே ஏமன்‌ கொண்டோடிப்‌ போவான்‌ 

பாபம்‌ செய்யாதிரு மனமே 


என்பது இதன்‌ மகுடம்‌. இவர்‌ பாடலில்‌ இடைச்‌ செரு 
கல்கள்‌ பல. குருவின்‌ சொற்படி நடந்து, உலகப்‌ பற்றைத்‌ 
துறந்து, யாரிடத்திலும்‌ அன்பு காட்டி வாழ்ந்தால்‌ பரமா 
னந்தம்‌ சித்திக்கும்‌ என்பது இவர்‌ கருத்து. காலத்தால்‌ 
சித்த மார்க்கத்தில்‌ இவர்‌ ஏனையோருக்குப்‌ பிற்பட்டு 
வந்தவர்‌ போலும்‌. சித்த மார்க்கம்‌ என்ற பெயரால்‌ ஏற்பட்‌ 
டுள்ள தவறுகளை எல்லாம்‌ கண்டிக்கிறார்‌. இவருடைய 
கருத்து, 


சிவமன்றி வேறே வேண்டாதே--யார்க்குக்‌ 
தீங்கான சண்டையைச்‌ சிறக்கத்‌ தூண்டாதே 
தவநிலை விட்டுத்‌ தாண்டாத நல்ல 
சன்மார்க்க மில்லாத நூலை வேண்டாதே 


என்பதாகும்‌. இவர்‌ பாடல்களில்‌, 


நந்த வனத்திலோ ராண்டி--அவன்‌ 
நாலாறு மாதமாய்க்‌ குயவனை வேண்டி 
கொண்டு வந்தானொரு தோண்டி-மெத்தக்‌ 
கூத்தாடிக்‌ கூத்தாடிப்‌ போட்டுடைத்‌ தாண்டி 


என்ற பாடல்‌ படிப்பில்லாத பாமர மக்களனைவரும்‌ கூட 
அறிந்தது. இப்பாடல்கள்‌ ஏற்பட்டபின்‌ இந்த மெட்டுக்கே 
ஆனந்தக்களிப்பு என்ற பெயர்‌ நிலைபெற்றுவிட்டது. ஆன்மா 
பெறுவதற்கரிய மனித யாக்கையைப்‌ பெற்று ' அதனை 
வீணாக்குவது இங்குச்‌ சொல்லப்பட்டது. 

[குறிப்பு. தொடக்கத்தில்‌ குறித்த இரு பாடல்களையும்‌ 
வைத்து ஒரு வரலாறு சொல்லுவர்‌. இச்சித்தர்‌ சோழநாட்‌ 
டில்‌ கடுவளி என்ற ஊரில்‌ பிறந்தார்‌. அவ்வூர்ச்‌ சிவா 
லயத்தில்‌ உலகப்பற்றின்றி நிலைத்த சமாதியில்‌ ஆழ்ந்திருந்‌ 
தார்‌. வழிபடச்சென்ற ஒரு மன்னன்‌, இவரது நிலையை உண 
ராமல்‌, இவரை உலகநாட்டம்‌ கொள்ளச்‌ செய்ய எண்ணி, 
ஒரு தாசியை இவரிடம்‌ அனுப்பினான்‌. சருகே உண்டு வந்த 
இவருக்கு அவள்‌ சருகுபோல உணவைச்‌ சமைத்துக்‌ 
கொடுத்து, அதன்‌ வழியாக இவரைத்‌ தன்னிடம்‌ மயங்கச்‌ 
செய்து உலக வாழ்க்கையில்‌ ஈடுபடச்செய்தாள்‌. அரசன்‌ 
முன்னிலையில்‌ அவள்‌ நடனமாடியபோது, அவள்‌ நெகிழவிட்ட 
காற்சதங்கையை அவர்‌ எடுத்து அவள்‌ காலில்‌ கட்டியும்‌ 
விட்டார்‌. பிறர்‌ பார்த்துச்‌ சிரிக்க, இவர்‌, “செல்லும்பொழுது 
செலுத்துவேன்‌ சிந்தையை, வெல்லும்பொழுது வீடுவேன்‌ 
வெகுளியை, அல்லும்‌ பகலும்‌ அறிவுடன்‌ தூங்கினால்‌, கல்லும்‌ 
பிளந்து கடுவளியாமே ** என்ற பாடலைப்‌ பாடவே, சிவ 
லிங்கம்‌ இரண்டாகப்‌ பிளந்தது. அரசன்‌ முதலானோர்‌ அஞ்‌ 
சிப்‌ பணியவே, இவர்‌ எட்டும்‌ இரண்டும்‌” என்ற பாடலைப்‌ 
பாடினார்‌; சிவலிங்கம்‌ ஒன்றாகியது; இவரும்‌ அதற்குள்‌ 
அடங்கிவிட்டார்‌. இவரைப்‌ பழித்த ஊராரும்‌ அரசனும்‌ 
அழிந்தனர்‌ ; கோயிலும்‌ பழுதடைந்தது. இதுவே கதை. 
ஏட்டில்‌ கண்ட இரண்டு பாடல்களுக்காக ஒரு காலத்தில்‌ 
இக்கதை புனையப்பட்டது போலும்‌. கடுவளி என்ற பெய 
ரினும்‌, கடுவெளி என்ற திருமந்திரத்‌ தொடரே சிறப்‌ 
புடையது. கடுவெளி என்பதற்கு, ஓயாது கடுகி இயங்கிக்‌ , 
கொண்டிருக்கும்‌ மூச்சு என்று பொருள்‌ சொல்வர்‌.] 


குதம்பைச்‌ சித்தர்‌ 
குதம்பை என்பது பெண்கள்‌ காதில்‌ அணியும்‌ அணி. 


குதம்பையணிந்த பெண்ணை, மகடூஉ முன்னிலையாகக்‌ “ குதம்‌ 
பாய்‌ என்று விளித்து இச்சித்தர்‌ பாடல்‌ பாடினமையால்‌ 

குதம்பைச்‌ சித்தர்‌ என்று பெயர்‌ பெற்றார்‌. இவர்‌ பாடல்கள்‌ 
32. யாவும்‌ எளிய இனிய சொற்களாலானவை, இவர்‌ பாடல்‌ 
களில்‌ மிகவும்‌ பிரசித்தமானது, ““மரங்காய்ப்‌ பால்‌ உண்டு” 
என்ற பாடல்‌. உண்மையறிவைப்‌ பெற்று இறைவனை நாடி 
யிருக்கும்‌ மெய்ஞ்ஞானிக்கு உலகப்பொருள்களும்‌ சடங்கு 
களும்‌ வேண்டுவனவல்ல என்பது கருத்து. சித்த நெறியினர்‌ 
காயகற்பம்‌ தேடியலைய வேண்டுவதில்லை என்று கூறு 
கிறார்‌ : 
மெய்ப்பொருள்‌ கண்டு விளங்கும்‌ மெய்ஞ்ஞானிக்குக்‌ 

கற்பங்கள்‌ ஏதுக்கடி--குதம்பாய்‌ 

கற்பங்கள்‌ ஏதுக்கடி. 
யோக நெறி, பத்தி நெறி, புறப்பூசை முதலியவற்றைப்‌ பழிப்‌ 
பனபோன்ற பாடல்கள்‌ பல இங்கு உள்ளன. சித்தர்‌ 
மரபுக்கு ஏற்ப இவர்‌ இவையனைத்தையும்‌ கடந்த மேல்‌ 
நிலையிலுள்ளவரா தலால்‌, கீழ்ப்பட்ட நிலைகள்‌ வேண்டுவன 
வல்ல என்ற கருத்துப்படப்‌ பாடுகிறார்‌ : 

நித்திரை கெட்டு நினைவோ டிருப்பார்க்கு 

முத்திரை ஏதுக்கடி-குதம்பாய்‌ 

முத்திரை ஏதுக்கடி. 
இங்கு சுழுத்தி நிலையடைந்தோருக்குப்‌ பூசைகளால்‌ 
விளையும்‌ பயனில்லை என்பது கருத்தாகும்‌. வேகமடங்கி 
விளங்கும்‌ மெய்ஞ்ஞானி, செத்தாரைப்‌ போலே திரியும்‌ 
மெய்ஞ்ஞானி, பட்டணம்‌ சுற்றிப்‌ பகலே திரிவோர்‌ முதலான 
, தொடக்கமுடைய பாடல்கள்‌ சீவன்‌ முத்தர்‌ நிலையைக்‌ குறிப்‌ 
பன. ஆடம்பரங்கள்‌ வேண்டாம்‌, விழா வேண்டாம்‌, சிறப்‌ 
பான தனியுடை வேண்டாம்‌ என்பனபோன்ற கருத்துக்‌ 
களைச்‌ சொல்லி, உள்ளத்‌ துறவினால்‌ வரும்‌ அத்துவித 
நிலையே உயர்வானது என்பதை எல்லாப்‌ பாடல்களிலும்‌ வற்‌ 
புறுத்துகிறார்‌. பாமர மக்களுடைய மொழியில்‌ பாடியிருப்ப 
தால்‌, குழூஉக்‌ குறியாயுள்ள ஆழ்ந்த பொருள்‌ எளிதில்‌ 
விளங்குவதில்லை. 


328 தமிழ்‌ இலக்கிய வரலாறு--75ஆம்‌ நூற்றாண்டு 
இவர்‌ பாடல்களில்‌ அச்சாகாதனவும்‌ உள்ளன. 


இதுவரை கூறிய சித்தர்கள்‌ அனைவருக்கும்‌ நாடு ஊர்‌ 
பிற வாழ்க்கை வரலாறு முதலியன ஒன்றும்‌ திட்டமாய்‌ 
விளங்கவில்லை. 


பாம்பாட்டிச்‌ சித்தர்‌ 

இவர்‌ பாண்டி நாட்டில்‌ பிறந்து சட்டை முனியிடம்‌ 
தீக்கை பெற்றவர்‌; திருக்கோகர்ணத்தில்‌ பிறந்த. சித்தர்‌, 
கொங்கு நாட்டு மருதமலையில்‌ பிரசித்தமாக விளங்கினார்‌; 
இவர்‌ வாழ்ந்த சின்னங்களை அம்மலையில்‌ இன்றும்‌ காண 
லாம்‌ - இவைபோன்ற பல செய்திகள்‌ இச்சித்தரைப்பற்றி 
இன்று வழங்குகின்றன. இவற்றுள்‌ உண்மை காண்பது 
கஷ்டம்‌. எனினும்‌, இவர்‌ பாடிய :: ஆடு பாம்பே ”” என்று 
தொடங்குகின்ற பல பாடல்கள்‌, தமிழ்நாடு முழுமையும்‌ சிறு 
பிள்ளைகள்‌ பள்ளியில்‌ பாடுவதற்கும்‌ ஆடுவ தற்கும்‌, பெரியவர்‌, 
ஆடவர்‌ பெண்டிர்‌, நாடக மேடையில்‌ பாடி ஆடுவ தற்கும்‌, 
நெடுங்காலமாகப்‌ பயன்பட்டு வருகின்றன. இவர்‌ பாடல்‌ 
களைப்‌ பின்பற்றி அனேகர்‌ இயற்றிய புதிய பாடல்கள்‌ பல 
நடனக்‌ கோலங்களில்‌ தமிழ்நாடெங்கும்‌ காட்சி தரு 
கின்றன. 


சித்தர்‌ பாடல்கள்‌ தொகுப்பில்‌ இவர்‌ பெயரில்‌ 129 
பாடல்கள்‌ காணப்படுகின்றன. இவை கடவுள்‌ வணக்கம்‌ 9. 
குருவணக்கம்‌ 70 ; பாம்பின்‌ சிறப்பு 6. சித்தர்‌ வல்லபம்‌ 10; , 
சித்தர்‌ சம்வாதம்‌ 5; பொன்னாசை விலக்கல்‌ 10; பெண்ணாசை 
விலக்கல்‌ 10; யாக்கை நிலையாமை 10; யாக்கை யியல்பு 10; 
பாசநீக்கம்‌ 10; சொரூப தரிசனம்‌ 10; குரு உபதேசம்‌ 10; 
ஞான தரிசனம்‌ 12. இறுதியில்‌ மீண்டும்‌ சித்தர்‌ வல்லபம்‌, 
இறுதிப்‌ பதினாறு பாடல்கள்‌; இவை எண்சீரடி விருத்தங்‌ 
களாக, பாட்டுக்கு நாலடி கொண்டுள்ளன. இவற்றை 
ஆராயும்போது, பத்துப்‌ பத்துப்பாடல்கொண்ட பகுதிகளாக 

இச்‌ சித்தர்பாடல்கள்‌ வகுக்கப்பெற்றன அல்லது வகைப்‌ 
படுத்தப்பெற்றன என்று நாம்‌ முடிவுசெய்யலாம்‌. 


இவ்வனை த்திலும்‌, 


நாதர்‌ முடிமேலிருக்கும்‌ நாகப்‌ பாம்பே 
நச்சுப்‌ பையை வைத்திருக்கும்‌ ஈல்ல பாம்பே 
பாதலத்திற்‌ குடிபுகும்‌ பைகொள்‌ பாம்பே 
பாடிப்பாடி நின்று விளையாடு பாம்பே 


என்பது தொடங்கி ஐந்து பாடல்களும்‌, 


ஆடுபாம்பே-தெளிந்தாடு பாம்பே சிவன்‌ 
அடியிணை கண்டோமென்‌ ராடுபாம்பே 


என்பதைப்‌ பல்லவியாகக்‌ கொண்ட சில பாடல்களும்‌ பழமை 
யாகப்‌ புன்னாகவராளி இராகத்தில்‌ பாடுவது வழக்கமா 
யிருந்து வருகிறது. இவை போக, ஏனைய பாடல்களில்‌ 
இடைச்‌ செருகல்‌ பல இருக்குமென்று தெரிகிறது. 


இவர்‌ பாடல்கள்‌ முழுமையும்‌ தத்துவார்த்தம்‌ கொண்‌ 
பவை. பாம்பு வடிவாக மண்டலித்துள்ள குண்டலினி 
சக்தியை எழுப்பி அதன்மூலம்‌ ஆன்ம சொரூப தரிசனமும்‌ 
பரதரிசனமும்‌ செய்வதை இவர்‌ பாடல்கள்‌ ' கூறுகின்றன. 
பாடல்கள்‌ அனைத்திலும்‌ நயமான எளிய உவமைகள்‌ காணப்‌ 
படுகின்றன. குரு வணக்கம்‌ என்ற பகுதி முழுமையும்‌, “உள்‌ 
எங்கை நெல்லிக்கனிபோல உள்ள பொருளை உண்மையுடன்‌ 
காட்டவல்ல உண்மைக்‌ குருவைக்‌ கண்டு களித்து ஆடாய்‌ 
பாம்பே” என்று கூறுகிறார்‌. சித்தர்‌ வல்லபம்‌ மற்றொரு சிறப்‌ 
பான பகுதி. பொருளாசை பெண்ணாசை இரண்டும்‌ சம்பிர 
தாயமான கருத்து அமைந்தவை. 


ஆசிரியரைக்‌ குறித்து வரலாறு விளக்கமாகத்‌ தெரியாத 
போதிலும்‌, காலத்தை அறிவதற்குச்‌ சில சொற்கள்‌ நமக்குத்‌ 
துணைசெய்யும்‌. பின்வரும்‌ சொற்களைக்‌ குறிப்பிடலாம்‌ : 

கப்பல்‌ (69,114) சுக்கான்‌ (14) சீனி (78114) என்ற வார்த்‌ 
தைகள்‌ மரக்கலம்‌ சம்பந்தப்பட்டவை. இவை பழைய தமிழ்‌ 
நூல்களில்‌ காணப்படவில்லை. பிற சொற்கள்‌ துப்பாக்கி 
(121) வையாளி (120) சவாரி (78) ஒயில்‌ (50-66) வரு 
டித்தல்‌ (வருஷித்தல்‌ 86) என்பன. வையாளி என்பது 
குதிரை செல்மார்க்கம்‌ ; 18 ஆம்‌ நூற்றாண்டில்‌ இது காணப்‌ 
படுகிறது. ஒயில்‌ என்பது அருணகிரி நாதர்‌ திருப்புகழில்‌ 
காணப்படுகிறது. ஏனையவை 14-16 ஆம்‌ நூற்றாண்டுகளில்‌ 
தமிழில்‌ வழங்கப்‌ பெறுகின்றன. எனவே இச்‌ சித்தருடைய 
காலமும்‌ இக்‌ காலமாகுமென்பது பொருந்தும்‌ ; கி, பி. 1400- 
1450 என்று கொள்ளலாம்‌. பிற சித்தர்களும்‌ இக்காலத்திற்‌ 
குரியவர்கள்‌ என்ற கருத்துக்கு இக்குறிப்பு அரண்‌ செய்‌ 
கிறது. 


பொதுவாக, சித்தர்‌ பாடல்களில்‌ தலப்பெயர்கள்‌ காணப்‌ 
படுவது அருமை. இவர்‌ பாடலில்‌ காசி “வருகிறது. உளி 
யிட்ட கற்சிலைக்கும்‌ மூடர்களுக்கும்‌ உணர்ச்சி வராது (92); 
ஏட்டுச்‌ சுரைக்காய்‌ கறியாகாததுபோல நாட்டுக்‌ கொரு 
கோயில்‌ கட்டினாலும்‌ நாதன்‌ பாதம்‌ காணார்‌ தன்னையறி. 
யாதவர்‌ (94); பூசை செய்தால்‌ போதம்‌ வராது (100); ஆசை 
யறுத்தலே சிறப்பு; உடலில்‌ உயிர்‌ உள்ளபோதே உண்‌ 
மையை நாடி உணரவேண்டும்‌ (107) என்பன போன்ற. 
கருத்துக்கள்‌ சிறப்புடையவை. இவர்‌ பாடல்கள்‌ சிறந்த, 
இலக்கியப்‌ பண்பு பொருந்தியுள்ளன. சாமானியக்‌ கொச்சை 
நாடோடிப்‌ பாடல்‌ போன்றவை அல்ல. 


பாம்பாட்டி என்பது பல்‌ வரிக்கூத்துள்‌ ஒன்று எனச்‌ 
சிலப்பதிகாரவுரையில்‌ அடியார்க்கு நல்லார்‌ கூறுகிறார்‌. பாம்‌ 
பாட்டுவோர்‌ பிடாரர்‌. இவர்களே பாம்பாட்டிகள்‌. இவர்கள்‌ 
போல அபிநயம்‌ செய்வது இக்‌ கூத்தாகும்‌. பாம்பை ஆடு 
என்று சொல்லிப்‌ பாடுவதால்‌ இச்சித்தர்‌ பாம்பாட்டிச்‌ 
சித்தர்‌ எனப்‌ பெயர்‌ பெற்றார்‌. 

இவர்‌ சித்தராரூடம்‌ என்ற நூல்‌ செய்ததாகச்‌ சொல்‌ 
வர்‌. அந்நூல்‌ சீவக சிந்தாமணியுரையில்‌ நச்சினார்க்கினிய 
ரால்‌ குறிப்பிடப்பட்டுள்ளது. அது விஷம்பற்றிக்கூறும்‌ நூல்‌; 
விஷகாகசம்‌ என்ற பாடபேதமும்‌ குறிப்பிடப்பட்டுள்ளது. 
பாம்பு என்ற பெயர்‌ வந்ததனாலேயே இந்‌ நூலை இச்‌ சித்தர்‌ 
பாடினார்‌ என்று சொல்வது ஆதாரமற்றது. சித்தராரூடம்‌ 
18ஆம்‌ நூற்றாண்டு என்று கருதவேண்டும்‌. 

[பாம்பாட்டிச்‌ சித்தர்‌ இன்னும்‌ ஒன்றிரண்டு நூற்றாண்‌ 
டுகள்‌ முன்னதாக வாழ்ந்தார்‌ என்றும்‌ சிலர்‌ சொல்வர்‌. 
இது பொருந்தாது என்றே சொல்லத்தக்கது.] 


ஏனாதிச்‌ சித்தர்‌ 

சித்தர்கள்‌ தாங்கள்‌ கொண்ட கருத்தை எடுத்துரைப்‌ 
பதற்குப்‌ பல உயர்திணைப்‌ பொருள்களையும்‌ அஃறிணைப்‌ 
பொருள்களையும்‌ முன்னிலைப்‌ படுத்தியுரைப்பது மரபு. 
இடைக்காடர்‌ கோனாரை முன்னிலைப்‌ படுத்துகிறார்‌. 
குதம்பைச்‌ சித்தர்‌ குதம்பையணிந்த பெண்ணை முன்னிலைப்‌ 
படுத்துகிறார்‌. பிறர்‌ பாம்பு மயில்‌ போன்றவற்றையும்‌ கிளியை 
யும்‌ முன்னிலைப்‌ படுத்தியதுண்டு. இவ்வாறு பாடினவருள்‌ 
ஏனாதிச்‌ சித்தரும்‌ ஒருவர்‌. இவர்‌ ஏனாதியை முன்னிலைப்‌ 
படுத்திப்‌ பாடியிருக்கிறார்‌. இது காரணமாகவே இவருக்கு. 
ஏனாதிச்‌ சித்தர்‌ என்ற பெயரமைந்தது போலும்‌. 

ஏனாதி, பண்டை நூல்களில்‌ படைத்‌ தலைவனுக்‌ குரிய 
தொரு சிறப்புப்‌ பட்டமென்று அறிகிறோம்‌. ஆனால்‌ பிற்காலத்‌ 
தில்‌ குலத்தால்‌ இழிந்தவர்‌ என்று அக்காலத்தார்‌ கருதிய 
சில குலத்தாருக்கு உரிய சொல்லாக இது ஆகியது போலும்‌. 
சித்தர்கள்‌ தாழ்ந்த பொருள்களை முன்னிலைப்படுத்தி உரைக்‌ 
கும்‌ முறைமையால்‌ அப்பொருள்களுக்குப்‌ பாடலில்‌ ஓர்‌ 
ஏற்றம்‌ பிறக்கிறது. அதுபோல இச்சித்தர்‌ நாவிதர்‌ 
வண்ணார்‌ என்று பிற்காலத்தில்‌ பொருள்படுகின்ற ஏனாதி 

என்ற சொல்லை முன்வைத்துப்‌ பாடியதால்‌ ஏனாதிக்குச்‌ 
சிறப்பு உண்டாகிறது. 


ஏனாதிச்‌ சித்தர்‌ பாடிய பத்துப்‌ பாடல்கள்‌ தொன்னூல்‌ 
நிலையத்திலுள்ள ஓர்‌ ஏட்டில்‌ காணப்படுகின்றன. இவை 
அச்சுப்‌ பிரதிகளில்‌ காணப்படவில்லை. பாடல்கள்‌ தாழிசை; 
முதற்‌ பாதி சித்தர்‌ கேட்கும்‌ வினாவாகவும்‌ பிற்பாதி ஏனாதி 
கூறும்‌ விடையாகவும்‌ அமைந்துள்ளன. 
வேதாகமத்தின்‌ விசும்ப தனுள்புக்கு, 

மெய்கண்ட ஏனாதி, என்கொண்டு வந்தீர்‌? 
பேதாதி பேதச்‌ சமயப்‌ பிணக்கைப்‌ 

பிசைந்துள்‌ ளடக்கும்‌ வியன்‌ கொண்டு வந்தேன்‌. 
என்றும்‌ பிறப்பும்‌ இறப்பும்‌ எமக்கில்லை 

என்கின்ற ஏனாதி, என்கொண்டு வந்தீர்‌? 
குன்றும்‌ பதங்களும்‌ குன்றாப்‌ பதங்களும்‌ 

கூட விழுங்கும்‌ குளிகை கொண்டுவந்தேன்‌. 


தானாதனா தந்த னானாதனா வென்று 

சாற்றிய ஏனாதி, என்‌ கொண்டு வந்தீர்‌? 
ஊனாய்‌ உயிராய்‌ உறவாய்‌ இருக்கும்‌ 

ஒப்பிலா மெய்ஞ்ஞானம்‌ கொண்டல்லோ வந்தேன்‌. 
அன்புக்குள்‌ அன்பாய்‌ அறிவாய்‌ இருக்கும்‌ 

அறிவுள்ள ஏனாதி, என்கொண்டு வந்தீர்‌? 
முன்செய்தவத்தின்‌ முறையின்‌ வழியே 

முடிவில்லா மெய்ஞ்ஞானம்‌ கொண்டல்லோவந்தேன்‌. 


காளைச்‌ சித்தர்‌ . 
இவருடைய பாடல்கள்‌ எட்டு, தொன்னூல்‌ நிலையத்து 
ஏட்டுப்‌ பிரதியில்‌ காணப்படுகின்றன. அச்சில்‌ வரவில்லை. 
இவர்‌ காளையைப்‌ பூட்டி உழக்கோலைக்‌ கையில்‌ கொண்டு 
ஏர்‌ உழுது பயிர்த்தொழில்‌ செய்வதாக ஞானப்பொருள்களை 
உருவகம்‌ செய்து பாடுவதால்‌ இப்பெயர்‌ பெற்றார்‌ போலும்‌. 


காளைச்‌ சித்தர்‌ 333 


காளச்‌ சித்தர்‌ என்றும்‌ இவர்‌ பெயர்‌ வழங்கும்‌. பின்வரும்‌ 
பாடல்களைக்‌ காண்க. 
எல்லாருங்‌ கொல்லையுழ--என்தோழா 
என்‌ கணவன்‌ பள்ள முழ-- 
பள்ளம்‌ பழுத்தலவோ-என்தோழா 
பார்த்து வரப்‌ பிள்ளையீரே. 
முன்னேரும்‌ பின்னேரும்‌-—என்‌ தோழா 
மூவணையும்‌ ஒரணைதான்‌ 
முன்னேர்‌ உழுதுமிட--என்தோழா 
முகவெள்ளைக்‌ காளையடா. 
சந்திரரும்‌ சூரியரும்‌--என்‌ தோழா 
சந்தி பண்ணும்‌ பொய்கையிலே 
இந்திரனை நோக்கியடா--என்‌ தோழா 
எடுத்தேன்‌ உழக்‌ கோலை. 


இச்சித்தர்களுடைய காலம்‌ இதுவென்று திட்டமாய்ச்‌ 
சொல்ல முடியாத போதிலும்‌, சித்தர்கள்‌ அனைவரும்‌ ஒரு 
கால எல்லைக்குள்‌ புகழோடு விளங்கினார்கள்‌ என்ற கருத்து 
ஏற்கக்கூடியதாதலால்‌, இவர்கள்‌ காலமும்‌ 15ஆம்‌ நூற்‌ 
ரண்டு என்றே கருதுகிறோம்‌. 


பிற்குறிப்பு 

திருமூலர்‌ பாடிய பாடல்கள்‌, அவற்றின்‌ பெருந்தகுதி 
காரணமாகத்‌ திருமந்திரம்‌ எனவே வழங்கப்‌ பெறுகின்றன... 
அவை சைவத்‌ திருமுறைகளில்‌ பத்தாவது திருமுறையாகத்‌ 
தொகுக்கப்பட்டுள்ளன. எனினும்‌, அவரைச்‌ சித்தர்‌ என்று 
சொல்லுகின்ற மரபு இருந்து வருகிறது. சேக்கிழாரே 
அவரைச்‌ சித்தி பெற்றுடையார்‌ என்று சொல்லுகிறார்‌. 
(2570) : “அணி மாதி வரும்‌ சித்தி பெற்றுடையார்‌......சில 
நாள்‌ உறைவதற்கு நற்றமிழின்‌ பொதியமலை ஈண்ணுதற்கு. 
வழிக்கொண்டார்‌.” 

கிருமூலர்‌ பாடல்கள்‌ சிறப்பான குழுஉக்‌ குறிபடைத்‌ 
திருப்பதனால்‌, சாமானியப்‌ பக்தர்களுக்கு எளிதில்‌ பொருள்‌ 
விளங்குவதில்லை. மேலும்‌, அவர்‌ சமாதி நிலையில்‌ இருந்து 
ஆண்டுக்கொரு பாடல்‌ பாடியதாகப்‌ புராணம்‌ கூறுகின்றது. 
பாடல்கள்‌ யோக மார்க்கத்தையே பெரும்பாலும்‌ உணர்த்தி 
நிற்பதனால்‌, அவரைச்‌ சித்தர்‌ என்று கூறுவதிலும்‌ பொருள்‌ 
இருக்கிறது. 

சித்தருக்கு அவர்‌ குறிப்பிடும்‌ இலக்கணமும்‌ இங்கும்‌ 
கருதத்‌ தக்கது. சைவ மார்க்கத்தில்‌ கூறுகின்ற ஞானம்‌, 
யோகம்‌, கிரியை, சரியை என்ற நான்குக்கும்‌ முறையே 
உரியனவான சன்மார்க்கம்‌ சகமார்க்கம்‌ சற்புத்திர மார்க்கம்‌ 
தாசமார்க்கம்‌ என்ற நான்கில்‌, சகமார்க்கமாகிய யோகத்‌ 
தைக்‌ குறிப்பிடும்போது, சித்தரைக்‌ குறித்து ஒரு பாடல்‌ 
சொல்கிறார்‌: 

யோகச்‌ சமாதியின்‌ உள்ளே யகலிடம்‌ 

யோகச்‌ சமாதியின்‌ உள்ளே யுயிரொளி 

யோகச்‌ சமாதியின்‌ உள்ளே யுளசத்தி 

யோகச்‌ சமாதி உகந்தவர்‌ சித்தரே. 


இங்கு யோகச்‌ சமாதி நிலையில்‌ இருப்பவர்‌ சித்தர்‌ 
என்று இவர்‌ கூறுவது நினைவுகூரத்தக்கது 


அத்தியாயம்‌ 13 
பிற ஆசிரியர்‌ 


முன்னுரை 

இதுகாறும்‌ பல்வேறு தலைப்புக்களில்‌ இந்நூற்றாண்டில்‌ 
தோன்றிய புலவர்களையும்‌ அவர்கள்‌ செய்த நூல்களையும்‌ 
ஆராய்ந்தோம்‌. அத்தலைப்புக்களில்‌ வராத சில புலவர்களை 
யும்‌ நூல்களையும்‌ இங்குக்‌ காண்போம்‌. 7 

அருணகிரிநாதர்‌ காளமேகம்‌ காலத்தில்‌ சில புலவர்கள்‌ 
இருந்தனர்‌. அவர்கள்‌ வரலாறு சிறிதளவு தெரிகிறது. நூல்‌ 
எதுவும்‌ தெரியவில்லை. தென்காசி யாண்ட பராக்கிரம 
பாண்டியர்‌ பெரும்‌ புலவரும்‌ வள்ளலும்‌ சிவ பக்தருமாயிரும்‌ 
தார்‌. கணித நூல்கள்‌ சோதிட நூல்கள்‌ முதலியனவும்‌ 
இக்காலத்தே செய்யப்‌ பெற்றிருந்தன. வைத்திய நூல்‌ 
களும்‌ மிகப்‌ பல இருந்திருத்தல்‌ வேண்டும்‌. சமயத்துறை 
யில்‌ மட்டுமன்றி, வைத்தியத்‌ துறையில்‌ சித்தர்‌ பலரை நாம்‌ 
நினைவில்‌ வைத்திருக்கிறோம்‌. 

இயன்றவரையில்‌ இப்பொருள்கள்‌ பற்றிய ஆராய்ச்சி 
இவ்வத்தியாயத்துள்‌ காணப்பெறும்‌. 

சொரூபசாரம்‌ 

வேதாந்த நூல்‌ வரிசையில்‌ இது சிறப்புடைய ஒரு சிறு 
நூலாகும்‌. 100 வெண்பாக்கள்‌ உடையது. இதன்மூலம்‌ 
மட்டும்‌, ஞானவாசிட்டக்கதைகள்‌ அவதாரிகை, பகவத்‌ 
கீதை அவதாரிகை, பிரமகீதை அவதாரிகை, உபநிடத 
முலம்‌, மகாவாக்கியங்கள்‌, ரிபுகீதை ஆகியவற்றோடு சேர்த்து, 
வியவருடம்‌ (1886) அச்சிடப்பெற்றது. இங்கு ஆசிரியர்‌ 
பெயர்‌ குறிப்பிடப்பெறவில்லை. அடுத்த சில ஆண்டுகளில்‌ 
(சர்வதாரி), பல வேதாந்த நூல்களுக்கு உரை எழுதிய ஈசூர்‌ 
சச்சிதானந்த சுவாமிகள்‌ உரையோடு இது சொருபானந்தர்‌ 
செய்தது என்ற தலைப்பில்‌ : வெளியிடப்பட்டது, 

சொருபசாரம்‌ என்று பெயர்‌ வந்ததனாலும்‌, நூல்‌ 
நல்ல நடையில்‌ இருந்தமையினாலும்‌, நல்ல நடையில்‌ 
வேதாந்த நூல்‌ செய்தவராகிய தத்துவராயரின்‌ குருவான 
சொரூபானந்தர்‌ செய்தார்‌ என்று கருதினர்‌ போலும்‌. இவ்‌ 
விருவர்‌ வரலாற்றிலும்‌, பின்னர்‌ இவர்கள்‌ மரபு கூறிய பெருந்‌ 
கிரட்டுச்‌ சந்தான வரலாற்றிலும்‌, இந்நூல்பற்றிய பேச்சு 
இல்லை; சொருபானந்தர்‌ செய்ததாகிய குறிப்பும்‌ இல்லை. 
சொருபானந்தர்‌ தத்துவராயரைக்‌ கொண்டு நூல்‌ செய்வித்‌ 
தாரேயன்றித்‌ தாம்‌ எந்த நூலும்‌ செய்யவில்லையா தலால்‌; 
இந்நூலை அவர்‌ செய்ததன்று என்றே கருதவேண்டும்‌. 
ஒருகால்‌ இதைத்‌ தத்துவராயர்‌ செய்தாரோ என்ற 
கருத்து ஆராயத்தகுந்தது. வரலாற்றில்‌ இப்படிப்பட்ட 
குறிப்பு இல்லை. சொருபானந்தரை ஓரிடத்தேனும்‌ 
குறிப்பிடவில்லை ; ஆதலால்‌ இவர்‌ செய்திருக்கலாமென்று 
கருத முடியாது. 
இதன்‌ 100 ஆம்‌ பாடல்‌ பல சுருதிகூறும்‌. சொரூபசார 
அமுதை “ண்டிருக்க வல்லார்‌ உலகமெலாம்‌ தாமாகக்‌ 
கண்டிருக்க வல்லார்‌” என்று முடிக்கிறது. நூற்பாடல்கள்‌ 
நல்ல நடையும்‌ பொருட்சுவையும்‌ உடையன. ஞானிநிலையும்‌ 
ஞானிக்குச்‌ செய்யும்‌ தொண்டின்‌ சிறப்பும்‌ கூறுவன காண்க : 
எங்கும்‌ பொதுவாக இருக்குமொரு சீ வன்முத்தர்‌ 
தங்குமிடந்‌ தானே தலவாசம்‌ ;--அங்கவர்கள்‌ 
பார்வையே தீர்த்தம்‌ ; அவர்‌ பாதார விந்தமலர்ச்‌ 
சேவையே சாயுச்‌ சியம்‌. 
மெத்தென்ற சொல்லும்‌ விருப்பமற்ற நோக்குமெலாம்‌ 
சத்தென்ற நெஞ்சும்‌ தளர்நடையும்‌--சித்தத்து 
அடங்கா மகிழ்வும்‌ அனவரதம்‌ பெற்றால்‌ 
திடந்தானே ஞானி செயல்‌. 


பராக்கிரம பாண்டியர்‌ 


தமிழ்‌ நாட்டில்‌ பழைய காலம்‌ முதல்‌ தமிழரசர்‌ பலர்‌ | 
புலமை மிக்கவர்களாக இருந்திருக்கிறார்கள்‌. சங்க காலத்‌ 

தில்‌ இத்தகைய “அரசர்‌ பலரும்‌ அரசியரும்‌ இருந்தனர்‌. 
வழுதி, பாண்டியன்‌, மாறன்‌, செழியன்‌ என்ற பெயருடைய 
பாண்டிய மன்னர்‌ பலர்‌, சோழன்‌ செம்பியன்‌ கிள்ளி என்ற 
பெயருடைய சோழர்‌ பலர்‌, கோதை சேரமான்‌ குட்டுவன்‌ 
கடுங்கோன்‌ என்ற பெயருடைய சேரமன்னர்‌ பலர்‌, பாண்‌ 
டியன்‌ தேவி ஆகியோர்‌ சங்கநூற்‌ புலவர்‌ பெயர்‌ வரிசையில்‌ 
காணப்படுவர்‌. சிலப்பதிகாரம்‌ பாடிய இளங்கோ ஒரு 
சேரர்‌. கண்டராதித்தர்‌ என்னும்‌ சோழ மன்னர்‌. திரு 
விசைப்பா என்ற திருமுறைப்‌ பதிகம்‌ பாடினார்‌. இவர்களனை 
வரும்‌ பண்டைக்‌ காலத்தவர்‌. 

பிற்காலத்தில்‌ முகம்மதியர்‌ படையெடுப்பினால்‌ மது 
ரையை விட்டு ஓடிவந்து தென்காசியைத்‌ தலைககராக்கிக்‌ 
கொண்டு அரசாண்ட பாண்டியர்கள்‌ பலர்‌ பெரும்‌ புலவராக 
விளங்கியிருக்கிறார்கள்‌. இவர்கள்‌ அனைவரும்‌ மிகச்‌ சிறந்த 
சைவ சீலர்கள்‌. இவர்களுள்‌ குறிப்பிடத்தக்கவர்கள்‌ பராக்‌ 
கிரம பாண்டியர்‌ -காலம்‌ 75ஆம்‌ நூற்றாண்டு; அதிவீரராம 
பாண்டியர்‌, வரதுங்கராம பாண்டியர்‌ -காலம்‌ 16ஆம்‌ 
நூற்றாண்டு. இவர்களுள்‌ பராக்கிரம பாண்டியர்‌ வரலாறு 
இங்கு நாம்‌ கருதத்தக்கது. 

72ஆம்‌ நூற்றாண்டில்‌ மூன்றாம்‌ இராசேந்திரசோழனுக்‌ 
குப்பின்‌ சோழருடைய ஆதிக்கம்‌ அழிந்தது. மாறவர்மன்‌ 
என்ற சுந்தர பாண்டியன்‌ சோழரை வென்று மதுரையில்‌ 
ஒடுங்கியிருந்த பாண்டியர்‌ தனிப்‌ பேரரசை மீண்டும்‌ நிலை 
நிறுத்தினான்‌. ஆனால்‌ இவ்வரசு அதிக நாள்‌ நிலை பெற 
வில்லை. ஒரு நூற்றாண்டு அளவு கூட இது நிற்கவில்லை. 
பாண்டியர்கள்‌ தங்களுக்குள்‌ சண்டையிட்டுக்‌ கொண்டு 
பெரும்‌ குழப்பம்‌ வினைவித்திருந்தார்கள்‌. அதே சமயத்தில்‌ 
டில்லி சுல்தானுடைய படைத்தலைவனாகிய மாலிக்காபூர்‌ 
படையெடுத்து வந்து பாண்டியரை வென்று மதுரையையும்‌ 
அழித்தான்‌. இது நிகழ்ந்தது 1810இல்‌. மதுரை நாடு 
முகம்மதியர்‌ ஆட்சியில்‌ எழுபது ஆண்டுகள்‌ இருந்தது. 

15—22 

அப்போது அந்நாட்டிலிருந்த எல்லாக்‌ கோயில்களும்‌ 
இடிக்கப்பட்டன. செல்வம்‌ முழுமையும்‌ சூறையாடப்‌ 
பட்டது. தமிழ்‌ நாட்டில்‌ இதற்கொப்பான நாசவேலை வேறு 
சொல்வதற்கில்லை. மதுரையில்‌ ஏற்பட்ட நாசவேலையை 
விசய நகர வீழ்ச்சியோடுதான்‌ ஒப்பிட முடியும்‌. இதனோடு 
மதுரையில்‌ பாண்டியர்‌ ஆட்சி முடிவு பெற்றது. 

அதன்‌ பின்‌ விசயநகர வேந்தருடைய தளபதியாகிய 
கம்பண்ண உடையார்‌ என்பவர்‌ மதுரை மீது படையெடுத்து 
வந்து அங்கிருந்த முகம்மதியரை வென்று விசயநகர ஆட்‌ 
சியை நிலைநாட்டினார்‌. மதுரையை விட்டு ஓடிய பாண்டியர்‌ 
திருநெல்வேலிப்‌ பகுதிக்கு வந்து அங்கு தங்களுடைய ஆட்‌ 
சியை நிலைபெறுத்திக்‌ கொண்டார்கள்‌. இவ்வாறு திருநெல்‌ 
வேலிப்‌ பகுதியில்‌ ஆண்ட அரசர்களுள்‌ முதன்மையானவர்‌ 
அரிகேசரி பராக்கிரம பாண்டியர்‌. இவர்‌ 1422 இல்‌ பட்ட 
மேற்றார்‌. இவர்‌ மானாபரணர்‌ மான பூஷணர்‌ என்று புகழ்‌ 
பெற்றார்‌. இவரே தென்காசியைத்‌ தலைககராகக்‌ கொண்டு, 
அங்கிருந்த பழைய கோயிலைப்‌ புதுப்பித்து, காசி விசுவநா தர்‌ 
கோயில்‌ என்ற பெரும்‌ கோயிலாக அமைத்து, அங்கிருந்து 
ஆட்சி புரிந்தார்‌. இவருடைய கோயிற்‌ சாசனங்கள்‌ பல. 
“பூமிசை வனிதை” என்ற மெய்க்கீர்த்தி இவ்வரசருடைய 
சிறப்புக்களையும்‌ புலமையையும்‌ பிற செய்திகளையும்‌ நன்கு 
விளக்கிக்‌ கூறும்‌. 

பூமிசை வனிதை மார்பினிற்‌ பொலிய 

நாமிசைக்‌ கலைமகள்‌ நலமுற விளங்கப்‌ 

புயவரை மீது சயமகள்‌ புணரக்‌ 

கயலிணை யுலகின்‌ கண்ணெனத்்‌ திகழச்‌ 

சந்திர குலத்து வந்தவ தரித்து 

முந்தையோர்‌ தவத்து முளையென வளர்ந்து 

தென்கலை வடகலை தெளிவுறத்‌ தெரிந்து 

மன்பதை புரக்க மணிமுடி புனைந்து 

சங்கர சரண பங்கயஞ்‌ சூடிச்‌ 

செங்கோ லோச்சி வெண்குடை நிழற்றி 

வான வாரியும்‌ மன்னருள்‌ வாரியும்‌ 

தான வாரியுந்‌ தப்பா தளித்து 

மறக்களை பறித்துநல்‌ லறப்பயிர்‌ விளைத்துச்‌ 
சிங்கையில்‌ அனுரையில்‌ இராசையிற்‌ செண்பையில்‌ 
விந்தையிலு றந்தையின்‌ முதலையில்‌ வீரையில்‌ 
வைப்பாற்‌..... மன்னரை வெந்கண்டு 
எப்பால்‌ திசையும்‌ இசைவிளக்‌ கேற்றிப்‌ 
பதினெண்‌ பாடைப்‌ பார்த்திவ ரனைவரும்‌ 
திறையுஞ்‌ சின்னமும்‌ முறைமுறை கொணர்ந்து 
குறைபல இரந்து குரைகழல்‌ இறைஞ்ச 
அவரவர்‌ வேண்டிய தவரவர்க்‌ கருளி 
அந்தண ரனேகர்‌ செந்தழ லோம்ப 
விந்தைமுத லகர மைந்திடத்‌ தியற்றிச்‌ 
சிவநெறி யோங்கச்‌ சிவார்ச்சனை புரிந்து 
மருதூ ரவர்க்கு மண்டப மமைத்து 
முன்னொரு தூறு மூங்கில்‌ புக்கிருந்த 
சிற்பரர்‌ தம்மைத்‌ திருவத்த சாமத்துப்‌ 
பொற்கலத்‌ தமுது பொலிவித்‌ தருளிச்‌ 
சண்பக வனத்துச்‌ சங்கரர்‌ தமக்கு 

மண்டப மமைத்து மணிமுடி சூட்டி 
விழாவரை நடாத்தி விரைப்புன லாடல்‌ 
விழாவகை நடாத்தநின்‌ மன்னரு ளதனால்‌ 
வற்றா அருவியும்‌ வற்றி வற்கடம்‌ 

உற்ற இக்‌ காலத்‌ துறுபுனல்‌ நல்கென 
வேண்டியப்‌ பொழுதே வேறிடத்‌ தின்றிச்‌ 
சேண்தரு புனலிற்‌ செழும்புன லாட்டி ்‌ 
மின்கால்‌ வேணி விசுவ நாதர்க்குத்‌ 
தென்கா சிப்பெருங்‌ கோயில்‌ செய்து 

நல்லா கமவழி நைமித்திக முடன்‌ 

எல்லாப்‌ பூசையு மெக்கோ யிலினும்‌ 
பொருண்முத லனைத்தும்‌ புரையற ஈடாத்தித்‌ 
திருமலி செம்பொற்‌ சிங்கா சனமிகை 

உலக முழுது முடையா ளுடனே 

இலகு கருணை இரண்டுரு வென்ன 
அம்மையு மப்பனு. மாயனைத்‌ துயிர்க்கும்‌ 
இம்மைப்‌ பயனும்‌ மறுமைக்‌ குறுதியும்‌ 

மேம்பட நல்கி வீற்றிருந்த ருளிய 

(ஸ்ரீ அரிகேசரி பராக்கிரம தேவர்‌ 2 
என்பது காண்க. அரிகேசரி என்பது இவருடைய பட்டப்‌ 
பெயர்களுள்‌ ஒன்று. e 


இவ்வரசர்‌ இக்‌ கோயில்‌ கட்டியது சம்பந்தமாகப்‌ பழங்‌ 
கதையொன்று சொல்வார்கள்‌. வட இந்தியாவில்‌ காசி 
விசுவநாதராலயம்‌ முகம்மதியரால்‌ இடித்து அழிக்கப்‌ 
பட்டது. அதை விசுவநாதப்‌ பெருமான்‌ ஒரு கனவில்‌ தோன்‌ 
றிப்‌ பராக்கிரம பாண்டியருக்கு உணர்த்தி, “அப்பனே, 
நீ நமக்கு இங்கு ஒரு புதுக்‌ கோயில்‌ கட்டி இவ்விடத்தைத்‌ 
தென்காசி ஆக்குவாயாக” என்று கட்டளை யிட்டாராம்‌. 
அதன்மேல்‌ அரசர்‌ இக்‌ கோயில்‌ கட்டத்‌ தொடங்கினார்‌. 
மிகவும்‌ சிறப்புக்‌ கொண்ட கோயில்களில்‌ தென்காசி விசுவ 
நாதர்‌ ஆலயமும்‌ ஒன்று. இதை இவ்வரசர்‌ 1446 இல்‌ கட்டத்‌ 
தொடங்கினார்‌. இவர்‌ காலமான 1462 ஆம்‌ ஆண்டிலும்‌ இது 
முழுமையும்‌ பூர்த்தியாகவில்லை.. 17 வருஷம்‌ கட்டிட வேலை: 
நடைபெற்றது. இவருடைய காலத்திற்குப்‌ பிறகே கோபுர 
வேலைகள்‌ நிறைவேறின. கோபுர வாயில்‌ நிலையில்‌ இவ்‌ 
வரசர்‌ பாடி எழுதி வைத்த சாசனங்கள்‌ இவரது புலமையை 
யும்‌ சிவ பக்தி மேலீட்டையும்‌ சிவனடித்‌ தொண்டையும்‌ 
நன்கு புலப்படுத்துவன. 


முதன்‌ மூன்று பாடல்கள்‌ இக்‌ கோயில்‌ இவ்வாறு 
அரசர்‌ செயலாலே அமைந்தது என்று சொல்லவில்லை: 
“இது மனத்தால்‌ வகுக்கவும்‌ எட்டாத கோயில்‌. இதைப்‌ 
புரப்பவர்கள்‌ மன்னனாகிய எனது வணக்கத்திற்குரிய 
வர்கள்‌'” என்று அரசர்‌ கூறுவதாக உள்ளன : 


சேலே நியவயல்‌ தென்காசி யாலயம்‌ தெய்வச்‌ செய- 
லாலே சமைந்ததிங்‌ கென்செய லல்ல அதனையின்னும்‌ 
மேலே விரிவு செய்தே புரப்பாரடி வீழ்ந்தவர்தம்‌ 
பாலேவல்‌ செய்து பணிவன்‌ பராக்கிரம பாண்டியனே. 

மனத்தால்‌ வகுக்கவும்‌ எட்டாதகோயில்‌ வகுக்கமுன்னின்று 
எனைத்தான்‌ பணிகொண்டகாதன்‌ தென்காசியை யென்று 
[மண்மேல்‌ 
நினைத்தா தரஞ்செய்து தங்காவல்பூண்ட நிருபர்‌ பதம்‌ 
தனைத்தாழ்ந்‌ திறைஞ்சித்‌ தலைமீது யானுந்‌ தரித்தனனே. 


பூந்தண்‌ பொழில்புடை சூழ்தென்‌ காசியைப்‌ பூதலத்தில்‌ 
தாந்தங்‌ கிளையுடனே புரப்பார்கள்‌ செந்தாமரையாள்‌ 
காந்தன்‌ பராக்ரமக்‌ கைதவன்‌ மான கவசன்கொற்கை 
வேந்தன்‌ பணிபவ ராகிஎக்‌ நாளும்‌ விளங்குவரே. 


அடுத்த பாடலில்‌, இக்‌ கோயிலில்‌ வரும்‌ இடையூறுகளை 
அகற்றிக்‌ காப்பவர்களை இப்போதே நான்‌ வணங்கு 
கின்றேன்‌”” என்று கூறுகிறார்‌. 


ஆராயினும்‌ இந்தத்‌ தென்காசி மேவும்பொன்‌ னாலயத்து 
வாராததோர்‌ குற்றம்‌ வந்தாலப்‌ போதிங்கு வந்ததனை 
நேராக வேயொழித்துப்‌ புரப்பார்களை நீதியுடன்‌ 

பாரா ரறியப்‌ பணிந்தேன்‌ பராக்ரம பாண்டியனே. 


அரிகேசரிமன்‌ பராக்ரம மாறன்‌ அரனருளால்‌ 

வரிசேர்‌ பொழிலணி தென்காசிக்‌ கோயில்‌ வகுத்துவலம்‌ 
புரிசேர்‌ கடற்புவி போற்றவைத்‌ தேனன்பு பூண்டிதனைத்‌ 
திரிசேர்விளக்கெனக்காப்பார்பொற்பாதமென்சென்னியதே 


சாத்திரம்‌ பார்த்திங்கு யான்கண்ட பூசைகள்‌ தாம்௩டத்தி 
ஏத்தியன்‌ பால்விச்வ நாதன்பொற்‌ கோயிலென்‌ றும்புரக்கப்‌ 
பார்த்திபன்‌ கொற்கைப்‌ பராக்ரம மாறன்‌ பரிவுடனங்‌ 
கோத்திரந்‌ தன்னிலுள்‌ ளார்க்கு மடைக்கலங்‌ கூறினனே. 


இவ்வாறு இவ்வரசரால்‌ பாடப்பெற்ற இக்‌ கோயிலின்‌ 
கோபுரமானது 1900ஐ ஓட்டி ஏற்பட்ட ஒரு தீ விபத்தில்‌ 
இடிந்து விழுந்துவிட்டது. இடிந்த பகுதிகளைச்‌ சென்ற 60 
வருஷ காலமாக அந்தப்‌ பக்கம்‌ செல்பவர்கள்‌ யாவரும்‌ 
நெடுந்தூரத்திலிருந்து கூடப்‌ பார்த்திருக்கக்‌ கூடும்‌. இவ்‌ 
வரசர்‌ இவ்வாறு வணங்கிய போதிலும்‌ கூட இதைத்‌ திருப்‌ 

பணி செய்து அமைப்பார்‌ இல்லை. இப்போதுதான்‌ இதைப்‌ 
. புதுப்பித்துக்‌ கட்டும்‌ முயற்சி தொடங்கியிருக்கிறது என்று 
அறிகிறோம்‌. 


இக்‌ கோயில்‌ கட்டியது மட்டுமின்றி இவ்வரசர்‌ விசுவ 
நாதப்‌ பேரேரி என்ற ஓர்‌ ஏரியை அமைத்தார்‌. பல கோயில்‌ 
களில்‌ மண்டபம்‌ கட்டினார்‌. மெய்க்கீர்த்தி சில திருப்பணி 
களைக்‌ கூறுகிறது. இவருக்குப்‌ பிறகு பட்டத்துக்கு வந்த 
குலசேகர பாண்டியன்‌ தென்காசிக்‌ கோபுரத்தைப்‌ 
பூர்த்தி செய்தான்‌. தென்காசிக்‌ கோயில்‌ மண்டபத்துக்‌ 
குப்‌ பக்கத்‌ தூண்களிலும்‌ பராக்கிரம பாண்டியர்‌ செய்து 
வைத்துள்ள சிற்ப வடிவங்கள்‌ இன்று உலகப்‌ பிரசித்தி 
“பெற்றுள்ளன. செய்த காலத்திலேயே ஒரு புலவர்‌ அவற்றின்‌ 
சிறப்பைப்‌ பின்வருமாறு பாடினார்‌: 


ஓங்கு நிலைஒன்ப துற்றதிருக்‌ கோபுரமும்‌ 
பாங்குருவம்‌ பத்துப்‌ பயில்தூணும்‌--தேங்குபுகழ்‌ 
மன்னர்‌ பெருமான்‌ வழுதிகண்ட தென்காசி 
தன்னிலன்றி உண்டோ தலத்து? 


இப்பாண்டியர்‌ சிவபதம்‌ அடைந்தபோது முன்னோர்‌ மிகவும்‌ 
மனமுருகிப்‌ பாடியிருக்கிறார்கள்‌: 


காண்தகு சீர்புனை தென்காசிக்‌ கோபுரக்‌ கற்பணியா 
ராண்டின்‌ முடித்துக்‌ கயிலைசென்றானகி லேசர்பதம்‌ 
பூண்டுறை சிந்தை யரிகே சரிவிந்தைப்‌ போர்கடந்த 
பாண்டியன்‌ பொன்னின்‌ பெருமாள்‌ பராக்ரம 
[பாண்டியனே, 
கோதற்ற பத்தியறுபத்து மூவர்தங்‌ கூட்டத்திலோ 
தீதற்ற வெள்ளிச்‌ சிலம்பகத்‌ தோசெம்பொ னம்பலத்தோ 
வேதத்திலோ சிவ லோகத்தி லோ விச்வ நாதனிரு 
பாதத்தி லோசென்று புக்கான்‌ பராக்ரம பாண்டியனே 


மேலும்‌ இவ்வரசர்‌ கோயில்களுக்குச்‌ செய்த திருப்பணி 
களின்‌ சிறப்பை -மதுரைத்‌ திருப்பணி மாலையும்‌ மதுரைக்‌ 

கோயில்‌ சாசனப்‌ பாடல்களும்‌ பிறவும்‌ தெரிவிக்கும்‌. இவ 
ரைப்‌ புகழ்ந்து அக்காலப்‌ புலவர்கள்‌ பாடிய அகத்துறைப்‌ 
பாடல்கள்‌ மிகப்பல. இவற்றுக்கும்‌ மேலாக தமிழ்‌ நாவலர்‌ ' 
சரிதையில்‌. காணப்‌ பெறும்‌ ஒரு தனிப்‌ பாடல்‌ இவருடைய 
தமிழ்ப்‌ புலமையை மிகவும்‌ வியந்து கூறுகிறது. இப்பாடல்‌ : 
சார்வ பெளமன்‌ என்ற புலவர்‌ பாடியதாகக்‌ குறிப்பிடப்‌ 
பட்டுள்ளது: 

எண்ணீர்மை நூலுக்‌ ககத்திய னாமிவனென்‌ பதெல்லாம்‌ 
வெண்ணீர்மை யன்றி விரகல்ல விக்ரம மாறன்‌ செஞ்சொற்‌ 
பண்ணீர்மை தேரும்‌ பராக்ரம மாறன்‌ பதங்கழுவுந்‌ 
தண்ணீர்‌ குடித்தல்ல வோ கும்ப யோனி தமிழ்கற்றதே. 
இதுகாறும்‌ கூறியவற்றால்‌, பராக்கிரம பாண்டியர்‌ என்ற 
அரசரது ஆட்சியின்‌ சிறப்பும்‌ தெய்வ பக்தியும்‌ கோயில்‌ 
திருப்பணிகளும்‌ விளக்கமாவதோடு இவருடைய புலமைத்‌ 
திறனும்‌ தெளிவாகும்‌. இவர்‌ எந்த நூலும்‌ செய்ததாக வர 
லாறு இல்லை. 

காரி என்பவர்‌ கணக்கதிகாரம்‌ என்ற ஒரு நூல்‌ செய்‌ 
தார்‌. இது பண்டைய கணித நூல்களுள்‌ ஒன்று. இந்நூல்‌ 
வரலாறு கூறுகின்ற வெண்பா நூற்பொருளைக்‌ கூறுகிறது. 
அதாவது இந்நூல்‌, நிலம்‌, பொன்‌, நெல்‌, அரிசி, கல்‌, கால்‌ 
என்ற ஆறு வழிகளில்‌ வரும்‌ கணக்குக்களை உரைப்பது. 
இந்த ஆறு அன்றியும்‌ வேறு பல சிந்தனைக்‌ கணக்குக்களும்‌ 
இதனுள்‌ சொல்லப்பட்டுள்ளன. 


இந்நூலானது சரவணபுரம்‌ சண்முக முதலியாரால்‌ 
பார்வையிடப்பட்டு சென்னை விவேக விளக்க அச்சுக்‌ கூடத்‌ 
தில்‌ 1872 இல்‌ (ஆங்கீரச வருஷம்‌) அச்சிடப்‌ பட்டது. இப்‌ 
பதிப்பு பிழை நிறைந்த பதிப்பு. பின்னால்‌ சமீப காலத்தில்‌ 
திருத்தமான பதிப்பு ஒன்றும்‌ வெளிவந்திருக்கிறது. 

இந்நூலானது பாயிரம்‌ பதினேழு பாடல்களும்‌ நூல்‌ 110 
பாடல்களும்‌ உடையது. இப்பாடல்களுள்‌ வெண்பா நூற்பா 
கட்டளைக்‌ கலித்துறை விருத்தம்‌ ஆகிய பாக்கள்‌ காணப்படு 
கின்றன. நூல்‌, மூலமும்‌ உரையுமாக உள்ளது. ஆராயும்‌ 
பொழுது ஆசிரியரே தம்‌ கருத்தை விளக்க வேண்டி உரைப்‌ 
பகுதி எழுதினாரென்று தோன்றுகிறது. பாயிரப்‌ பகுதியில்‌ 
முறையாக விநாயகர்‌, முருகன்‌, திருமால்‌, சரசுவதி, 
சபாநாயகர்‌, பராசக்தி வணக்கம்‌ கூறுகின்றார்‌. அடுத்து 
அவையடக்கம்‌, நூல்‌ வரலாறு; நூல்‌ வரலாற்றிலிருந்தே 
உரைப்‌ பகுதி தொடங்குகிறது. நூல்‌ அகச்‌ சூத்திரம்‌ 
அறுபது. மேல்‌ புறச்‌ சூத்திரம்‌ என்கிறார்‌. பாயிரம்‌ கடைசி 
நான்கு பாடல்களும்‌ பிழையாகப்‌ பின்னே சேர்த்து அச்‌ 
சிடப்‌ பெற்றன என்பது தெரிகிறது. “வென்றுளே புலன்‌ 
களைந்தார்‌” என்ற திருவிளையாடற்‌ புராணக்‌ கடவுள்‌ வணக்‌ 
கப்‌ பாடல்‌ இங்கு அச்சிடப்‌ பெற்றுள்ளது அடுத்து தொடக்‌ 
கத்திலுள்ள திருமால்‌ கலைமகள்‌ துதிகள்‌. பின்னர்‌ 
அறுசீர்‌ விருத்தமாக உள்ள அவையடக்கத்தைச்‌ சுருக்கி 
இங்கு கலிவிருத்தமாக அச்சிடப்‌ பெற்றுள்ளது. இந்‌ 
நான்கு பாடலும்‌ நீக்குதற்குரியன. இதுபோலவே 110ஆவது 
பாடலும்‌ நீக்குதற்குரியது. இது வாழி விருத்தம்‌. அச்சிட்‌ 
டோரை வாழ்த்துகிறது. பன்னிரண்டாம்‌ . பாடலர்கிய 
அகவல்‌ ஆசிரியர்‌ வரலாறு கூறுகிறது: 


பொன்னி நாட்டுப்‌ பொருந்திய புகழோன்‌ 

மன்னர்‌ கோமான்‌ வழிமுத லுடையோன்‌ 

முத்தமிழ்‌ தெரிவான்‌ முகரியம்‌ பெரும்பதி 

மத்திமத்‌ தலத்தின்‌ மறையவர்‌ வாழுங்‌ 

குற்றமில்‌ காட்சிக்‌ கொறுக்கையர்‌ கோமான்‌ 

புத்தன்‌ புதல்வன்‌ காரி என்பவனே. 
[புராரி என்பவனே என்றும்‌ பாடபேதமூண்டு.] 
இதனால்‌ இந்நூலாசிரியர்‌ காரி என்பவர்‌; காரி நாயனார்‌ 
என்றும்‌ உரையில்‌ சொல்லப்படுகிறார்‌. சோழ நாட்டினர்‌, 

முகரி என்ற ஊரினர்‌, கொறுக்கையர்‌ கோமானாகிய புத்தன்‌ 
என்பவருடைய புதல்வர்‌ என்று அறிகிறோம்‌. இவர்‌ ஆரிய 
மொழியிலுள்ள கணித நூலைத்‌ தமிழிலே தாம்‌ செய்வதாகப்‌ 
பல இடங்களில்‌ கூறுகிறார்‌. 


பதினொராவது பாடலின்‌ உரையில்‌ தமிழில்‌ உள்ள 
கணித நூல்கள்‌ என்னென்னவென்று வரிசையாகக்‌ கூறு 
கிறார்‌: “ஆரிய சூத்திரத்தின்‌ வழங்கு நூல்‌ தனக்கு அஞ்‌ 
சனம்‌ செய்தவம்‌ என்றும்‌, கோவிந்தனார்‌ படிகம்‌ என்றும்‌, 
புவன தீபம்‌ என்றும்‌, கணித ரத்தினம்‌ என்றும்‌, இத்தனை 
யடைவு நூற்கணக்குக்குண்டு. இதனைத்‌ தமிழாலே செய்த 
நூற்குங்கணக்கதிகாரம்‌ என்றும்‌, ஓரம்பம்‌ என்றும்‌, கிளரா 
லயம்‌ என்றும்‌, அதிசாகரம்‌ என்றும்‌, கலம்பகம்‌ என்றும்‌, 
திரிபுவன திலகம்‌ என்றும்‌, கணித ரத்தினம்‌ என்றும்‌, சிறு 
கணக்கு என்றும்‌, இத்தனை நூல்களுண்டு. இந்நூல்கள்‌ 
யாவும்‌ முகவுரையிலே தெரியும்படி பார்த்து வருகையில்‌ 
முகவுரை சூத்திரக்‌ கணக்கதிகாரம்‌ என்றும்‌, பல தொகை 
யெல்லாம்‌ தொகுத்து முகவுரையிலே எல்லாக்‌ கணக்கும்‌ 
அறியச்‌ சொன்னபடி கண்டு கொள்க.” இங்குப்‌ பெயர்‌ 
'சொல்லப்பட்ட கணித நூல்கள்‌ 18; இவற்றுள்‌ கணக்கதி 
காரமொன்றே இன்று கிடைப்பது. ஏனைய ஒன்றும்‌ கிடைக்க 
வில்லை. ஏரம்பம்‌ என்ற நூலை 802 ஆம்‌ குறள்‌ உரையில்‌ 
பரிமேலழகர்‌ குறிப்பிடுகிறார்‌. 


பழந்தமிழ்க்‌ கணக்கின்‌ பரிபாஷையும்‌ பின்னமும்‌ 
பின்ன எண்களுக்குரிய பெயரும்‌ குறிகளும்‌ பேரெண்களுக்‌ 
குரிய பெயரும்‌ அனேகமாய்‌ இன்று வழக்கிலிருந்து மறைந்து 
விட்டன. இவற்றை அறிவதற்குக்‌ கருவியாக இருப்பது 
இச்சிறு நூல்‌. இவற்றோடு கூட, இதிலுள்ள கணக்குகள்‌ 
நாற்பத்திரண்டு; அன்றியும்‌ முத்தும்‌ சரியாய்‌ விலையும்‌ சரி 
யாய்ப்‌ பங்கிட்டுக்‌ கொடுத்தல்‌ என்ற பெயரில்‌ ஒன்பது 
இருபத்தைந்து நாற்பத்தொன்பது எண்பத்‌ தொன்று ஆகிய 


346 தமிழ்‌ இலக்கிய வரலாறு-—15ஆம்‌ நூற்றாண்டு: 


எண்களை அதே எண்ணுள்ள சதுரக்‌ கட்டங்களில்‌ கூட்டுத்‌ 
தொகை ஒரே எண்ணாக வரும்படி அடைப்பதற்கான- 
சக்கரங்களும்‌ போட்டுக்‌ காட்டப்பட்டுள்ளன. 


பண்டைக்‌ காலத்தில்‌ இப்படிப்பட்ட கணக்கு முறைகள்‌ 
மக்களுக்கு நல்ல பொழுது போக்காயும்‌ அறிவுக்கு விருந்தா 
யும்‌ இருந்திருக்கின்றன. இவ்வகை நூல்கள்‌ பல இருந்தும்‌,. 
மாதிரிக்கு இன்றைக்குக்‌ கிடைப்பது இது ஒன்றுதான்‌. 


காரி என்ற பெயரில்‌ பலர்‌ இருந்திருக்கிறார்கள்‌. 
அறுபத்து மூன்று நாயன்மார்களில்‌ ஒருவரான காரி நாயனார்‌ 
திருக்கடவூரில்‌ வாழ்ந்த அந்தணர்‌; கோவை பாடினார்‌. 
நம்மாழ்வார்‌ தந்தையும்‌ ஒரு காரிப்பிரான்‌. கடையெழு. 
வள்ளல்களில்‌ ஒருவருக்கு மலையமான்‌ திருமுடிக்காரி என்ற 
பெயருண்டு. சிறுபஞ்ச மூலம்‌ செய்த காரி ஆசான்‌ என்ப: 
வரும்‌ ஒரு காரி. திருமாலுக்கும்‌ ஐயனாருக்கும்‌ காரி என்ற: 
பெயர்‌ உண்டு. நம்‌ காரியார்‌ இவர்‌ அனைவரினும்‌ வேறாவர்‌. 


இக்காரியாரைக்‌ குறித்த பழம்‌ பாட்டொன்றும்‌ 
உள்ளது: 


எண்ணி லிவைவைத்‌ தியம்பும்‌ கணக்கெலாம்‌ 

மண்ணிலற வோர்க்கு வகுத்துரைத்தான்‌-—ஒண்ணுதலாய்‌' 
பாரின்‌ முழுதும்‌ பரந்த புகழ்க்கொறுக்கைக்‌ 

காரிதான்‌ சொன்ன கணக்கு. 


இவர்‌ வாழ்ந்தஷர்‌ கொறுக்கை என்று சொல்லப்‌: 
பட்டுள்ளது. கொறுக்கை (குறுக்கை) சோழநாட்டில்‌ உள்ள 
கரடு அல்லது கூற்றம்‌. அட்ட வீரட்டத்‌ தலங்களுள்‌ ஒன்றான 
குறுக்கை வீரட்டம்‌ என்ற தலம்‌ மாயூரத்திற்கு அருகி” 
லுள்ளது. அப்பர்‌ சுவாமிகள்‌ குறுக்கையர்‌ குடி. அக்‌ 
குறுக்கை என்பது திருமுனைப்பாடி நாட்டின்‌ பகுதி. இந்தக்‌ 
காரி ஆசிரியர்‌ குறுக்கை வீரட்டத்தினர்‌ என்று கருதலாம்‌... 

இவ்வாசிரியர்‌ காலம்‌ பதினான்காம்‌ நூற்றாண்டு என்பது 
முந்தையோர்‌ குறிப்பு. இதைக்‌ கொள்ளுவதற்கும்‌ காரணங்‌ 
கள்‌ புலப்படவில்லை, தள்ளுவதற்கும்‌ காரணங்கள்‌ இல்லை. 
எனினும்‌, இலக்கிய வளம்‌ பெருகிய காலமாகிய 16-18 நூற்‌ 
ருண்டுகளில்‌ இவ்வகைப்‌ பரிபாஷை காணப்படவில்லை. 
19ஆம்‌ நூற்றாண்டில்‌ இது தோன்றியிருக்க முடியாது. 
ஆகவே 16க்கு முந்தியது என்பது தெளிவாகிறது. எனவே, 
15ஆம்‌ நூற்றாண்டு என்று கொள்வதில்‌ தடையெழ நியாய 
மில்லை. 


அதிமதுர கவிராயர்‌ 


காளமேகப்‌ புலவர்‌ வரலாற்றால்‌ இப்படியொரு கவிஞர்‌ 
இருந்தார்‌ என்று நமக்குத்‌ தெரியவருகிறது. இப்புலவர்‌ 
15ஆம்‌ நூற்றாண்டின்‌ மத்தியில்‌ விசய நகர சாம்ராஜ்யத்தின்‌ 
பிரதிநிதியாகத்‌ தமிழ்‌ நாட்டை ஆண்டு வந்த சாளுவத்‌ 
திருமலைராயரின்‌ ஆஸ்தான வித்துவானாகப்‌ பெருஞ்சிறப்புப்‌ 
பெற்றிருந்தார்‌. அச்சமயம்‌ அரசவைக்கு வந்த இளம்‌ புலவ 
ரான காளமேகப்‌ புலவரை இவர்‌ அவமதித்த காரணத்தால்‌ 
இவர்‌ வரலாற்றில்‌ ஒரு பகுதி காளமேகத்தின்‌ கதையோடு 
பிணைந்துள்ளது. அதிக மதுரமான கவிகளை இவர்‌ பாடிய 
மையால்‌ இவருக்கு இப்பெயர்‌ வந்தது போலும்‌. இவர்‌ 
நூலெதுவும்‌ செய்ததாகக்‌ கிடைக்கவில்லை. சில கதைகளும்‌ 
தனிப்பாடல்களும்‌ வழங்குகின்றன. தமிழ்‌ நாவலர்‌ சரிதை 
இவரைக்‌ குறிப்பிடுகிறது. இவற்றால்‌ இவரைப்‌ பற்றிப்‌ பின்‌ 
வரும்‌ செய்திகளை நாம்‌ இங்குக்‌ கூறலாம்‌. 

கவிராயர்‌ திருமலைராயனுடைய நகரில்‌ வழக்கம்‌ போல்‌ 
குதிரைமீது ஆரோகணித்து தண்டிகைப்‌ புலவர்‌ புடைசூழ 
வருங்காலத்தில்‌, அப்போதுதான்‌ அவ்வூர்க்குப்‌ புதிதாய்‌ 
வந்த இளைஞராகிய காளமேகம்‌, இவருக்கு அவ்வரசனிடத்‌ 
திருந்த சிறப்பு ஒன்றும்‌ அறியாராய்‌, மரியாதை காட்டும்‌ 

மனமும்‌ இல்லாதவராய்‌, தம்‌ இருக்கைவிட்டு எழாமலும்‌ 
வணங்காமலும்‌ இருந்தார்‌. குதிரை மீது வந்த கவிராயரைக்‌ 
கண்டு அவர்‌, 


கோக்குதிரை நன்குதிரை கோவன்‌ மதுரா வொன்னார்‌ 
மாக்கு திரையெல்லா மண்குதிரை--தூக்குதிரைத்‌ 
துங்கக்‌ கரைக்குதிரை சொக்கன்‌ குதிரைசது- 

ரங்கக்‌ குதிரைகளே யாம்‌ 


என்ற பாடலைப்‌ பாடினார்‌ (கரைக்‌ குதிரை என்பது நீர்‌ 
உடைப்பை அணேைக்கிற அணை. சொக்கன்‌ குதிரை என்பது 
நதி). பின்னர்‌ கட்டியக்காரன்‌ “அதிமதுர கவிராயர்‌ வருகிறார்‌. 
பராக்‌ பராக்‌” என்று எச்சரித்துச்‌ சென்றது கேட்டு, காள 
மேகம்‌ இச்செருக்குத்‌ தகாது என்ற கருத்துப்பட, “அதி 
மதுரம்‌ என்பது குன்றியின்‌ வேராகிய காட்டுச்‌ சரக்குத்‌ 
தானே, இது. மற்றக்‌ கூட்டுச்‌ சரக்குக்களோடு சேர்ந்தால்‌ 
தானே பயன்‌?” என்ற பொருள்பட ஒரு வெண்பாப்‌ பாடினார்‌. 


அதிமதுரமென்றே யகில மறியத்‌ 

துதிமதுர மாயெடுத்துச்‌ சொல்லும்‌-புதுமையென்‌ 

காட்டுச்‌ சரக்குலகிற்‌ காரமில்லாச்‌ சரக்குக்‌ 

கூட்டுச்‌ சரக்கெனவே கூறு. 
அதிமதுர கவிராயர்‌ இதைக்‌ கேட்டுக்‌ கொண்டே சென்று 
தம்‌ இருக்கை அடைந்தார்‌. அங்கு தம்‌ மாணாக்கருள்‌ 
ஒருவனை விளித்து, காளமேகம்‌ இருந்த கடைவீதி அடை 
யாளத்தைக்‌ கூறி, “நீ அவன்‌ இருக்கும்‌ கடையருகு சென்று 
கடைக்காரனை மேகம்‌ பசு இரத்தினம்‌ வேண்டுமென்று 
கேட்டு, மேல்‌ நிகழ்வதை எம்மிடம்‌ வந்து சொல்‌” என்று 
கூறி அனுப்பினார்‌. அவன்‌ அவ்வாறே சென்று வினவ, 
கடைக்காரன்‌ ஒன்றும்‌ புரியாமல்‌ விழித்தான்‌. அருகில்‌ 
அமர்ந்திருந்த காளமேகம்‌ இது தம்மைச்‌ சோதிக்க விடுத்த 
வினா என்றுணர்ந்து, “தடைக்காரரே, நீர்‌ காராமணி 
கொடுத்து அனுப்பும்‌. மேகம்‌-பசு-இரத்தினம்‌ என்பது 

கார்‌-ஆ-மணியாகும்‌'” என்றார்‌. இதை மாணவன்‌ கவிராய 
ரிடம்‌ சொல்ல, அவரும்‌ கேட்டு, காளமேகத்தின்‌ அறிவை 
வியந்தாலும்‌, கோபமும்‌ பொறுமையும்‌ கொண்டிருந்தார்‌. 
பின்னர்‌ இவர்‌ யாரென்று வினாவியனுப்ப அவர்‌ கேள்விக்கு 
விடையாகக்‌ காளமேகம்‌, 


தூதைந்து நாழிகையில்‌ ஆறு நாழிகைதனிற்‌ 
சொற்சந்த மாலை சொல்லத்‌ 
துகளிலா அந்தாதி ஏழு நா ழிகைதனிற்‌ 
தொகை பட விரித்துரைக்கப்‌ 
பாதஞ்‌ செய்மடல்‌ கோவை பத்து நாழிகைதனிற்‌ 
பரணியொரு நாள்‌ முழுதுமே 
பாரகவியமெலாம்‌ ஓரிரு தினத்திலே 
பகரக்‌ கொடி கட்டினேன்‌ 
சீதஞ்‌ செயுந்‌ திங்கள்‌ மரபினான்‌ நீடுபுகழ்‌ 
செய்ய திருமலைராயன்‌ முன்‌ 
சீறு மாராகவே தாறு மாறுகள்‌ சொல்‌ 
திருட்டுக்‌ கவிப்பு லவரைக்‌ 
காதங்‌ கறுத்துச்‌ செருப்பிட்‌ டடித்துக்‌ 
கதுப்பிற்‌ புடைத்து வெற்றிக்‌ 
கல்லணையினொடு கொடிய கடிவாளம்‌ இட்டேறும்‌ 
கவி காளமேகம்‌ நானே. 


என்ற பாடலை ஓர்‌ ஓலையில்‌ எழுதியனுப்பினார்‌. பின்னர்‌ 
காளமேகம்‌ அரசன்‌ சபையில்‌ வரக்கண்ட அதிமதுர கவி,. 
அவர்‌ ஆணவத்தையடக்கக்‌ கருதி தம்‌ புலமைக்‌ காட்டி. 
வெருட்டி விட எண்ணி, 

மூச்சு விடு முன்னே முந்நூறும்‌ நானூறும்‌ 

ஆச்‌ சென்றால்‌ ஐந்நூறும்‌ ஆகாதோ--பேச்சென்ன 

வெள்ளைக்‌ கவிகாள மேகமே உன்னுடைய 

கள்ளக்‌ கவிக்கடையைக்‌ கட்டு. 
என்று பாடிய போது, அதற்குச்‌ சிறிதும்‌ சளைக்காமல்‌ காள-- 
மேகம்‌ பின்வரும்‌ பாடல்‌ பாடினார்‌: 


950 தமிழ்‌ இலக்கிய வரலாறு--15ஆம்‌ நூற்றாண்டு 


இம்மென்னும்‌ முன்னே எழுநூறும்‌ எண்ணூறும்‌ 
அம்‌ மென்றால்‌ ஆயிரம்‌ பாட்டாகாதோ--சும்மா 
இருந்தால்‌ இருப்பேன்‌ எழுந்தேனே யானால்‌ 
பெருங்‌ காளமேகம்‌ பிளாய்‌. 


யின்னர்‌ அரசன்‌ காளமேகத்தின்‌ புலமையை நன்கு சோதித்‌ 
தறிந்து மகிழ்ந்து அவருக்குப்‌ பெருஞ்சிறப்புச்‌ செய்தபோது, 
கவிராயர்‌ தம்முடைய பகைமையை வளர்த்துக்‌ கொள்ள 
இயலவில்லை. நாளடைவில்‌ அவருடன்‌ நட்புக்‌ கொண்டு 
வாழ்ந்து வந்தார்‌. இருவருமாகத்‌ திருவாரூர்‌ முதலான 
பல இடங்களுக்குச்‌ சென்று பாடல்கள்‌ பாடி வந்தார்கள்‌. 
முதல்‌ பாடலில்‌ காளமேகம்‌ இவரைக்‌ கோவல்‌ மதுரா 
என்றமையால்‌, இவர்‌ ஊர்‌ கோவலூர்‌ என்று மட்டும்‌ தெரி 
கிறது. வேறு எந்தச்‌ செய்தியும்‌ இவரைப்‌ பற்றித்‌ தெரிய 
வில்லை; நூலும்‌ தெரியவில்லை. 


சம்பந்தாண்டான்‌ 


“அழுக்காறு என ஒரு பாவி திருச்‌ செற்றுத்‌ தீயுழி 
உய்த்துவிடும்‌'” என்பது திருக்குறள்‌. இதற்கு இலக்கியமாக 
வாழ்பவர்களை நாம்‌ வாழ்க்கையின்‌ எல்லாத்‌ துறைகளிலும்‌ 
பார்க்கிறோம்‌. பண்டைக்‌ காலத்தில்‌ இலக்கியத்‌ துறை 
யிலேயே இதற்கு இலக்கியமானவர்கள்‌ இருந்திருக்கிறார்‌ 
கள்‌. அவர்களுள்‌ 14-15ஆம்‌ நூற்றாண்டில்‌ வாழ்ந்த சம்பந்‌ 
தாண்டான்‌ என்ற புலவனும்‌ ஒருவன்‌. இவனுடைய புலமை 
யைப்‌ பற்றிய செய்திகளை நாம்‌ நன்கு அறிய வாய்ப்பில்லா 
விட்டாலும்‌, இவனுடைய அழுக்காறு இருவேறு புலவர்களு 
டைய வாழ்க்கையில்‌ குறுக்கிட்டமையை நாம்‌ காண்கிறோம்‌. 

இப்புலவன்‌ சாக்த மதத்தினன்‌. திருவண்ணாமலையில்‌ 
அரசனால்‌ பெருஞ்சிறப்புப்‌ பெற்று மிக்க செல்வத்தோடு 
வாழ்ந்திருந்தான்‌. ஒரு சமயம்‌ ௮க்நகர்‌ வழியே தலவழிபாடு 
செய்து செல்லும்‌ நோக்கத்துடன்‌ வந்த இரட்டைப்‌ புலவர்‌ 


சம்பந்தாண்டான்‌ 351 
இவன்‌ சிறப்பைக்‌ கேள்வியுற்று இவனைப்‌ பார்க்கச்‌ சென்றார்‌ 
கள்‌. பாடிப்‌ பரிசு பெறுவது அவர்கள்‌ இயல்பு. சென்ற 
புலவர்கள்‌ அவனைப்‌ பார்த்த சமயம்‌ நாவிதன்‌ அவனுக்குச்‌ 
சவரம்‌ செய்து கொண்டிருந்தான்‌. வருவோரைப்‌ பார்த்த 
சம்பந்தாண்டானுக்கு, முடவரும்‌ குருடமாய்த்‌ தோன்றிய 
இவர்கள்‌ ஏளனத்துக்கிடமாயினர்கள்‌ போலும்‌. இவர்‌ 
களைப்‌ பற்றி முன்னமே அவன்‌: கேள்விப்‌ பட்டிருத்தலும்‌ 
கூடும்‌. சிறந்த புலவர்கள்‌ எனப்‌ புகழ்‌ பெற்றிருந்த இவர்‌ 
களை அவன்‌ தன்‌ அழுக்காறு என்ற இயல்பு காரணமாக 
அவமதிக்க எண்ணினன்‌ போலும்‌, தன்‌ ஆடம்பரப்‌ 
புலமைக்கு ஏற்றபடி “மன்னென்றெடுத்து மலுக்கு என்று 
முடிய ஒரு வெண்பாப்‌ பாடுக'' என்று கூறினான்‌. கேட்ட 
புலவர்களோ சமுத்தி பாடுதலில்‌ மிக்க வல்லவர்கள்‌. ஆனால்‌ 
பாடச்‌ சொன்ன சமயமும்‌ சூழ்நிலையும்‌ மரியாதைக்‌ குறை 
வாக இருந்தது. ஆகவே, மிக்க கோபத்தோடு தங்கள்‌ 
கோபத்துக்கும்‌ ஏச்சுக்கும்‌ சம்பந்தாண்டானையே இலக்‌ 
கரக்கி அவர்கள்‌ பாடினார்கள்‌: 

மன்னு திரு வண்ணா மலைச்சம்பந்‌ தாண்டாற்குப்‌ 

பன்னு தலைச்‌ சவரம்‌ பண்ணுவதேன்‌ ?-- 
என்று முடவர்‌ கேட்டார்‌. அந்நேரம்‌ அவன்‌ தலையை நாவி 
குன்‌ மொட்டையாக அடித்துக்‌ கொண்டிருந்தான்‌. கேட்ட 
குருடர்‌ சந்தர்ப்பத்தை நன்கு உணர்ந்து கொண்டார்‌; 
பாடினார்‌: 

மின்னின்‌ 

இளைத்த இடைமாதர்‌ இவன்‌ குடுமி பற்றி 

வளைத்‌ திழுத்துக்‌ குட்டா மலுக்கு 
என்று முடித்தார்‌. சம்பந்தாண்டான்‌ மனம்‌ எவ்வளவு 
வெதும்பியிருக்கும்‌? வீணே இந்த வம்பை வாங்கிக்‌ கொண்‌ 
டோமே என்று வருந்திப்‌ புலவர்களை ஒருவாறு உபசரித்து 
வழியனுப்பினான்‌. 

ஆனால்‌ இவனுடைய குணம்‌ மாறுபடவில்லை என்று 
தெரிகிறது. சில ஆண்டுகள்‌ சென்ற பின்னும்‌ இவன்‌ 
இதே பொருமைக்‌ குணமும்‌ வக்ர புத்தியும்‌ உடையவனா: 
யிருந்தான்‌. அக்காலம்‌ திருவண்ணாமலையில்‌ அருணகிரி 
நாதர்‌ தோன்றி முருகப்‌ பெருமான்‌ அருள்‌ பெற்று ஆசு கவீ 
யாகவும்‌ வரகவியாகவும்‌ திகழ்ந்த காலம்‌. இவருடைய 
முருக பக்தியைக்‌ கண்டு அரசனாயிருந்த பிரபுடதேவராயன்‌ 
அவரிடம்‌ மிக்க ஈடுபாடு கொண்டிருந்ததையறிந்த சம்பந்‌ 
தாண்டான்‌, அரசனுக்கு இவரிடத்தில்‌ அதிருப்தி விளை 
விக்க வேண்டுமென்ற எண்ணம்‌ கொண்டான்‌. தான்‌ சத்தி 
உபாசகனாக இருந்தமையால்‌ எந்த நேரத்திலும்‌ சத்தியைத்‌ 
தன்முன்‌ வந்து காட்சி தரும்படிசெய்ய முடியுமென்று 
எண்ணியும்‌, அருணகிரி நாதரால்‌ அவருடைய வழிபடு 
தெய்வமாகிய முருகனை இவ்வாறு வருவிக்க முடியாதென்று 
கருதியும்‌, அவன்‌ இறுமாந்து அரசனிடம்‌ சென்று, “யான்‌, 
தேவியை உன்முன்‌ வரவழைக்கின்றேன்‌. இம்‌ முருக பக்தர்‌ 
முருகனை வரவழைக்கட்டும்‌; அப்போது இவருடைய உண்‌ 
மைப்‌ பெருமை விளங்கும்‌'” என்று கூறினான்‌. அரசனும்‌ 
இதற்கிணங்கினான்‌. ஆனால்‌ முருகப்‌ பெருமான்‌ தமது அடிய 
வரான அருணகிரி நாதர்பால்‌ அருள்‌ கரந்து தேவி காட்சி 
கொடுக்க வரமுடியாதபடி அவர்‌ மடியில்‌ தங்கித்‌ தடை 
செய்தும்‌, அருணகிரிநாதர்‌ “அதல சேடனாராட'” என்ற 
பாடல்‌ சொல்லி *:மயிலுமாடி நீயாடி வரவேணும்‌” என்று 
வேண்டின மாத்திரத்தில்‌ தன்‌ முன்‌ தோன்றி நடனம்‌ 
ஆடிய மயில்‌ மீது ஏறி அரசனும்‌ புலவர்களும்‌ இருந்த 
சபையில்‌ வந்து மின்னல்‌ போல்‌ காட்சியளித்தார்‌ என்று 
வரலாறு கூறுகின்றது. முருகப்‌ பெருமானைக்‌ கண்ட ராயன்‌ 
மிக்க விம்மித மெய்தி அது முதல்‌ அருணகிரிநாதருக்கு 
அடிமையானான்‌. அவர்‌ உவக்கும்படி கோயிலில்‌ ஆயிரக்‌ 
கால்‌ மண்டபம்‌ முதலிய திருப்பணிகள்‌ செய்தான்‌. 

தோல்வியுற்ற சம்பந்தாண்டானை ஊரை விட்டு 
வெருட்ட ஊரார்‌ அரசன்‌ முகமாக முற்பட்ட போது, அவன்‌ 

அரசனிடத்தில்‌ தனக்கு நெடுங்காலமாயுள்ள செல்வாக்கி 
னால்‌, இவ்வாறு தம்மிடத்தில்‌ தெய்வம்‌ விளங்கப்‌ பெற்றவ 
ரான அருணகிரிகாதரை இந்திரலோகம்‌ சென்று பாரிசாத 
மலர்‌ கொண்டு வந்து தருமாறு கேட்கும்படி ராயனுக்குச்‌ 
சொன்னான்‌. அவனும்‌ ஆராயாது அவ்வாறு கேட்கவே, 
அருணகிரிநாதர்‌ சம்மதித்தார்‌. தம்‌ உடலை அண்ணாமலைக்‌ 
கோபுரத்தில்‌ விட்டுக்‌ கிளியுருவத்தோடு இந்திரலோகம்‌ 
சென்றார்‌. தருணம்‌ பார்த்திருந்த சம்பந்தாண்டான்‌ குறிப்‌ 
பிட்ட நேரத்தில்‌ அவர்‌ மலரோடு. திரும்பவில்லையென்று 
அரசனிடம்‌ தெரிவித்து அவருடலைச்‌ சமாதி செய்யாமல்‌ 
எரித்துவிடச்‌ செய்தான்‌. கிறிது நேரத்திற்‌ கெல்லாம்‌ கிளி 
யுருவில்‌ திரும்பிய அருணகிரிநாதர்‌ நிகழ்ந்தவை அறிந்து 
யாவும்‌ முருகனருளே எனத்‌ துணிந்து, மனச்‌ சமாதான 
மடைந்து, கிளியாகவே இருந்து அரசனுக்கு மட்டும்‌ உப 
தேசம்‌ செய்து பல பாடல்கள்‌ பாடிக்கொண்டிருந்து, முருகன்‌ 
திருவடியடைந்தார்‌. 

சம்பந்தாண்டான்‌ ஊரைவிட்டு ஓடிவிட்டான்‌. பின்னர்‌ 
அவன்‌ வரலாறு ஒன்றும்‌ புலப்பட்டிலது. இக்கதைகள்‌ 
வரலாற்றுணர்ச்சிக்குப்‌ பொருந்தாவாயினும்‌ பழைய நூலா 
கிய தமிழ்‌ நாவலர்‌ சரிதையும்‌ புதிய நூலாகிய புலவர்‌ 
புராணமும்‌ இக்‌ கதைகளைக்‌ குறிப்பிட்டுள்ளமையால்‌ 
இங்குக்‌ குறிப்பிட்டோம்‌. 


பிறவாநெறியார்‌ 


திருமலைராயன்‌ அவைக்களப்‌ புலவரில்‌ பிறவா நெறியார்‌ 
(பிறவா நெறி காட்டியார்‌) என்பவர்‌ ஒருவர்‌ இருந்தனர்‌ 
போலும்‌. அதிமதுர கவிராயன்‌ காளமேகத்தை அடக்க 
முற்பட்ட போது ராயன்‌ அவையில்‌ இருந்து சமுத்தி கொடுத்‌ 
துப்‌ பாடச்‌ சொன்ன புலவருள்‌ இவரும்‌ ஒருவர்‌. பலர்‌ பல 
விதமான சமுத்திகள்‌ கொடுத்தபோது, இவர்‌ பொருள்‌ 
15—23 

உடைய தொடர்‌ கொடுத்துப்‌ பாடச்‌ சொன்னார்‌. “கடுங்‌ 
காற்று மழை காட்டும்‌ கடு௩ட்புப்‌ பகை காட்டும்‌ என்ற முடி 
வுடைய வெண்பாப்‌ பாடுக?” என்று இவர்‌ கூறினார்‌. 
உடனே காளமேகம்‌ பின்வரும்‌ வெண்பாப்‌ பாடினார்‌: 


நீரோ பிறவா நெறிகாட்டி யார்‌ எமக்கு 

நீரோ சமுசை நிலையிட்டீர- நீரோ இவ்‌ 

விங்களமேன்‌ செய்தீர்‌ விடும்‌ கடுங்காற்றும்‌ மழைகாட்‌- 

டுங்கடுநட்புப்‌ பகை காட்டும்‌. 

இதில்‌ காளமேகம்‌ கேட்டவர்‌ பெயரையே அமைத்துப்‌ பாடி 

யிருத்தல்‌ சிறப்பு. பிறவா நெறி காட்டியார்‌ என்பது திருப்‌ 

பேரூர்ச்‌ சிவபிரான்‌ திருகாமங்களில்‌ ஒன்று. இப்புலவ 

ருடைய தகுதியையுணர்ந்த காளமேகம்‌, தகுதியற்ற அதி 

மதுரகவி என்னைச்‌ சோதிக்கலாம்‌. பெருமான்‌ பெயர்‌ பூண்டு 

தகுதியும்‌ பெற்றுள்ள நீர்‌ இப்படிச்‌ சமுத்தியீடலாமா?£ ஏன்‌ 

இவ்வாறு வஞ்சகம்‌ செய்தீர்‌?' என்று சமத்காரமாகப்‌ பாடி 
யிருக்கிறார்‌ என்று நாம்‌ கருதலாம்‌. (விங்களம்‌-கபடம்‌.) 


இதனால்‌ இப்புலவர்‌ திருப்பேருரைத்‌ தன்னகத்து 
உடைய கொங்கு நாட்டைச்‌ சேர்ந்தவர்‌, நல்ல உள்ளம்‌ 
படைத்தவர்‌, ராயன்‌ அவைப்‌ புலவருள்‌ ஒருவர்‌ என்று அறி 
கிறோம்‌. இவர்‌ குறித்து வேறு வரலாறு தெரியவில்லை. 


சாசனப்‌ புலவர்கள்‌ 


நம்‌ முன்னோர்‌ சரித்திர வுணர்ச்சியோடு எல்லா வர 
லாறும்‌ எழுதி வைத்ததில்லை. தமிழ்‌ மக்களின்‌ புராதன 
வழக்க வொழுக்கங்களை அறிவதற்குச்‌ சிறந்த சாசனங்களா 
யுள்ளன, பண்டைப்‌ புலவர்‌ செய்த நூல்கள்‌. ஆனால்‌ புலவர்‌ 
கள்‌ நூல்‌ செய்தார்களேயொழிய, தங்கள்‌ சொந்தச்‌ சரித்‌ 
திரத்தைக்‌ கூறினர்களில்லை. சிலர்‌ தங்கள்‌ பெயரைக்‌ கூடக்‌ 
கூறினதில்லை. நூல்களுக்கு அடுத்தபடி ௩ம்‌ நாட்டுக்‌ கலைச்‌ . 
சின்னங்களாகிய திருக்கோயில்கள்‌. கோயில்களின்‌ வரலாறு 


சாசனப்‌ புலவர்கள்‌ 355 


கொண்டு நாம்‌ அறியாத பிற செய்திகள்‌ எவையும்‌ இல்லை 
என்றே கூறலாம்‌. எனினும்‌ வரலாற்றுக்குச்‌ சிறப்பாகப்‌ 
பயன்படுவன, பல்லவர்‌ காலந்‌ தொடங்கிநாயக்கர்‌ காலம்‌ 
வரை பல்வேறு பகுதிகளிலும்‌ அரசாண்ட அரசர்களும்‌ 
தலைவர்களும்‌ கோயில்களில்‌ பொறித்து வைத்துள்ள கல்‌ 
வெட்டுக்கள்‌. இன்று பண்டைத்‌ தமிழருடைய வாழ்க்கை 
யின்‌ சிறப்புக்கள்‌ யாவையும்‌ நாம்‌ அறிய முடிவது கல்‌ 
வெட்டுக்களால்தான்‌. 


கல்வெட்டுக்களின்‌ மூலம்‌ அனேகம்‌ பாடல்கள்‌ வெளி 
யாகியுள்ளன. திருவிடைவாய்த்‌ தேவாரம்‌ என்பது 
அடங்கன்‌ முறையுள்‌ காணப்படவில்லை. வேறெங்கும்‌ இது 
பற்றிய குறிப்பும்‌ இல்லை; கல்வெட்டினால்‌ மட்டுமே தெரிய 
வந்தது. சிராமலையந்தாதி என்ற நூலும்‌ அப்படியே கல்‌ 
வெட்டினால்‌ மட்டுமே தெரிய வந்தது. பல புலவர்களைக்‌ 
குறித்த செய்தியும்‌ கல்வெட்டுக்களால்‌ அறிகிறோம்‌. பராக்‌ 
கிரம பாண்டியர்‌ தாமே சிறந்த புலவர்‌ என்பதைக்‌ கல்‌ 
வெட்டின்‌ மூலமே நாம்‌ அறிகிறோம்‌. கல்வெட்டில்‌ பாடல்‌ 
பாடின புலவர்‌ எண்ணிறந்தோர்‌. எல்லோர்‌ பெயரும்‌ வர 
லாறும்‌ அறிய வழியில்லை. அவைக்களப்‌ புலவரும்‌ அரசர்‌ 
களுடைய மெய்க்கீர்த்திகளைப்‌ பாடின புலவர்களும்‌ எத்‌ 
தனையோ பேர்‌. இவர்களைப்‌ பற்றிய செய்திகள்‌ ஒன்றும்‌ 
இன்று தெரிய வழியில்லை. மேலும்‌, சில புலவர்களைப்‌ பற்றிச்‌ 
சாசனங்கள்‌ கூறுகின்றனவேயன்றி, வேறு வழியில்‌ அவர்‌ 
களுள்‌ யாரைப்‌ பற்றிய செய்தியும்‌ அறிய இடமில்லை. 


மு. ராகவையங்காரவர்கள்‌ சாசன வாயிலாய்த்‌ தெரிய 
வந்த தமிழ்ப்‌ புலவர்களைத்‌ தொகுத்தெழுதியவிடத்து 16 
நூற்றாண்டுக்குரியவர்களாக இரு புலவர்களைக்‌ குறிப்‌ 
பிட்டிருக்கிறார்கள்‌. இவர்கள்‌ வரலாறுகள்‌ இங்குச்‌ சிறிது 
சொல்வோம்‌. 


356 தமிழ்‌ இலக்கிய வரலாறு--15ஆம்‌ நூற்றாண்டு 

ப வஞ்சி மார்த்தாண்டன்‌ 

சோழ நாட்டின்‌ ஒரு பகுதியாகிய தென்‌ திருவாங்கூர்ப்‌ 
பகுதி வேணாடு என்று சொல்லப்‌ பெறும்‌. வேணாட்டடிகள்‌ 
என்ற திருவிசைப்பா ஆசிரியர்‌ இப்‌ பகுதிக்குரியர்‌: இங்கு 
ஒவ்வொரு காலத்திலும்‌ தமிழ்‌ வல்ல அரசர்களும்‌ புலவர்‌ 
களும்‌ வாழ்ந்து வந்திருக்கிறார்கள்‌. 16 ஆம்‌. நூற்றாண்டிலும்‌ 
அவ்வாறு தமிழ்ப்‌ புலமையுடையோர்‌ இருந்தனர்‌. மூவலூர்க்‌ 
கோயில்‌ கோபுர வாயிலில்‌ உள்ள ஒரு கல்‌ வெட்டு, 
“அகிலாகலா வல்லவன்‌ சேரமான்‌ பெருமாள்‌ வஞ்சி மார்த்‌ 
தாண்டன்‌ திருப்பா மூத்த திருவடி சொல்லி வரக்‌ காட்டின 
பாகுடக்‌ கவி”” என்ற குறிப்போடு சில பாடல்களைக்‌ கொண்‌ 
டிருக்கிறது. பாகுடம்‌ என்பது கையுறை. மூவலூர்ப்‌ பகுதி 
யில்‌ வாழ்ந்த புதுவைச்‌ சடையன்‌ என்பார்க்கு இவ்வஞ்சி 
மார்த்தாண்டன்‌ கையுறையாகச்‌ சொன்ன பாடல்கள்‌ இங்‌ 
குப்‌ பொறிக்கப்பட்டுள்ளன. இவர்‌ பல கலைகளில்‌ வல்லவர்‌; 
வஞ்சி சேரமான்‌ பெருமாள்‌ என்றமையால்‌ சேர குலத்தின்‌ 
கிளையொன்றைச்‌ சேர்ந்த மன்னர்‌ என்பது பெறுகிறோம்‌ 
திருப்பா என்றமையால்‌ அம்‌ மன்னர்‌ கால்‌ வழியில்‌ இவர்‌ 
திருப்பாப்பூர்‌ என்ற வமிசத்தவர்‌ என்றும்‌ நாம்‌ அறிகிறோம்‌. 
இவருடைய சாசனமொன்று தென்‌ பாண்டி நாட்டுச்‌ சேரமா 
தேவிப்‌ பக்கத்தில்‌ கொல்லம்‌ 624 இல்‌ (கி. பி. 1448). 
அமைந்துள்ளது. இதனால்‌ காலம்‌ 15ஆம்‌ நூற்றாண்டு என்று: 
ஏற்படுகிறது. 


இப்புலவராகிய அரசரைக்‌ குறித்து வேறு செய்திகள்‌ 
தெரியவில்லை. பிற்காலத்தில்‌ இதே பெயரைத்‌ தரித்த 
அரசர்கள்‌ வாழ்ந்தனர்‌ என்றும்‌ சாசனத்தால்‌ அறிகிறோம்‌. 


மணவைக்‌ கூத்தர்‌ 


மணவைக்‌ கூத்தர்‌ பாடலைச்‌ சிறப்பித்து அ தனிப்‌ 
பாடலொன்று வழங்குகிறது: 


௬ 

துளைபடு மாமர மோரேழும்‌ எய்தவன்‌ தூதுருவி - 
உளைபடு வாரிதி யொன்றே கடந்தது ஒளிர்தரள 

வளைபடு வாவி மணவைமன்‌ கூத்தன்‌ வகுத்தகவி 
தளைபடு காலுட னே கட லேழையும்‌ தாண்டியதே. 


யுதுக்‌ கோட்டையைச்‌ சார்ந்த திருமெய்யம்‌ சாசனமொன்று 
மணவையூர்‌ பூமாலைக்‌ கூத்தரைக்‌ குறிப்பிடுகின்றது. சக 
வருஷம்‌ 1420 (கி. பி. 1498) இல்‌ மெய்யம்‌ கோயிலில்‌ 
திருவாதவூரரை ஏறியருளப்‌ பண்ணி அவ்வடியாருக்கு 
மார்கழித்‌ திருகாள்‌ பத்துத்‌ தினமும்‌ திருவிழா நடத்தி 
வைக்க நிபந்தம்‌ செய்த இருவருள்‌ கானநாட்டு இராசுசுந்தர 
புரத்து மணவையூருடையான்‌ பூமாலைக்‌ கூத்தன்‌ பாண்டிப்‌ 
பெருமாள்‌ என்பாரொருவர்‌ என்பது சாசனம்‌. இவர்‌ முற்‌ 
காட்டிய தனிப்பாடல்‌ போற்றுகின்ற மணவைக்‌ கூத்தன்‌ 
என்ற கவிராயராவார்‌. இவருடைய புலமையை அக்காலப்‌ 
புலவர்களுள்‌ மிகவும்‌ போற்றினர்‌ என்பதன்றி வேறு செய்தி 
கள்‌ புலப்படவில்லை. இவர்‌ பெயருள்‌ பாண்டிப்‌ பெருமாள்‌ 
என்ற தொடர்‌ காணப்படுகிறது. இது இவரது இயற்‌ பெயரா 
யிருத்தலுங்‌ கூடும்‌. ஆனால்‌ பிற்காலத்தில்‌ சிவஞான போதத்‌ 
துக்கு உரை செய்த பாண்டிப்‌ பெருமாள்‌ என்பவர்‌ 17ஆம்‌ 
நூற்றாண்டில்‌ வாழ்ந்தவர்‌. அவர்‌ வேறு, இக்‌ கூத்தர்‌ 
வேறு. 


திருவம்பலமுடையார்‌ மறைஞான சம்பந்தர்‌ 


மெய்கண்ட சந்தானத்தைச்‌ சேர்ந்தவராய்‌ திருவம்பல 
முடையார்‌ மறைஞான சம்பந்தர்‌ என்ற பெயருடைய 
பெரியார்‌ ஒருவர்‌ இராமநாதபுரம்‌ ஜில்லா திருப்புத்தூரில்‌ 
வாழ்ந்திருந்தார்‌. இவர்‌ திருப்புத்தூர்க்‌ கோயிலில்‌ உள்ள 
கிருத்தளியாண்ட நாயனார்‌ என்ற பெயருடைய சிவபெருமான்‌ 
யுரிந்தருளிய திருவிளையாடல்களை ஓங்கு கோயில்‌ 
புராணம்‌ என்ற பெயருடைய புராணமாகப்‌ பாடி அரங்‌ 


958 தமிழ்‌ இலக்கிய வரலாறு-—15ஆம்‌ நூற்றாண்டு 


கேற்றினார்‌ என்று இக்‌ கோயில்‌ கல்வெட்டு ஒன்று உணர்த்து 
கிறது. நடராசப்‌ பெருமானுக்குக்‌ கற்கிலை அமைக்கப்பட்ட 
அபூர்வமான சிவதலங்களுள்‌ திருப்புத்தூரும்‌ ஒன்று. 
இதனால்‌ போலும்‌ இவர்‌ பெயரில்‌ திருவம்பலமுடையார்‌ 
என்ற அடைமொழி காணப்படுகின்றது. இவ்வாசிரியர்‌ இங்‌ 
கிருந்த ஒருசிறு மடத்தில்‌ வாழ்ந்தார்‌. கி. பி. 1484ஆம்‌ 
ஆண்டில்‌ இவர்‌ இப்புராணத்தைப்‌ பாடி அரங்கேற்றினார்‌. 
அப்போது கோயில்‌ அதிகாரிகள்‌ மேல்திருமங்கலம்‌ என்‌ 
னும்‌ மண்ணி மங்கலத்தில்‌ இவருக்கு ஐந்து மாநிலம்‌ இறை 
யிலியாக அளித்தனர்‌ என்று கல்வெட்டு கூறுகின்றது. 


இப்புராணம்‌ இப்போது கிடைக்கவில்லை. இது பற்றி 
வேறு எந்த விவரமும்‌ அறிவதற்கில்லை. மறைஞான மாலை 
வெள்ளியம்பலவாணத்‌ தம்பிரான்‌ எழுதிய முத்தி நிச்சயம்‌ 
பேருரையில்‌ கிடைக்கிற ஒரு குறிப்பு இங்கு ஆராயத்‌ தகுந்‌ 
தது. அவர்‌ மறைஞான மாலை என்ற ஒரு நூலைப்‌ பெயர்‌ 
குறிப்பிட்டு அதிலிருந்து இரு பாடல்களை எடுத்துத்‌ தரு 
கிறார்‌. 


இருந்தாலும்‌ ஐம்புலன்‌ ஒன்று பெற்றாலுன்‌ னையன்றி 
[யொன்றும்‌ 
அருந்தா துனக்கும்‌ இங்கப்படி நாம்‌ அந்த இன்பதுன்பம்‌ 
பொருந்தா தெமை அருட்‌ பேரின்பம்நாம்‌ புசிக்கின்றவன்‌ நீ 
வருந்தாகொல்‌ என்றனன்‌ புத்தூர்வருமறை ஞானமன்னே. 


எனக்கோ நினைவற்று அனனியமாக எழுந்தசுகம்‌ 
உனக்கே உரியதென்றனை என்ற போதில்‌ உயிர்கட்கின்றித்‌ 
தனக்கோ பயனில்லை சர்க்கரை போலும்‌ தன்தன்மை 
[என்றான்‌ 
மனக்கோயில்‌ வாழும்‌ மறைஞான சத்திய வாசகனே. 


என்பன அவ்விரு பாடல்கள்‌. முதற்பாட்டு புத்தூர்‌ வரும்‌ 
மறைஞான மன்னே என்று கூறுகிறது. புத்தூரில்‌ ஒருமடம்‌ 
இருந்தது என்று குறிப்பிட்டோம்‌. ஆதலால்‌ இப்‌ புத்தூர்‌ 

மேற்கூறிய திருப்புத்தூர்‌ என்றும்‌ மறைஞானர்‌ அம்மடத்‌ 
தில்‌ இருந்த மறைஞான சம்பந்தரே என்றும்‌ நாம்‌ கருத 
லாம்‌. உபதேசம்‌ செய்த ஆசாரியராக இவர்‌ வணங்கப்‌ 
பெற்றமையால்‌ மறைஞான சத்தியவாசகன்‌ என்று குறிப்‌ 
பிடப்படுகிறார்‌. 

இப்பாடல்களினால்‌ புத்தூர்‌ மடத்தில்‌ வாழ்ந்திருந்த 
புராணம்‌ செய்த மறைஞான சம்பந்தரைத்‌ துதிக்கும்‌ மறை 
ஞானமாலை என ஒரு நூல்‌ இருந்தமை நாம்‌ அறிகிறோம்‌. 
ஆன்மா இறைவன்‌ முத்திநிலை அனுபவம்‌ என்பவற்றின்‌ தன்‌ 
மையை இவை கூறுகின்றன. இம்‌ மறைஞான சம்பந்தர்‌ 
ஞானவானாக வாழ்ந்து சீடர்‌ பலருக்கு ஞானோபதேசம்‌ 
செய்தவர்‌ என்று நாம்‌ அறிகிறோம்‌. நூல்‌ கிடைக்காமையால்‌ 
வேறு செய்திகள்‌ தெரியவில்லை. 


முன்கூறிய கல்வெட்டினால்‌ இவர்‌ காலம்‌ 16 ஆம்‌ நூற்‌ 
ரண்டு என்று திட்டமாய்த்‌ தெரிகிறது. 16 ஆம்‌ நூற்றாண்‌ 
டில்‌ சிதம்பரத்தில்‌ வாழ்ந்து பல சமய நூல்கள்‌ செய்த 
பேராசிரியரான மறைஞான சம்பந்தரும்‌ அவர்‌ மாணாக்கராய்‌ 
சித்தியார்‌ உரை செய்தவரான மறைஞான தேசிகரும்‌ இவ 
ரினும்‌ வேறானவர்கள்‌ என்று கருதவேண்டும்‌. இது வெறும்‌ 
துதி நூலல்ல, சிறந்த சாத்திரமாயிருக்கும்‌ என்றும்‌ நாம்‌ 
அறிகிறோம்‌. 

உத்தர ஈல்லூர்‌ நங்கை 

தமிழிலக்கிய வரலாற்றில்‌ பெரும்‌ சிறப்புடைய பெண்‌ 
பாற்‌ புலவர்கள்‌ காலந்தோறும்‌ இருந்திருக்கிறார்கள்‌. சங்க 
காலத்து அவ்வையார்‌ முதல்‌ இருபதாம்‌ நூற்றாண்டில்‌ 
இருந்த அசலாம்பிகை அம்மையார்‌ வரையில்‌ இவர்கள்‌ மிக 
பலர்‌. அவ்வையார்‌, காரைக்கால்‌ அம்மையார்‌, ஆண்டாள்‌ 
போன்றார்‌ பல பிரபந்தங்கள்‌ பாடினோர்‌. பின்னும்‌ சிலர்‌ 
இரண்டொரு பாடல்களே பாடி, வரலாற்றிலே சிறப்பான 

இடம்‌ பெற்றிருக்கிறார்கள்‌. புறகானூற்றில்‌ ஒரே பாடல்‌: 
பாடிய பூதப்பாண்டியன்‌ தேவி, 16 ஆம்‌ நூற்றாண்டில்‌ 
வாழ்ந்த அம்மைச்சி, வரதுங்கராம பாண்டியன்‌ மனைவி 
போன்றார்‌ இத்தகையோர்‌. 


இவர்கள்‌ வரிசையில்‌ சேர்த்து எண்ணத்தக்காள்‌ வீரம்‌! 
பெண்மணியான உத்தரநல்லூர்‌ நங்கை என்பவள்‌. இவள்‌ 
திரிசிராப்பள்ளி ஜில்லாவில்‌ திருப்பாச்சிலாச்சிராமத்தருகி' 
லுள்ள உத்தர நல்லூர்‌ என்ற ஊரில்‌ பிறந்தவள்‌. கிடைக்கும்‌ 
குறிப்புக்களைக்‌ கொண்டு இவள்‌ வரலாற்றைப்‌ பின்‌ வரு, 
மாறு கூறலாம்‌. 


இந்நங்கை நந்தனார்‌ குலத்தில்‌ பிறந்தவள்‌. மிக்க சிறு: 
பிராயத்தில்‌ ஆற்றின்‌ கரையில்‌ இவள்மாடு மேய்த்துக்கொண்‌ 
டிருந்த சமயம்‌, அங்கு அக்கிரகாரத்திலிருந்து நீராடவந்த 
வேதியச்‌ சிறுவனொருவன்‌ வேதம்‌ ஓதி மந்திரம்‌ சொல்லி, 
சந்தி முதலியன செய்வதை இவள்‌ முதலில்‌ வேடிக்கையாகப்‌ 
பார்த்து வந்து, பின்னர்‌ இவள்‌ பக்தியோடு பார்த்து, பல 
ஆண்டுகளில்‌ தானும்‌ கற்றாள்‌. இருவரும்‌ சிறு வயதின 
ராமையால்‌ சாதி வேற்றுமையுணர்வு மனத்தில்‌ புகவில்லை: 
அவன்‌ கற்றுத்தர இவள்‌ கற்று வரவும்‌, நாளடைவில்‌ அவண்‌ 
கற்ற வேதமெல்லாம்‌ இவளும்‌ கற்று ஓரளவு பண்டிதை 
யானாள்‌. மங்கைப்‌ பருவமடைந்தும்‌ மனவிகற்பமின்றி இரு. 
வரும்‌ கல்வித்துறையில்‌ கலந்து நாள்தோறும்‌ உறவாடி 
வந்தபோது, ஊரார்‌ கண்ணில்‌ படவே, வம்பு தலையெடுத்தது. 
இருவரையும்‌ அவரவர்‌ சுற்றத்தார்‌ கண்டித்த போதிலும்‌,. 
இவர்கள்‌ கூட்டுறவு நிற்கவில்லை. பார்த்த அந்தணர்‌, இவள்‌: 
தான்‌ அந்தணச்‌ சிறுவனைத்‌ தன்பால்‌ இழுக்கிறாள்‌ என்று: 
எண்ணி, ஒருகாள்‌ இரவு தீவர்த்தி முதலியன எடுத்துக்‌ 
கொண்டு இவளைத்‌ தண்டிக்க இவள்‌ இருந்த சேரியை: 
நோக்கி வந்தார்கள்‌. அந்தண இளைஞன்‌ ஓரளவு. கோழை 
யாய்‌ இருந்தாலும்‌, இவள்‌ அச்சமின்றி, வந்தவர்களைத்‌. 

தடுத்து நிறுத்தி நல்லறிவு புகட்டினாள்‌ ; அவனுடைய நட்பி 
னால்‌ இவளுக்கு எல்லாக்‌ கல்வியும்‌ தெரிந்திருந்தமையால்‌: 
அவர்களோடு சமமாகப்‌ பேசி நல்லறிவு புகட்ட முடிந்தது. 


பாய்ச்சலூர்‌ (திருப்பாச்சிலாச்சிராமம்‌) கிராமத்து அந்த 
ணர்களை. நோக்கி இவள்‌ கூறிய மொழிகள்‌, 11 விருத்தப்‌ 
பாடல்கள்‌; பாய்ச்சலூர்ப்‌ பதிகம்‌ என்ற பெயர்‌ பெற்‌ 
துள்ளன. இவை நாடோடிப்‌ பாடல்போல வழங்கி வந்திருக்‌ 
கின்றமையால்‌, பிழைகள்‌ மலிந்து, சில பாடல்கள்‌ உண்மை 
வடிவம்‌ எளிதில்‌ புலப்படாமலும்‌ உள்ளன. பொருள்‌ 
பொதிந்த கில பாடல்கள்‌ பின்வருவன : 


ஓதிய நூலும்‌ பொய்யே உடலுயிர்‌ தானும்‌ பொய்யே 
சாதியும்‌ ஒன்றே யல்லால்‌ சகலமும்‌ வேற தாமோ 
வேதியன்‌ படைத்த தல்லால்‌ விதியினை வெல்ல லாமோ 
பாதியிற்‌ பழியே சூழ்ந்த பாய்ச்சலூர்க்‌ கிராமத்‌ தாரே. 


கொக்குமேற்‌ குடுமி கண்டேன்‌ கோழிமேற்சூடும்கண்டேன்‌ 
நெக்குறுவாலும்‌ கண்டேன்‌ நீரின்மேல்நெருப்புங்‌ கண்டேன்‌ 
சற்குலம்‌ என்று சொல்லிச்‌ சதுமறை பேச 3வண்டாம்‌ 
பக்குவம்‌ அறிந்து பாரும்‌ பாய்ச்சலூர்க்‌ கிராமத்‌ தாரே. 


வெற்றிலை தாழை வாழை வித்தொன்று முளைப்பதொன்றோ 
பற்றிய யோனி பேதம்‌ பாருளோர்‌ அறிந்தி டாமல்‌ 
பெற்றவர்‌ தம்மைத்‌ தேடிப்‌ பிறந்திருந்‌ திறந்து போனார்‌ 
பற்றி நின்றலைவ தேனோ பாய்ச்சலூர்க்‌ கிராமத்‌ தாரே. 
குலங்குலம்‌ என்பதெல்லாம்‌ குடுமியும்‌ பூணு நூலும்‌ 
சிலந்தியும்‌ நூலும்‌ போலச்‌ சிறப்புடன்‌ பிறப்ப துண்டோ 
நலந்தரு நான்கு வேதம்‌ நான்முகன்‌ படைத்ததுண்டோ 
பலந்தரு பொருளுமுண்டோ பாய்ச்சலூர்க்‌ கிராமத்தாரே. 


மகங்கொண்ட தேகந்தன்னில்‌ மற்றொரு சுத்தம்‌ காணீர்‌ 
அகங்கண்டு புறமும்‌ கண்டும்‌ அவனுக்கே தார மானேன்‌ 
சுகங்கண்டு துக்கங்‌ கண்டு சுக்கில வழியே சென்று 
யகங்கொண்ட தேனோ என்னில்‌ பாய்ச்சலூர்‌ கிராமத்தாரே. 

ஊருள பார்ப்பார்‌ கூடி உயர்ந்ததோர்‌ சாலை கட்டி 
நீரிலே மூழ்கி வந்து நெருப்பினில்‌ நெய்யை விட்டுக்‌ 
கார்வயல்‌ தவளை போலக்‌ கதறிய வேதந்‌ தானும்‌ 
பாரை விட்டகன்ற தோதான்‌ பாய்ச்சலூர்க்‌ கிராமத்தாரே. 
சந்தனம்‌ அகிலும்‌ வேம்பும்‌ தனித்தனிக்‌ கந்தம்‌ நாறும்‌ 
அந்தணர்‌ தீயில்‌ வீழ்ந்தால்‌ அவர்மணம்‌ வீசக்‌ காணேம்‌ 
செந்தலைப்‌ புலையன்‌ வீழ்ந்தால்‌ தீமணம்‌ வேற தாமோ 
பந்தமும்‌ தீயும்‌ வேறோ பாய்ச்சலூர்க்‌ கிராமத்தாரே. 
ஒருபனை இரண்டு பாளை ஒன்று நுங்கு ஒன்று கள்ளு 
அறிவினில்‌ அறிந்தவற்கு அதுவுங்கள்‌ இதுவுங்‌ கள்ளே 
ஒருகுலை உயர்ந்த தேனோ ஒருகுலை தாழ்ந்த தேனோ 
பறையனைப்‌ பழிப்பதேனோ பாய்ச்சலூர்க்‌ கிராமத்‌ தாரே. 

[பிற்காலத்தார்‌ இதற்குக்‌ காப்புச்செய்யுள்‌ ஒன்றும்‌ 
சேர்த்துள்ளனர்‌. ] 

இப்பாடல்களில்‌ உத்தர நல்லூர்‌ நங்கை, சாதியினால்‌ 
உயர்வு தாழ்வு கூறுவது இயற்கைக்கு முரண்‌ என்றும்‌, பண்‌ 
பினால்‌ ஒத்துத்‌ தாங்கள்‌ இருவரும்‌ மணம்‌ செய்துகொள்‌ 
வதைச்‌ சாதிபற்றித்‌ தடுத்தல்‌ தகாதென்றும்‌ வலியுறுத்திக்‌ 
கூறுவது வெளிப்படை. 

இவற்றுள்‌ ச, 6, 7 ஆகிய மூன்று பாடல்களும்‌ தமிழ்‌ 
காவலர்‌ கவிதையுள்‌ கூறப்படுகின்றன ; எனவே, பாய்ச்ச 
லூர்ப்‌ பதிகத்தின்‌ காலம்‌, இத்தொகுப்பின்‌ காலமாகிய 
17 ஆம்‌ நூற்றாண்டிற்கு முற்பட்டதென்பதும்‌ வெளிப்படை. 
நூலின்‌ முன்பின்‌ உள்ள தொடர்புகளாலும்‌, பொருளமைதி' 
யாலும்‌, இச்சிறு பதிகம்‌ கபிலரகவலின்‌ காலமாகிய 74 ஆம்‌ 
நூற்றாண்டுக்கு அடுத்த 16 ஆம்‌ நூற்றாண்டு ஆகலாம்‌ என்று: 
கருதுகிறோம்‌. 

ஒப்பிலாமணிப்‌ புலவர்‌ 


தனிப்பாடல்‌ திரட்டு தனிச்‌ செய்யுட்‌ சிந்தாமணி முத. 
லிய திரட்டு நூல்கள்‌ ஒப்பிலா மணிப்புலவர்‌ என்று ஒரு, 


ஒப்பிலாமணிப்‌ புலவர்‌ 962 


வரைக்‌ குறிப்பிடும்‌. 18ஆம்‌ நூற்றாண்டில்‌ கிவ ரகசியம்‌ 
பாடிய ஒப்பிலாமணி தேசிகரினும்‌ இவர்‌ வேறாவர்‌. குமணன்‌ 
வரலாற்றில்‌ கண்ட *ஆடுநனி மறந்த கோடுயர்‌ அடுப்பில்‌” 
என்ற புறநானூற்று 764 ஆம்‌ பாடல்‌ குறைந்தும்‌ திரிந்தும்‌, 
ஆடெரி படர்ந்த கோடுயர்‌ அடுப்பில்‌ என்று வந்ததாய்ப்‌ 
புலப்படுதலால்‌ இவரைக்‌ குமணன்‌ காலத்தவர்‌ என்று 
சொல்லுவதற்கு இடமில்லை என்றும்‌, வேறு இவர்‌ செய்த 
நூல்‌ எதுவுமில்லை என்றும்‌ தனிச்செய்யுள்‌ சிந்தாமணி பதிப்‌ 
பித்த கந்தசாமிக்‌ கவிராயர்‌ எழுதியிருக்கிறார்‌. இவ்‌ ஒப்பிலா 
மணி 14ஆம்‌ நூற்றாண்டு என்பது சோமசுந்தர தேசிகர்‌ 
குறிப்பு. இவர்‌ பாடல்கள்‌ என 21 பாடல்களைக்‌ கவிராயர்‌ 
காட்டி இருக்கிறார்‌. இவற்றுள்‌ பெரும்பாலான பாடல்கள்‌ 
இவர்‌ பாடல்கள்‌ அல்ல. எனினும்‌ வேறு வகையில்‌ கிடைக்‌ 
கின்ற ஒரு குறிப்பு இக்காலத்தில்‌ இப்பெயர்‌ கொண்ட 
புலவர்‌ இருந்தது உண்மை என்று புலப்படுத்துகிறது. 


சத்தியஞான பண்டாரம்‌ பிள்ளைத்தமிழ்முத்தப்‌ பருவத்‌ 
தில்‌ (47) “தமிழொப்பிலா மணிக்குப்‌, பெருகும்‌ புகழ்‌ நன்‌ 
மருகனெனும்‌ பேரும்‌ தையல்‌ பாகமுனி - பின்னே யுதிக்க 
முன்னுதித்த பெருமானென்னும்‌ பேரும்‌ உளம்‌, உருகும்‌ 
உலகந்துதித்தேத்தி உரைக்க விசைந்தாய்‌” என்று காணப்‌ 
படுகிறது. இங்கு “தமிழ்‌ ஒப்பிலாமணி' என்று கூறுவதனால்‌ 
இவர்‌ தமிழ்ப்‌ புலவர்‌ என்று கருதுகிறோம்‌. இவருடைய 
மருகர்‌ சத்தியஞானி. சத்திய ஞானியின்‌ காலம்‌ 7400-1450 
என்று குறிப்பிட்டிருக்கிறோம்‌. ஆகவே இவ்‌ ஒப்பிலாமணி 
யின்‌ காலம்‌ இதற்குச்‌ சற்று முன்னாக இருக்கலாம்‌. அதா 
வது 7975-7425. தேசிகர்‌ கூற்றும்‌ இதனால்‌ பொருந்துவ 
தாகும்‌. இவரே தனிப்பாடல்‌ குறிப்பிடும்‌ புலவருமாவார்‌. 


இவர்‌ பாடியதாகக்‌ காட்டிய பாடல்களில்‌ பின்‌ வருவது 
ஒரு பாடல்‌. 

வாழ்நிலைசேர்‌ பொன்னுலகம்‌ வண்களந்தைக்‌ கோபுரத்தின்‌ 
ஏழ்நிலைமே லேறிடினு மேறலாம்‌-—பாழ்மன மே 
அன்புன்னைக்‌ காட்ட அரனறிவ தேயருமை 

தென்‌ புன்னைக்‌ காட்டனடி சேர்‌. 


களந்தைக்‌ கோபுரத்தை இப்பாட்டு சுட்டுகிறது. களந்தை 
யிலிருந்த ஞானப்‌ பிரகாசர்‌ என்பவர்‌ சத்தியஞானியின்‌ 
சீடர்களுள்‌ ஒருவர்‌. எனவே, ஒப்பிலா மணி சத்தியஞானி 
இருவருக்கும்‌ களந்தை தொடர்புடைய ஊர்‌ என்று கூறு 
வது பொருந்தும்‌. ஆதலால்‌, இப்பாடல்‌ இவர்‌ பாடியது 
என்று கொள்ள இடமுண்டு. வேறு இவர்‌ வாழ்க்கை 
வரலாறு எதுவும்‌ தெரியவில்லை. 


சாருவ பூமன்‌ 


சர்வ பூமிக்கும்‌ அதிபதியாகவுள்ள சக்கரவர்த்தி சார்வ 
பெளமன்‌ எனப்படுவான்‌. அவ்விதமே புலவர்களுள்‌ நால்‌ 
வகைக்‌ கவிக்கும்‌ தலைவராய்‌ அரசரால்‌ பெரும்‌ சிறப்புப்‌ 
பெற்ற புலவர்‌ சார்வ பெளமர்‌ எனப்படுகிறார்‌; வில்லிபுத்‌ 
தூரர்‌ முதலான சில புலவர்‌ இவ்வாறு பட்டம்பெற்றவர்கள்‌. 


வில்லிபுத்தூரரையடுத்த காலத்தில்‌ சார்வ பெளமன்‌ 
(பூமன்‌) என்று பெயரோடு ஒரு புலவர்‌ சிங்கள நாட்டரச 
னாலும்‌ பாண்டிய மன்னனாலும்‌ போற்றப்‌ பெற்று விளங்‌ 
கினார்‌ என்று தமிழ்‌ நாவலர்‌ சரிதையில்‌ காணும்‌ சில குறிப்‌ 
புக்களால்‌ அறிகிறோம்‌. சிங்கையில்‌ ஆண்ட ஆரியசேகரன்‌ 
என்ற அரசன்‌, வலிமை மிகுந்தவனாய்‌, பாண்டி நாட்டின்மீது 
படையெடுத்து அதன்‌ தென்பகுதியைக்‌ கைப்பற்றியிருந்‌ 
தான்‌. அதுபற்றி இவனுக்கு, சேதுகாவலன்‌ என்ற ஒரு 
பட்டமும்‌ ஏற்பட்டிருந்ததென்று பின்வரும்‌ தனிப்பாடல்‌ 
கூறும்‌: 


சாருவ பூமன்‌ 365. 


போதுபோனது வந்தது தனிமையும்‌ புகுந்தது பனிவாடை 
தூது போனவண்‌ டிவ்வழி மறந்தது சொல்லுவ தினியேதோ 
ஓதுவார்‌ புகழ்‌ மணவையர்‌ அதிபதி ஓருல கொல்லாதான்‌' 
சேது காவலன்‌ ஆரிய சேகரன்‌ திருவுளந்‌ தெரியாதே. 


[மணவை-யாழ்ப்பாணம்‌.] இவ்வாறு இவன்‌ தென்பாண்டி 
நாட்டைக்‌ கைப்பற்றியபோது, இங்கிருந்து தமிழ்ப்‌ புலவர்‌ 
களைத்‌ தன்‌ நாடு அழைத்துச்‌ சென்று அவர்களுக்கு மிக்க. 
ஆதரவும்‌ தந்தானென்று உணரக்‌ கிடக்கிறது. இவ்வாறு 
ஆதரவு பெற்றோரில்‌ ஒருவன்‌ சார்வ பூமன்‌ என்னும்‌ கவி 
ஞன்‌; இப்பெயர்‌ இவனுக்கு இயற்பெயரா அல்லது நாற்கவிப்‌ 
புலமையால்‌ வந்த பட்டமா என்பது விளங்கவில்லை. 

சார்வபூமன்‌, ஆரியசேகரனது ஆதரவைப்‌ பெற்றிருந்த 
இறுமாப்பால்‌, ஒருகால்‌ பாண்டி மன்னனைச்‌ சரியாக மதித்‌ 
திலன்போலும்‌. அரண்மனை விருந்தில்‌ ஒரு சமயம்‌ இவன்‌ 
குறும்பாக, நடந்து கொண்டதைக்‌ கண்ட பாண்டியன்‌, 
கோபித்து, ' “ஆரியசேகரன்‌ வாசலிலும்‌ இந்தக்‌ குறும்பு 
செல்லுமோ?”” என்று கேட்டான்‌. அதற்குப்‌ புலவன்‌, ““கவி 
யரசர்‌ முனிந்தால்‌ புவியரசர்‌ பொறுக்கத்தான்‌ வேண்டும்‌'' 
என்று பின்வரும்‌ பாடலால்‌ விடை பகர்ந்தான்‌: 


கவியரசர்‌ தம்முனிவு கண்டாற்‌ புகழ்கொள் 

புவியரசர்‌ சீறார்‌ பொறுப்பர்‌--கவியரசர்‌ 

உன்னான்‌ முனிவும்‌ வரப்பெறார்‌ ஒதுமவர்க்கு 

எந்நாடும்‌ செல்லாதது இல்‌, 
(இப்பாடலுள்‌ சார்வபூமன்‌ தன்னைக்‌ கவியரசர்‌ என்று கூறு 
வதனால்‌ சார்வபூமன்‌ என்பது சிறப்புப்‌ பட்டமென்றே கருத 
இடமாகிறது.) இதன்மேல்‌ சார்வபூமன்‌ தன்‌ பெரு. 
மையை நிலைநாட்ட வேண்டி, இலங்கை சென்றிருந்தான்‌ 
போலும்‌. ஆரியசேகரன்‌ இவனை வரவேற்று நன்கு பாராட்‌ 
டினான்‌. இவன்‌ மீண்டும்‌ தமிழ்‌ நாடு திரும்புங்காலை, புலவ 
னுக்குக்‌ கடகம்‌ முதலான புலமைக்கான விருதுகளையும்‌ பிற- 

பரிசில்களையும்‌, ஆயிரம்‌ பொன்னையும்‌ யானைமீதேற்றி 
அனுப்பப்‌ பெற்றுக்‌ கொண்டு, சாருவ பூமன்‌ கடலில்‌ மீது 
இவற்றை ஏற்றிக்‌ கொண்டு வந்து, சேதுக்கரையடைந்தான்‌. 


கடலில்‌ வரும்போது, ஓடக்காரன்‌ கலம்‌ செலுத்திய 
திறமையும்‌ இவனுக்கு மகிழ்ச்சியளித்தன. புலவன்‌ செய்யும்‌ 
கைம்மாறு பாட்டுத்தானே? தன்‌ நாட்டுத்‌ தலைவனான பாண்‌ 
டிய மன்னனையும்‌ மறந்து, ஓடக்காரனைப்‌ புகழ்ந்து பின்வரும்‌ 
யாடல்‌ பாடினான்‌: 


கயக்காவி நாறுங்‌ கொழும்பிற்ப்ர சண்டா 
காரோர்‌ கொடைச்‌ செங்கை யாரோதன்‌ மைந்தா 
இயக்காநின்‌ மார்பிற்‌ செழும்புன்னை யந்தார்‌ 
இப்போது நீ நல்கி லென்பேதை தன்மேற்‌ 
சயக்காம வேளம்பு தையாது முத்தின்‌ 
தாமஞ்‌ சுடாசந்‌ தனம்பூசினாலும்‌ 
தியக்காது வேயுஞ்‌ செவிக்குப்‌ பொறுக்குக்‌ 
தீயென்று மூளாது திங்கட்‌ கொழுந்தே. ' 
மதுரையில்‌ சிலநாள்‌ வாழ்ந்திருந்தான்‌. பாண்டிய அரச 
னும்‌ பழைய கோபம்‌ மறந்து இவனுக்குத்‌ தக்க பரிசில்களை 
அளித்துச்‌ சிறப்பித்தான்‌. இவ்வாறு இருக்கும்‌ காலத்து, 
காலகதியால்‌ ஆரிய சேகரன்‌ இறந்தான்‌ என்ற செய்தி 
வந்தது. கேட்ட சார்வ பூமன்‌ மிக்க மனம்‌ வருந்திப்‌ பின்‌ 
வரும்‌ பாடலால்‌ தன்‌ துயரத்தை வெளிப்படுத்தினான்‌: 
ஆஅ விதியோ அடல்‌ ஆ ரியர்‌ கோமான்‌ 
ஏ எ வலரால்‌ இழிந்த நாள்‌--ஓ ஓ 
தருக்கண்‌ ணிலுங்‌ குளிர்ந்த தண்ணளிதந்‌ தாண்ட 
திருக்‌ கண்ணிலும்‌ சுடுமோ தீ. . 
நாட்கள்‌ பல கடந்தன. ஆரிய சேகரன்‌ மரணத்தின்‌ 
யின்‌, பாண்டியன்‌ தன்னிடமிருந்து அவன்‌ பறித்த சேது 
முதலான நாடுகளைத்‌ தன்‌ வசமாக்கிக்‌ கொண்டு ஆண்டு 
வந்தான்‌. அப்போது அவனுக்கு யானை இல்லாத குறை. 

புலவன்‌ சார்வ பூமனிடத்தில்‌ யானை இருப்பது அவனுக்‌ 
குத்‌ தெரியும்‌. ஆகவே அதை அரசனான தான்‌ அவனிடத்தில்‌ 
பெற்றுக்‌ கொள்ள எண்ணி, தானே சார்வபூமன்‌ வீடு 
சென்று யானை கேட்டுப்‌ பெற்றான்‌. இவ்வாறு அரசனும்‌ தன்‌ 
வீட்டு வாயிலில்‌ வந்து நின்று யாசிக்கும்படி தனக்குப்‌ 
பெருஞ்சிறப்புச்‌ செய்த ஆரியசேகரனுடைய வள்ளன்மையை 
எண்ணிப்‌ புலவன்‌ அப்போது ஒரு பாடல்‌ பாடினான்‌: 


பாவலன்‌ வாசலில்‌ வந்திபம்‌ வாங்கப்‌ படிபுரக்கும்‌ 

காவலர்‌ நிற்கும்படி வைத்த வாகண்டி யொன்பதினும்‌ 

மேவலர்‌ மார்பினும்‌ திண்டோளினும்‌ செம்பொன்‌ 
[மேருவினும்‌ 

சேவெழுதும்‌ பெருமான்‌ சிங்கை ஆரிய சேகரனே. 


[சிங்கை-சிங்களநாடு.] ஒரு காள்‌ பாண்டியன்‌ சித்திரத்தில்‌ 
வரைந்திருந்த ஓர்‌ அனுமன்‌ வடிவத்தைக்‌ காட்டி, ஒரு 
கேள்வி கேட்டான்‌: 
புராதனமான தமிழ்ப்புலவீர்‌ இந்தப்‌ புன்குரங்கு 
மராமரம்‌ விட்டிங்கு வந்ததென்னா ? 
எனலும்‌, புலவர்‌ பாடலைப்‌ பூர்த்தி செய்து பின்வருமாறு 
விடையளித்தார்‌: 
வந்தவாறு சொல்வேன்‌: 

தராதல மெண்ணும்‌ தமிழ்மா றனையுமத்‌ தம்பியையும்‌ 
இராக வனென்றும்‌ இலக்குவ னென்றுமிங்‌ கெய்தியதே. 
கேட்ட அரசன்‌ மிக்க மகிழ்ச்சியடைந்தான்‌. இப்பாண்டி 
மன்னன்‌ பராக்கிரம பாண்டியன்‌ என்று அறிகிறோம்‌. இவ 
னுடைய சிறந்த தமிழ்ப்‌ புலமையும்‌ தெய்வ வழிபாடும்‌ தமி 
முலகம்‌ நன்கறிந்தது. (14 நூ. பக்கம்‌ 58 பார்க்க.) 

ஒரு சமயம்‌ இப்புலவன்‌, அரசனைக்‌ காண அரண்மனை 
வாயிலடைந்தான்‌. வழக்கம்போல்‌ பாண்டியன்‌ வரவேற்று 
உபசரிக்க உடனே வரவில்லை. தாமதம்‌ பொறாது, கோபமே 

வழக்கமாயுள்ள இச்சார்வ பூமன்‌, *இவ்வரசனை த்‌ தமிழறிவில்‌: 
அகத்தியன்‌ என்று கூறுவது அறியாமை” என்று பொருள்‌: 
பட, 
எண்ணீர்மை நூலுக்‌ ககத்திய னாமிவன்‌ என்பதெல்லாம்‌ 
வெண்ணீர்மை யன்றி விரகல்ல; 
என்று பாடி நிறுத்திய நேரம்‌, அரசன்‌ வாயிலையடைந்து 
புலவனை அழைத்துச்‌ சென்று உபசரித்தான்‌. உள்ளங்‌' 
குளிர்ந்து, புலவன்‌, * அகத்தியன்‌ இவனிடம்‌ வந்து தமிழ்‌ 
கற்றான்‌ ' என்று தொனிக்குமாறு பாட்டை முடித்தான்‌ : 
விக்ரம மாறன்‌ செஞ்சொற்‌ 
பண்ணீர்மை தேரும்‌ பராக்ரம மாறன்‌ பதங்கழுவுந்‌ 
தண்ணீர்‌ குடித்தல்லவோ கும்பயோனி தமிழ்கற்றதே. 
“பாண்டியன்‌ பதம்‌ கழுவும்‌ தண்ணீர்‌ குடித்தல்லவோ கும்ப 
யோனி தமிழ்‌ கற்றது ”” என்றது, பாண்டியன்‌ வடிம்பலம்ப 
நின்ற பாண்டியன்‌ வழியினன்‌ ஆதலாலும்‌, கும்பயோனி 
யாகிய அகத்தியர்‌ கடலை உண்டவரா தலாலும்‌, பொருந்து 
மாறு காண்க. 
இவன்‌ காலம்‌ பராக்கிரம பாண்டியன்‌ காலமேயாகும்‌. 
இப்புலவன்‌ இருந்த வரலாறுகள்‌ தெரிகின்றனவேயன்றி, 
நூலெதுவும்‌ செய்ததாகத்‌ தெரியவில்லை. * 
[தனிச்செய்யுட்‌ சிந்தாமணி தொகுத்தார்‌, சில பாடல்‌ 

களை வேறு புலவர்‌ பெயராற்‌ குறிப்பிட்டிருக்கிறார்‌.] 
“3. இலங்கையில்‌ கொழும்பு அரசினர்‌. பொருட்காட்சிச்‌ சாலையில்‌ 
ஒரு சாசனத்தில்‌ பின்வரும்‌ பாடல்‌ காணப்படுகிறது. 

கங்கணம்வேற்‌ கண்ணினையாற்‌ காட்டினர்‌ காமர்வளைப்‌ 

பங்கயக்கை மேற்றிலதம்‌ பாரித்தார்‌--பொங்கொலிீநீர்ச்‌ 

சிங்கை௩க ராரியனைச்‌ சேரா வனுரேசர்‌ 

தங்கண்‌ மடமாதர்‌ தாம்‌. 

இங்குக்‌ கூறியுள்ள அரசன்‌ சிங்கைநகர்‌ ஆரியன்‌ என்பவன்‌ சார்வ 
பூமனால்‌ பாடப்பெற்ற ஆரிய சேகரன்‌ என்று கருதத்தகும்‌. இப்பாட 
லும்‌ ஒருகால்‌ சார்வபூமன்‌ செய்ததே ஆகலாம்‌. 

தமிழ்‌ மருத்துவ வரலாற்றிலும்‌ சித்தர்‌ வரலாற்றிலும்‌ 
தேரையர்‌ என்ற பெயர்‌ மிகவும்‌ பிரசித்தமானது. அவர்‌ ஒரு 
மருத்துவ சித்தர்‌. அவர்‌ மிகப்‌ பலவான மருத்துவ நூல்கள்‌ 
செய்திருக்கிறார்‌. அதற்கு மேலாக, அவர்‌ தாமே மிகவும்‌ 
திறமை. வாய்ந்த ஒரு மருத்துவர்‌ என்றே நாம்‌ கருத 
(வேண்டும்‌. சத்திர சிகிச்சையில்‌ (அறுவை வைத்தியம்‌-ஸர்‌ 
ஜரி), அதிலும்‌ சிறப்பாக மண்டை ஓட்டைப்‌ பிளந்து மூளைக்கு 
வைத்தியம்‌ செய்வதில்‌ (ப்ரெய்ன்‌ ஸர்ஜரி), அவர்‌ ஒப்பற்ற 
வெற்றி கண்ட நிபுணர்‌. சாமானிய மக்களால்‌ செய்யமுடி 
யாத காரியங்களையெல்லாம்‌ செய்த காரணத்தினாலே அவர்‌ 
சித்தர்‌ எனப்‌ பெற்றார்‌ போலும்‌. பின்வரும்‌ வரலாறு இதை 
விளக்கும்‌. 


ஓர்‌ அரசனுக்குத்‌ தலையில்‌ எப்பொழுதும்‌ குத்தல்‌ 
இருந்து கொண்டே யிருந்தது. இக்கால விஞ்ஞான 
மருத்துவ முறையில்‌, இதைக்‌ கட்டி (ட்யூமர்‌) புறப்பட்‌ 
டிருப்பது என்றோ, நீர்‌ (ப்ளூயிட்‌) சுரந்திருப்பது என்றோ, 
சொல்லுவார்கள்‌. ஆனால்‌ அக்கால முறையில்‌ இதை “மூளைக்‌ 
குள்‌ தேரை புகுந்திருக்கிறது' என்று சொன்னார்கள்‌. 
சொல்லில்தான்‌ வேறுபாடே ஒழிய, கருத்தில்‌ வேறுபாடு 
இல்லை. தேரையர்‌ ஆகிய மருத்துவ சித்தர்‌ இதை 
உணர்ந்து, கோயாளிக்கு சம்மோகினி என்ற மூலிகையைக்‌ 
கொடுத்து மயக்கம்‌ வரச்செய்து, மற்றொரு மூலிகையைப்‌ 
பயன்படுத்தி மூளை ஓட்டைத்‌ திறந்து, அங்கிருந்த நீரை ஒரு 
கிண்ணத்தில்‌ வடித்தார்‌. இதை அக்கால பாஷையில்‌ 
(மூளைக்குள்‌ இருந்து ஒரு தேரை கிண்ணத்துள்‌ பாய்ந்தது” 
என்று சொன்னார்கள்‌ ; பிறகு மூளையை முன்‌ இருந்தபடி. 
பொருத்தி, சந்தானகரணி என்ற மூலிகையால்‌ கபால 
எலும்பு ஒட்டிக்கொள்ளும்படி செய்து நோயைக்‌ குணப்படுத்‌ 
தினர்‌ என்று வரலாறு சொல்கிறது. தேரையை வெளிப்‌ 

படுத்திய காரணத்தினால்‌ இவர்‌ பெயர்‌ தேரையர்‌ ஆயிற்று 
என்பர்‌. அக்காலத்தில்‌ இந்தச்‌ சித்தர்‌ மருத்துவ நிபுணராய்‌ 
இருந்து செய்தற்கரிய சத்திர சிகிச்சை செய்தார்‌ என்பது 
உண்மை. இவர்‌ பெயருக்குச்‌ சொல்லப்பட்ட காரணம்‌ 
மட்டும்‌ தேரையால்‌ தேரையர்‌ என்றபெயர்‌ வந்தது என்பது 
பொருந்தாது. இவ்வாறு சிகிச்சை முறை இல்லாவிட்டால்‌ 
தேரை என்று கதை தோன்றுவதற்கே ஆதாரமிராது. 
ஆகவே, தேரையர்‌ என்ற பெயருக்குத்‌ தமிழறிந்தவரிடை 
இருக்கும்‌ மதிப்பை நாம்‌ பார்க்கும்போது, அவர்‌ இந்த 
ரணசிகிச்சை செய்தார்‌ என்று சொல்லுவதில்‌ கருத்து 
வேற்றுமை இருக்க முடியாது. 

இதனோடு இலக்கிய வழக்கிலும்‌ உலக வழக்கிலுமுள்ள 
ஒருசெய்தியைப்‌ பொருத்திப்‌ பார்த்தால்‌ இதன்‌ உண்மை 
நன்கு விளங்கும்‌. தேங்காய்களில்‌ சில சிலசமயம்‌ வெளிப்புறம்‌ 
தேறின நல்ல நெற்றுக்‌ காய்போல இருந்தாலும்‌, உட்புறம்‌ 
காய்ப்பகுதி கொப்பரை ஒன்றுமில்லாமல்‌ எல்லாம்‌ கரைந்து 
போய்‌ வெறும்‌ நீராய்‌ இருக்கக்‌ காணலாம்‌. * தேரையாய்ப்‌ 
போயிற்று?” அல்லது “தேரை பாய்ந்துவிட்டது'' என்று 
இதைச்‌ சொல்லும்‌ வழக்கம்‌ இன்றும்‌ இருக்கிறது. “தேரை 
போயிற்று என்றாற்‌ போல்வதொரு காய்‌”” என்று ஈச்சினர்க்‌ 
கினியர்‌ சிந்தாமணியுரையில்‌ (10.94) கூறுவார்‌ ; உள்ளீடற்ற 
வெறுங்‌ காயாயிருப்பதற்குத்‌ தேரை என்று பெயர்‌. “தேரை 
யார்‌ தெங்கிள நீருண்ணார்‌ பழிசுமப்பர்‌”” என்பது பழமொழி; 
தேரை இளநீர்‌ உண்பதில்லை, ஆனால்‌, உண்ட பழியைத்தான்‌ 
சுமக்கிறது என்பது இதன்‌ பொருள்‌; தேரையார்‌ என்பதில்‌ 
உள்ள ஆர்‌ விகுதி நகைச்‌ சுவையுடன்‌ கூடிய ஏளனத்தைக்‌ 
காட்டும்‌ மரியாதைப்‌ பன்மை. 

இவ்வாறு கூறும்‌ வழக்கம்‌ நெடுநாளைய இலக்கிய மர 
பாகவும்‌ ஆகியிருக்கிறது. 9 (அல்லது 10) ஆம்‌ நூற்றாண்டின்‌ 
நூல்‌ என்று கருதத்தக்க முத்தொள்ளாயிரம்‌ இதைக்‌ குறிப்‌ 
பிடுகிறது: 

அன்னையும்‌ கோல்கொண் டலைக்கும்‌ அயலாரும்‌ 
என்னை அழியும்சொல்‌ சொல்லுவர்‌ -நுண்ணிலைய 
தெங்குண்ட தேரை படுவழிப்‌ பட்டேன்யான்‌ 

திண்தேர்‌ வளவன்‌ திறத்து. 


இங்கு, சோழன்மீது கா தல்கொண்ட ஒரு பெண்‌, தெங்குண்ட 
தேரை பழி சுமப்பதுபோல, ஒன்றும்‌ அறியாத தன்னை 
ஊரார்‌ அலர்‌ தூற்றுகின்றனர்‌ என்று கூறுகிறாள்‌. 


இவற்றை நன்குணர்ந்தால்‌, தேரை பாய்ந்தது என்ற 
தொடரின்‌ பொருள்‌ விளங்கும்‌. தேரை என்பது ஒரு நோய்‌, 
அந்நோயைத்‌ தேரையர்‌ போக்கினார்‌ என்பது பொருளே 
அன்றி, தேரை என்ற பிராணி இருந்தது, அதை எடுத்தார்‌ 
என்பது பொருளன்று. 

இனி, இவர்‌ தேரையர்‌ என்று வழங்கப்பட்ட போதிலும்‌, 
இவர்‌ பெயரின்‌ உண்மை வடிவம்‌ தேரர்‌ என்பதே. தமிழ்‌ 
நாட்டில்‌ பெளத்தரில்‌ ஒரு பிரிவினர்‌ தேரர்‌ என்று வழங்கப்‌ 
பட்டனர்‌. சம்பந்தர்‌ தேரரைப்‌ பல பாடல்களில்‌ குறிப்பிடு 
கிறார்‌. இந்தச்‌ சித்தர்‌ பெயரும்‌ தேரர்‌, தேரனார்‌ என்றே 
இவருடைய நூல்களில்‌ சொல்லப்படுகிறது. 


அத்தி முகவ னணிமழவா குங்கருணை 

அத்திமுகவ னணி காப்பே--அத்தி 

முகவா கடமேனை முன்னாத தேரன்‌ 

முகவா கடமறைக்கு முன்‌. 

அவையடக்கம்‌ புன்மை யநீத மகந்தை 
அவையடக்கம்‌ பாம்போ யறஞ்செ--யவையடக்க 
கத்திகையா மென்னுங்‌ கவிபோல்‌ தேரன்‌ வெண்பாக்‌ 
கத்திகையா மோனையும்‌ கம்‌. 

தேனைநிக ராயுண்மறைத்‌ தேரன்‌ அருள்செய்த 
மோனையமக வெண்பா முக்நூறும்‌. 


இப்பாடல்கள்‌ இவர்‌ பாடிய யமக வெண்பா. 

செயுமுறை தெரிகிலாத்‌ தேரன்‌ நாயடியேன்‌ 
உயுமுறை வயித்திய உரைதமிழ்க்‌ கரிசல்‌. 
தேரன்‌ உரைத்த வாகடமே 
தேர்ந்த தென்று தானுணரே. 
வங்க சுத்தியை இங்குரைத்திடு 
வாகாடாதிபர்‌ மேதையோர்‌ 
தங்களுக்கொரு ௩ண்புளப்‌ பெயர்‌ 
சார வோதினர்‌ தேரனார்‌. 
சொன்ன அவிழ்தத்தை யாளும்‌--துறை 
சொல்லுகிறேனது நல்லவனே நீ 
கேட்டுக்‌ கடைப்பிடித்து--அந்தக்‌ 
கீலகந்‌ தன்னை விசாலமதாகத்‌ 
தாட்டிக மாகப்‌ புரிந்திந்நூல்‌--உ௨ 
தாரஞ்‌ செய்யுமொரு தேரன்‌ என்பாரே. 
இவ்வரிகளில்‌ தேரையர்‌ தம்மைத்‌ தேரன்‌ என்றே கூறிக்‌ 
கொள்கிறார்‌. மேலும்‌, பின்வரும்‌ மருத்துப்‌ பாரதச்‌ சிறப்புப்‌ 
பாயிரங்கள்‌ இவரைத்‌ தேரன்‌ என்றே குறிப்பிடும்‌: 
மருத்துப்‌ பாரத நாடகமிது தனைமதித்து 
விருத்தப்‌ பாவினுந்‌ தருவினு மிராகமேல்‌ விரித்துக்‌ 
கருத்துக்‌ கேற்றிடச்‌ செய்தனன்‌ தேரன்‌ ஆங்கஞ்சன்‌ 
அருத்த மோர்ந்திடின்‌ சொல்லெலாம்‌ அவுடதமாமே. 
இந்த நூலிலிசைத்த வயித்தியம்‌ 
எந்த நூலிலு மில்லை யிஃதொன்றே 
செந்தமிழ்த்‌ துறைத்தேர சிகாமணி 
புந்தித்‌ தாமரைப்‌ பொன்னிக ரானதே. 
ஓழிந்த தேரப்‌ பெருமானும்‌ 
உதவியாகப்‌ பண்டிதர்க்கிங்கு 
உறுதிமரும நூலுரைத்தான்‌ 
ஒன்றும்‌ இனிமேல்‌ உரையானே. 


இவற்றால்‌ இவருடைய பெயர்‌ தேரர்‌ என்பது தெளிவா 
கின்றது. தேரையர்‌ அகத்தியருடைய மாணாக்கர்‌ என்று. 

சொல்வார்கள்‌; இது பொதுவாகச்‌ சித்தர்‌ “யாரையும்‌ 
பற்றிச்‌ சொல்லும்‌ கதையையொத்ததே யொழிய, உண்மை 
யன்று. இவருடைய குரு புலத்தியரின்‌ மாணாக்கராகிய 
தரும செளமியர்‌ என்று தம்‌ நூல்களில்‌ குறிப்பிட்டிருக்கிறார்‌: 
“சோ திவரும்‌ புலத்தியன்‌ ௩ம்‌ தரும சவுமியன்‌ இக்குரவரும்‌'” 
என்று தயில வருக்கச்‌ சுருக்கத்திலும்‌, நிசதரும சவுமியசற் 
குருவசமே”” என்று மகாமகிமைக்‌ கரிசலிலும்‌ தேரையரே 
கூறுகிறார்‌. இவருடைய மாணாக்கர்‌ யூகிமுனி என்பவர்‌; 
சிந்தாமணி 800 என்ற வைத்திய நூல்‌ பாடியவர்‌. 


புகன்றிட்டார்‌ தேரையராம்‌ முனிவர்‌ 
பூதலத்தில்‌ யூகியாம்‌ எனக்குச்‌ சொல்ல 
உகன்றிட்ட யூகியென்ற முனிவர்‌ யாமே 
உலகத்தோர்‌ பிழைத்‌ திடவென்றுரைக்கலானேன்‌ 


என்பது அவர்‌ பாடல்‌. தேரையரே மண்டூக மகரிஷி என்று 
ஒருவர்‌ எழுதினர்‌; இது தேவையில்லாத மொழி பெயர்ப்‌ 
புணர்ச்சி; சிறிதும்‌ பொருத்தமற்றது என்பது வெளிப்‌ 
படை. 
தேரையர்‌ செய்த நூல்கள்‌ பன்னிரண்டு; பின்வரும்‌ 
பாடல்‌ இவற்றைக்‌ குறிப்பிடுகிறது. 
சிகாமணி வெண்பா நிகண்டு சேகரப்பா 
தேரையர்‌ காப்பியம தருநாடக மந்தாதி 
மிகாவண்ண நுண்மாலை யமக வெண்பா 
விளங்கெதுகைப்‌ பாவிவை யெல்லாரும்‌ மெச்சும்‌ 
மகாமகிமைக்‌ கரிசலென்னு முறையீ ராறும்‌ 
வேதாந்த சித்தாந்த வயித்திய வாதம்‌ 
உகாதியினு மசையாத விரிவுள்‌ வேதம்‌ 
உத்தமமா யிருக்குமிது சத்தியந்தானே. 
இப்பாடல்‌ சிந்தாமணி வெண்பா, நிகண்டு, சேகரப்பா, 


காப்பியம்‌, தரு, நாடகம்‌, அந்தாதி, மிகாவண்ணம்‌, நுண்‌ 
மாலை, யமக வெண்பா, எதுகைப்பா, மகாமகிமைக்கரிசல்‌ 

என்னும்‌ பன்னிரண்டு நூல்களைக்‌ குறிப்பிடுகிறது. இவையே 
யன்றி மேலும்‌, நீர்நிறக்குறி, நீர்நெய்க்குறி, தயிலவருக்கச்‌ 
சுருக்கம்‌, தினக்கிரமாலங்காரம்‌, சிகிச்சைக்கிரமம்‌, நோய்‌ 
மருந்தளவை, பிரதான குண மூலத்தரு என்ற ஒன்பது நூல்‌ 
களையும்‌ சேர்த்து மொத்தம்‌ இருபத்தொரு நூல்களை இவர்‌ 
செய்தார்‌ என்பது வழக்கு. மற்று இவ்வொன்பதும்‌ முந்திய 
பன்னிரண்டினுள்‌ அடக்கம்‌ என்றும்‌ சொல்வதுண்டு. இந்‌ 
நூல்கள்‌ யாவும்‌ கிடைத்து அச்சானதாகத்‌ தெரியவில்லை. 
யமக வெண்பா, கரிசல்‌, குறிகள்‌ இரண்டு, தைலவர்க்கம்‌ 
ஆகிய ஐந்துமே அச்சாகியுள்ளன. யமக வெண்பாவுக்குச்‌ 
சிறப்பான பழைய உரையுண்டு. அதில்‌ பழைய நூல்‌ மேற்‌ 
கோள்கள்‌ பல காணப்படுகின்றன. இவைகளையன்றி 
தேரையர்‌ நூறு, ஐந்நூறு, ஆயிரத்தொன்று, ஐந்நூற்று 
அறுபது என்ற பல. நூல்கள்‌ அச்சாகியுள்ளன. எனினும்‌. 
அவற்றின்‌ சொல்‌, பொருள்‌, நடை முதலியவற்றை ஆராயும்‌ 
போது அவை தேரையர்‌ வாக்கு அல்ல என்று அறிஞர்‌ 
கருதுகின்றனர்‌. தேரையர்‌ வைத்தியம்‌, தேரையர்‌ குண 
வாகடம்‌ என்ற நூல்களும்‌ இவர்‌ செய்தாரென்பது பிழை. 
இவர்‌ செய்த நூல்களில்‌ கடைசியான நூல்‌ மருத்தும்‌ 
பாரதம்‌. இது நாடக நூல்‌; பின்வரும்‌ விருத்தம்‌ காண்க: 
மொழி மருத்துப்‌ பாரதத்தின்‌ 
முறைநா டகத்தின்‌ உரையருத்தம்‌ 
முன்னிச்‌ சிலேடை இருபொருளும்‌ 
முடித்துக்‌ கொளுவார்‌ பண்டிதரே 
வழிந்த திருப்பாற்‌ கடலமுதம்‌ 
மருந்தா னதுவும்‌ அருந்தாமே 
மனத்தா லினத்தால்‌ இதைப்‌ பிரித்து 
மருத்துப்‌ புலவர்‌ தமிழ்ப்‌ புலவர்‌ 
பொழிந்த மேகச்‌ சம்பரத்தின்‌ 
பொருப்பா ருதவ விருப்பாரும்‌ 
புளரி சேர்த்துக்‌ கொண்டு மிகப்‌ 
பூவா ழுயிர்கட்‌ களிப்பதென 

ஒழிந்த தேரப்‌ பெரு மானும்‌ 
உதவியாகப்‌ பண்டி தர்க்கிங்கு 
உறுதி மரும நூலுரைத்தான்‌ 

ஒன்று மினிமே லுரையானே. 
தேரையர்‌ சிறந்த தமிழ்‌ அறிஞர்‌ என்று அறிகிறோம்‌. சைவ 
சமய நூல்களிலும்‌ சோதிட நூலிலும்‌ பல்வகைச்‌ சந்தச்‌ 
செய்யுள்‌ பாடுவதிலும்‌ இவர்‌ வல்லவர்‌. சில எடுத்துக்காட்டுக்‌ 
களை இவ்விடம்‌ கூறலாம்‌. கரிசல்‌ நூலில்‌ பின்வருமாறு 
கூறுகிறார்‌: 


ஆனதிக்‌ காளையாம்‌ அமைச்சை மேவிடின்‌ 
ஆளைப்பரவச மாக்குதலன்றி 
ஆற்றுத்‌ தமிழ்மறை யாற்றுத்‌ தமிழ்மறை. 


இங்கு, பரவசம்‌ ஆக்குதல்‌ அன்றி ஆற்றுத்‌ தமிழ்‌ மறை 
என்று சொல்வது, திருவையாற்றுத்‌ தேவாரமாகிய 
புலனைந்தும்‌ பொறிகலங்கி நெறி மயங்கி அறிவு அழிந்திட்டு 
ஐம்மேல்‌ உந்தி--அலமந்த போதாக அஞ்சேல்‌ என்று 
அருள்‌ செய்வான்‌ அமரும்‌ கோயில்‌” என்ற சம்பந்தர்‌ பதிகத்‌ 
தின்‌ முதல்‌ பாட்டைக்‌ குறிப்பிடுகிறது. “ஆற்றுத்‌ தமிழ்‌ 
மறை' என்றால்‌ திருவையாற்றுத்‌ தேவாரத்தில்‌ சொல்லப்‌ 
பட்டதாகிய இந்த நிலை என்பது இதனால்‌ விளங்கும்‌. 

இங்கு இரண்டு நிலைகளை நாம்‌ காண்கிறோம்‌. ஒன்று 
தேரையருக்குத்‌ தேவாரத்திலுள்ள பயிற்சி; மற்றது மருத்‌ 
துவ அறிஞர்கள்‌ பண்டைக்‌ காலத்தில்‌ தமக்கென ஒரு 
குமூஉக்குறி படைத்துக்‌ கொண்டு அதிலேயே நூல்‌ செய்‌ 
தார்கள்‌, அது காரணமாக மருத்துவ நூல்‌ உண்மைகள்‌ 
பின்‌ வந்தோர்‌ அறிய இடமில்லாது போயிற்று என்ற 
நிலை. 

இவர்‌ சிறந்த தமிழ்ப்‌ புலமையுடையவரென்பதை 
எல்லா நூல்களும்‌ தெரிவிக்கும்‌. தேரையர்‌ வைத்தியம்‌ 
என்ற நூலில்‌ வரும்‌ பின்வரும்‌ சந்தப்‌ பாடல்‌ (15) காண்க: 

தும்பைத்துளிர்‌ தூபத்துளிர்‌ லவணத்தொடு மிளகு 
நம்பிக்கொடு நவிலக்கொடு நாசிக்கொடு விட்டால்‌ 
வெம்பிக்கொடு வித்திக்கொடு விதிபோல்‌ வருவிடமும்‌ 
கம்பிக்கொடு கதறிக்கொடு கடலிற்புகும்‌ விடமே. 


யமகவெண்பா சிறப்பான சொல்‌ அணிகளைத்‌ தன்னகத்தே 
கொண்டது: 


மாயா மலட்டுவலிக்‌ கமைவே லம்படிநீர்‌ 
மாயா மலட்டு மடலட்டு--மாயா 
பகரணமண்‌ டாமலோர்‌ பங்கீடாய்‌ நாளும்‌ 
பகரணமண்‌ டாமலுண்டு பார்‌. 


இதனால்‌ இவருடைய இலக்கணப்‌ புலமை விளங்கும்‌. மற்றும்‌ 
இவருடைய பாடல்களில்‌ சந்தமும்‌ சிந்தின்‌ உறுப்புக்களான 
தரு முதலியனவும்‌ காணப்படுகின்றன. சிந்து பதின்மூன்றாம்‌ 
நூற்றாண்டிலேயே பாடப்‌ பெற்றது என்றும்‌ சாசன வாயி 
லாக நாம்‌ அறிவது இங்கு குறிப்பிடத்‌ தக்கது. 


இவர்‌ பெயர்‌ தேரனார்‌ என்பது, இவருடைய கூற்றினா 
லும்‌ சில சிறப்புப்‌ பாயிரங்களினாலும்‌ தெளிவாகும்‌ என்று 
குறிப்பிட்டோம்‌. இது இவருடைய இயற்‌ பெயரா என்று 
சொல்வதற்கில்லை. சம்பந்தர்‌ காலத்தில்‌ தேரர்‌ என்பது 
பெளத்தரைக்‌ கூறுவது என்பதும்‌ முன்னமே கூறினோம்‌. 
எப்படியோ இவருக்கு இப்பெயர்‌ பொருந்தியிருக்கிறது. 
சைவசமயத்தில்‌ மிகுந்த பற்றும்‌ புலமையும்‌ உடைய இவ 
ரைப்‌ பெளத்தர்‌ என்று சொல்வதற்கு இல்லை. மேலும்‌, இவர்‌ 
வாழ்ந்த காலத்தில்‌ தமிழ்காட்டில்‌ பெளத்த சமயம்‌ வழக்கு 
ஒழிந்து போயிற்று. 

தேரையர்‌ காலம்‌ 15ஆம்‌ நூற்றாண்டு என்று அறி 
கிறோம்‌. இவர்‌ கரிசல்‌ நூலின்‌ உத்தமம்‌ சிவாடுசுமிநீ 
என வேமனர்‌ வடுகில்‌ உரைத்தல்‌ போல” என்று குறிப்பிடு, 
கிறார்‌. வேமனர்‌ காலம்‌ பலர்‌ பலவாறு கூறினும்‌, 74ஆம்‌ 

நூற்றாண்டின்‌ இறுதியும்‌ 16 ஆம்‌ நூற்றாண்டின்‌ தொடக்க 
மும்‌ ஆகும்‌ என்று ஆராய்ச்சியாளர்‌ எழுதியிருக்கின்றனர்‌ 
(1386-1505). ஆதலால்‌ தேரையர்‌ வேமனருக்குச்‌ சமகாலத்‌ 
தில்‌, சற்றுப்‌ பின்னதாக, 16ஆம்‌ நூற்றாண்டின்‌ இறுதிப்‌ 
பகுதியில்‌ வாழ்ந்தார்‌ என்று கூறுவது பொருந்தும்‌. 

வழக்கம்போல்‌ தேரையர்‌ பெயராலும்‌ போலிநூல்கள்‌ 
மிகப்பல பிற்காலத்தில்‌ ஏற்பட்டு விட்டன. தேரையர்‌ வைத்‌ 
தியம்‌ தேரையர்‌ வாகடம்‌ என்பன இத்தகையன. 


[மருத்துவ அறிஞர்‌ மாங்காடு வடிவேலு முதலியார்‌, 
செந்தமிழ்ச்‌ செல்வி சிலம்பு 1, 2.] 

மேலே குறித்த தேரையர்‌ வைத்திய நூல்கள்‌ சித்த 
வைத்திய உலகில்‌ மிக மிகச்‌ சிலருக்கே தெரியும்‌. எனினும்‌, 
தேரையர்‌ என்ற பெயர்‌ எல்லோரும்‌ நன்கறிந்த பெயர்‌. 
அதனினும்‌ பார்க்க, ஆரோக்கிய வாழ்விற்காக அவர்‌ பாடிய 
பாடல்‌ எல்லோரும்‌ நன்கறிந்தது. அவர்‌ கூறியுள்ள 
கருத்து, அன்று மட்டும்‌ அல்ல, இன்றும்‌ பொருந்துவது 
ஆகும்‌: 
திண்ணம்‌ இரண்டுள்ளே சிக்க அடக்காமல்‌ 
பெண்ணின்‌ பால்‌ ஒன்றைப்பெருக்காமல்‌-உண்ணுங்கால்‌ 
நீர்‌ கருக்கி மோர்பெருக்கி நெய்யுருக்கி உண்பவர்‌ தம்‌ 
"பேர்உரைக்கப்‌ போமே பிணி. 


“வ 


ஆதார நூல்கள்‌ 


அத்தியாயம்‌ 1. பக்கம்‌ 39-40 பார்க்க. சித்தாந்தம்‌ 
பத்திரிகை, 1987. வில்லிபுத்தூரர்‌ சரிதம்‌, வேங்கடராம 
ஐயங்கார்‌, 1906. கந்தரந்தாதியுரை, வித்தியா வினோத 
அச்சுக்கூடம்‌ 1879; வ. சு. செங்கல்வராயப்‌ பிள்ளை உரைப்‌ 
பதிப்பு 1957. 


அ 2. தனிப்பாடல்‌ திரட்டு, தனிச்‌ செய்யுட்‌ சிந்தா 
மணி. திருவானைக்கா உலா, எமது பதிப்பு, 1940. சித்திர 
மடல்‌, அழகிய சிவப்பிரகாசம்‌ பதிப்பு 1905. 


௮.3. காதம்பரி பதிப்பு 1912. அரிச்சந்திர 
வெண்பா, மு. ராகவையங்கார்‌ பதிப்பு, திருவிதாங்கூர்‌ 
சர்வகலாசாலை 1949. அரிச்சந்திர புராணம்‌, வீரை ஆசு 
கவிராசர்‌ 1888 முதல்‌ பல பதிப்புக்கள்‌. புறத்திரட்டு... 
௪. வையாபுரிப்பிள்ளை, சென்னை சர்வகலாசாலைப்‌ பதிப்பு. 
புறத்திரட்டுச்‌ சுருக்கம்‌ ஏட்டுப்‌ பிரதி. கயாதர நிகண்டு,. 
ச. வையாபுரிப்‌ பிள்ளை, சென்னைச்‌ சர்வகலாசாலை 19389. 
உவமான சங்கிரகம்‌, செந்தமிழ்‌ தொகுதி 4. 


௮ 4. திருக்குறள்‌ உரைத்‌ தொகுதி, காசிமடத்துப்‌ 
பதிப்பு 1959. கல்லாடர்‌ உரைப்‌ பதிப்பு, கு. சுந்தர மூர்த்தி 
1904. பக்கம்‌ 108 பார்க்க. நேமிநாதம்‌, மதுரைத்‌ தமிழ்ச்‌ 
சங்கப்‌ பதிப்பு. தக்கயாகப்பரணி, சாமிநாதையர்‌ பதிப்பு: 
1930, 1945. புறப்‌ பொருள்‌ வெண்பா மாலை மூலம்‌, 
தாண்டவராய முதலியார்‌ பதிப்பு 19386; உரை, சாமி 
நாதையர்‌ பதிப்பு 1984 முதல்‌ பல முறை. தெய்வச்‌ 
சிலையார்‌, சொல்லதிகார உரை, கரந்தைத்‌ தமிழ்ச்‌ சங்கப்‌: 
பதிப்பு 1929. 

அ 5. திருவாதவூரர்‌ புராணம்‌, குமாரசாமிப்‌ புலவர்‌ 
உரைப்பதிப்பு 1922; மூலப்பதிப்பு, கழகம்‌ 1924. ஞான 
வரோ தயர்‌ உபதேச காண்டம்‌, வ.சு. செங்கல்வராயப்பிள்ளை 
பதிப்பு 1960; உபதேச காண்டம்‌, கோனேரியப்ப நாவலர்‌, 
ஈக்காடு இரத்தின வேல்‌ முதலியார்‌ உரைப்பதிப்பு 1913. 

அ 6. சித்தாந்தம்‌ 1959, 1960. சத்திய ஞான பண்டா 
ரம்‌ பிள்ளைத்‌ தமிழ்‌, தஞ்சைச்‌ சரசுவதி மகால்‌ வெளியீடு 
1960. முத்திநிச்சயம்‌, வெள்ளியம்பல வாணர்‌ பேருரை 
தருமபுரம்‌ 1946. த௪ காரியம்‌, சிவானந்தையர்‌ பதிப்பு 1911. 
பக்கம்‌ 169 பார்க்க. அட்டாங்கயோகக்‌ குறள்‌, மதுரைத்‌ 
தமிழ்ச்சங்கப்‌ பதிப்பு 1928. சிவப்பிரகாசம்‌, மதுரை ஞானப்‌ 
பிரகாசர்‌ உரை, ஏட்டுப்‌ பிரதி. மதுரை சிவப்பிரகாசர்‌ 
உரை, எமது பதிப்பு சமாஜம்‌, 1940. 

அ 7. முத்துத்தாண்டவராய பிள்ளை, கண்ணுடைய 
வள்ளல்‌, செந்தமிழ்ச்‌ செல்வி. மாயாப்பிரலாபம்‌, ரிப்பன்‌ அச்‌ 
சகம்‌ 1900. ஒழிவிலொடுக்கம்‌, அனவரத விநாயகம்‌ பிள்ளை 
பதிப்பு 1906. பக்கம்‌ 198 பார்க்க. ஞானசாரம்‌, சித்தாந்தம்‌ 
1960. திருவாசகம்‌ காழித்தாண்டவராயர்‌ உரை 1954. 
வேதாந்த சித்தாந்த சமரச நூல்‌, சுயம்பிரகாசயோகி 
1887. திருக்களிற்றுப்படியார்‌ அனுபூதி உரை, எமது பதிப்பு 
1962. பேரானந்த சித்தியார்‌, இராமலிங்க சுவாமி பதிப்பு 
1908. பிராசாத தீபம்‌-பக்கம்‌ 207 பார்க்க. வள்ளலார்‌ சாத்‌ 
திரம்‌, பார்த்தசாரதி ஐயங்கார்‌ பதிப்பு 1907. சதாசிவரூபம்‌ 
பக்கம்‌ 220 பார்க்க. 

அ 8. தத்துவராயர்‌ பாடுதுறை, மனோன்மணி விலா 
சம்‌ 1917. அடங்கன்‌ முறை, பொன்னம்பல சுவாமி மடம்‌ 
1924. ஈசுர கீதை, ' பிரம கீதை-பக்கம்‌ 288-9 பார்க்க. சசி 
வன்ன போதம்‌ பதிப்பு 1920. பெருந்திரட்டு கோ. வடிவேல்‌ 
செட்டியார்‌-சண்முக முதலியார்‌ பதிப்பு 1912. சிவப்பிரகாச 
வெண்பாவும்‌ தத்துவாமிர்‌ தமும்‌, கொ. அருணாசல முதலியார்‌ 
பதிப்பு 1841. ஞானாவரண விளக்கம்‌, தருமபுரம்‌ 1960. 


380 தமிழ்‌ இலக்கிய வரலாறு--15ஆம்‌ நூற்றாண்டு 
அ 9. உபதேச ரத்தினமாலை முதலான நூல்கள்‌ 1904. 


௮ 10. உதயண குமார காவியம்‌, சாமிநாதையர்‌ 
பதிப்பு. ஸ்ரீபுராணம்‌, சென்னைச்‌ சர்வகலாசாலை வெளியீடு 
1948. திருக்கலம்பகம்‌, பாகுபலி நயினார்‌ பதிப்பு 1883; 
மதுரைத்‌ தமிழ்ச்சங்கப்‌ பதிப்பு, மு. ராகவையங்கார்‌ 1907, 
27954. சம்பத்ராவ்‌ நயினார்‌ பதிப்பு 19386. ஆதிரா தர்பிள்ளை த்‌ 
தமிழ்‌, ஆதிநாதர்‌ பதிப்பகம்‌ 1956. 


.... அ 71, வருண குலாதித்தன்‌ மடல்‌, திருத்தணிகை 
சரவணப்‌ பெருமாளையர்‌, 18388. திருச்செந்தூர்‌ பிள்ளைத்‌ 
தமிழ்‌, பல பதிப்புக்கள்‌. 

அ 12. பதினெண்‌ சித்தர்‌ ஞானக்கோவை, இரத்‌ 
தின நாயகர்‌ 1929; மே. வீ. வேணுகோபாலப்‌ பிள்ளை 
யதிப்பு 1947. 


அ 13. கணக்கதிகாரம்‌, சண்முக முதலியார்‌ பதிப்பு 
1872. பாய்ச்சலூர்ப்‌ பதிகம்‌, பல குஜிலிப்‌ பதிப்புக்கள்‌. 
சொருபசாரம்‌ மூலம்‌ 1886; ஈசூர்‌ சச்சிதானந்த சுவாமி 
உரைப்‌ பதிப்பு 1888. தேரையர்‌-மாங்காடு வடிவேலு முதலி 
யார்‌ கட்டுரை, செந்தமிழ்ச்‌ செல்வி; நூல்கள்‌. 

பிற நூல்கள்‌ : தமிழ்‌ காவலர்‌ சரிதை, கனக சுந்தரம்‌ 
பிள்ளை பதிப்பு 1920. தனிப்பாடல்‌ திரட்டு, தனிச்‌ செய்யுட்‌ 
சிந்தாமணி. தண்டபாணி சுவாமிகள்‌ புலவர்‌ புராணம்‌ 
1910. டாக்டர்‌ ௨. வே. சாமிநாதையர்‌ நூற்குறிப்புக்கள்‌. 
மு. ராகவையங்கார்‌ - பெருந்தொகை 1987; ஆராய்ச்சித்‌ 
தொகுதி 1940; சாசனத்‌ தமிழ்க்‌ கவி சரிதம்‌ 1987. 
வீராசாமிச்‌ செட்டியார்‌, விநோதரச மஞ்சரி, பதிப்பு 1931. 


ஆசிரியர்‌ பெயர்‌ - கால அட்டவணை 


இவ்வகராதியுள்‌, ஆசிரியர்‌ பெயர்‌, செய்த முக்கியமான நூல்‌, காலம்‌ ஆகியவை 
தொகுத்துச்‌ சொல்லப்பட்டுள்ளன. ஆசிரியர்‌ பெயர்‌ தெரியாத நூல்களும்‌, இதனுள்‌ 
அகராதி வரிசையிலே உரிய இடங்களில்‌ சேர்க்கப்பட்டுள்ளன. உடன்‌ காலத்தவராகத்‌ 
தெரிந்த அரசர்‌, வள்ளல்‌, பிற புலவர்‌ பெயர்களும்‌ தனியே குறிப்பிடப்பட்டுள்ளன. 


எண்‌ ஆசிரியர்‌ நூல்‌ உடன்‌ காலத்தவர்‌ காலம்‌ பக்கம்‌ 
1 9 ்‌] 6 
1 | அகப்பேய்ச்‌ சித்தர்‌ பாடல்கள்‌ 1400-1450 817 
2 | அத்தியூர்க்‌ கோவை 1475 290 
8 | அதிமதுரக்‌ கவிராயர்‌ பாடல்‌ காளமேகம்‌ 1400-1450 
4 | அப்பிள்ளை வாழித்‌ திருநாமம்‌ 1450 268 
5 | அப்புள்ளார்‌ சம்பிரதாய சந்திரிகை 1450 267 
6 | அரிச்சந்திர வெண்பா 1475 18 
7 | அருணகிரிநாதர்‌ திருப்புகழ்‌, திருவகுப்பு, |பிரபுட தேவராயன்‌ 1400-1450 6 
ன ப பிய்த்து அந்‌ 
தாதி ௮ 
8 | அழுகுணிச்சித்தர்‌ ன்‌ ம்‌ 1400-1450 818 
9 | அனந்த கவி திருக்கலம்பகவுரை 1450-1500 985 
10 | ஆதிநாதர்‌ பிள்ளைத்‌ தமிழ்‌| 1500 286 
11 | ஆதி வராக கவி காதம்பரி 1411 78 
12 | இடைக்காட்டுச்‌ சித்தர்‌ | பாடல்கள்‌ 1450 320 


18 | இராமாயண வெண்பா 1450-75 ரா 


1 2 3 (ண க 5 6 

14 | உத்தரநல்லூர்‌ நங்கை பாய்ச்சலூர்ப்பதிகம்‌ 1475 859 

1௦ | உதீசித்‌ தேவர்‌ டன்‌ மு 1450-1475 280 

16 | உவமான சங்கிரகம்‌ 1500 92 

17 | எறும்பியப்பா வரவரமுனி சரிதம்‌ 1450 266 

18 | ஏனாதிச்‌ சித்தர்‌ பாடல்கள்‌ 1540 828 

19 | கடவுள்‌ மாமுனிவர்‌ திருவாதவூரர்‌ புராணம்‌ 1425-1450 125 

20 | கடுவெளிச்‌ சித்தர்‌ பாடல்கள்‌ 1400-1450 921 

21 | கண்ணுடைய வள்ளல்‌ ஒழிவிலொடுக்கம்‌ நியதிப்‌ 1400-1425 186 

பயன்‌, மாயாப்‌ பிரலாபம்‌ 

22 | கந்தாடையண்ணன்‌ கண்ணிறுண்‌ சிறுத்தாம்பு 1450 266 

23 | கந்தியார்‌ உதயண குமார காவியம்‌ 1475 272 

24 | கபிலர்‌ அகவல்‌ 1450 805 

25 | கயாதரர்‌ கயாதர நிகண்டு 1450 89 

26 | கல்லாடர்‌ தொல்காப்பியச்‌ சொல்‌ 1400-1450 102 
லதிகாரவுரை 848 

26 | காரியார்‌ கணக்கதிகாரம்‌ 1400 

27 | காளமேகப்‌ புலவர்‌ திருவானைக்காவுலா சாளுவத்‌ திருமலை 1400-1460 48 

சித்திரமடல்‌ ராயன்‌ 

28 | காளி முத்தம்மை வருணகுலாதித்தன்‌ மடல்‌ 1425-1450 201 

29 | காளைச்‌ சித்தர்‌ சித்தர்‌ பாடல்‌ 1550 829 

30 | குதம்பைச்‌ சித்தர்‌ சித்தர்‌ பாடல்‌ 1400-1450 828 

31 | கோனேரியப்ப நாவலர்‌ | உபதேச காண்டம்‌ 1450 144 


me 


| 2 | பஸ. 
32 | சட்டைநாத வள்ளல்‌ சதாசிவ ரூபம்‌ | 
33 | சத்திய ஞான பண்டாரம்‌ 
34 | சம்பந்தாண்டான்‌ இரட்டையர்‌, 
காளமேகம்‌ 
35 | சாமுண்டிதேவ நாயகர்‌ | புறப்பொருள்‌ வெண்பா 
மாலை உரை 

36 | சார்வபூமன்‌ தனிப்பாடல்‌ ஆரியசேகரன்‌ 
37 | சிவஞான வள்ளல்‌ வள்ளலார்‌ சாத்திரம்‌ 
38 | சிவப்பிரகாசர்‌, மதுரை | சிவப்பிரகாச உரை 
39 | சுயம்பிரகாச வள்ளல்‌ 
40 | ஞானப்பிரகாச பண்டாரம்‌ 

களந்தை தசகாரியம்‌ ஒப்பிலாமணி 
41 | ஞானப்பிரகாசர்‌, மதுரை | சிவப்பிரகாசவுரை தளந்தை 
42 | ஞானவரோதயர்‌ உபதேச காண்டம்‌ 
43 | தக்கயாகப்‌ பரணி உரையாசிரியர்‌ 
44 | தத்துவராய சுவாமிகள்‌ | பாடுதுறை 

பெருந்திரட்டு 
45 | திருநாராயணபுரத்து ஆயி 
திருநெறிவிளக்க க்க 
46 முடையார்‌ திருநெறி விளக்கம்‌ சிவாலய முனிவர்‌ 
47 | தெய்வச்சிலையார்‌ தொல்காப்பியச்‌ சொல்‌ 
லதிகாரவுரை 


ட] 


1450-1475 
1425-1460 
1400-1450 


1400-1450 


1450 
1425-1450 
1488 
1400-1425 


1475-1500 


1450-1475 
1425 
1425 


1450-1475 


1400-1425 
1400-1425 


1475 


804 


208 


178 
118 


269 
152 


‘I 

48 | தேரையர்‌ 

49 | தொல்காப்பியச்‌ சொல்‌ 
லதிகாரம்‌ 

50 | ஈவலிங்க லீலை 

51 | நேமிநாத உரையாசிரியர்‌ 

52 | பகழிக்‌ கூத்தர்‌ 

53 | பரவாதிகேசரியார்‌ 

54 | பராக்கிரம பாண்டியன்‌ 

55 | பரிதியார்‌ 

56 | பாம்பாட்டிச்‌ சித்தர்‌ 

57 | பிரதிவாதி பயங்கரம்‌ 

58 | பிராசாத தீப ஆசிரியர்‌ 

59 | பிறவா நெறியார்‌ 

60 | புறத்திரட்டு ஆசிரியர்‌ 

61 | மணவாள மாமுனி 

62 | மணவைக்‌ கூத்தர்‌ 

63 | மறைஞான சம்பந்தர்‌ 

64 | திருவம்பல முடையார்‌ 

65 | வஞ்சி மார்த்தாண்டன்‌ 

66 | ஸ்ரீ புராண ஆசிரியர்‌ 

பல வைத்திய நூல்கள்‌ 
பழையவுரைகாரர்‌ 


ஆசிரியர்‌ 


திருச்செந்தூர்‌ பிள்ளைத்‌ 
தமிழ்‌ 

ஸ்ரீ சைல வைபவம்‌ 

சாசனப்‌ பாடல்கள்‌ 

திருக்குறள்‌ உரை 

பாடல்கள்‌ 

அமலானாதி பிரான்‌ 


உபதேச ரத்தினமாலை 
ஆர்த்திப்‌ பிரபந்தம்‌ 


சாசனம்‌ 
ஓங்கு கோயிற்‌ புராணம்‌ 


| 


மணவாள மாமுனி 


காளமேகம்‌ 


1450 
1450 


1475-1500 
1425 
1410 


1450 
1422-1462 
1450 
1450 
1450 


1400-1425 

1450 
1425-1450 
1870-1448 


1450-1498 
1484 
1450 
1450-1498 
1450-1475 


நஸ்‌ 
ர்‌ 
8 


ஆசிரியர்‌ கால ஒப்புமை 


அட்டவணை 


இங்கு ஒவ்வொரு கால்‌ நூற்றாண்டாக எடுத்து அக்காலத்தில்‌ வாழ்ந்திருக்கக்‌ கூடிய 


இலக்கிய, இலக்கண, உரையாசிரியர்கள்‌, சைவ ஆசிரியர்கள்‌, வைணவ ஆசிரியர்கள்‌ 
ஏனையோர்‌ என்று பிரித்தும்‌ தொகுத்தும்‌ முறைப்படுத்திக்‌ காட்டி யிருக்கிறோம்‌. ஒரு காலப்‌ 
பகுதியைக்‌ குறிப்பிட்டால்‌ சந்தர்ப்பம்‌ நோக்கி அதற்கு முன்னும்‌ பின்னும்‌ கூட அவ்வாசிரியர்‌ 
வாழ்ந்தார்‌ எனக்‌ கருதல்‌ வேண்டும்‌. 


காலம்‌ 
1 


1400-25 


1425-50 


இலக்கியம்‌ இலக்கணம்‌ 
உரை சைவம்‌ 
2 8 


கல்லாடர்‌,சாமுண்டிதேவ | அகப்பேய்ச்‌ சித்தர்‌, கடு 
நாயகர்‌ வெளிச்‌ சித்தர்‌, கண்ணு 
நேமிநாத உரையாசிரியர்‌|:டைய வள்ளல்‌, சுயம்பிர 


ஆதி வராக கவி காச வள்ளல்‌, ஞான 
பகழிக்‌ கூத்தர்‌ வரோதயர்‌, திருநெறி 
எக்கம்‌, பிராசாத 

தீபம்‌ 


அமுகுணிச்‌ சித்தர்‌ 
இடைக்காட்டுச்‌ சித்தர்‌ 
கடவுள்‌ மாமுனிவர்‌ 
ஏனாதிச்‌ சித்தர்‌, காளைச்‌ 


அருணகிரிநாதர்‌, காள 
மேகம்‌. காளி முத்தம்மை, 


ச்‌ திரட்டு சித்தர்‌, குதம்பைச்‌ சித்‌ 
த்‌ உரை தர்‌, கோனேரியப்பர்‌,சிவ 
பரிதியார்‌ ஞான வள்ளல்‌, பாம்பாட்‌ 
கயாதரர்‌ டிச்‌ சித்தர்‌, சத்தியஞானி 


வைகை சைகை மையை வை வை ய ன வைட டட டட 


வைணவம்‌ பிற 
5 
திருமாராயணபுரத்து ஆயி| அதிமதுரகவி 
மணவாள மாமுனி சம்பந்தாண்டான்‌ 
கபிலரகவல்‌ 
, தேரையர்‌ 
அப்பிள்ளை, அப்புள்ளார்‌ | பிறவா நெறியார்‌ 
பரவாதிகேசரி சார்வ பூமன்‌ 
எறும்பியப்பா 
கந்தாடையண்ணன்‌ 


1450-75 | அத்தியூர்க்கோவை சட்டைநாத வள்ளல்‌ 


உதீசித்‌ தேவர்‌ 
தெய்வச்சிலையார்‌ மதுரை ஞானப்பிரகாசர்‌ திருவம்பலமுடையார்‌ 
இராமாயண வெண்பா | களந்தை ஞானப்பிரகாசர்‌ பராக்கிரம பாண்டி 
அரிச்சந்திர வெண்பா யர்‌ 
மணவைக்‌ கூத்தர்‌ 
ஸ்ரீ புராணம்‌ 
தத்துவராயர்‌ 
அனந்தகவி 
1475-1500 | உவமான சங்கிரகம்‌ ஈவலிங்க லீலை 


மதுரைச்‌ சிவப்பிரகாசர்‌ அதக்‌ பிள்ளைத்‌ 


உத்தர ஈல்லூர்‌ 
நங்கை 
காரியார்‌ 


மேற்கோள்‌ பாடல்‌ 


அக்கிளிதான்‌ 
அடங்கா 
அடியார்கள்‌ 
அத்தி முக 
அதலசேடனா 
அதிமதுரம்‌ 
அப்பாகுமர 
அப்பிரமேய 
அம்மா என 
அம்மை திரு 
அரிகேசரி 
அரிவையொரு 
அருங்கலி 
அரும்பொருள்‌ 
அருமறை 
அருளாளன்‌ 
அவையடக்க 
அறிவன்‌ காதற்‌ 
அறிவு திரு 
அன்புக்குள்‌ 
அன்றாழி 


அன்னையும்‌ ஆய 
அன்னையும்கோல்‌ 


ஆஅவிதி 
ஆசாரியன்‌ 
ஆடுபாம்பே 
ஆடு மயிலே 
ஆதாரம்‌ 
ஆதிபகவனை 
ஆயும்‌ பெரும்‌ 
ஆராயினும்‌ 
ஆனதிக்காளை 
ஆனார்‌ இலையே 
இந்த நூலில்‌ 
இந்திரன்‌ கலை 


முதற்குறிப்பகராதி 


இப்புவியில்‌ 
இம்மான 
இம்மென்னும்‌ 
இயமம்‌ நியம 
இருந்தாலும்‌ 


இருநிலனாய்‌ 
உங்கையிற் 


உச்சி எ ரும்த்கில்‌ 


உடைமணி 
உண்மைதரும்‌ 
உருவாய்‌ 
உள்ளங்கால்‌ 
உளமலி 
ஊருளபார்‌ 
எக்குணத்தோர்‌ 
எங்கும்‌ பொது 


என்னை ஆளு 
எனக்கோ நினை 
ஐங்கரனை 
ஐயன்‌ திரு 
ஓப்பரியசட்‌ 
ஓப்பரியமா 
ஒருபனை 


169 


943, 


> 


265 
283 

ஒழிந்ததேர 
ஒன்றிலிர 
ஓங்குநிலை 
ஓதிய நூலும்‌ 
ஓது புகழ்‌ 
கங்கணம்‌ 
கடங்கலுழ்‌ 
கடந்தூங்கு 
கடல்‌ அன்ன 
கண்ணபுர 
கண்ணிற்சிற 
கண்ணுழையா 
கத்துகடல்‌ 
கந்தரனு 
கயக்கா 
கருணையின்‌ 
கல்லாடத்து 
கல்லாடர்‌ 
கல்லேன்‌ 
கவியரசர்‌ 
கழியுந்திய 
காசுக்கு 
காண்தகுசீர்‌ 
காமம்‌உழ 
காமமதம்‌ 
கார்க்கும்‌ 
காவியேர்‌ 
காழிநகர்‌ 
குடக்கினிற்‌ 
குடிப்பிறப்பு 
குலம்குலம்‌ 
குலமுமொன்‌ 
கூடல்புன 
கெடுவாய்‌ 
கேவலஞான 
கைக்கிளி 
கொக்குமேற் 
கொல்லையிரும்‌ 
கொள்ளைப்‌ பிறப்‌ 
கோக்குதிரை 
கோதற்ற 


372 
118 
342 
361 
177 
368 
133 
295 

68 
52 
158 
308 
57 
19 
366 
300 
103 

104 
198 
365 

47 
46 
342 
68 
8&1 

146 
252 
198 

61 

117 
361 
310 

60 
30 
213 
19 

361 
304 
316 
348 
342 


கோமான்‌ 
கோளர்‌ இரு 
கோளரவை 
சங்குகுட 

சங்கு தீர்த்தம்‌ 
சத்தாதி 
சதுமுகனிற்‌ 
சந்தனம்‌ அகி 
தாரும்‌ 
சம்பந்தர்‌ 
சமயம்‌ ஆறு 
சயிலம்‌ எறி 
சனகன்‌ 
சாகாதிருப்ப 
சாத்திரம்பார்‌ 
சிகாமணி 
சித்தாந்த 

சிலர்‌ உயிரிடத்து 
சிவஞான போத 
சிவமன்றி 
சீரங்கத்தாரும்‌ 
சீரார்ந்த 

சும்மா 

சூரியனார்‌ 
செங்கோல 
செந்தமிழ்க்கு 
செந்தமிழ்வே 
செம்மான்மக 
செய்யாத 
செய்யுமென்னும்‌ 
செய்வதொன்‌ 
செயுமுறை 
சேலேறிய 
சேற்றுக்கமல 
சைவசித்தாந்த 
சைவஞ்சிவ 
சொர்க்காவதரண 
சொருக்கவிழ்‌ 
சொல்லும்‌ பொரு 
சொல்லும்‌ மன 
சொன்ன அவிழ்‌ 


மேற்கோள்‌ பாடல்‌ முதற்குறிப்பகராதி 


சொன்னாவில்‌ 
ஞாலமே 
ஞானசபை 
தடக்கடலில்‌ 
தடநிலைமாளி 
தடுங்கோள்‌ 
தண்கவிகை 
தண்டமிழ்த்‌ 
தண்டாயுதமும்‌ 
தந்தைபிறந்‌ 
தமிழொப்பிலா 
தயரதனும்‌ 
தரணிபுகழ்தத்‌ 
தரணிபுகழ்மது 
தருமர்மண 
தாணுவினோடு 
தாதளவும்‌ 
தாரணை 
தானாதனா 
திண்ணம்‌ இர 
திதத்தத்தத்‌ 
திருக்குடந்தை 
திருந்திய 
திருப்புகழை 
திருப்புன்முறு 
திருமலையாழ்‌ 
திருவாரும்‌ 
தினகரன்‌ 
தும்பைத்‌ துளிர்‌ 
துளைபடு 
துன்னியலஐம்‌ 
தூசாமணி 
தூதைந்து 
தென்கலையாந் 
பொதி 
தேசம்‌ திகழும்‌ 
தேரன்‌ உரைத்த 
தேனைநிகராயுள்‌ 
தொந்தனை 
தோகைமோகா 
தோற்றமொ 


265 
252 

54 

47 
127 

28 

78 
219 

27 

47 
159 

77 
233 
181 

95 
196 
293 
170 
329 
377 

25 

54 
279 

23 
204 
264 
167 
209 
376 
357 
131 

29 
349 
269 
128 
264 
372 
371 
177 
301 
320 


நக்கீரர்‌ 
நடக்கின்‌ 
நண்ணித்‌ 
நந்தவனத்‌. 
நந்தாநரகத்‌ 
நள்ளாற்றுத்‌ 
நாடியநட்பு 
நாணென்றால்‌ 
நாதர்முடி 
நாரியிடப்‌ 
நாளென்செயும்‌ 
நித்திரை கெட்டு 
நீரோபிறவா 
நூறாட்டில்‌ 
நெல்வரகு 
பட்டிக்கடா 
பண்ணிலாற்‌ 
பண்தரு 
பதிபசுபாச 
பருதிஎன 
பவனமாய்‌ 
பழுதில்பெரு 
பள்ளமலியார்‌ 
பாக்குத்தெறி 
பாசமைந்தை 
பாடிப்படித்து 
பாதாரவிந்த 
பாபம்‌ செய்யா 
பாரும்விசும்‌ 
பாலைப்பதி 
பாவலன்‌ வாச 
பாவாணர்‌ 
பாளை மணம்‌ 
பாற்கடல்‌ 
புகன்றிட்‌ 
புண்ணுடலை 
புத்திகலங்கி 
புரத்தை 
புராதனமான 
புல்லரிடத்‌ 
புவிபுகழ்‌ 

பூதூரில்‌ 
ழ்தண 

மாது 
பூமிசைவனி 
மிபரும்பைம்‌ 
பெருமாளும்‌ 
பேரூரும்‌ 
பையூரிலே 
பொய்வகை 
பொருளும்‌ 
பொன்கொண்ட 
பொன்னிநாட்டு 
போதச்சிவந்து 
போதுபோன 
மகங்கொண்ட 


மருத்துப்‌ பாரத 
மருவுபுலவ 
மலையாறு 
மற்றிரண்டு 
மன்னுதிரு 
மனத்தால்‌ 
மனமென்னும்‌ 
மனையவள்‌ 
மாணிக்கத்துள்‌ 
மாணிக்கம்‌ 
மாதினை 
மாதுபுணர்‌ 
மாயாப்ரலா 
மாயாமலட்டு 
மாரனாமென 
மாவென 
மிக்கவேதா 
மிகைபடு 
முக்கணொடு 
முத்திசேர்‌ சிவ 


முதிரத்‌ தமிழ்‌ 


270 


முற்பட்ட 


மூவர்தமிழ்‌ 
மூவராயவரின்‌ 
மெச்சுபுகழ்‌ 
மெத்தென்ற 
மெய்ப்பொருள்‌ 
மேவும்‌ அரும்‌ 
மொழிமருத்து 
மோதிச்சிவ 
யோகச்‌ சமாதி 
வங்கசுத்தி 
வசிட்டனும்‌ 
வடவேங்கடம்‌ 
வயலூர்‌ 
வாக்கிற்கு 
வாகாதி 
வாசவயல்‌ 
வாழ்நிலைசேர்‌ 
வாழிபுகழ்‌ 
வானும்‌ நிலனும்‌ 
விட்டில்கிளி 
விம்சதியும்‌ 
விதியினரசி 
விழிக்குத்துணை 
வீறுசெந்திலில்‌ 
வெண்பாவில்‌ 
வெல்கபூதபதி 


வெற்றிலை 
வேதாகமத்தின்‌ 
வேதாகமப்‌ 
வேர்க்கும்‌ 
வைக்கும்புயம்‌ 
வையமிசை 
வையில்கதிர்‌ 
ஸ்ரீசைலேச 


பொருள்‌ 


அகவற்பா நூல்கள்‌ 810 

அட்டதிக்‌ கஜங்கள்‌ 266 

அட்டதிக்குப்‌ பாலரையும்‌ பாடி 
யது 71 

அட்டாங்கயோகம்‌ 171 

அத்துவா ஆறு 181 

அத்தைத்தின்று அங்கே கிடக்‌ 
கும்‌ 212 

அதிவருணாச்சிரமி 214 

அமாவாசையில்‌ எண்ணெய்‌ 
இடாமை 224 

அலங்காரம்‌ என்ற பெயர்‌ 28 

அவையமுல்லை 117 

அளவை நூல்‌ 1172, 178 

அன்புடையார்‌ மெய்ப்பாடு 223 

ஆரிடச்செய்யுள்‌ 108 

ஆரூர்த்‌ தல விசேடம்‌ 54 

ஆன்மானந்த வாதம்‌ 168 

ஆனைக்கா சைவருக்கும்‌ ஸ்ரீரங்கம்‌ 
வைணவருக்கும்‌ பூசல்‌ 259 

ஆனைக்கா இறைவன்‌ பெயர்கள்‌ 

இடர்கள்‌ எட்டு 117 [67 

இரச வாதம்‌ 82 

இலக்கிய சனநாயகம்‌ 41 

சிவமான்மியக்கதைகள்‌ 148 

தசாவதாரங்கள்‌ 53 
தனிப்பாடல்‌ சுவை 41 

நிகண்டு நூலியற்றல்‌ மரபு 90 


தமிழ்‌ இலக்கிய வரலாறு-15ஆம்‌ நூற்றாண்டு 


நித்திய கரும நியதிகள்‌ 198 

மடலேறுதல்‌ 291 

மந்திரங்கள்‌ 117 

மயிலாபுரி நேமிநாதர்‌ கோயிலைக்‌ 

யமகண்டத்தின்‌ இலக்கணம்‌ 49 

வடகலை-தோற்றம்‌ 258 

வாது செய்த வாரணம்‌ 115 

விசிஷ்டாத்வைதம்‌ 257 

விநாயகர்‌ திருப்புகழ்‌ 28 

விழல்‌ விலாமிச்சையானது 217 
விளையாட்டுப்‌ பாடல்கள்‌ 285 

அத்தியூர்க்‌ கோவை 290-1 

அதிவீரராமபாண்டியர்‌ 17, 78, 

அந்தகக்‌ கவி வீரராகவர்‌ 19 

அந்திமோபாய நிட்டை 269 

அப்பர்‌-திருக்குறுக் தொகை 251 

அப்பா-ஆசாரியர்‌ 266 

அப்பா-பாட்டு 285 

அப்புள்ளார்‌ 266-7 

அபிநவ காளமேகம்‌ 64 

அபிராமி அந்தாதி 815 

அம்பட்டன்‌ பாட்டு 285 

அம்பிகை தோத்திரம்‌ 285 

அம்மைச்சி 295, 858 

அமலகுரு 818 

அமலனாதிபிரான்‌ 267 

அமிர்தசாரம்‌ 284 

அமிர்தசார வெண்பா 925 

அமுத சித்தர்‌-இராயவேலூர்‌ 812 

அமுதாம்பிகை 144 

அரங்கம்‌, திரு 44, 46 

அரிச்சந்திர புராணம்‌ 78 

அரிச்சந்திரவெண்பா 2, 42, 78-81 

அரிசிலாறு 171 

அருணகிரிநாதர்‌ 2, 5-16, 45-6, 

அருணந்தி 165, 172 

அருணாசல குரு 812-8 

அருள்நெறி விளக்கம்‌ பது 

அருள்முருகாற்றுப்‌ படை 85 

அவ்வை குறள்‌ 178 

அவிநயம்‌ 110 

அவிநயஞர்‌ 108 

அழகிய மணவாள தேவர்‌ 189 

அழகிய மணவாளன்‌ 258 

அழகிய மணவாள ஜீயர்‌ 268 

அழமுகுணிச்‌ சித்தர்‌ 818 318-20 

அறிவானந்த தேசிகர்‌, குடந்தை, 
248-4 5 ர்‌ 

அன்னைப்‌ பாட்டு 285 

அனந்த கவி 285 

அனந்தசயனம்‌ 814 

அனந்த தேவர்‌ 281, 285-6 

ஆசிரிய மாலை 84 

ஆண்டார்‌-பாட்டு 285 

இராசேந்திர சோழன்‌ 1 816 
இராசேந்திர சோழன்‌ 111 887 
இராமசெயத்‌ திருப்புகழ்‌ 28 
இராமலிங்க சுவாமி, வடலூர்‌, 
ஒழிவிலொடுக்கப்‌ பதிப்பு 195 
இராமலிங்கத்‌ தம்பிரான்‌ 102 
இராமாயணம்‌ 78 
ப்‌ வெண்பா 2, 42, 
7 


இராமானுச நூற்றந்தாதி 257 
இராமானுசர்‌ பொன்னடி 262 
இராமீச்சுரக்‌ கோவை 91 
இராமேச்சுரம்‌ 89 
ருபாஇருபதுரை 175-181 
ரும்பல்‌ காஞ்சி 84, 118 
லக்கண விளக்கம்‌ 19, 290 
லங்கை பொருட்காட்சிச்‌ சாலை 
966 
இலஞ்சி உலா 19 

இலிங்காயத மதம்‌ 254 

இளங்கோவடிகள்‌ 5 

இளம்பூரணர்‌ 105, 107, 111, 120 

இறையனார்‌ களவியல்‌ 94 

ஈசுர கீதை 287 

ஈட்டுக்கு பிரமாணத்‌ திரட்டு 261 

உச்சந்த மலை 284 

உடற்கூற்று வண்ணம்‌ 86 

உண்மை நெறி விளக்கம்‌ 168 

உண்மை விளக்கம்‌ 182 

உத்தம நம்பி 261 

உத்தரகோச மங்கைப்‌ புராணம்‌ 
126 

உத்தர நல்லூர்‌ நங்கை 859-962 

உதயணகுமார காவியம்‌ 272 

உதயணன்‌ கதை 118 

உதளிகன்‌ 818 

உதீசித்‌ தேவர்‌ 280-5, 290 

டல்‌ தேவர்‌ பாடற்‌ கிறப்பு 

உப்பை 807 

உபதேச காண்டம்‌ 20, 125, 189 

உபகேசமாலை 214 

உபதேசரத்தின மாலை 268 

உபநிடதங்களின்‌ பொருள்‌ 239 

உபநிடத வாக்கியம்‌ 218 

உபய வேதாந்தாசாரியர்‌ 259 

உமாபதி சிவம்‌ 17, 86, 182, 188, 
165, 178, 215 

உமாபதியீன்‌ நெஞ்சு வீடு தூது 
282 ’ 

உய்யவந்த நாயனார்‌ 280 

உரிச்சொல்‌ நிகண்டு 90, 178 

பார்‌ சொரூப அகவல்‌ 151, 178, 

உலாமடல்‌ 68, 291-2 

உவமான சங்கிரகம்‌ 89, 92-8 

உறுவை 807 

உறையூர்‌ 142 

ஊசல்பாட்டு 285 

எட்டுத்‌ தொகை 8, 82, 84, 109, 
122 

எம்பாவை 285 

எழுகூற்றிருக்கை 22, 85, 201,-2 

எறும்பியப்பா 260, 266, 271 

எறும்பூர்‌ 229, 242 

என்னாணை 192, 196 

ஏகபாதத்‌ தேவாரம்‌ 202 

ஏட்டூர்‌ சிங்கராசாரியர்‌ 266, 
270 

ஏரகம்‌ 85 

ஏரம்பம்‌-கணித நூல்‌ 845 

ஏலாதி 278 

ஏனதிச்‌ சித்தர்‌ 881-2 

ஐக்கியவியல்‌ 208 

ஐஞ்சிறு காப்பியம்‌ 275 

ஐம்பெருங்காப்பியம்‌ 118 

ஒட்டக்‌ கூத்தர்‌ 112-8, 802 

ஒப்பிலா மணி தேசிகர்‌ 86 

ஒப்பிலாமணிப்‌ புலவர்‌ 
862-4 

ஒழிவிலொடுக்கத்தின்‌ தோற்றம்‌ 
190-1 


ஒழிவிலொடுக்கப்‌ பதிப்பு 194-6' 

ஒழிவீலொடுக்கம்‌ 197-8, 204,228: 

ஓங்கு கோயில்‌ புராணம்‌ 855 

ட்டம்‌ டல்‌ ஆசாரியர்‌ திருநாமம்‌ 
2 


159. 


கச்சித்திருவகவல்‌ 810 

கச்சியப்பர்‌ 125, 141-2 

கஞ்சாப்பாட்டு இடைச்செருகல்‌ 
920 


கஞ்சுகநாதன்‌ 219 

கட்டாரி சாளுவன்‌ 171 

கடம்பவன புராணம்‌ 126 

கடல்‌ விலாசம்‌ 69 

கடவுள்‌ மாமுனிவர்‌ 125-140 

கடுவெளிச்‌ சித்தர்‌ 324-6 

கடைக்கணியல்‌ வகுப்பு 32-3 

கண்கட்டி. மறைஞான சம்பந்தர்‌ 
157, 162-4, 168 

கண்ட கட்டாரி சாளுவத்‌ திருமலை 
72 

கண்டராதித்தர்‌ 887 

கண்ணகி 97 

கண்ணப்பப்‌ பண்டாரம்‌ 168 

கண்ணப்பர்‌ நம்‌ 21௦ 

கண்ணபுரம்‌, திரு 5 

கண்ணம்மா பட்‌ விளி 818 

கண்ணிநுண்‌ சிறுத்தாம்பு 266 

கண்ணுடைச்‌ சம்பந்தர்‌ 186-17,.. 
192, 200 

கண்ணுடைய வள்ளல்‌ 154-5, 
183-211, 301 

கணக்கதிகாரம்‌ 4, 343-7 

. கணித நூல்‌ பட்டியல்‌ 845 

கணிதரத்தினம்‌ 845 

கந்தசாமிக்‌ கவிராயர்‌ 89, 361 

கந்தப்ப தேசிகர்‌ 10, 15, 19 

கந்த புராணச்‌ சுருக்கம்‌ 275 

கந்தபுராணம்‌ 87-8, 125, 141 

கந்தர்‌ சஷ்டி கவசம்‌ 34-5 

கந்தரந்தாதி 12-14, 22, 24-6 

கந்தரலங்காரம்‌ 6, 16, 22, 26-8, 
100, 214, 301 

கந்தரனுபூதி 6, 19, 22, 29 

கந்தன்‌ என்ற சேவகன்‌ 189 

கந்தாடை அண்ணப்பன்‌ 266 

கந்தாடை அமைத்து வாழ்வித்த 
பெருமாள்‌ 266 

கந்தாடை திருக்கோபுரத்து 
நாயனார்‌ 266 

கந்தாடை தோழப்‌ பரப்பை 266 

கந்தாடை நாராயணப்பை 266 

கந்தாடை போரேற்றி நாயன்‌ 266 

கந்தாடையண்ணன்‌ 266 

கந்தி பாட்டு 274 

கந்தியார்‌ 272-4 

கபிலதேவ நாயனார்‌ 807 

கபிலர்‌ 108, 805-811 

கபிலர்‌ அகவல்‌ 290, 305-11, 360 

கபிலர்‌ உபதேசம்‌ 808, 810 

கபிலர்‌ மூவர்‌ 807 

கம்பண்ண உடையார்‌ 888 

கம்பத்‌ திளையனர்‌ 8-9, 26 

ற்கும்‌ இடைச்‌ செருகல்‌ 


கம்பராமாயணம்‌ 42, 46, 82, 84, 
101, 138 

கமல முனி 818 

கயத்தாறு 58-4 

கயாதர நிகண்டு 2, 88, 92 

கயாதரர்‌ 88-92, 290 

கயிலாயச்‌ சித்தர்‌ 814 

கரந்தை தமிழ்ச்சங்கம்‌ 120 

கரவகுப்பு 84 

கருணாமிர்தம்‌ 216 

கருவூர்‌ 122, 807 

கருவூர்ச்சித்தர்‌ 818 

கல்யாணி 72 

கல்யாணி-திருமலைராயன்‌ குடி 71 

கல்லாடம்‌ 123, 125 

கல்லாடம்‌ அகப்பொருள்‌ நூல்‌ 
108 

கல்லாடம்‌-ஊர்‌ 108 

கல்லாடர்‌ 102-7, 120 

கல்லாடர்‌ உரை 108 

கல்லாடர்‌ மூவர்‌ 108-41 

கலம்பக உறுப்பு 282 

கலம்பகம்‌-கணித நூல்‌ 345 

கலாரத்நாகர அச்சுக்‌ கூடம்‌ 89, 

கலிங்கத்துப்‌ பரணி 112 [144 

கலிசைச்‌ சேவகன்‌ 20-1 

கலித்துறை அந்தாதி 281 

கலிப்பா 2 

கலிமடல்‌ 288 

கவிதா சார்வ பெளமர்‌ 11 

கவிப்பெருமாள்‌ 102 

கவிபரமேசுவரர்‌ 276 

கவிராச பண்டாரத்தையா 10 

கழல்‌ பாட்டு 285 

கழுக்குன்றமாலை 24 

களந்தை 110, 168-4, 166, 364 

களவகுப்பு 184, 69 

கன்னடம்‌ 254-5 

கன்னி சித்தர்‌ 818 

காசியபர்‌ 818 

காஞ்சி 122, 144 

காஞ்சி சிதம்பரமுனிவர்‌ 129 

காஞ்சி வரதராசன்‌ 52 

காத்தபெருமாள்‌ மூப்பனார்‌ 298 

காத்தான்‌ 292, 294 

காத்தான்‌ சத்திரம்‌ 54 

காதம்பரி 2, 41, 78-7 

காமாட்சி திருப்புகழ்‌ 28 

காமிகாகமம்‌ 218 

காரிநாயனார்‌, கடவூர்‌ 846 

காரிப்பிரான்‌ 

காரியாசான்‌ 846 

காரியார்‌ 8489-7 

காரைக்கால்‌ அம்மை 71, 150, 
214-5, 357 

காவிரி ஆறு 127, 157 

காவை அம்பலநாதத்‌ தம்பிரான்‌ 


சிறப்புப்‌ பெயர்‌ அகராதி 


151, 157, 161-2, 178-5, 179, 
296, 310 
காழிக்கவுணியன்‌ 218 
காழித்தாண்டவராயர்‌ 198, 201-2 
காளத்தி 15 
காளத்தி அந்தாதி 178 
காளத்தி நாதர்‌ உலா 801 
காளப்பாட்டு 285 
காளப்புலவன்‌ 88 
காளமுகில்‌ 46 
காளமேகப்‌ புலவர்‌ 2, 88, 41, 
142-8, 349 
காளமேகப்புலவர்‌ சாபம்‌ 65 
காளமேகம்‌ 65-78, 289, 294-5 
காளாங்கி 818 
காளிங்கர்‌ 95-6, 99 
காளிமுத்தம்மை 58, 292-4 
காளைச்சித்தர்‌ 882-8 
கிடாம்பி திருமலை அய்யங்கார்‌ 269 
கிருஷ்ணசாமி ஐயர்‌, திருப்புகழ்‌ 
மணி 28 


கிருஷ்ணதேவராயர்‌ 198 
கிருஷ்ணமாசாரியர்‌ 74 
கிருஷ்ணையங்கார்‌ 74 
கிளராலயம்‌-கணித நூல்‌ 845 
கிளிப்பாட்டு 285 

கிதை 212, 218 

கீதை தாத்பர்ய தீபம்‌ 261 
குக பத்ததி 188, 198 
குகை மறைஞான சம்பந்தர்‌ 162 
குட்டி த்திருவாசகம்‌ 17 
குடந்தை 62, 158 
குடமூக்கிற்பகவர்‌ 158 
குண்டலகேசி 84 

குணதர ஈச்சரம்‌ 188 
குணபத்திரர்‌ 276 

குணலைப்‌ பாட்டு 235 
குணவீரபண்டி தர்‌ 108-110 
குதம்பைச்‌ சித்தர்‌ 4 826 
கும்பகோணம்‌ 44, 54 
கும்பமுனி 294, 318 
குமணன்‌ 861. 
குமரகுருபரர்‌ 17, 188, 185 
குமரதாதாசாரியர்‌ 270 
குமரி 122 

குமாரசாமி குருக்கள்‌ 207 

குமாரத்திண்டிமர்‌ 22 

குமார தேவர்‌ 195 

குயில்பாட்டு 285, 322 

குருசுப்பிரமணிய ஐயர்‌ 74 

குருஞானசம்பந்தர்‌ 168-4 

குருமரபு சிந்தனை 217 

குருவுக்கு வீங்கி 225 , 

குலச்சிறை-அதிகாரி பெருமம்பிப்‌' 
பட்டம்‌ 115 

குலசேகரன்‌ பட்டினம்‌ 298 

குலோத்துங்கன்‌ 1 112 

குலோத்துங்கன்‌ 111 109 

குத்துக்கள்‌ பிள்ளைத்தமிழ்‌: 

2 

குழகன்‌ 282 

குற்றாலக்‌ குறவஞ்சி 298 

குறத்திப்பாட்டு 285 

குறள்‌ 67-8, 88, 97, 100, 119, 
120, 124, 178, 294 

குறள்‌ உரை 8, 95, 105 

குறள்‌-எம்மோத்து 155 

குறுந்திரட்டு 87, 227, 280, 242, 
951- 

குறுந்தொகை 67-108 

குன்றுதோறாடல்‌ 15 

குஜிலிப்பதிப்பு 195 

கூடல்பாட்டு 285 

கூத்தன்‌ 46 

கூன்கண்ணர்‌ 818 

கைசிக ஏகாதசி 306 

கைவல்லிய நவநீதம்‌ 221 

கொங்கணசித்தர்‌ 815, 868 

கொங்குமண்டல சதகம்‌ 828 

கொடுங்குன்றம்‌ 17 

கொடுங்கோளூர்‌ 122 

கொல்லாமை 218 

கொல்லிகாவல தாசர்‌ 258 

கொலுவகுப்பு 84 

கொற்றவனூர்‌ 322 

கொறுக்கையர்‌ கோமான்‌ 844-5. 

கோகர்ணம்‌ 328 

கோப்பயன்‌ 71 

கோபராசா 11 

கோமடத்தாழ்வார்‌ 258 

கோயில்‌ கந்தாடை அண்ணன்‌ 260 

கோயில்‌ களப்பாள்‌ 166 

கோயில்‌ திருவகவல்‌ 810 
கோயில்‌ நான்மணிமாலை 250 
கோயிலொழுகு 59 
"கோயிற்புராணம்‌ 178 
கோரக்கர்‌ 818 
கோவர்த்தம்‌ 228, 286 
கோவத்தை 229 
கோவலூர்‌ 9, 850 
-.கோவிந்ததாசரப்பன்‌ 260 
மர்டில்த்லதம்‌ படிகம்‌ கணித நூல்‌ 
84 
கோவைத்‌ திருவாசகம்‌ 178 
கோழி நூல்‌ 117 
கோழி பாட்டு 285 
கோனேரி தீர்த்தம்‌ 145 
கோனேரியப்பர்‌ 125, 189, 145-9 
கெளசிக முனிவர்‌ 815 
கெளதமர்‌ 818 
சகலாகமசாரசங்கிரகம்‌ 171 
சகலாகமசாரம்‌ 151, 166, 171 
சங்க இலக்கியகாலம்‌ 289 
சங்க இலக்கியம்‌ 8, 42, 82, 118 
சங்கரசங்கிதை 142 
சங்கரநாராயண த்திரட்டு 
280, 242, 252 
சங்கரர்‌ அத்துவைதம்‌ 221 
சச்சிதானந்த சுவாமி ஈசூர்‌ 885 
சசிவன்னபோதம்‌ 226, 289 
சசிவன்னன்‌ வரலாறு 289-40 
சட்டைநாதவள்ளல்‌ 184, 218-20, 
சட்டைமுனி 818 [310 
சடகோபக்கொற்றி 261 
சடகோபதாசர்‌ 266 
சடகோபர்‌ 216 
சடகோபர்‌ அந்தாதி 257 
சண்பையர்‌ தலைவன்‌ 189 
சண்முக முதலியார்‌, சரவணபுரம்‌ 
818 
சத்திநிபாதம்‌ 256 
ப பப்பினிக்கை பண்டாரம்‌ 156-162 
சத்தியஞானபண்டாரம்‌ பிள்ளைத்‌ 
தமிழ்‌ 156, 290, 961 
சத்தியஞானபோதம்‌ 218 
சத்திவகுப்பு 84 
சதமணிக்கோவை 199 
சதரத்தின சங்கிரகம்‌ 178 


தமிழ்‌ இலக்கிய வரலாறு--15ஆம்‌ நூற்றாண்டு 


சதாசிவரூபம்‌ 185, 218-20, 810 
சதாசிவ தேசிகர்‌ 169 
சந்தான ஆசாரியர்‌ 189 
சந்தான குரவர்‌ 211 
சந்தானவரலாறுஅகவல்‌ 164-6 
சந்திரசேகர கவி 294 
சந்திரசேகர கவிராசபண்டிதர்‌, 
தில்லையம்பூர்‌ 48 
சந்திரசேகர சுவாமிகள்‌ 217 
சப்தரிஷிகள்‌ 814 
சபாபதி முதலியார்‌, காஞ்சி 245 
சம்பத்ராவ்‌ நயினார்‌ 286 
சம்பந்தசரணாலயர்‌ 152-8, 155-6, 
165-6, 178, 188, 186, 275 
சம்பந்தமுனிவர்‌ 151, 185-6, 192 
சம்பந்தர்‌ 150, 182, 201-2 
சம்பந்தர்‌ தேவாரம்‌ 186, 210 
சம்பந்தர்‌ தோத்திரம்‌ 217 
சம்பந்தர்‌ பேரறிவு 215' 
சம்பந்தாண்டான்‌ 8,15, 17, 8350-2 
சம்பிரதாய சந்திரிகை 267 
சம்பிரதாயதீபம்‌ 172 
சமயாசாரியர்‌ 218 
சமஸ்கிருதசாத்திரத்தில்‌ கண்‌ 
வையாதீர்‌ 259 
சயங்கொண்டார்‌ 112 
சர்வஞானேத்தரம்‌ 210, 217 
சர்வஞானேத்தரவிருத்தி 165 
சரண்யாசாரியர்‌ 
சரணப்பாட்டு 285 
சரபோசி மன்னன்‌ 265 
சரவணப்பெருமாள்‌ கவிராயர்‌, 
ஆதி 68 
சவையப்ப நாயன்‌ 57 
சன்னாசிக்‌ கிராமம்‌ 295-6 
சாசனப்புலவர்கள்‌ 
சாதிவேற்றுமையின்மை 805 
சாந்தலிங்க தேவர்‌ 194 
சாந்திபுராணம்‌ 84, 124, 278 
சாமிநாதையர்‌, டாக்டர்‌ 85, 106, 
115-6, 121, 272-8, 305 
சாமிநாதையர்‌ சுவடி நூல்நிலையம்‌ 


சாமுண்டிதேவநாயகர்‌ 115-120 
சாருவபூமன்‌ 21, 364-6 
சாளுவத்திருமலைராயன்‌ 69, 70 


சிறப்புப்‌ பெயர்‌ அகராதி 


சாளுவாப்யுதயம்‌ 21. 
சிங்களம்‌ 864-6 
சித்தர்கள்‌ 4, 312-84 
சித்தரந்தாதி 815 
சித்தராரூடம்‌ 815, 381 
சித்தாந்த சாத்திரம்‌ 178, 210 
சித்தாந்த தரிசனம்‌ 218 
சித்தாந்தம்‌ பத்திரிகை 84, 85, 98 
சித்தியார்‌ 182, 181, 207 
சித்திரக்கவிகளின்‌ உரை 202 
சித்திரமடல்‌ 67-9, 128 
சித்துவகுப்பு 32 
சிதம்பர சுவாமிகள்‌, போரூர்‌ 15, 
18, 195 
சிதம்பரநாதமாசிலாமணி157,160 
சிதம்பரநாத முதலியார்‌ 154 
சிதம்பரம்‌ 17, 54, 228 
சிதம்பர மும்மணிக்கோவை 188 
சிதம்பர முனிவர்‌ 19 
சிந்தனை வெண்பா 216 
சிந்தாமணி 42, 84, 109 
சிந்தாமணி இடைச்செருகல்‌ 278 
சிந்தாமணிச்சுருக்கம்‌ 275, 290 
804 
சிந்தாமணிமாலை, விளக்கம்‌ 805 
சிரவணபெள்குளம்‌ 277 
சிராமலையந்தாதி 855 
சிலப்பதிகார உரைப்பாட்டுமடை 
0 


சிலப்பதிகாரம்‌ 106, 109 
சிலப்பதிகாரம்‌ ஆய்ச்சியர்குரவை 
286 
சிலேடை உலா 282 
சிவகிரி வகுப்பு 34 
சிவசிவ சங்கீர்த்தனம்‌ 285 
சிவஞானசித்தியார்‌ 172-8 
சிவஞானசுவாமி 129, 177 
சிவஞானபாடியம்‌ 177 
சிவஞானபோதம்‌ 182, 150 
சிவஞானபோத விருத்தம்‌ 192, 
201-2 
சிவஞான வள்ளல்‌ 184, 204-20, 
253, 290 
குறிப்பிடும்‌ தலங்கள்‌ 212 
குறிப்பிடும்‌ திருமுறை ஆசிரி 
யர்‌ 210 


399 


சிவநெறிப்பிரகாசம்‌ 172 
சிவப்பிரகாச உரை 8, 87 
சிவப்பிரகாசக்கொளு 151 
சிவப்பிரகாச நூல்‌ அமைதி 199 
சிவப்பிரகாசப்‌ பெருந்திரட்டு 241 
சிவப்பிரகாசம்‌ 181-2, 152-4, 280 
சிவப்பிரகாசம்‌-ஈசுரகீதை 287 
சிவப்பிரகாசர்‌, திருவாரூர்‌ 228-5 
284 (கோவத்தை) 
சிவப்பிரகாசர்‌, துறைமங்கலம்‌ 255 
சிவப்பிரகாசர்‌, மதுரை 87, 151- 
5, 175-181, 192, 219 
சிவப்பிரகாச வெண்பா 215, 225, 
228-9 
சிவப்பேறு-நூல்‌ 208 
சிவபுண்ணியத்தெளிவு 157, 162 
சிவபுரம்‌ 156-8 
சிவபெருமான்‌ அளித்த சீட்டு 144 
சிவரகசிய காண்டம்‌ 142 
சிவலோக வகுப்பு 88 
சிவவாக்கியர்‌ 216, 218 
சிவவாக்கியர்‌ பாடல்‌ 210 
சிவாக்கிரபாடியம்‌ 177 
சிவாக்கிரயோகி 178, 177, 214, 
287, 265, 278 
சிவாகமக்கச்சிமாலை 216 
சிவார்ச்சனு போதம்‌ 179 
சிவாலயமுனிவர்‌ 86, 158, 192 
சிவானந்தபோதசாரம்‌ 182 
சிவானந்த போதம்‌ 182; 18ஆம்‌ 
நூற்றாண்டில்‌ எழுந்த வீரசைவ 
நூல்‌ இதனினும்‌ வேறு. 
சிவானந்தமாலை 178-9, 192, 196 
205, 287 
சிவானந்த முதலியார்‌ 144 
சிவானந்தையர்‌ 169 
சிவானுபூதிச்‌ செல்வர்‌ 208 
சிற்றம்பலக்‌ கவிராயர்‌ 106 
சிற்றம்பலநாடி 158-8, 178, 175, 
178, 185, 192, 204, 212, 216 
சி ற்‌ சர்ம ஞானப்பஃறொடை 


சிறு கணக்கு-கணித நூல்‌ 845 
சிறுத்தொண்டர்‌ பத்தி 215 
சிறு பஞ்ச மூலம்‌ 84 
சிறுமேதாவீயார்‌ 106 


400 


சின்னப்பூ வெண்பா 281, 290 

சின்னூல்‌ 109 

சீகாழி 9, 188 

சீர்பாத வகுப்பு 81, 38 

சீரங்கம்‌ 59, 42 

சீவக சிந்தாமணி 124, 286, 870 

சீவசம்போதனை 19, 81 

சீவன்‌ முத்தர்‌ 886 

சீவாக்கர்‌ 216 

சுந்தரசுவாமி, கேரடக நல்லூர்‌ 289 

சுந்தரமூர்த்தி, கு, 108 

சுந்தரமூர்த்தி நாயனார்‌ 127 

சுந்தரபாண்டியம்‌ 126 

சுந்தராபுரி 75 

சுந்தரானந்தர்‌ 818 

சுப்பிரமணிய கவிராயர்‌ 169 

சுப்பிரமணிய தீக்கிதர்‌ 105 

சுப்பிரமணிய பிள்ளை கா.128-180 

சுப்பிரமணிய பிள்ளை, வடக்குப்‌ 
பட்டு 89 

சுப்பிரமணிய முனிவர்‌, தொட்டிக்‌ 
கலை 19 

சும்பை 284 

சுயம்பிரகாச சுவாமி 205 

சுயம்பிரகாச யோகி 202, 242 

சுயம்பிரகாசர்‌ 206, 230 

சுயம்பிரகாச வள்ளல்‌ 184, 208-9, 
218, 220 

சுருதிசார விளக்கம்‌ 216 

குடாமணி நிகண்டு 89, 272 

சூத சங்கிதை 178, 289 

சூரியனார்‌ கோயில்‌ மடம்‌ 674 

சூடாமணி 84, 118, 122, 286 

செங்கல்வராய பிள்ளை 6, 14, 22, 
24, 29, 84, 40, 144, 147, 822 

செங்கோடு, திரு 26 

செட்டியார்‌ பாட்டு 285 

செந்தமிழ்ப்‌ பத்திரிகை 74, 229 

செந்தில்‌ வகுப்பு 84 

செந்தூர்‌, திரு 14, 24 

செய்தவம்‌-கணித நூல்‌ 845 

செயங்கொண்ட சோழ மண்ட 
லம்‌ 116 

செருக்களத்தலகை வகுப்பு 81. 

சேக்கிழார்‌ 5, 17, 117, 127, 189, 
150, 158, 228, 888 


தமிழ்‌ இலக்கிய வரலாறு--15 ஆம்‌ நூற்றாண்டு 


சேது காவலன்‌ 864 

சேதுச்‌ சித்தர்‌ 818 

சேந்தமங்கலம்‌ 242 

சேவகன்‌ வகுப்பு 92 

சேவல்‌ விருத்தம்‌ 84 

சேனாவரையர்‌ 107-8, 120 

சேனை முதலியாண்டான்‌ 266: 

சைவ சித்தாந்த மகாசமாஜம்‌ 
6, 40, 152 

சைவ மடங்கள்‌ 96, 189 

சைவ வைணவ ஒருமை 284 

சைன இலக்கியம்‌ 271. 

சைன சமய ஒடுக்கம்‌ 271 

சொரூப சாரம்‌ 885-6 

சொருப வகுப்பு 84 

சொரூபானந்த சித்தி 288 

சொருபானந்தர்‌ 228, 225-7 
280-6, 335-6 ்‌ 

சோதிப்பிரகாசர்‌ 280 

சோமசுந்தர தேசிகர்‌ 169, 171, 
198, 207, 861 : 

சோமநாதர்‌ 20-1 

சோமயாஜி மாறர்‌ 306 

சோலை மலை 10 

சோழமண்டல சதகம்‌ 60, 189 

சோழர்‌ ஆட்சி முடிவு 70 

சோழர்‌ பேரரசு 211 

சோழியப்‌ பிராமணர்‌ 57 

ஞானசம்பந்தம்‌ பத்திரிகை 152 

ஞானசம்பந்தர்‌ 209 

ஞானசாரம்‌ 192, 199, 200 

ஞானசாரம்‌ என்ற பெயருடைய 
நூல்கள்‌ 199 
ரனப்பிரகாசர்‌, களந்தை 151, 
162-78, 364 

ஞானப்பிரகாசர்‌, 160, 
182 

ஞானப்பிரகாசர்‌-சிவப்பிரகாச 
உரை 159 

ஞானப்பிரகாசர்‌, சிவபுரம்‌ 158 

ன்ப த்ய செட்டித்‌ தெரு, 


கமலை 


ரனப்பிரகாசர்‌, மதுரை 
151, 178 
ஞான பரணி 288 


ஞான பூசைத்‌ திருவிருத்தம்‌ 178 


சிறப்புப்‌ பெயர்‌ அகராதி 


ரன வரோதயர்‌ 20, 72, 125, 
189-44, 147 
ஞானவாசிட்டம்‌ 3885 
ஞான விளக்கம்‌ 215 
ஞான வினோதன்‌ கலம்பகம்‌ 282 
ஞானமிர்தம்‌ 178, 188 
ஞானாவரண விளக்க உரை 188 
ஞானி செயல்‌ 886 
தக்கயாகப்‌ பரணி உரை 
95, 111-115 
தகடூர்‌ யாத்திரை 80, 84, 118 
80, 84, 118 
தச்சன்‌ பாட்டு 285 
தச்சாண்டிப்‌ பாட்டு 885 
தசகாரியம்‌ 157, 167-9, 214 
தச வழக்குச்‌ சிந்தனை 217 
தசாங்கம்‌ 281, 289, 298 
தஞ்சாவூர்‌ 71, 288 
தஞ்சைப்‌ பெரிய கோயில்‌ 72 
தட்டான்‌ பாட்டு 285 
தண்டபாணி சுவா௰ 20, 28, 48 
தணிகை 15, 82 
தணிகை உலா 10, 19, 29 
தணிகை மலை 14 
தத்துவதேசிக நாயனார்‌ 229 
தத்துவ தேசிகர்‌ சந்தானம்‌ 
280, 241 
தத்துவப்‌ பிரகாசம்‌ 172, 198, 206 
தத்துவப்‌ பிரகாசர்‌ 158, 198 
தத்துவப்‌ பிரகாசர்‌-தத்துவராயர்‌ 
தத்துவ ரத்னாகரம்‌ 245 [284 
தத்துவராய சுவாமிகள்‌ 221-94 
தத்துவராயர்‌ 8, 87, 189, 
218, 289, 335-6 
தத்துவராயர்‌ அடங்கன்‌ முறை 
225, 280 
தத்துவராயர்‌ பாடு துறை 225 
தத்துவராயர்‌ உலா 282 
தத்துவராயர்‌ குருபரம்பரை 286 
தத்துவராயர்‌ செய்த புது 
நூல்கள்‌ 
தத்துவ விளக்கம்‌ 152, 166, 178, 
192, 205 
தத்துவாமிர்தம்‌ 225, 228-9 
தமிழ்‌ நாவலர்‌ சரிதை 48, 62, 
142, 858, 364 

தருப்பாதன மழகியார்‌ 295 
தருமசவுமியமுனி 878 
தருமபுரம்‌ 158 
தருமர்‌ 97, 99, 100 
தன்வந்தரி 818 
தனிச்‌ செய்யுள்‌ சிந்தாமணி 

44, 48, 147, 149, 360 
தனிப்பாடல்‌ திரட்டு 47-8, 860 
தாசரண்ணர்‌ 258 4 
காண்டவக்கோன்‌ 821 
தாய்‌-பாட்டு 285 
தாயுமானவர்‌ 17-8 
தாலாட்டு 225 
திண்டிமகவி 21 
கிண்டிமம்‌ முழக்குதல்‌ 22, 299 
திரட்டுச்‌ சந்தானத்தார்‌ 252 
திரிகிராப்பள்ளி 9 
திரிபுவன திலகம்‌ கணி, ல்‌ 845 
திரிபுவன தேவன்‌ 109. ட்‌ ்‌ 
திரியம்பகர்‌ 217 
திரு ஆனைக்கா உலா 280 
திருக்கச்சி நம்பி வரலாறு 190 
திருக்கடைக்‌ காப்பு 250 
திருக்கண்ணங்குடி 814 
திருக்கயிலாய ஞான உலா 67 
திருக்கலம்பகம்‌ 272, 280-6, 290 
திருக்களிற்றுப்படியார்‌ உரை 
தி 201-8, 214 

ருக்கையில்‌ வழக்க வகுப்பு 32 
திருக்குறுங்குடி 806 
திருக்கோவையார்‌ 188-5 
திருக்குருகூர்‌ 259, 60 
திருச்சந்த விருத்தம்‌ 245 
கிருதி ப்பம்‌ 


திருச்செந்தூர்‌ 146 
திருச்செந்தூர்ப்‌ பிள்ளைத்‌ தமிழ்‌ 


திருஞான சம்பந்தர்‌ 160 
திருஞான வேழ வகுப்பு 81 
திருத்தக்க தேவர்‌ 281. 
திருத்தளி ஆண்ட நாயனார்‌ 855 
திருத்தாழ்வரை தாசர்‌ 269 
திருத்தொண்டத்‌ தொகை 125 
கிருத, புராண சாரம்‌ 

ருத்தொண்டர்‌ புராணம்‌ 
கி்‌ 127 ட்‌ 
திருகள்ளாறு 62, 
திருநாகேச்சுரப்‌ பதிகம்‌ 186 
காராயணபுரத்து ஆயி 
960, 269-70 நட்‌ 
திருநாவீறு உடைய பிரான்‌ 258 
குப்த சுவாமிகள்‌ மடம்‌ 
03 


திருநீலகண்டயாழ்ப்பாணர்‌ 306 
திருநூற்றந்தாதி 109, 155, 281-8 
திருநெறிக்காவலர்‌ 185, 198, 219 
திருநெறி விளக்கம்‌ 179, 186, 
வப்‌. 205 12 
நெறி வீளக்கமுடையார்‌ 
ர்‌ 814 
திருப்பாட்டு 250 
திருப்பாச்சிலாச்சிராமம்‌ 859 
திருப்பாணாழ்வார்‌ 806 
திருப்பாசுரம்‌ 210 
திருப்பாப்பூர்‌ 854 
திருப்பாவை வியாக்கியானம்‌ 269 
திருப்புகழ்‌ 2, 18-9, 186 
திருப்புகழ்ப்‌ புராணம்‌ 279 
திருப்புத்தூர்‌ 355-7 
திருப்புல்லாணி 128,295-6 
திருப்புலிவனம்‌ 216 
திருப்புன்முறுவல்‌ 204 
திருப்பெருந்துறை 182 
திருப்பேரூர்ச்‌ சிவபிரான்‌ 854 
திருப்பைஞ்ஞீலி, 181, 229, 289 
திருமங்கலம்‌ 856 
திருமங்கையாழ்வார்‌ 85, 69, 250 
திருமந்திரம்‌ 188, 211, 988 
திருமந்திரமாலை 115 
திருமலை 288 
திருமலைக்கொழுந்து 85 
திருமலைக்‌ கொழுந்து வெண்பா 85 
திருமலை முருகன்‌ திருப்புகழ்‌ 28 
ர பன்‌ பிள்ளைத்‌ தமிழ்‌ 
திருமலையாழ்வார்‌ 258, 264 
திருமலைராயன்‌ 84, 97, 100 
திருமலைராயன்‌ 50-1, 56, 64, 69 
திருமலைராயன்‌ பட்டினம்‌ 71. 
திருமலைராயனாறு 171 

திருமழிசை 251 
திருமாலை 245 
திருமாலை வியாக்கியானம்‌ 259 
திருமுக்கால்‌ பதிகம்‌ 24 
திருமுகப்‌ பாசுரம்‌ 217 
திருமுதுகுன்று 9 
திருமுருகாற்றுப்படை 82 
திருமுருகாற்றுப்படை உரை 
102, 289 
திருமுருகாற்றுப்படை வகுப்பு 89 
திருமுல்லைவாயில்‌ தேவாரம்‌ 88 
திருமுனைப்பாடி. நாடு 
திருமூலர்‌ 29, 150, 215, 318 
திருமூலர்‌-சித்தர்‌ 214, 9888-4 
திருமெய்யம்‌ சாசனம்‌ 857 
திருவகுப்பு 6, 17, 22, 80-4 
திருவரங்கம்‌228 
திருவருட்பயன்‌ 86 
திருவருட்‌ பிரசாத வகுப்பு 88 
திருவலஞ்சுழி 228 
திருவள்ளுவப்‌ பயன்‌ 178 
திருவள்ளுவமாலை 108, 109 
திருவள்ளுவர்‌ 215 
திருவனந்தபுரம்‌ ஏடு 81. 
திருவாசகச்‌ சிவபுராணம்‌ 288 
திருவாசகத்துள்‌ காணப்படாத 
பாடல்கள்‌ 245 
திருவாசகம்‌ 108, 184-5 
திருவாசகாபரணர்‌ 280 
திருவாதவூர்‌ 807 
கிருவாதவூரடிகள்‌ புராணம்‌ 
125-40 
திருவாய்மொழி 212, 242 
திருவாய்மொழி நூற்றந்தாதி 268 
திருவாய்மொழிப்‌ பிள்ளை 
258, 2638-4 
திருவாரூர்‌ 54, 61, 157, 308, 850 
திருவாவடுதுறை ஆதீனம்‌ 220 
திருவானைக்கா 228 
திருவிச நல்லூர்‌ 806 
திருவிசைப்பா 98, 354 
திருவிடைமருதூர்‌ 
கோவை 250 
தத வாயத்‌ தேவாரம்‌ 98, 
855 


திருவிளையாடல்‌ 214, 128-185 


- 


மும்மணிக்‌ 


சிறப்புப்‌ பெயர்‌ அகராதி 


திருவெள்ளறை 228, 229 

தில்லைக்‌ கலம்பகம்‌ 89 

தில்லை மூவாயிரவர்‌ 806 

திவ்வியப்‌ பிரபந்தம்‌ 257 

திவாகரம்‌ 88, 90 

திறப்புகழ்‌ 24 

தினச்‌ சரியை 261 

தீபங்குடி 284 

தீர்த்தங்கரர்‌ நேமிநாதர்‌ 208 

தீர்த்தங்கரர்‌ வரலாறு 278 

தும்பிப்‌ பாட்டு 322 

துவாதசநாம சங்கீர்த்தனம்‌ 285 

தெண்டி 62 

தெய்வங்கள்‌ பெருமாள்‌ 68, 69 

தெய்வச்சிலை 68, 69, 128 

தெய்வச்சிலையார்‌ 108, 120-3 

தெய்வசிகாமணிக்‌ கவுண்டர்‌ 102, 

தெய்வீக உலா 67 [174 

தென்கலை 8, 258, 268 

தென்கலையின்‌ முக்கிய ஆசாரி 
யர்‌ 261 

தென்காசி-பாண்டியர்‌ தலைநகர்‌ 2 

தென்‌ திருப்பேரை 68 

தேரர்‌ 871-2 

தேரையர்‌ 869-77 

தேவராசர்‌ 266 

தேவன்‌ 75 

தேவார உரை 202 

தேவாரம்‌ 86, 218 

தேவிகாலோத்தரம்‌ 210, 214-5, 
217 


தேவேந்திர சங்க வகுப்பு 81, 88 

தேவையந்தாதி 91. 

தையல்‌ பாகமுனி 159, 861 

தொகுப்பு நூல்கள்‌ 86-7 

தொண்டரடிப்‌ பொடியாழ்வார்‌ 
251 

தொண்டை மண்டல சதகம்‌ 54 

தொல்காப்பிய உரைகள்‌ 8, 94, 
120 

தொல்‌. சொல்லதிகார உரை 104 

தொல்காப்பியச்‌ சொல்லதிகாரம்‌ 
பழைய உரை 108 

தொல்காப்பியப்‌ பொருளதிகாரம்‌ 

தொல்காப்பியம்‌ 109 [92 

தோணியப்பர்‌ 198 


403 


தோலா மொழித்‌ தேவர்‌ 281 

தோழப்பர்‌ 270 

நக்கீரதேவர்‌ 85 

நக்கீரர்‌ 108, 215 

நச்சர்‌ 97, 100 

நச்சினர்க்கினியர்‌ 102, 105, 
107-8, 118, 122-8, 331, 370 

நடராச சரிதை 249 

நடராச நாயனார்‌ 280 

நந்தனார்‌ 806 

நந்திக்‌ கலம்பகம்‌ 281 : 

நந்திகேசுவரர்‌ 97 

நந்திபுரம்‌ 44 

நந்திவர்மன்‌ 44 

நந்தீசர்‌ 818 

நம்பாடுவான்‌ 806 

நம்பி திருவிளையாடல்‌ 100, 125-6 

நம்பியாண்டார்‌ ௩ஈம்பி 104, 257 

நம்பியாரூரர்‌ நட்பு 215 

நம்மாழ்வார்‌ 195, 212, 250, 806 

நம்மாழ்வார்‌ தமிழ்‌ 288 

நமசிவாயத்‌ தம்பிரான்‌ - திருவா 
வடுதுறை 175, 197 

நயினர்‌ ஆசாரியர்‌ 267 

நவநாத சித்தர்‌ 812-8 

நவநீதப்‌ பாட்டியல்‌ 802 

நவலிங்கலீலை 254-6 

நளவெண்பா 18 

நன்னூல்‌ 118, 118 

நாகப்பட்டினம்‌ 55 

நாகலிங்க முனிவர்‌ 28 

நாகை 292-4 

நாகையின்‌ புகழ்‌ 61 

நாஞ்சில்‌ நாடு 81. 

நாதமுனிகள்‌ 257, 268 

நாரத சரிதை 84, 124 

நாராயணக்‌ கோன்‌ 821 

நாராயணசாமி நாயுடு தி. கி. 152 

நாராயணசாமி முள்ளங்குடி 

நாலடி 84, 118 

க பிரபந்தப்‌ பிரவசனம்‌ 


நாலூர்‌ சிற்றாத்தான்‌ 266 
நிகண்டு சூடாமணி 279 3 
நிட்டானுபூதி உரையாசிரியர்‌ 205 

நித்தியானந்தர்‌ 204 

நித்தியானு சந்தானம்‌ 261 

நியதிப்பயன்‌ 198-1 

நிராமய தேவர்‌ நூல்‌ 256 

நிராமய அந்தாதி 217 

நிஜானந்த போதம்‌ 812 

நீலகேசி 286 

நூற்றெட்டுத்‌ திருப்பதித்‌ திருப்‌ 
புகழ்‌ 28 

நெஞ்சிற்கு அமைவுரை 287 

நேமிநாதம்‌ 178 

நேமிநாதம்‌ உரை 94, 104-112 

நேமிநாதர்‌ கோயில்‌ 288 

நைடதம்‌ 78 

நையாண்டிப்‌ பாட்டு 285 

பகடிப்பாட்டு 285 

பகவத்‌ கீதை 221, 885 

பகவதி பாட்டு 285 

பகழிக்‌ கூத்தர்‌ 22, 290, 295, 305 

பசவண்ணர்‌ 254 

பசுபதி கோயில்‌ 65 

பஞ்சகல்யாணம்‌ 286 

பஞ்சமலக்‌ கழற்றி 200-1, 204 

பஞ்சரத்தினத்‌ திருப்புகழ்‌ 28 

பஞ்சாக்கரம்‌ 198 

பஞ்சாக்கரமாலை 197-8 

பட்டபாணர்‌ 78-4 

பட்டர்‌ 218, 221 

பட்டர்‌ பிரான்ஜீயர்‌ 260, 269 

பட்டினத்தார்‌ 16, 86, 190 
910, 312 

பட்டீச்சுரம்‌ 71 

படிக்காசுப்‌ புலவர்‌ 64 

பத்தாம்‌ திருமுறை 888 

பத்திரகிரி 214, 810, 812 

பத்துப்பாட்டு 82, 109, 285, 289 

பதஞ்சலி 818 

பதிபசுபாச விளக்கம்‌ 218, 218 

பதினெண்கீழ்க்‌ கணக்கு 8, 85, 
109, 122 

பதினெண்‌ சித்தர்‌ 312, 316 

பதினொராம்‌ திருமுறை 104, 250 

பரங்கிரி வகுப்பு 34 

பரங்குன்று 10 

பரசமயகசித்தாந்தமும்‌ கண்டன 
மும்‌ 284 

பரஞ்சோதி முனிவர்‌ 17, 176 

பரணர்‌ 108 

பரமாகமம்‌ 276 

பரமார்த்த தெரிசனம்‌ 218, 221 

பரமார்த்த தெரிசியான மகிபர்‌ 
218 


பரவஸ்து பட்டர்பிரான்‌ ஜீயர்‌ 266 

பரவாதிகேசரி 268 

பராக்கிரம பாண்டியன்‌ 295, 
353, 367-8 

பராக்கிரம பாண்டியன்‌ மெய்க்‌ 
கீர்த்தி 888-40 

பரிதியார்‌ 95-102 

பரிப்பெருமாள்‌ 95-17, 102 

பரிபாடல்‌ இடைச்செருகல்‌ 274 

பரிபூரணசித்தி 256 

பரிபூரணப்பிரகாசர்‌ 286 

பரிமேலழகர்‌ 95, 99, 102, 105, 
109-20 

பல்லாண்டுப்‌ பாட்டு 285 

பல்லி பாட்டு 295 

பலதிரட்டு ஏட்டுச்சுவடி 77 

பிங்கல நிகண்டு 90, 299 

பிடாரன்‌ பாட்டு 285 

புத்தூர்‌ கோயில்சாசனம்‌ 21 
புதுக்கோட்டை 855 
புதுவைச்‌ சடையன்‌ 356 

பூரணலிங்கம்‌ பிள்ளை 188 

பெருஞ்சித்திரனார்‌ 108 

பெருந்தேவனர்‌ பாரதம்‌ 79 
பெரும்பற்றப்புலியூர்‌ நம்பி 100 

மச்ச முனி 9818 

மண்டல புருடர்‌ 278 

மண்டூக ரிஷி 878 

மயிலாபுரி 284, 288 
மயிலைநாதர்‌ 111 


* 


தமிழ்‌ இலக்கிய வரலாறு-—15ஆம்‌ நூற்றாண்டு. 


மயேச்சரர்‌ 103 

மல்லிகார்ச்சுனராயர்‌ 87, 70 
மல்லிநாதர்‌ புராணம்‌ 278 

மாபுராணம்‌ 124 
மாமூலர்‌ 108 

முத்திநிச்சயம்‌ 160, 856 

முத்துத்தாண்டவராய 5 டய 

முவலூர்க்‌ கோயில்‌ கல்வெட்டு 
மெய்கண்ட பரம்பரை 8, 188 

வாகீச முனிவர்‌ 250 
வாகீசர்‌ தம்‌ துறவு 215 

